

आनन्दाश्रमसंस्कृतग्रन्थावलिः ।

ग्रन्थाङ्कः १७

कृष्णयजुर्वेदीयश्वेताश्वतरोपनिष-  
च्छांकरभाष्योपेता ।

तथा

शंकरानन्दकृता श्वेताश्वतरोपनिषद्दीपिका ।

नारायणकृता श्वेताश्वतरोपनिषद्दीपिका ।

विज्ञानभगवत्कृतं श्वेताश्वतरोपनिषद्विवरणम् ।

एतत्पुस्तकचतुष्टयमानन्दाश्रमस्थपण्डितैः संशोधितम् ।

तच्च

विनायक गणेश आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

तृतीयेयमङ्कनावृत्तिः ।

शालिवाहनशकाब्दाः १८४९

ख्रिस्ताब्दाः १९२७

( अस्य सर्वेऽधिकारा राजशासनानुसारेण स्वायत्तीकृताः । )

मूल्यमाणकचतुष्टयाधिकं रूपकद्वयम् ( रु० २-४ ) ।



## श्वेताश्वतरोपनिषत्प्रस्तावः ।

भो भो विद्वद्भ्या इयं खल्वनाद्यध्यस्तजन्ममरणरूपाद्भवाब्धेस्तितीर्षुणां  
“ ब्रह्मवादिनो वदन्तीत्युपक्रम्य—

यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महान्मनः ॥ ”

इत्यन्ता पठध्यायी श्वेताश्वतरोपनिषत्तरणिः सुप्रसिद्धा विराजते ।

अस्याश्च व्याख्याभूता ग्रन्थाः पुण्यपत्तन आनन्दाश्रममुद्रणालये तदाधि-  
पतिना ग्राहकेषु परमकृपालुतया विद्वद्भिः संशोध्याऽऽयसाक्षरैर्मुद्रयित्वा प्रका-  
शिताः ।

ते च—

कृष्णयजुर्वेदीयश्वेताश्वतरोपनिषद्भाष्यम् ।

श्वेताश्वरोपनिषद्दीपिका शंकरानन्दकृता ।

श्वेताश्वतरोपनिषद्दीपिका नारायणविरचिता ।

श्वेताश्वतरोपनिषद्विवरणं विज्ञानभगवत्कृतम् ।

अस्या उपनिषदो भाष्यं मुक्त्वाश्वेतरद्ग्रन्थत्रयमुपरिष्ठाद्विशिततत्तत्प्रणेतृभिर्वि-  
रचितमिति निर्विवादं भाष्यं तु केन कृतमिति न ज्ञायते । यद्यप्युपनिषद्भाष्यपु-  
स्तकान्ते शंकराचार्यविरचितमित्युपलभ्यते तथाऽप्येतन्न तत्कृतमिति निश्चीयते ।  
कुतोऽयं निश्चय इति चेच्छ्रीमद्विद्यारण्यप्रणीतशंकरादिभिर्विजये पृष्ठसर्गे श्रीम-  
च्छंकराचार्यकृतोपनिषद्भाष्यादिनामनिर्देशसमये श्वेताश्वतरोपनिषद्भाष्यनामा-  
निर्देशात् ।

तद्यथा—

“ करतलकालिताद्भ्यात्मतत्त्वं क्षपितदुरन्तचिरंतनप्रमोहम् ।

उपचितमुदितोदितैर्गुणैर्भूषणनिषदाभयपुञ्जहार भाष्यम् ” ॥ ६१ ॥

अत्र धनपतिसूरिकृतडिण्डिमारण्यटीकायाऽुपनिषदामित्येतत्पदव्याख्यान ईशा-  
दिवृहदारण्यान्तानां दशानामेषोपनिषदां संग्रहः कृतः । यदि श्वेताश्वतरोपनि-  
षद्भाष्यं श्रीमच्छंकराचार्यैरेव प्रणीतं स्यात्तर्हि डिण्डिमकारेणास्या उपनिष-  
दोऽप्युल्लेखः कृतो भवेत् ।

ततश्च तत्रैव—

“ ततो महाभारतसारभूताः स व्याकरोद्भागवतीश्च गीताः ।

सनत्सुजातीयमसत्सुदूरं ततो नृसिंहस्य च तापनीयम् ” ॥ ६२ ॥

एतच्छ्लोकाद्गीतादिभाष्यानन्तरं नृसिंहपूर्वतापनीयभाष्यमाचार्यकृतमिति ज्ञायते । तथाच केनमुण्डकप्रश्नानृसिंहपूर्वतापन्युपनिषत्परवाचार्यकृतभाष्याणां विद्यमानत्वादाचार्यकृतभाष्यस्थबहुवाक्यानां नारायणविरचिततत्तदुपनिषद्दीपिकासु दृश्यमानत्वाच्च तासां दीपिकानामन्तिमश्लोकेषु च—

“ नारायणेन रचिता शंकरोक्त्युपजीविना ” इत्यर्थं विद्यते ।

तथैवाऽऽनन्दाश्रमे कासुचिद्धंसाद्युपनिषत्सु नारायणविरचिता दीपिका विद्यन्ते । एतासामाचार्यकृतभाष्याभावादेव तदन्तिमश्लोकेषु—

“ नारायणेन रचिता श्रुतिमात्रोपजीविना ”

एतादृशेवार्थं पद्यं नारायणेन व्यलोखि । तद्वच्छ्रुताश्वतरोपनिषद्दीपिकाया-  
मप्यन्तिमश्लोके नारायणेन “ श्रुतिमात्रोपजीविना ” इत्येव निवेशितमेतद्दी-  
पिकायां च भाष्यस्थमेकमपि वाक्यं नैव दृश्यते । अनेनापि हेतुद्वयेनै-  
वभाष्यस्यान्यकृतत्वमवसीयते ।

किंच नारायणविरचितश्वेताश्वतरोपनिषद्दीपिकायां षष्ठाध्याये—

“ यदा चर्मवदाकाशं वेष्टयिष्यन्ति मानवाः

तदा देवमविज्ञाय दुःखस्यान्तो भविष्यति ॥ ”

इति विंशतितमव्याख्यानान्ते—अयमर्थ आचार्यसंमतः । चर्मवदाकाशवे-  
ष्टनासंभववदविदुषो मोक्षासंभवश्रुतेरिति सर्वधर्मान्परित्यज्योतिश्लोके शांकर-  
गीताभाष्य उक्तत्वात्—इति विद्यते ।

अस्या उपनिषद् आचार्यकृतं भाष्यं यद्युपलभ्येत तदानीं शांकरगीताभाष्य उक्तत्वादित्ययं हेतुरसंगतः स्यात् । अपि चैतद्भाष्य आचार्यैरेतादृशार्थस्यैवो-  
क्तत्वादित्यस्यैव हेतोर्वक्तुं शक्यत्वात् ।

अन्यच्च श्रीमच्छंकराचार्यप्रणीतदशोपनिषद्भाष्येषु शारीरादिभाष्येषु च यथा पदलालित्यार्थगाम्भीर्यसरलताप्रसन्नताप्रौढत्वविद्वज्जनमनोमोदकत्वादि-  
गुणा अनुभूयन्ते न तथैतद्भाष्ये ।

एवं चेदं श्वेताश्वतरोपनिषद्भाष्यं केनापि विदुषा कृत्वा तदन्त आचार्यैरे-  
तत्कृतमिति तन्नामालेखीत्यसंशयमवधार्यत इति सुधीभिराकलनीयम् ।

एवं यत्सूचनेनैतद्व्यायथमालोचितं स आनन्दाश्रमाधिपतिः सततमेवमेव  
प्रोत्साहनेनास्माकं ज्ञानवृद्धिं कुर्वन्श्चिरजीवी भूयादित्याशासते ।

आनन्दाश्रमस्थाः शास्त्रिणः ।

श्वेताश्वतरोपनिषद्भाष्यादीनामादर्शपुस्तकानि येषां मिलितानि  
तेषां नामानि पुस्तकानां संज्ञाश्च प्रदर्शयन्ते ।

- (क.) इति संज्ञिता—श्वेताश्वतरोपनिषत्सभाष्या कलिकानामुद्रिता रा. रा.  
महादेव चिमणाजी आपटे इत्येतेषाम् ।
- (ख.) इति संज्ञिता—श्वेताश्वतरोपनिषत्सभाष्या उज्जयिनीक्षेत्रवासिनां वे. शा.  
सं. सोरटीबुवा इत्येतेषाम् ।
- (ग.) इति संज्ञिता—श्वेताश्वतरोपनिषत् । \*
- (घ.) इति संज्ञिता—श्वेताश्वतरोपनिषत्पुण्यपत्तननिवासिनां वे. शा. सं. थत्ते  
इन्धुपाह्वानां नारायणशास्त्रिणाम् ।
- (ङ.) इति संज्ञिता—श्वेताश्वतरोपनिषद्दोदरनिवासिनां रा. रा. पटवर्धनोपा-  
ह्वानां कृष्णराव भीमाशंकर इत्येतेषाम् ।
- (च.) इति संज्ञिता—श्वेताश्वतरोपनिषद्दीपिका शंकरानन्दकृता समूला दक्षि-  
णापथवर्तिविद्यालयग्रन्थसंग्रहालयस्था डाक्टर इत्युपपद-  
धारिभिर्भाण्डारकरोपाह्वै रामकृष्ण गोपाल इत्येतैर्दत्ता ।
- (ख.) इति संज्ञिता—श्वेताश्वतरोपनिषद्दीपिका शंकरानन्दकृता समूला वैकुण्ठ-  
वासिनां वे. शा. संपन्नानां रामानुजीयानां राघवाचार्या-  
णाम् ।
- (क.) इति संज्ञिता—श्वेताश्वतरोपनिषद्दीपिका नारायणविरचिता समूला वे.  
शा. रा. पुण्यपत्तननिवासिनां साठे इत्युपाह्वानां दामो-  
दरशास्त्रिणाम् । लेखनकालः शके १७२३ ।
- (ख.) इति संज्ञिता—श्वेताश्वतरोपनिषद्दीपिका नारायणविरचिता इन्दूरपुर-  
निवासिनां रा. रा. किवेसाहेब इत्येतेषाम् ।
- (ग.) इति संज्ञिता—श्वेताश्वतरोपनिषद्दीपिका नारायणविरचिता दक्षिणापथ-  
वर्तिविद्यालयग्रन्थसंग्रहालयस्था डाक्टर इत्युपपदधारिभि-  
र्भाण्डारकरोपाह्वै रामकृष्ण गोपाल इत्येतैर्दत्ता ।
- (घ.) इति संज्ञिता—श्वेताश्वतरोपनिषद्दीपिका नारायणविरचिता समूला उज्ज-  
यिनीक्षेत्रवासिनां वे. शा. सं. सोरटीबुवा इत्येतेषाम् ।
- (क.) इति संज्ञितम्—श्वेताश्वतरोपनिषद्विवरणं विज्ञानभगवत्कृतं मोहमयीनि-  
वासिनां वे. शा. सं. जयकृष्णमहाराजानाम् ।

- (ख) इति संज्ञितम्—श्वेताश्वतरोपनिषद्विवरणं विज्ञानभगवत्कृतं पुण्यपत्तन-  
निवासिनां पटवर्धनोपाह्वानां श्री. रा. रा. गोविन्द-  
रावजी इत्येतेषाम् ।
- (ग.) इति संज्ञितम्—श्वेताश्वतरोपनिषद्विवरणं विज्ञानभगवत्कृतं समूलं बड-  
लीग्रामनिवासिनां कैलासवासिनां वे. शा. सं. रा. रा.  
मार्तण्डदीक्षितानाम् ।
- (घ.) इति संज्ञितम्—श्वेताश्वतरोपनिषद्विवरणं विज्ञानभगवत्कृतं समूलं वयो-  
दरनिवासिनां पटवर्धनोपाह्वानां रा. रा. कृष्णराव भीमा-  
शंकर इत्येतेषाम् ।



ॐ तत्सद्ब्रह्मणं नमः ॥

अथ कृष्णयजुर्वेदीयश्वेताश्वतरोपनिषच्छांकरभाष्योपेता ।

श्वेताश्वतरोपनिषद् इदं विवरणमल्पग्रन्थं ब्रह्मजिज्ञासूनां सुखावबोधायाऽऽ-  
रभ्यते । चित्सदानन्दाद्वितीयब्रह्मस्वरूपोऽप्यात्मा स्वाश्रयया स्वविषययाऽ-  
विद्यया स्वानुभवगम्यया साभासया प्रतिबद्धस्वाभाविकाशेषपुरुषार्थः प्राप्ताशे-  
षानर्थोऽविद्यापरिकल्पितैरेव साधनैरिष्टप्राप्तिं चापुरुषार्थं पुरुषार्थं मन्यमानो  
मोक्षार्थमलभमानो मकरादिभिरिव रागादिभिरितरततः समाकृष्यमाणः सुरन-  
रतिर्यगादिप्रभेदभेदितनानाधोनिषु संचरन्केनापि सुकृतकर्मणा ब्राह्मणाद्यधि-  
कारिशरीरं प्राप्त ईश्वरार्थकर्मानुष्ठानेनापगतरागादिमलोऽनित्यादिदर्शनेनोत्पन्ने-  
हामुत्रार्थभोगविराग उपेत्याऽऽचार्यमाचार्यद्वारेण वेदान्तश्रवणादिनाऽहं ब्रह्मा-  
स्मीति ब्रह्मात्मतत्त्वमवगम्य निवृत्ताज्ञानतत्कार्यो वीतशोको भवति । आविद्या-  
निवृत्तिलक्षणस्य मोक्षस्य विद्याधीनत्वाद्युज्यते च तदर्थोपनिषदारम्भः । तथा  
तद्विज्ञानादमृतत्वम् । तमेवं विद्वानमृतइह भवति नान्यः पन्था अयनाय विद्यते ।  
न चेदिहवेदीन्महती विनष्टिः । य एतद्विदुरमृतास्ते भवन्ति । किमिच्छन्कस्य  
कामाय शरीरमनुसंज्वरेत् । तं विदित्वा न लिप्यते कर्मणा पापकेन । तरति  
शोकमात्मवित् । निचाय्य तं मृत्युमुखात्प्रमुच्यते । एतद्यो वेद निहितं गुहा-  
याम् । सोऽविद्याग्रन्थि विकिरतीह सोम्य । भिद्यते हृदयग्रन्थिशिद्यन्ते सर्व-  
संशयाः । क्षीयन्ते चास्य कर्माणि तस्मिन्हृष्टे परावरे ।

यथा नद्यः स्यन्दमानाः समुद्रेऽस्तं गच्छन्ति नामरूपे विहाय ।

तथा विद्वानामरूपाद्विमुक्तः परात्परं पुरुषमुपैति दिव्यम् ॥

स यो ह वै तत्परमं ब्रह्म वेद ब्रह्मैव भवति । स यो ह वै तदच्छायमश-  
रीरमलोहितं शुभ्रमक्षरं वेदयते यस्तु सोम्य । स सर्वमवैति । तं वेद्यं पुरुषं वेद  
यथा मा वो मृत्युः परिव्यथाः । तत्र को मोहः कः शोक एकत्वमनुपश्यतः ।  
विद्ययाऽमृतमश्नुते । सर्वाणि रूपाणि विचित्य धीराः प्रेत्यास्माल्लोकादमृता  
भवन्ति । अपहत्य पाप्मानमनन्ते स्वर्गे लोके ज्येथे प्रतितिष्ठति । तन्मया अमृता  
वै बभूवुः । तदात्मतत्त्वं प्रसमीक्ष्य देही एकः कृतार्थो भवते वीतशोकः । य

एतद्विदुरमृतास्ते भवन्ति । ईशं तं ज्ञात्वाऽमृता भवन्ति । तदेवोपयन्ति । निचा-  
य्येमां शान्तिमत्यन्तमेति । तमेवं ज्ञात्वा मृत्युपाशांश्छिनत्ति । ये पूर्वं देवा  
ऋषयश्च तं विदुः । तेषां शान्तिः श्वाश्वती नेतरेषाम् ।

बुद्धियुक्तो जहातीह उभे सुकृतदुष्कृते ।  
कर्मजं बुद्धियुक्ता हि फलं त्यक्त्वा मनीषिणः ॥  
जन्मबन्धविनिर्मुक्ताः पदं गच्छन्त्यनामयम् ।  
सर्वं ज्ञानप्रवेनेनैव वृजिनं संतरिष्यसि ॥  
ज्ञानाग्निः सर्वकर्माणि भस्मसात्कुरुते तथा ।  
एतद्बुद्ध्वा बुद्धिमान्स्यात्कृतकृत्यश्च भारत ॥  
ततो मां तत्त्वतो ज्ञात्वा विशते तदनन्तरम् ।  
सर्वेषामपि चैतेषामात्मज्ञानं परं स्मृतम् ॥  
तद्धृद्यग्र्यं सर्वविद्यानां प्राप्यते ह्यमृतं यतः ।  
प्राप्यैतत्कृतकृत्यो हि द्विजो भवति नान्यथा ॥  
एवं यः सर्वभूतेषु पश्यत्यात्मानमात्मना ।  
स सर्वसमतामेत्य ब्रह्माभ्येति सनातनम् ॥  
सम्यग्दर्शनसंपन्नः कर्मभिर्न निबध्यते ।  
दर्शनेन विहीनस्तु संसारं प्रतिपद्यते ॥  
कर्मणा बध्यते जन्तुर्विद्यया च विमुच्यते ।  
तस्मात्कर्म न कुर्वन्ति यतयः पारदर्शिनः ॥  
ज्ञानं निश्रेयसं प्राहुर्वृद्धा निश्चयदर्शिनः ।  
तस्माज्ज्ञानेन शुद्धेन मुच्यते सर्वपातकैः ॥

एवं मृत्युं जायमानं विदित्वा ज्ञानेन विद्वांस्तेज अभ्येति नित्यम् । न  
विद्यते ह्यन्यथा तस्य पन्थास्तं मत्वा कविरास्ते प्रसन्नः ॥

क्षेत्रज्ञस्येश्वरज्ञानाद्विशुद्धिः परमा मता ।  
अयं तु परमो धर्मो यद्योगेनाऽऽत्मदर्शनम् ॥  
आत्मज्ञः शोकसंतीर्णो न विभेति कुतश्चन ।  
मृत्योः सकाशान्मरणादथर्वाऽन्यकृताद्भयात् ॥  
न जायते न म्रियते न बध्यो न च घातकः ।  
न बध्यो बन्धकारी वा न मुक्तो न च मोक्षदः ॥



पुरुषः परमात्मा तु यदतोऽन्यदसच्च तत् ।

एवं श्रुतिस्मृतीतिहासादिषु ज्ञानस्यैव मोक्षसाधनत्वावगमाद्युच्यते एवो-  
पनिषदारम्भः । किंचोपनिषत्समाख्यस्यैव ज्ञानस्यैव परमपुरुषार्थसाधनत्वम-  
वगम्यते । तथा हि—उपनिषदित्युपनिषत्पूर्वस्य सदेर्विशरणगत्यवसादनार्थस्य  
रूपमाचक्षते । उपनिषच्छब्देन व्याचिख्यासितग्रन्थप्रतिपाद्यवस्तुविषया विद्यो-  
च्यते तादर्थ्याद्ग्रन्थोऽप्युपनिषत् । ये मुमुक्षवो दृष्टानुश्रविकविषयवितृष्णाः सन्त  
उपनिषच्छब्दितविद्यां तन्निष्ठतया निश्चयेन शीलयन्ति तेषामविद्यादः संसार-  
बीजस्य विश्रणाद्विर्नाशात्परब्रह्म गमयितृत्वाद्भ्रजन्मजरामरणानुपद्रवावसा-  
दयितृत्वादुपनिषत्समाख्ययाऽप्यन्यकृतात्परं श्रेय इति ब्रह्मविद्योपनिषदुच्यते ।  
ननु भवेदेवमुपनिषदारम्भो यदि विज्ञानस्यैव मोक्षसाधनत्वं भवेत् । न चैत-  
दस्ति । कर्मणामपि मोक्षसाधनत्वावगमात् । अपाम सोमममृता अभूम ।  
अक्षय्यं ह वै चातुर्पास्ययाजिनः सुकृतं भवतीत्यादिना । न त्वेतदस्ति ।  
श्रुतिस्मृतिविरोधाऋषयायविरोधाच्च । श्रुतिविरोधस्तावत्—तद्यथेह कर्मचितो लोकः  
क्षीयत एवमेवामुत्र पुण्यचितो लोकः क्षीयते । तमेष विद्वानमृत इह भवति  
नान्यः पन्था विद्यतेऽयनाय । न कर्मणा न प्रजया धनेन त्यागेनैके अमृत-  
त्वमानशुः । प्लवा ह्येते अदृढा यज्ञरूपा अष्टादशोक्तमवरं येषु कर्म । एत-  
च्छ्रेयो येऽभिनन्दन्ति मूढा जरामृत्युं तं पुनरेवापियन्ति । नास्त्यकृतः  
कृतेन ।

कर्मणा बध्यते जन्तुर्विद्यया च विमुच्यते ।  
तस्मात्कर्म न कुर्वन्ति यतयः पारदर्शिनः ॥  
अज्ञानमलपूर्णत्वात्पुराणो मलिनः स्मृतः ।  
तत्क्षयाद्वै भवेन्मुक्तिर्नान्यथा कर्मकोटिभिः ॥  
प्रजया कर्मणा मुक्तिर्धनेन च सतां न हि ।  
त्यागेनैकेन मुक्तिः स्यात्तदभावे भ्रमन्त्यहो ॥

कर्मेदये कर्मफलानुरागास्तथाऽनुयन्ति न तरन्ति मृत्युम् ।  
ज्ञानेन विद्वान्स्तेज अभ्येति नित्यं न विद्यते ह्यन्यथा तस्य पन्थाः ॥  
एवं त्रयीधर्ममनुप्रपन्ना गतागतं कामकामा लभन्ते ।  
श्रमार्थमाश्रमाश्चापि वर्णानां परमार्थतः ॥  
आश्रमैर्न च वेदैश्च यज्ञैः सांख्यैर्व्रतैस्तथा ।  
उग्रैस्तपोभिर्विविधैर्दानैर्नानाविधैरपि ।  
न लभन्ते तमात्मानं लभन्ते ज्ञानिनः स्वयम् ॥

त्रयीधर्ममधर्मार्थं किंपाकफलसंनिभम् ।  
 नास्ति तात सुखं किंचिदत्र दुःखशताकुले ॥  
 तस्मान्मोक्षाय यतता कथं सेव्या मया प्रथी ।  
 अज्ञानपाशबद्धत्वादमुक्तः पुरुषः स्मृतः ॥  
 ज्ञानात्तस्य निवृत्तिः स्यात्प्रकाशात्तमसो यथा ।  
 तस्माज्ज्ञानेन मुक्तिः स्यादज्ञानस्य परिक्षयात् ॥  
 ब्रतानि दानानि तपांसि यज्ञाः सत्यं च तीर्थाश्रमकर्मयोगाः ।  
 स्वगार्थमेवाशुभमध्रुवं च ज्ञानं ध्रुवं शान्तिकरं महार्थम् ॥  
 यज्ञैर्देवत्वमाप्नोति तपोभिर्ब्रह्मणः पदम् ।  
 दानेन विविधान्भोगाञ्ज्ञानान्मोक्षमवाप्नुयात् ॥  
 धर्मरज्ज्वा ब्रजेदूर्ध्वं पापरज्ज्वा ब्रजेदधः ।  
 द्वयं ज्ञानासिना छित्त्वा विदेहः शान्तिमृच्छति ॥  
 त्यज धर्ममधर्मं च उभे सत्यानृते त्यज ।  
 उभे सत्यानृते त्यक्त्वा येन त्यजसि तत्त्यज ॥

एवं श्रुतिस्मृतिविरोधाच्च कर्मसाधनममृतत्वं न्यायविरोधाच्च । कर्मसाधनत्वे  
 मोक्षस्य चतुर्विधक्रियान्तर्भावादनित्यत्वं स्यात् । यत्कृतकं तदनित्यमिति कर्म-  
 साधनस्य नित्यत्वाददर्शनात् । नित्यश्च मोक्षः सर्ववादिभिरभ्युपगम्यते । तथा  
 च श्रुतिश्चातुर्मास्यप्रकरणे—प्रजामनु प्रजायसे तदु ते मर्त्यामृतमिति । किञ्च,  
 सुकृतमिति सुकृतस्याक्षयत्वमुच्यते । सुकृतशब्दश्च कर्मणि । नन्वेवं तर्हि  
 कर्मणां देवादिप्राप्तिहेतुत्वेन बन्धहेतुत्वमेव । सत्यम् । स्वतो बन्धहेतुत्वमेव ।  
 तथा च श्रुतिः—“कर्मणा पितृलोकः सर्व एते पुण्यलोका भवन्ति । इष्टापूर्त  
 मन्यमाना वरिष्ठं नान्यच्छ्रेयो वेदयन्ते प्रमूढाः । नाकस्य पृष्ठे ते सुकृतेऽनुभू-  
 त्वेर्म लोकं हीनतरं वा विशन्ति ।

एवं कर्मसु निःस्नेहा ये केचित्पारदर्शिनः ।

विद्यामयोऽयं पुरुषो न तु कर्ममयः स्मृतः ॥

एवं त्रयीधर्ममनुप्रपन्ना गतागतं कामकामा लभन्ते ॥ इति ।

यदा पुनः फलनिरपेक्षमीश्वरार्थं कर्मानुतिष्ठन्ति तदा मोक्षसाधनज्ञानसाध-  
 नान्तःकरणशुद्धिसाधनपारम्पर्येण मोक्षसाधनं भवति । तथाऽऽह भगवान्—

‘ ब्रह्मण्यथाय कर्माणि सङ्गं त्यक्त्वा करोति यः ।

लिप्यते न स पापेन पद्मपत्रमिवाम्भसा ॥

कायेन मनसा बुद्ध्या केवलैरिन्द्रियैरपि ।  
 योगिनः कर्म कुर्वन्ति सङ्गं त्यक्त्वाऽऽत्मशुद्धये ॥  
 यत्करोषि यदश्नासि यज्जुहोषि ददामि यत् ।  
 यत्तपस्यसि कौन्तेय तत्कुरुष्व मदर्पणम् ॥  
 शुभाशुभफलैरेवं मोक्ष्यसे कर्मबन्धनैः ।  
 संन्यासयोगयुक्तात्मा विमुक्तो मामुपैष्यसि' इति ॥

तथा च मोक्षे क्रमं शुद्ध्यभावे मोक्षाभावं कर्मभिश्च तच्छुद्धिं दर्शयति  
 श्रीविष्णुधर्म--

अनूचानस्ततो यज्वा कर्मन्यासी ततः परम् ।  
 ततो ज्ञानित्वमभ्येति योगी मुक्तिं क्रमाच्छ्रयेत् ॥  
 अनेकजन्मसंसारचित्ते पापसमुच्चये ।  
 नाक्षीणे जायते पुंसां गोविन्दाभिमुखी मतिः ॥  
 जन्मान्तरसहस्रेषु तपोज्ञानसमाधिभिः ।  
 नराणां क्षीणपापानां कृष्णे भक्तिः प्रजायते ॥  
 पापकर्माशयो ह्यत्र महामुक्तिविरोधकृत् ।  
 तस्यैव शमने यत्नः कार्यः संसारभीरुणा ॥  
 सुवर्णादिमहादानपुण्यतीर्थावगाहनैः ।  
 शारीरैश्च महाहंसैः शास्त्रोक्तैस्तच्छ्रमो भवेत् ॥  
 देवताश्रुतिसच्छास्त्रश्रवणैः पुण्यदर्शनैः ।  
 गुरुशुश्रूषणैश्चैव पापबन्धः प्रशाम्यति ॥

याज्ञवल्क्योऽपि शुद्ध्यपेक्षां तत्साधनं च दर्शयति--

कर्त्तव्याऽऽशयशुद्धिस्तु भिक्षुकेण विशेषतः ।  
 ज्ञानोत्पत्तिनिमित्तत्वात्स्वतन्त्रीकरणाय च ॥  
 मालिनो हि यथाऽऽदर्शो रूपालोकस्य न क्षमः ।  
 तथाऽविपक्वकरण आत्मज्ञानस्य न क्षमः ॥  
 आचार्योभासनं वेदशास्त्रार्थस्य विवेकिता ।  
 सत्कर्मणामनुष्ठानं सङ्गः सद्भिर्गिरः शुभाः ॥  
 स्त्र्यालोकालम्भविगमः सर्वभूतात्मदर्शनम् ।  
 त्यागः परिग्रहाणां च जीर्णकाषायधारणम् ॥  
 विषयेन्द्रियसंरोधस्तन्द्रालम्ब्यविवर्जनम् ।  
 शरीरपरिसंख्यानं प्रवृत्तिष्वघदर्शनम् ॥

नीरजस्तमसा सत्त्वशुद्धिर्निस्पृहता शमः ।  
 एतैरुपायैः संशुद्धसत्त्वयोग्यमृती भवेत् ॥  
 यतो वेदाः पुराणानि विद्योपनिषदस्तथा ।  
 श्लोकाः सूत्राणि भाष्याणि यच्चान्यद्वाङ्मयं क्वचित् ॥  
 वेदानुवचनं यज्ञो ब्रह्मचर्यं तपो दमः ।  
 श्रद्धोपवासः स्वातन्त्र्यमात्मनो ज्ञानहेतवः ॥

तथाचाऽऽथर्वणे विशुद्धचपेक्षमात्मज्ञानं दर्शयति—

जन्मान्तरसहस्रेषु यदा क्षीणास्तु किल्बिषाः ।  
 तदा पुत्र्यन्ति योगेन संसारोच्छेदनं महत् ॥

यस्मिन्विशुद्धे विरजे च चित्ते य आत्मवत्पश्यन्ति यतयः क्षीणदोषाः ।  
 तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेनेति  
 बृहदारण्यके विविदिषाहेतुत्वं यज्ञादीनां दर्शयति । ननु विद्यां चाविद्यां च  
 यस्तद्वेदोभयं सह । तपो विद्या च विप्रस्य नैःश्रेयसकरं परमित्यादिना कर्मणा-  
 मप्यमृतत्वप्राप्तिहेतुत्वमवगम्यते । सत्यम् । अवगम्यत एव तदपोक्षितशुद्धिद्वारेण न  
 च साक्षात् । तथाहि—विद्यां चाविद्यां च । तपो विद्या च विप्रस्य नैःश्रेयसकरं  
 परमित्यादिना ज्ञानकर्मणोर्निःश्रेयसहेतुत्वमभिधाय कथमनयोस्तद्वेतुत्वमित्या-  
 काङ्क्षायां तपसा कल्मषं हन्ति विद्ययाऽमृतमश्नुते । अविद्यया मृत्युं तीर्त्वा विद्य-  
 याऽमृतमश्नुत इतिवाक्यशेषेण कर्मणः कल्मषक्षयहेतुत्वं विद्याया अमृतप्राप्तिहे-  
 तुत्वं प्रदर्शितम् । यत्र तु शुद्ध्याद्यवान्तरकार्यानुपदेशस्तत्रापि शाखान्तरोपसंहा-  
 रन्यायेनोपसंहारः कर्तव्यः । ननु कुर्वन्नेवेह कर्माणि जिजीविषेच्छतः समा इति  
 यावज्जीवकर्मानुष्ठाननियमे सति कथं विद्याया मोक्षसाधनत्वम् । उच्यते—कर्म-  
 ण्यधिकृतस्यायं नियमो नानधिकृतस्यानियोज्यस्य ब्रह्मवादिनः । तथाच  
 विदुषः कर्मानधिकारं दर्शयति श्रुतिः—नैतद्विद्वानृषिणा विधेयो न रुध्यते  
 विधिना शब्दचारः । एतद् स्म वै तत्पूर्वं विद्वांसोऽग्निहोत्रं न जुहवांचक्रिरे ।  
 एतं वै तमात्मानं विदित्वा ब्राह्मणाः पुत्रैषणायाश्च वित्तैषणायाश्च लोकैषणा-  
 याश्च व्युत्थायाथ भिक्षाचर्यं चरन्ति एतद् स्म वै तद्विद्वांस आहुर्ऋषयः काव-  
 चेयाः किमर्था वयमध्येष्यामहे किमर्था वयं यक्ष्यामहे स ब्राह्मणः केन स्याद्येन  
 स्यात्सेनेदृश एवेति ॥ यथाऽऽह भगवान्—

यस्त्वात्मरतिरेव स्यादात्मतृप्तश्च मानवः ।

आत्मन्येव च संतुष्टस्तस्य कार्यं न विद्यते ॥

नैव तस्य कृतेनार्थो नाकृतेनेह कश्चन ।

नचास्य सर्वभूतेषु कश्चिदर्थव्यपाश्रयः ॥

तथाचाऽऽह भगवान्परमेश्वरो लैङ्गो कालकूटोपाख्याने—

ज्ञानेनैतेन विप्रस्य त्यक्तसङ्गस्य देहिनः ।

कर्तव्यं नास्ति विप्रेन्द्रा अस्ति चेत्तत्त्वविन्न च ॥

इह लोके परे चैव कर्तव्यं नास्ति तस्य वै ।

जीवन्मुक्तो यतस्तु स्याद्ब्रह्मवित्परमार्थतः ॥

ज्ञानाभ्यासरतो नित्यं विरक्तो ह्यर्थवित्स्वयम् ।

कर्तव्याभावमुत्सृज्य ज्ञानमेवाधिगच्छति ॥

वर्णाश्रमाभिमानी यस्त्यक्त्वा ज्ञानं द्विजोत्तमाः ।

अन्यत्र रमते मूढः सोऽज्ञानी नात्र संशयः ॥

क्रोधो भयं तथा लोभो मोहो भेदो मदस्तमः ।

धर्माधर्मौ च तेषां हि तद्दशाच्च तनुग्रहः ॥

शरीरे सति वै क्लेशः सोऽविद्यां संत्यजेत्ततः ।

अविद्यां विद्यया हित्वा स्थितस्यैवेह योगिनः ॥

क्रोधाद्या नाशमायान्ति धर्माधर्मौ च नश्यतः ।

तत्क्षयाच्च शरीरेण न पुनः संप्रयुज्यते ॥

स एव मुक्तः संसाराद्दुःखत्रयविवर्जितः ।

तथा शिवधर्मोत्तरे—ज्ञानामृतस्य (तेन) तृप्तस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्ववित् ॥

लोकद्वयेऽपि कर्तव्यं किञ्चिदस्य न विद्यते ।

इहैव स विमुक्तः स्यात्संपूर्णः समदर्शनः ॥

तस्माद्विदुषः कर्तव्याभावादविद्यावद्विषय एवायं कुर्वन्नेवेत्यादिकर्मनियमः । कुर्वन्नेवेति च नायं कर्मनियमः किंतु विद्यामाहात्म्यं दर्शयितुं यथाकामं कर्मानुष्ठानमेव द्रष्टव्यम् । एतदुक्तं भवति—यावज्जीवं यथाकामं पुण्यपापादिकं कुर्वत्यपि विदुषि न कर्मलेपो भवति विद्यासामर्थ्यादिति । तथा हि—ईशावास्यमिदं सर्वमित्यारभ्य तेन त्यक्तेन भुञ्जीथा इति विदुषः सर्वकर्मत्यागेनाऽऽत्मपालनमुक्त्वाऽनियोज्ये ब्रह्मविदि त्यागकर्तव्यतोक्तिरप्ययुक्तैवोक्तेति मत्वा चकितः सन्वेदो विदुषस्त्यागकर्तव्यतामपि नोक्तवान् । कुर्वन्नेवेह लोके विद्यमानं

१ क. 'तो यस्तु सर्वतत्त्वार्थ' । २ क. भेदेक्षणं तमः । ३ क. देहजौ । ४ क. 'येन क' ।

पुण्यपापादिकं कर्म यावज्जीवं जिजीविषेत् । न पुण्यादिवन्धभयात्पुण्यादिकं त्यक्त्वा तूष्णीमवतिष्ठेत् । एवं तावत्कर्माणि कुर्वत्यापि विदुषि त्वयीतो यावज्जीवानुष्ठानादन्यथाभावः स्वरूपात्प्रच्युतिः पुण्यादिनिमित्तसंसारान्वयो नास्ति । अथवेतः कर्मानुष्ठानोत्तरकालभाव्यन्यथाभावः संसारान्वयो नास्ति । यस्मात्त्वयि विन्यस्तं न कर्म लिप्यते । तथा च श्रुत्यन्तरम्—न लिप्यते कर्मणा पापकेन । एवंविदि पापं कर्म न श्लिष्यते । नैनं कृताकृते तपतः । एवं हास्य सर्वे पाप्मानः प्रदूयन्ते ।

लैङ्गे—ज्ञानाग्निः सर्वकर्माणि भस्मसात्कुरुते तथा ॥

ज्ञानिनः सर्वकर्माणि जीर्यन्ते नात्र संशयः ।

ऋडन्नापि न लिप्येत पापैर्नानाविधैरपि ॥

शिवधर्मात्तरेऽपि—तस्माज्ज्ञानासिना तूर्णमशेषं कर्मबन्धनम् ।

कामाकामकृतं छित्त्वा शुद्धश्चाऽऽत्मनि तिष्ठति ॥

यथा वह्निर्भह्नादीप्तः शुष्कमाद्रं च निर्दहेत् ।

तथा शुभाशुभं कर्म ज्ञानाग्निर्दहते क्षणात् ॥

पद्मपत्रं यथा तौर्यैः स्वस्थैरपि न लिप्यते ।

शब्दादिविषयाम्भोभिस्तद्वज्ज्ञानी न लिप्यते ॥

यद्वन्मन्त्रबलोपेतः ऋडन्सर्पैर्न दश्यते ।

ऋडन्नापि न लिप्येत तद्वदिन्द्रियपद्मैः ॥

मन्त्रौषधिवलैर्यद्वज्जीर्यते भक्षितं विषम् ।

तद्वत्सर्वाणि पापानि जीर्यन्ते ज्ञानिनः क्षणात् ॥

तथा च सूत्रकारः—पुरुषार्थोऽतःशब्दादिति बादरायण इति ज्ञानस्यैव परम-पुरुषार्थहेतुत्वमभिधाय शेषत्वात्पुरुषार्थवाद इत्यादिना कर्मापेक्षितकर्तृप्रतिपादकत्वेन विद्यायाः कर्मशेषत्वमाशङ्क्याधिकोपदेशात्तु बादरायणस्येत्यादिना कर्तृत्वादिसंसारधर्मरहितापहतपाप्मादिरूपब्रह्मोपदेशात्तद्विज्ञानपूर्विकां तु कर्माधिकारसिद्धिं त्वाशासानस्य कर्माधिकारहेतोः क्रियाकारकफललक्षणस्य समस्तस्य प्रपञ्चस्याविद्याकृतस्य विद्यासामर्थ्यात्स्वरूपोपमर्ददर्शनात्कर्माधिकारोच्छिस्तिभसङ्गाद्भिन्नप्रकरणत्वाद्भिन्नकार्यत्वाच्च परस्परविकल्पः समुच्चयोऽङ्गाङ्गिभावो वा नास्तीति प्रतिपाद्यात् एवाग्नीन्धनाद्यनपेक्षेति विद्याया एव परमपुरुषार्थहेतुत्वादग्नीन्धनाद्याश्रमकर्माणि विद्यायाः स्वार्थसिद्धौ नापेक्षितव्यानीति पूर्वोक्तस्याधिकारणस्य फलमुपसंहृत्यात्यन्तमेवानपेक्षार्यां प्राप्तायां सर्वापेक्षा च यज्ञादिश्रु-

तेरश्वदिति नात्यन्तमनपेक्षा । उत्पन्ना हि विद्या फलसिद्धिं प्रति न किञ्चिदन्यदपेक्षते । उत्पत्तिं प्रत्यपेक्षत एव । विविदिपन्ति यज्ञेनेति श्रुतेरिति विविदिषासाधनत्वेन कर्मणामुपयोगं दर्शितवान् । तथा च नाविशेषात्स्तुतयेऽनुमतिर्वेतिस्त्रद्वयेन कुर्वन्नेवेतिमन्त्रस्याविद्वद्विषयत्वेन विद्यारतुतित्वेन चार्थद्वयं दर्शितवान् । अत उक्तेन प्रकारेण ज्ञानस्यैव मोक्षसाधनत्वाद्युक्तः परोपनिषदारम्भः । ननु बन्धस्य मिथ्यात्वे सति ज्ञाननिवर्त्यत्वेन ज्ञानादमृतत्वं स्यात् । न त्वेतदस्ति । प्रतिपन्नत्वाद्वाधाभावाद्युपमदादिस्वरूपत्वेनाऽऽत्मनो विलक्षणत्वे सादृश्याद्यभावादध्यासासंभवाच्च । उच्यते—न तावत्प्रतिपन्नत्वेन सत्यत्वं वक्तुं शक्यते । प्रतिपत्तेः सत्यत्वमिथ्यात्वयोः समानत्वात् । नापि बाधाभावात्सत्यत्वम् । विधिमुखेन कारणमुखेन च बाधसंभवात् । तथाहि श्रुतिः प्रपञ्चस्य मिथ्यात्वं मायाकारणत्वं च दर्शयति नतु तदद्वितीयमस्ति । एकत्वम् । नास्ति द्वैतम् । कुतो विदिते वेद्यं नास्ति । एकमेवाद्वितीयम् । वाचाऽऽरम्भणं विकारो नामधेयम् । एकमेव सन्नेह नानाऽस्ति किञ्चन । एकधैवानुद्भव्यम् । मायां तु प्रकृतिं विद्यात् । मायी सृजते विश्वमेतत् । इन्द्रो मायाभिः पुरुरूप ईयत इत्यादिभिर्वाक्यैः । अजोऽपि सन्नव्ययात्मा भूतानामाश्वरोऽपि सन् । प्रकृतिं स्वामधिष्ठाय संभवाभ्यात्ममायया । अविभक्तं च भूतेषु विभक्तमिव च स्थितम् ॥ तथा च ब्राह्मे पुराणे—

धर्माधर्मौ जन्ममृत्यू सुखदुःखेषु कल्पना ।

वर्णाश्रमास्तथा वारुः स्वर्गो नरक एव च ॥

पुरुषस्य न सन्त्येते परमार्थस्य कुत्रचित् ।

दृश्यते च जगद्रूपमसत्यं सत्यवन्मृषा ॥

तौयवन्मृगतृष्णा तु यथा मरुमरीचिका ।

रौप्यवत्कीकसं भूतं कीकसं शुक्तिरेव च ॥

सर्पवद्रज्जुखण्डश्च निशायां वेश्ममध्यगः ।

एक एवेन्दुर्द्वौ व्योम्नि तिमिराहतचक्षुषः ॥

आकाशस्य घनीभावो नीलत्वं स्निग्धता तथा ।

एकश्च सूर्यो बहुधा जलाधारेषु दृश्यते ॥

आभाति परमात्माऽपि सर्वोपाधिषु संस्थितः ।

द्वैतभ्रान्तिरविद्याख्या विकल्पो न च तत्तथा ॥

परत्र बन्धागारः स्यात्तेषामात्माभिमानिनाम् ।

आत्मभावनया भ्रान्त्या देहं भावयतः सदा ॥

आं प्रज्ञैरादिमध्यान्तैर्भ्रमभूतैस्त्रिभिः सदा ।  
 जाग्रत्स्वप्नसुषुप्तैस्तु च्छादितं विश्वतैजसम् ॥  
 स्वमायया स्वमात्मानं मोहयेदद्वैतरूपया ।  
 गुहागतं स्वमात्मानं लभते च स्वयं हरिम् ॥  
 व्योम्नि वज्रानलज्वालाकलापो विविधाकृतिः ।  
 आभाति विष्णोः सृष्टिश्च स्वभावो द्वैतविस्तरः ॥  
 शान्ते मनसि शान्तश्च घोरे मूढे च तादृशः ।  
 ईश्वरो दृश्यते नित्यं सर्वत्र न तु तत्त्वतः ॥  
 लोहमृत्पिण्डहेम्नां च विकारो न च विद्यते ।  
 चराचराणां भूतानां द्वैतता न च सत्यतः ॥  
 सर्वगे तु निराधारे चैतन्यात्मनि संस्थिता ।  
 अविद्या द्विगुणां सृष्टिं करोत्यात्मावलम्बनात् ॥  
 सर्पस्य रज्जुता नास्ति नास्ति रज्जौ भुजंगता ॥  
 उत्पत्तिनाशयोर्नास्ति कारणं जगतोऽपि च ॥  
 लोकानां व्यवहारार्थमविद्येयं विनिर्मिता ।  
 एषा विमोहिनीत्युक्ता द्वैताद्वैतस्वरूपिणी ॥  
 अद्वैतं भावयेद्ब्रह्म सकलं निष्कलं सदा ।  
 आत्मज्ञः शोकसंतीर्णो न विभेति कुतश्चन ॥  
 मृत्योः सकाशान्मरणादथवाऽन्यकृताद्भयात् ।  
 न जायते न म्रियते न वध्यो न च घातकः ॥  
 न बद्धो बन्धकारी वा न मुक्तो न च मोक्षदः ।  
 पुरुषः परमात्मा तु यदतोऽन्यदसञ्च तत् ॥  
 एवं बुद्ध्वा जगद्रूपं विष्णोर्मायामयं मृषा ।  
 भोगासङ्गद्भवेन्मुक्तस्त्यक्त्वा सर्वविकल्पनाम् ॥  
 त्यक्तसर्वविकल्पश्च स्वात्मस्थं निश्चलं मनः ।  
 कृत्वा शान्तो भवेद्योगी दग्धेन्धन इवानलः ॥  
 एषा चतुर्विंशतिभेदभिन्ना माया परा प्रकृतिस्तत्समुत्थौ ।  
 कामक्रोधौ लोभमोहौ भयं च विषादशोकौ च विकल्पजालम् ॥  
 धर्माधर्मौ सुखदुःखे च सृष्टिविनाशपाकौ नरके गतिश्च ।

१ ख. आग्रज्ञैः । २ क. हरिः । ३ ख. "ते ह्यात्मा सर्वदा न । ४ क. देह" । ५ क. गात्र-  
 भाजनभेदतः ।



वासः स्वर्गे जातयश्चाऽऽश्रमाश्च रागद्वेषौ विविधा व्याधयश्च ॥

कौमारतारुण्यजरावियोगसंयोगभोगानश्ननव्रतानि ।

इतीदमीदृग्विदयं निधाय तूष्णीमासीनः सुमतिं विविद्धि ॥

तथा च श्रीविष्णुधर्मे षडध्याय्याम्—

अनादिसंबन्धवत्या क्षेत्रज्ञोऽयमविद्यया ।

युक्तः पश्यति भेदेन ब्रह्म तत्त्वात्मनि स्थितम् ॥

पश्यत्यात्मानमन्यच्च यावद्वै परमात्मनः ।

तावत्संभ्राम्यते जन्तुर्मोहितो निजकर्मणा ॥

संक्षीणाशेषकर्मा तु परं ब्रह्म प्रपश्यति ।

अभेदेनाऽऽत्मनः शुद्धं शुद्धत्वादक्षयो भवेत् ॥

अविद्या च क्रियाः सर्वा विद्या ज्ञानं प्रचक्षते ।

कर्मणा जायते जन्तुर्विद्यया च विमुच्यते ॥

अद्वैतं परमार्थो हि द्वैतं तद्विन्न उच्यते ।

पशुतिर्यङ्मनुष्याख्यं तथैव नृप नारकम् ॥

चतुर्विधोऽपि भेदोऽयं मिथ्याज्ञाननिबन्धनः ।

अहमन्योऽपरश्चायममी चात्र तथाऽपरे ॥

अज्ञानमेतद्वैताख्यमद्वैतं श्रूयतां परम् ।

मम त्वहमिति प्रज्ञावियुक्तमविकल्पवत् ॥

अविकार्यमनारुयेयमद्वैतमनुभूयते ।

मनोवृत्तिमयं द्वैतमद्वैतं परमार्थतः ॥

मनसो वृत्तयस्तस्माद्धर्माधर्मनिमित्तजाः ।

निरोद्धव्यास्तन्निरोधे द्वैतं नैवोपपद्यते ॥

मनोदृष्टमिदं सर्वं यत्किञ्चित्सचराचरम् ।

मनसो ह्यमनीभावेऽद्वैतभावं तदामुयात् ॥

कर्मणां भावना येयं सा ब्रह्मपरिपन्थिनी ।

कर्मभावनया तुल्यं विज्ञानमुपजायते ॥

तादृग्भवति विज्ञप्तिर्यादृशी खलु भावना ।

क्षये तस्याः परं ब्रह्म स्वयमेव प्रकाशते ॥

परात्मनो मनुष्येन्द्र विभागोऽज्ञानकल्पितः ।

१ क. 'ति च विद्वान् । २ ख. तत्त्वात्म' । ३ ख. तद्देद । ४ क. 'स्याख्यस्तथै' । ५ क. नारकः । ६ क. 'मपि भूपते । ७ क. 'र्मणो भा' ।

क्षये तस्याऽऽत्मपरयोरविभागोऽत एव हि ॥  
 आत्मा क्षेत्रज्ञसंज्ञो हि संयुक्तः प्राकृतैर्गुणैः ।  
 तैरेव विगतः शुद्धः परमात्मा निगद्यते ॥

तथा च श्रीविष्णुपुराणे—

परमात्मा त्वमेवैको नान्योऽस्ति जगतः परः ।

तवैष महिमा येन व्याप्तमेतच्चराचरम् ॥

यदेतद्दृश्यते मूर्तमेतज्ज्ञानात्मनस्तव ।

भ्रान्तिज्ञानेन पश्यन्ति जगद्रूपमयोगिनः ॥

ज्ञानस्वरूपमखिलं जगदेतदबुद्ध्यः ।

अर्थस्वरूपं पश्यन्तो भ्राम्यन्ते मोहसंश्लेषे ॥

ये तु ज्ञानविदः शुद्धचेतसस्तेऽखिलं जगत् ।

ज्ञानात्मकं प्रपश्यन्ति त्वद्रूपं पारमेश्वरम् ॥

अहं हरिः सर्वमिदं जनार्दनो नान्यत्ततः कारणकार्यजातम् ।

ईदृङ्मनो यस्य न तस्य भूयो भवोद्भवा द्वंद्वगदा भवन्ति ॥

ज्ञानस्वरूपमत्यन्तं निर्मलं परमार्थतः ।

तदेवार्थस्वरूपेण भ्रान्तिदर्शनतः स्थितम् ॥

ज्ञानस्वरूपो भगवान्यतोऽसावशेषमूर्तिर्न तु वस्तुभूतः ।

ततो हि शैलाब्धिधरादिभेदाज्जानीहि विज्ञानविजृम्भितानि ॥

वस्तुवस्ति किं कुत्रचिदादिमध्यपर्यन्तहीनं सततैकरूपम् ।

यच्चान्यथात्वं द्विज याति भूमौ न तत्तथा तत्र कुतो हि तत्त्वम् ॥

गही घटत्वं घटतः कपालिका कपालिकाचूर्णरजस्ततोऽणुः ।

जनैः स्वकैर्मास्तिमितात्मनिश्चयैरालक्ष्यते ब्रूहि किमत्र वस्तु ॥

तास्मिन्न विज्ञानमृतेऽस्ति किञ्चित्कचित्कदाचिद्विज वस्तुजातम् ।

विज्ञानमेकं निजकर्मभेदाविभिन्नचित्तैर्बहुधाऽभ्युपेतम् ॥

ज्ञानं विशुद्धं विमलं विशोकमशेषलोभादिनिरस्तसङ्गम् ।

एकं सदैकं परमः परेशः स वासुदेवो न यतोऽन्यदस्ति ॥

सद्भाव एव भवतो मयोक्तो ज्ञानं तथा सत्यमसत्यमन्यत् ।

एतच्च यत्संख्यवहारभूतं तत्रापि चोक्तं भुवनाश्रितं ते ॥

अविद्यासंचितं कर्म तच्चाशेषेषु जन्तुषु ।

आत्मा शुद्धोऽक्षरः शान्तो निर्गुणः प्रकृतेः परः ॥

प्रवृद्धयपचयौ न स्त एकस्याखिलजन्तुषु ।  
 यत्तु कालान्तरेणापि नान्यसंज्ञामुपैति वै ॥  
 परिणामादिसंभूतां तद्वस्तु नृप तच्च किप् ।  
 यद्यन्योऽस्ति परः कोऽपि मत्तः पार्थिवसत्तम ॥  
 तदेषोऽहमयं चान्यो वक्तुमेवमपीष्यते ।  
 यदा समस्तदेहेषु पुमान्ह्येको व्यवस्थितः ॥  
 तदा हि को भवान्सोऽहमित्येतद्विप्रलम्भनम् ।  
 त्वं राजा शिविका चयं वयं वाहाः पुरःसगः ॥  
 अयं च भवतो लोको न सदेतस्त्वयोच्यते ।  
 वस्तु राजेति यद्लोके यच्च राजभटात्मकम् ॥  
 तथाऽन्ये च नृपत्वं च तत्तत्संकल्पनामयम् ।  
 अनाशी परमार्थश्च प्राज्ञैरभ्युपगम्यते ॥  
 परमार्थस्तु भूपाल संक्षेपाच्छ्रूयतां मम ।  
 एको व्यापी समः शुद्धो निर्गुणः प्रकृतेः परः ॥  
 जन्मवृद्ध्यादिरहित आत्मा सर्वगतोऽव्ययः ।  
 पैरो ज्ञानमयः सद्भिर्नामजात्यादिभिः प्रभुः ॥  
 न योगवान्न युक्तोऽभून्नैव पार्थिव योक्ष्यति ।  
 तस्याऽऽत्मपरदेहेषु संयोगो ह्येक एव यत् ॥  
 विज्ञानं परमार्थोऽसौ द्वैतिनोऽतथ्यदर्शिनः ।  
 एवमेकमिदं विद्वन्नभेदि सकलं जगत् ॥  
 वासुदेवाभिधेयरय स्वरूपं परमात्मनः ।  
 निदाघोऽभ्युपदेशेन तेनाद्वैतपरोऽभवत् ॥  
 सर्वभूतान्यभेदेन स ददर्श तदाऽऽत्मनः ।  
 तथा ब्रह्म ततो मुक्तिमवाप परमां द्विज ॥  
 सितनीलादिभेदेन यथैकं दृश्यते नभः ।

अनन्तदृष्टिभिरात्माऽपि तथैकः सन्पृथक्पृथक् ॥

एकः समस्तं यदिहास्ति किञ्चित्तद्रच्युतो नास्ति परं ततोऽन्यत् ॥

सोऽहं स च त्वं स च सर्वमेतदात्मस्वरूपं त्यज भेदमोहम् ॥

इतीरितस्तेन स राजवर्यस्तन्याज भेदं परमार्थदृष्टिः ।

स चापि जानिर्मरणार्थबोधस्तत्रैव जन्मन्यपवर्गमाप ॥

तथा लैङ्गे—तस्मादज्ञानमूलो हि संसारः सर्वदेहिनाम् ।  
 परतन्त्रे स्वतन्त्रे च भिदाभावाद्विचारतः ॥  
 एकत्वमपि नास्त्येव द्वैतं तत्र कुतोऽस्त्यहो ।  
 एकं नास्त्यथ मर्त्यं च कुतो मृतसमुद्भवः ॥  
 नान्तःप्रज्ञो बहिष्प्रज्ञो न चोभयत एव च ।  
 न प्रज्ञानघनस्त्वेवं न प्रज्ञोऽप्रज्ञ एव सः ॥  
 विदिते नास्ति वेद्यं च निर्वाणं परमार्थतः ।  
 अज्ञानतिमिरात्सर्वं नात्र कार्या विचारणा ॥  
 ज्ञानं च बन्धनं चैव मोक्षो नाप्यात्मनो द्विजाः ।  
 न ह्येषा प्रकृतिर्जीवो विकृतिश्च विकारतः ।  
 विकारो नैव मायैषा सदसद्व्यक्तिवर्जिता ॥

तथाऽऽह भगवान्पराशरः—

अस्माद्धि जायते विश्वमत्रैव प्रविलीयते ।  
 स मायी मायया बद्धः करोति त्रिविधास्तनूः ॥  
 न चात्रैवं संसरति न च संसारयेत्परम् ।  
 न कर्ता नैव भोक्ता च न च प्रकृतिपूरुषौ ॥  
 न माया नैव च प्राणश्चैतन्यं परमार्थतः ।  
 तस्मादज्ञानमूलो हि संसारः सर्वदेहिनाम् ॥  
 नित्यः सर्वगतो ह्यात्मा कूटस्थो दोषवर्जितः ।  
 एकः स भिद्यते शक्त्या मायया न स्वभावतः ॥  
 तस्मादद्वैतमेवाऽऽहुर्मुनयः परमार्थतः ।  
 ज्ञानस्वरूपमेवाऽऽहुर्जगदेतद्विचक्षणाः ॥  
 अर्थस्वरूपमज्ञानात्पश्यन्त्यन्ये कुदृष्टयः ।  
 कूटस्थो निर्गुणो व्यापी चैतन्यात्मा स्वभावतः ॥  
 दृश्यते ह्यर्थरूपेण पुरुषैर्भ्रान्तदृष्टिभिः ।  
 यदा पश्यति चाऽऽत्मानं केवलं परमार्थतः ॥  
 मायामात्रमिदं द्वैतं तदा भवति निर्वृतः ।  
 तस्माद्विज्ञानमेवास्ति न प्रपञ्चो न संसृतिः ॥

एवं श्रुत्यादिना नामादिकारणोपन्याससुखेन स्वरूपेण च बाधितत्वात्प्र-  
 पञ्चस्य मिथ्यात्वमवगम्यते । अरथूलादिलक्षणस्य ब्रह्मणस्तद्विपरीतस्थूला-

कारो मिथ्या भवितुमर्हति । यथैकस्य चन्द्रमसस्तद्विपरीतद्वितीयाकारस्तद्वत् । तथा च सूत्रकारो न स्थानतोऽपि परस्योभयलिङ्गं सर्वत्र हीति स्वरूपत उपाधितश्च विरुद्धरूपद्वयासंभवान्निर्विशेषमेव ब्रह्मेत्युपपाद्य न भेदादितिभेदश्रुतिबलात्किमिति सविशेषमपि ब्रह्म नाभ्युपगम्यत इत्याशङ्क्य न प्रत्येकमतद्वचनादित्युपाधिभेदस्य श्रुत्यैव बाधितत्वादभेदश्रुतिबलात्सविशेषस्य ग्रहणयोगान्निर्विशेषमेवेत्युपपाद्यापि चैवमेक इति भेदनिन्दापूर्वकमभेदमेवैके शास्त्रिनः समामनन्ति—मनसैवेदमाप्तव्यम् । नेह नानाऽस्ति किञ्चन । मृत्योः समृत्युमाप्नोति । य इह नानेव पश्याति । एकधैवानुद्रष्टव्यमिति । भोक्ता भोग्यं प्रेरितारं च मत्वा सर्वं प्रोक्तं त्रिविधं ब्रह्ममेतदिति सर्वभोग्यभोक्तृनियन्तृलक्षणस्य प्राञ्चस्य ब्रह्मैकस्वभावनाऽभिधीयत इति पुनरपि निर्विशेषपक्षे दृढीकृते किमित्येकस्वरूपस्योभयस्वरूपासंभवेऽनाकारमेव ब्रह्मावधार्यते न पुनर्विपरीतमित्याशङ्क्यारूपवदेव हि तत्प्रधानत्वादिति रूपाद्याकाररहितमेव ब्रह्मावधारयितव्यम् । कस्मात् । तत्प्रधानत्वात् । अस्थूलमनण्वहस्वमदीर्घमशब्दमस्पर्शमरूपमव्ययम् । आकाशो वै नाम । नामरूपयोर्निर्वहिता ते यदन्तरा तद्ब्रह्म तदेतद्ब्रह्मापूर्वमनपरमनन्तरमबाह्यम् । अयमात्मा ब्रह्म सर्वानुभूरित्येतदनुशासनमित्येवमादीनि निष्प्रपञ्चब्रह्मात्मतत्त्वप्रधानानि । इतराणि कारणब्रह्मविषयाणि न तत्प्रधानानि । तत्प्रधानान्यतत्प्रधानेभ्यो बलीयांसि भवन्ति । अतस्तत्परश्रुतिप्रतिपन्नत्वान्निर्विशेषमेव ब्रह्मावगन्तव्यं न पुनः सविशेषमिति निर्विशेषपक्षमुपपाद्य का तर्ह्यकारवद्विषयाणां श्रुतीनां गतिरित्याकाङ्क्षायां प्रकाशवच्चैवैयर्थ्यादिति चन्द्रसूर्यादीनां जलाद्युपाधिकृतनानात्ववच्च ब्रह्मणोऽप्युपाधिकृतनानात्वरूपस्य विद्यमानत्वात्तदाकारवतो ब्रह्मण आकारविशेषोपदेश उपासनार्थो न विरुध्यते । एवमवैयर्थ्यं नानाकारब्रह्मविषयाणां वाक्यानामिति भेदश्रुतीनामौपाधिकब्रह्मविषयत्वेनावैयर्थ्यमुक्त्वा पुनरपि निर्विशेषमेव ब्रह्मेति द्रढयितुमाह च तन्मात्रमिति । स यथा सैन्धवघनोऽनन्तरोऽबाह्यः कृत्स्नो रसघन एव । एवं वा अरेऽयमात्माऽनन्तरोऽबाह्यः कृत्स्नः प्रधानघन एतेतिश्रुत्युपन्यासेन विज्ञानव्यतिरिक्तरूपान्तराभावमुपन्यस्य दर्शयति चाथो अपि स्मर्यत इति । अथात आदेशो नेति नेति । अन्यदेव तद्विदितादथो अविदितादधि । यतो वाचो निवर्तन्ते । अप्राप्य मनसा सह । प्रत्यस्तमितभेदं यत्सत्तामात्रमगोचरम् । वचसामात्मसंवेद्यं तज्ज्ञानं ब्रह्मसंज्ञितम् । विश्वस्वरूपवैरूप्यं लक्षणं परमात्मन इत्यादिश्रुतिस्मृत्युपन्यासमुखेन प्रत्यस्तमित-

भेदमेव ब्रह्मेत्युपपाद्यात् एव चोपमा सूर्यकादिवदिति । यत् एव चैतन्यमात्र-  
रूपो-नेति नेत्यात्मको विदिताविदिताभ्यामन्यो वाचामगोचरः प्रत्यस्तमित-  
भेदो विश्वस्वरूपविलक्षणस्वरूपः परमात्माऽविद्योपाधिको भेदः । अत एव  
चास्योपाधिनिमित्तामपारमार्थिकीं विश्लेषवत्तामभिप्रेत्य जलसूर्यादिरिवेत्युपमा  
दीयतेः मोक्षशास्त्रेषु ।

आकाशमेकं हि यथा घटादिषु पृथक्पृथक् ।

तथाऽऽत्मैको ह्यनेकश्च जलाधारेष्विवांशुमान् ॥

एक एव तु भूतात्मा भूते व्यवस्थितः ।

एकधा बहुधा चैव दृश्यते जलचन्द्रवत् ॥

यथा ह्ययं ज्योतिरात्मा विवस्वानपो भिन्ना बहुधैकोऽनुगच्छन् ।

उपाधिना क्रियते भेदरूपो देवः क्षेत्रेष्वेवमजोऽयमात्मा ॥

इति दृष्टान्तबलेनापि निर्विशेषमेव ब्रह्मेत्युपपाद्याम्बुवदग्रहणादित्यात्मनोऽ-  
मूर्तत्वेन सर्वगतत्वेन जलसूर्यादिवन्मूर्तसंभिन्नदेशस्थितत्वाभावाददृष्टान्तदार्ष्ट-  
ान्तिकयोः सादृश्यं नास्तीत्याशङ्क्य दृद्धिहासभावत्वमिति न हि दृष्टान्तदार्ष्ट-  
ान्तिकयोर्विवक्षितांशमुक्त्वा सर्वसारूप्यं केनचिद्वर्शयितुं शक्यते । सर्वसारूप्ये  
दृष्टान्तदार्ष्टान्तिकभावोच्छेद एव स्यात् । दृद्धिहासभावत्वमत्र विवक्षितम् ।  
जलगतसूर्यप्रतिबिम्बं जलवृद्धौ वर्धते जलहासे च हसति जलचलने चलति  
जलभेदे भिद्यत इत्येवं जलधर्मानुविधायि भवति न तु परमार्थतः सूर्यस्य तत्त्व-  
मस्ति । एवं परमार्थतोऽविकृतभेकरूपमपि रुद्रह्य देहाद्युपाध्यन्तर्भावाद्भजत-  
एवोपाधिधर्मान्वृद्धिहासादीनिति विवक्षितांशप्रतिपादनेन दृष्टान्तदार्ष्टान्तिकयोः  
सामञ्जस्यमुक्त्वा दर्शनाच्चेति पुरश्चक्रे द्विपदः पुरश्चक्रे चतुष्पदः पुरः स पक्षी  
भूत्वा पुरः पुरुष आविशत् । इन्द्रो मायाभिः पुरुरूप ईयते । मायां तु प्रकृतिं  
विद्यान्मायिनं तु महेश्वरम् । मायी सृजते विश्वमेतत् । एकरतथा सर्वभूतान्त-  
रात्मा । रूपं रूपं प्रतिरूपो बभूव । एको देवः सर्वभूतेषु गूढः । एतमेव  
सीमानं विदार्थेतया द्वारा प्रापद्यत । स एष इह प्रविष्ट आनखाग्रेभ्यः ।  
तत्सृष्ट्वा तदेवानुप्राविशदित्यादिना परस्यैव ब्रह्मण उपाधियोगं दर्शयित्वा  
निर्विशेषमेव ब्रह्म । भेदस्तु जलसूर्यादिवदौपाधिको मायानिबन्धन इत्युपसंहत-  
वान् । किंच ब्रह्मविदामनुभवोऽपि प्रपञ्चस्य बाधकः । तेषां निष्प्रपञ्चात्म-  
दर्शनस्य विद्यमानत्वात् । तथा हि तेषामनुभवं दर्शयति । यस्मिन्सर्वाणि  
भूतानि आत्मैवाभूद्विजानतः । तत्र को मोहः कः शोक एकत्वमनुपश्यतः । विदिते

ॐ पूर्णमदः पूर्णमिदं पूर्णात्पूर्णमुदच्यते । पूर्णस्य  
पूर्णमादाय पूर्णमेवावशिष्यते ॥ भद्रं कर्णेभिः ० ॥  
सह नाववत्विति शान्तिः ॥

हरिः ॐ ब्रह्मवादिनो वदन्ति । किं कारणं ब्रह्म

वेद्यं नास्तीति । एवं निर्वाणमनुशासनम् । यत्र वा अन्यदिव स्यात्तत्रान्योऽ-  
न्यत्पश्येत् । यत्र त्वस्य सर्वमात्मैवाभूत्तत्केन कं पश्येत् ।

यदेतद्दृश्यते मूर्तमेतज्ज्ञानात्मनस्तव ।  
भ्रान्तिज्ञानेन पश्यन्ति जगद्रूपमयोगिनः ॥  
ये तु ज्ञानविदः शुद्धचेतसस्तेऽखिलं जगत् ।  
ज्ञानात्मकं प्रपश्यन्ति तद्रूपं परमेश्वरम् ॥  
निदाघोऽप्युपदेशेन तेनद्वैतपरोऽभवत् ।  
सर्वभूतान्यशेषेण ददर्श स तदाऽऽत्मनः ॥  
तथा ब्रह्म ततो मुक्तिमवाप परमां द्विज ।  
अत्राऽऽत्मव्यतिरेकेण द्वितीयं यो न पश्यति ।  
ब्रह्मभूतः स एवेह वेदशास्त्र उदाहृतः ॥

इत्येवं श्रुतिस्मृतियुक्तितोऽनुभवतश्च प्रपञ्चस्य बाधितत्वादत्यन्तविलक्षण-  
नामसदृशरूपाणां मधुरतिक्त्वेतपीतादीनामपि परस्पराध्यासदर्शनादमूर्तेऽध्या-  
काशे तलमलिनताद्यध्यासदर्शनादात्मानात्मनोरत्यन्तविलक्षणयोर्मूर्तामूर्तयोरपि  
तथा संभवात्स्थूलोऽहं कृशोऽहमिति देहात्मनोरध्यासानुभवात् ।

हन्ता चेन्मन्यते हन्तुं हतश्चेन्मन्यते हतम् ।

उभौ तौ न विजानीतो नायं हन्ति न हन्यते ॥

इत्यादिश्रुतिस्मृतिदर्शनाद्य एनं वेत्ति हन्तारं प्रकृतेः क्रियमाणानीतिस्मृति-  
दर्शनाच्चाध्यासस्य प्रहाणायान्नाऽऽत्मैकत्वविद्याप्रतिपत्तय उपनिषदारभ्यते ॥

ब्रह्मवादिनो वदन्तीत्यादि श्वेताश्वतराणां मन्त्रोपनिषत् । तस्या अल्पग्रन्था  
वृत्तिरारभ्यते—ब्रह्मवादिनो वदन्तीत्यादि । ब्रह्मवादिनो ब्रह्मवदनशीलाः  
सर्वे संभूय वदन्ति किं कारणं ब्रह्म किमिति स्वरूपविषयोऽयं प्रश्नः । अथवा  
कारणं ब्रह्माऽऽहोस्वित्कालादि कालः स्वभाव इति वक्ष्यमाणम् । अथवा किं  
कारणं ब्रह्म सिद्धिरूपं उपादानभूतं किमित्यर्थः । अथवा बृंहति बृंहयति  
तस्मादुच्यते परं ब्रह्मेति श्रुत्यैव निर्वचनान्निमित्तोपादानयोरुभयोर्वा प्रश्नः । किं

कुतः स्म जाता जीवाम् केन क्व च संप्रतिष्ठाः ।

अधिष्ठिताः केन सुखेतरेषु वर्तामहे ब्रह्मविदो व्यव-

स्थाम् ॥ १ ॥ कालः स्वभावो नियतिर्यदृच्छा<sup>neci</sup>

भूतानि योनिः पुरुष इति चिन्त्या । संयोग एषान्

कारणं ब्रह्मेति । किं कारणं ब्रह्माऽऽहोस्वित्कालादि । अथवाऽकारणमेव । कारण-  
त्वेऽपि किं निमित्तमुतोपादानम् । अथवोभयम् । तद्वा किंलक्षणमिति वक्ष्यमाण-  
परिहारानुरूपेण तन्त्रेणाऽऽवृत्त्या वा प्रश्नेऽपि संग्रहः कर्तव्यः । प्रश्नापेक्षत्वा-  
त्परिहारस्य । कुतः स्म जाताः कुतो वयं कार्यकारणवन्तो जाताः । स्वरूपेण  
जीवानामुत्पत्त्याद्यसंभवात् । तथा च श्रुतिः—न जायते म्रियते वा विपश्चि-  
ज्जीवापेतं वाव किलेदं म्रियते न जीवो म्रियत इति । जरामृत्यु शरीरस्य ।  
अविनाशी वा अरेऽयमात्माऽनुच्छिन्तिधमेति । तथा च स्मृतिः—अजः शरीर-  
ग्रहणात्सं जात इति कीर्त्यत इति । किंच । जीवाम् केन केन वा वयं सृष्टाः  
सन्तो जीवामेति स्थितिविषयः प्रश्नः । क्व च संप्रतिष्ठाः प्रलयकाले स्थिताः ।  
अधिष्ठिता नियमिताः केन सुखेतरेषु सुखदुःखेषु वर्तामहे ब्रह्मविदो व्यवस्थां  
हे ब्रह्मविदः सुखदुःखेषु व्यवस्थां केनाधिष्ठिताः सन्तोऽनुवर्तामहे इति सृष्टि-  
स्थितिप्रलयनियमहेतुः किमिति प्रश्नसंग्रहः ॥ १ ॥

इदानीं कालादीनि ब्रह्मकारणवादप्रतिपक्षभूतानि विचारविषयत्वेन दर्श-  
यति—कालः स्वभाव इति । योनिशब्दः संबध्यते । कालो योनिः कारणं  
स्यात् । कालो नाम सर्वभूतानां विपरिणामहेतुः स्वभावः । स्वभावो नाम  
षडार्थानां प्रतिनियता शक्तिः । अग्रेरौष्ण्यमिव । नियतिरविषमपुण्यपापलक्षणं  
कर्म तद्वा कारणम् । यदृच्छाऽऽकस्मिन्की प्राप्तिः । भूतान्याकाशादीनि वा  
योनिः पुरुषो वा विज्ञानात्मा योनिरितीत्युक्तप्रकारेण किं योनिरिति  
चिन्त्या चिन्त्यं निरूपणीयम् । केचिद्योनिशब्दं प्रकृतिं वर्णयन्ति । तस्मिन्पक्षे  
किं कारणं ब्रह्मेति पूर्वोक्तं कारणपदमत्राप्यनुसंधेयम् । तत्र कालादीनामकार-  
णत्वं दर्शयति—संयोग एषामित्यादिना । अयमर्थः—किं कालादीनि प्रत्येकं  
कारणमुत तेषां समूहः । न च प्रत्येकं कालादीनां कारणत्वं संभवति । ईष्ट-  
विरुद्धत्वात् । देशकालनिमित्तानां संहतानामेव लोके कार्यकरत्वदर्शनात् । न  
चाप्येषां कालादीनां संयोगः समूहः कारणम् । समूहस्य संहतेः परार्थत्वेन

१ ग. घ. °तिष्ठा । अ° । २ ग. घ. ङ. चिन्त्यम् । ३ क. किं ब्रह्म कारणमाहो° । ४ ख.  
°भेकर° । ५ क. °णत्वे प्र° । ६ क. दृष्टिवि° ।



[ प्रथमोऽध्यायः १ ] शांकरभाष्योपेता ।  
*From the Greek the soul - the living self is not an independent entity but is a subject of the soul.*

त्वात्मभावादात्माऽप्यनीशः सुखदुःखहेतोः ॥ २ ॥  
*regard devoted to meditation or for the purpose of*  
 ते ध्यानयोगानुगता अपश्यन्देवात्मशक्तिं

शेषत्वेन शेषिण आत्मनो विद्यमानत्वादस्वातच्छात्सृष्टिस्थितिप्रलयनियमलक्षणकार्यकरणत्वायोगात् । आत्मा तर्हि कारणं स्यादेवात् आह—आत्माऽप्यनीशः सुखदुःखहेतोरिति । आत्मा जीवोऽप्यनीशोऽस्वतन्त्रो न कारणम् । अस्वातच्छादेवं चाऽऽत्मनोऽपि सृष्ट्यादिहेतुत्वं न संभवतीत्यर्थः । कथमनीशत्वम् । सुखदुःखहेतोः सुखदुःखहेतुभूतस्य पुण्यापुण्यलक्षणस्य कर्मणो विद्यमानत्वात्कर्मपरवशत्वेनास्वातच्छाच्च । त्रैलोक्यसृष्टिस्थितिनियमे सामर्थ्यं न विद्यत एवेत्यर्थः । अथवा सुखदुःखादिहेतुभूतस्याऽऽध्यात्मिकादिभेदभिन्नस्य जगतोऽनीशो न कारणम् ॥ २ ॥

एवं पक्षान्तराणि निराकृत्य प्रमाणान्तरागोचरे वस्तुनि प्रकारान्तरमपश्यन्तो ध्यानयोगानुगमेन परममूलकारणं स्वयमेव प्रतिपेदिर इत्याह—ते ध्यानयोगेति । ध्यानं नाम चित्तैकाग्र्यं तदेव योगो युज्यतेऽनेनेति ध्यातव्यस्वीकारोपायस्तमनुगताः समाहिता अपश्यन्सृष्टवन्तो देवात्मशक्तिमिति । पूर्वोक्तमेव प्रश्नसमुदायपरिहाराणां सूत्रमुत्तरत्र प्रत्येकं प्रपञ्चयिष्यते । तत्रायं प्रश्नसंग्रहः—किं ब्रह्म कारणमाहोस्विकालादि । तथा किं कारणं ब्रह्माऽऽहोस्विकार्यकारणविलक्षणम् । अथवा कारणं वाऽकारणं वा । कारणत्वेऽपि किमुपादानमुत निमित्तम् । अथवोभयकारणं ब्रह्म किंलक्षणमकारणं वा ब्रह्म किंलक्षणमिति । तत्रायं परिहारः—न कारणं नाप्यकारणं न चोभयं नाप्यनुभयं न च निमित्तं न चोपादानं न चोभयम् । एतदुक्तं भवति—अद्वितीयस्य परमात्मनो न स्वतः कारणत्वमुपादानत्वं निमित्तत्वं च । यदुपाधिकमस्य कारणत्वादि तदेव कारणं निमित्तमुपपाद्य तदेव प्रयोजकं निष्कृष्य दर्शयति—देवात्मशक्तिमिति । देवस्य द्योतनादियुक्तस्य मायिनो महेश्वरस्य परमात्मन आत्मभूतामस्वतन्त्रां न सांख्यपरिकल्पितप्रधानादिवत्पृथग्भूतां स्वतन्त्रां शक्तिं कारणमपश्यन् । दर्शयिष्याति च—मायां तु प्रकृतिं विद्यान्मायिनं तु महेश्वरमिति । तथा ब्राह्मे—

एषा चतुर्विंशतिभेदभिन्ना माया परा प्रकृतिस्तत्समुत्था । तथा च—मयाऽध्यक्षेण प्रकृतिः सूयते सचराचरमिति । स्वगुणैः प्रकृतिकार्यभूतैः पृथिव्यादि-

कृष्णयजुर्वेदीयश्वेताश्वतरोपनिषत्—[ प्रथमोऽध्यायः १ ]  
 The first part of the text is a reference to the Upanishads, specifically the Katha Upanishad, which is part of the Yajurveda. The text is in Sanskrit and is a well-known Upanishad.

स्वगुणैर्निगूढाम् । यः कारणानि

निखिलानि तानि कालात्मयुक्ता-

न्याधितिष्ठत्येकः ॥ ३ ॥

भिश्च निगूढां संवृतां कार्याकारेण कारणाकारस्याभिभूतत्वात्कायात्पृथक्स्वरू-  
 पेणोपलब्धुमयोग्यामित्यर्थः । तथा च प्रकृतिकार्यत्वं गुणानां दर्शयति व्यासः—

सत्त्वं रजस्तम इति गुणाः प्रकृतिसंभवा इति । कोऽसौ देवो यस्येयं विश्व-  
 जननी शक्तिरभ्युपगम्यत इत्यत्राऽऽह—यः कारणानीति । यः कारणानि  
 निखिलानि तानि पूर्वोक्तानि कालात्मयुक्तानि कालात्मभ्यां युक्तानि काल-  
 पुरुषसंयुक्तानि स्वभावादीनि कालः स्वभाव इति मन्त्रोक्तान्यधितिष्ठति निय-  
 मयत्येकोऽद्वितीयः परमात्मा तस्य शक्तिं कारणमपश्यन्निति वाक्यार्थः ।

अथवा देवात्मशक्तिं देवात्मनेश्वररूपेणावस्थितां शक्तिम् । तथा च—

‘सर्वभूतेषु सर्वात्मन्या शक्तिरपरा तव ।

गुणाश्रया नमस्तस्यै शाश्वतायै परेश्वर ॥

याऽतीताऽगोचरा वाचां मनसां चाविशेषणा ।

ज्ञानध्यानपरिच्छेद्या तां वन्दे देवतां पराम् ॥ इति ।

प्रपञ्चाविष्यति स्वभावादीनामकारणत्वमज्ञानस्यैव कारणत्वं स्वभावमेके  
 क्वयो वदन्तीत्यादि । मायी सृजते विश्वमेतत् । एको रुद्रो न द्वितीयाय  
 तस्ये । एको वर्णो बहुधा शक्तियोगादित्यादि । स्वगुणैरीश्वरगुणैः सर्वज्ञत्वा-  
 दिभिर्वा सत्त्वादिभिर्निगूढां कार्यकारणविनिर्मुक्तपूर्णानन्दाद्वितीयब्रह्मात्मनैवा-  
 नुपलभ्यमानाम् । कोऽसौ देवः । यः कारणानीत्यादि पूर्ववत् । अथवा देवस्य  
 परमेश्वरस्याऽऽत्मभूतां जगदुदयस्थितिलयहेतुभूतां ब्रह्मविष्णुशिवात्मिकां  
 शक्तिमिति । तथा चोक्तम्—

‘शक्तयो यस्य देवस्य ब्रह्मविष्णुशिवात्मिकाः ’ ॥ इति ।

‘ब्रह्मविष्णुशिवा ब्रह्मन्प्रधाना ब्रह्मशक्तयः ’ ॥ इति च ।

स्वगुणैः सत्त्वरजस्तमोभिः सत्त्वेन विष्णु रजसा ब्रह्मा तमसा महेश्वरः  
 सत्त्वाद्युपाधिसंबन्धात्स्वरूपेण निरुपाधिकपूर्णानन्दाद्वितीयब्रह्मात्मनैवानुपल-  
 भ्यमानाः परस्यैव ब्रह्मणः सृष्ट्यादिकार्यं कुर्वन्तोऽवस्थाभेदमाश्रित्य शक्ति-  
 भेदव्यवहारो न पुनस्तत्त्वभेदमाश्रित्य । तथा चोक्तम्—

‘सर्गस्थित्यन्तकारिणीं ब्रह्मविष्णुशिवात्मिकाम् ।

स संज्ञां याति भगवानेक एव जनार्दनः’ ॥ इति ।

प्रथममीश्वरात्मना मायिरूपेणावतिष्ठते ब्रह्म । स पुनर्मूर्तिरूपेण त्रिधा व्यव-  
तिष्ठते । तेन च रूपेण सृष्टिस्थितिसंहाररूपनिर्यमनादिकार्यं करोति । तथा च  
श्रुतिः परस्य शक्तिद्वारेण नियमनादिकार्यं दर्शयति—लोकानीशत ईशानीभिः  
प्रत्यङ्जनास्तिष्ठति संसृक्तोपान्तकाले संसृज्य विश्वा भुवनानि गोपा इति ।  
ईशानीभिर्जननीभिः परमशक्तिभिरिति विशेषणात् ॥

ब्रह्मविष्णुशिवा ब्रह्मन्प्रधाना ब्रह्मशक्तय इति स्मृतेः परमशक्तिभिरिति परं  
देवतानां ग्रहणम् । अथवा देवात्मशक्तिमिति देवश्चाऽऽत्मा च शक्तिश्च यस्य  
परस्य ब्रह्मणोऽवस्थाभेदास्तां प्रकृतिपुरुषेश्वराणां स्वरूपभूतां ब्रह्मरूपेणाव-  
स्थितां परात्परतरां शक्तिं कारणमपश्यन्निति । तथा च त्रयाणां स्वरूपभूत-  
प्रदर्शयिष्यति—भोक्ता भोग्यं प्रेरितारं च मत्वा सर्वं प्रोक्तं त्रिविधं ब्रह्ममेतत् ।  
अयं यदा विन्दते ब्रह्ममेतदिति । स्वगुणैर्ब्रह्मपरतन्त्रैः प्रकृत्यादिविशेषणरूपाधि-  
भिर्निर्गूढाम् । तथा च दर्शयिष्यति—एको देवः सर्वभूतेषु गूढ इति । तं दृद्दर्श-  
गूढमनुप्रविष्टम् । यो वेद निहितं गुहायाम् । इहैव सन्तं न विजानन्ति देवा इति  
श्रुत्यन्तरम् । यः कारणानीति पूर्ववत् । अथवा देवात्मनो द्योतनात्मनः प्रका-  
शस्वरूपस्य ज्योतिषां ज्योतीरूपस्य प्रज्ञानघनस्वरूपस्य परमात्मनो जगदुदय-  
स्थितिलयानियमनविषयां शक्तिं सामर्थ्यमपश्यन्निति स्वगुणैः स्वव्याष्टिभूतैः  
सर्वज्ञसर्वेशितृत्वादिभिर्निर्गूढां तत्तद्विशेषरूपेणावस्थितत्वात्स्वरूपेण शक्तिमात्रे-  
णानुपलभ्यमानाम् । तथा च मानान्तरवेद्यां शक्तिं दर्शयिष्यति—

‘न तस्य कार्यं करणं च विद्यते न तत्समश्चाभ्यधिकश्च दृश्यते ।

पराऽस्य शक्तिर्विविधैव श्रूयते स्वाभाविकी ज्ञानबलक्रिया च’ ॥ इति ।

समानमन्यत् । कारणं देवात्मशक्तिमिति प्रश्ने परिहारे च ये ये पक्षभेदाः  
प्रदर्शितास्ते सर्वे संगृहीताः । उत्तरत्र सर्वेषां प्रपञ्चनादप्रस्तुतस्य प्रपञ्चनायो-  
गात्प्रश्नोत्तरदर्शनाच्च । समासव्यासधारणस्य च विदुषामिष्टत्वात् । तथा चोक्तम्—  
‘इष्टं हि विदुषां लोके समासव्यासधारणम्’ इति । तथा च श्रुत्यन्तरे संकृच्छु-  
तस्य गोपामितिपदस्य व्याख्याभेदः श्रुत्यैव प्रदर्शितः—अपश्यं गोपामित्याह ।  
प्राणा वै गोपा इति । अपश्यं गोपामित्याह । असौ वा आदित्यो गोपा इति ।  
अथ कस्मादुच्यते ब्रह्मेत्यारभ्य बृंहति बृंहयति तस्मादुच्यते परं ब्रह्मेति संकृ-  
च्छुतस्य ब्रह्मपदस्य निमित्तोपादानरूपेणार्थभेदः श्रुत्यैव दर्शितः ॥ ३ ॥

तमेकनेमिं त्रिवृतं षोडशान्तं

एवं तावद्देवात्मशक्तिं यः कारणानि निखिलानि कालात्मना युक्तान्यधिति-  
ष्टत्येक इत्येकस्याद्वितीयस्य परमात्मनः स्वरूपेण शक्तिरूपेण च निमित्तकारणो-  
पादानकारणत्वं मायित्वेनेश्वररूपत्वं देवतात्मत्वसर्वज्ञत्वादिरूपत्वममायित्वेन  
सत्यज्ञानानन्दाद्वितीयरूपत्वं च समासेन श्रुत्यर्थाभ्यामभिहितम् । इदानीं तमेव  
सर्वात्मानं दर्शयति कार्यकरणयोरनन्यत्वप्रतिपादनेन । वाचाऽऽरम्भणं विकारो  
नामधेयं मृत्तिकेत्येव सत्यमिति निदर्शनेनाद्वितीयापूर्वानपरनेतित्वात्मकवागगो-  
चराज्ञानायाद्यसंस्पृष्टप्रत्यस्तमितभेदचित्सदानन्दब्रह्मात्मत्वं प्रदर्शयितुमनाः प्रकृ-  
त्यैव प्रपञ्चभ्रान्तामवस्थां प्राप्तस्य परब्रह्मण ईश्वरात्मना सर्वज्ञत्वापहतपाप्मादि-  
रूपेण देवतात्मना ब्रह्मादिरूपेण कार्यादिरूपेण वैश्वानरादिरूपेण च मोक्षापे-  
क्षितशुद्धयर्थं स यदि पितृलोककाम इति विश्वैश्वर्यार्थं मां वा नित्यं शंकरं  
वा प्रयातीत्यादि देवतासायुज्यप्राप्त्यर्थं वैश्वानरादिप्राप्त्यर्थं चोपासनार्था-  
मशेषलौकिकवैदिककर्मप्रसिद्धिं च दर्शयति । यदि कार्यकारणरूपेण स्वरूपेण  
चित्सदानन्दाद्वितीयब्रह्माऽऽत्मना च व्यवस्थितं न स्यात्तदा भोग्यभोक्तृनि-  
यन्त्रभावे संसारमोक्षयोरभाव एव स्यात् । अधिकारिणोऽर्थावैने साधनभूतस्य  
प्रपञ्चस्याभावात् । तत्फलदातृश्वेश्वरस्याभावात् । तथा संसारादिहेतुभूतमीश्वरं  
दर्शयति—संसारमोक्षस्थितिवन्धहेतुरिति । तथा च संसारमोक्षयोरभाव एव  
स्यात् । तत्सिद्धयर्थं प्रपञ्चाद्यवस्थानं दर्शयति—

एकं पादं नोत्क्षिपति सलिलोद्धंस उच्चरन् ।

स चेदविन्ददानन्दं न सत्यं नानृतं भवेत् ॥

सनत्सुजातेऽपि एकं पादं नोत्क्षिपतीत्यादि ।

तथा च श्रुतिः—पादोऽस्य विश्वा भूतानि त्रिपादस्यामृतं दिवीति । तत्र  
प्रथमेन मन्त्रेण सर्वात्मानं ब्रह्मचक्रं दर्शयति द्वितीयेन नदीरूपेण । तमेकेति । य  
एकः कारणानि निखिलान्यधितिष्टति तमेकनेमिं योनिः कारणमव्याकृत-  
माकाशं परमव्योम माया प्रकृतिः शक्तिस्तमोऽविद्या छायाऽज्ञानमनृतमव्य-  
क्तमित्येवमादिशब्दैरभिलष्यमानैका कारणावस्था नेमिरिव नेमिः सर्वाधारो  
यस्याधिष्ठातुरद्वितीयस्य परमात्मनस्तमेकनेमिम् । त्रिवृतं त्रिभिः सत्त्वरजस्त-  
मोभिः प्रकृतिशुणैर्वृतम् । षोडशको विकारः पञ्च भूतान्येकादशेन्द्रियाण्य-  
न्तोऽवसानं विस्तारसमाप्तिर्यस्याऽऽत्मनस्तं षोडशान्तम् । अथवा प्रश्नोप-

१ ख. "णत्वममा" । २ क. ख. "पत्वं स" । ३ ख. "भावात्साध" । ४ ख. "लाण्डं स" । ५ क.  
"कटन्" । ६ ख. न मस्युर्नामृतामृतम् । ७ ख. "क्षिपेदित्या" ।

निषदि यस्मिन्नेताः षोडशकलाः प्रभवन्तीत्यारभ्य स प्राणमसृजत प्राणाच्छ्रद्धा-  
मित्यादिना प्रोक्ता नामान्ताः षोडशकला अवसानं यस्येति । अथवैकनेमिमिति  
कारणभूताव्याकृतावस्थाऽभिहिता । तत्कार्यसमष्टिभूतविराट्सूत्रद्वयं तद्व्यष्टिभूत-  
भूरादिचतुर्दश भुवनान्यन्तोऽवसानं यस्य प्रपञ्चात्मनाऽवस्थितस्य तं षोडशा-  
न्तम् । शतार्धारम् । पञ्चाशत्प्रत्ययभेदा विपर्ययाशक्तितुष्टिसिद्ध्याख्या अरा इव  
यस्य तं शतार्धारम् । पञ्च विपर्ययभेदाः—तमो मोहो महामोहस्तामिस्रो ह्यन्ध-  
तामिस्र इति । अशक्तिरष्टाविंशतिधा । तुष्टिर्नवधा । अष्टधा सिद्धिः । एते पञ्चा-  
शत्प्रत्ययभेदाः । तत्र तमसो भेदोऽष्टविधः । अष्टसु प्रकृतिष्वनात्मस्वात्मप्र-  
तिपत्तिविषयभेदेनाष्टविधत्वप्रतिपत्तेः । मोहस्य चाष्टविधो भेदः । अणिमादि-  
शक्तिर्मोहः । दशविधो महामोहः । दृष्टानुश्रविकशब्दादिविषयेषु पञ्चसु पञ्चस्व-  
भिनिवेशो महामोहः । दृष्टानुश्रविकभेदेन तेषां दशविधत्वम् । तामिस्रोऽष्टाद-  
शविधः । दृष्टानुश्रविकेषु दशसु विषयेष्वष्टविधैरैश्वर्यैः प्रयतमानस्य तदसिद्धौ  
यः क्रोधः स तामिस्रोऽभिधीयते । अन्धतामिस्रोऽप्यष्टादशविधः । अष्टवि-  
धैश्वर्ये दशसु विषयेषु भोग्यत्वेनोपस्थितेष्वर्धभुक्तेषु मृत्युना हियमाणस्य यः  
शोको जायते महता क्लेशेनैते प्राप्ता न चैते मयोपभुक्ताः प्रत्यासन्नश्चायं मर-  
णकाल इति सोऽन्धतामिस्र इत्युच्यते । विपर्ययभेदा व्याख्याताः । अशक्ति-  
रष्टाविंशतिधोच्यते—एकादशेन्द्रियाणामशक्तयो मूकत्वबधिरत्वान्धत्वप्रभृतयो  
बाह्याः । अन्तःकरणस्य पुरुषार्थयोग्यतातुष्टीनां विपर्ययेण नवधाऽशक्तिः । सिद्धी-  
नां विपर्ययेणाष्टधाऽशक्तिः । तुष्टिर्नवधा—प्रकृत्युपादानकालभाग्याख्याश्चतस्रः ।  
विषयोपरमात्पञ्च । कश्चित्प्रकृतिपरिज्ञानात्कृतार्थोऽस्मीति मन्यते । अन्यः पुनः  
पारिव्राज्यलिङ्गं गृहीत्वा कृतार्थोऽस्मीति मन्यते । अपरः पुनः प्रकृतिपरिज्ञानेन  
किमाश्रमाद्युपादानेन वा किं बहुना कालेनावश्यं मुक्तिर्भवतीति मत्वा परितु-  
ष्यति । काश्चित्पुनर्मन्यते विना भाग्येन न किञ्चिदापि प्राप्यते । यदि मम भाग्यमस्ति  
ततो भवत्येवात्रैव मोक्ष इति परितुष्यति । विषयाणामार्जनमशक्यमित्युपरम्य  
तुष्यति । शक्यते द्रष्टुमार्जितुमार्जितस्य रक्षणमशक्यमित्युपरम्य परितुष्यति ।  
सातिशयत्वादिदोषदर्शनेनोपरम्यापरस्तुष्यति । विषयाः सुतरामेवाभिलाषं जन-  
यन्ति न च तद्भोगाभ्यासे तृप्तिरुपजायते ।

अष्टकैः षड्भिर्विश्वरूपैकपाशं

*delius*  
*and six sets of eight, whose one rope is manifold (Kama; ambati)*

न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते १ ॥ इति ।

तस्मादलमनेन पुनः पुनरसंतोषकारणेनोपभोगेनेत्येवं सङ्गदोषदर्शनादुपरम्य काश्चिन्नुप्यति । नानुपहत्य भूतान्युपभोगः संभवति । भूतोपघातभोगाच्चाधर्मः । अधर्मान्नरकादिप्राप्तिरिति हिंसादोषदर्शनात्काश्चिदुपरम्य तुप्यति । प्रकृत्यु-  
पादानकालभाग्याश्चतस्रः । विषयाणामार्जनरक्षणविषयदोषसङ्गहिंसादोषा-  
त्पञ्च तुष्टय इति नव तुष्टयो व्याख्याताः । सिद्धयोऽभिधीयन्ते—ऊहः शब्दोऽ-  
ध्ययनमिति तिस्रः सिद्धयः । दुःखविघातास्तिस्रः । सुहृत्प्राप्तिर्दानमिति सिद्धि-  
द्वयम् । ऊहस्तत्त्वं जिज्ञासमानस्योपदेशमन्तरेण जन्मान्तरसंस्कारवशात्प्रकृ-  
त्यादिविषयं ज्ञानमुत्पद्यते सेयमूहो नाम प्रथमा सिद्धिः । शब्दो नामाभ्या-  
समन्तरेण श्रवणमात्राद्यज्ज्ञानमुत्पद्यते सा द्वितीया सिद्धिः । अध्ययनं नाम  
शास्त्राभ्यासाद्यज्ज्ञानमुत्पद्यते सा तृतीया सिद्धिः । आध्यात्मिकस्याऽऽधिभौ-  
तिकस्याऽऽधिदैविकस्य त्रिविधदुःखस्य व्युदासाच्छीतोष्णादिजन्यदुःखसहि-  
ष्णोस्तितीक्ष्णैर्यज्ज्ञानमुत्पद्यते तस्याऽऽध्यात्मिकादिभेदात्सिद्धेस्त्रैविध्यम् ।  
सुहृदं प्राप्य या सिद्धिर्ज्ञानस्य सा सुहृत्प्राप्तिर्नाम सिद्धिः । आचार्यहितवस्तु-  
प्रदानेन या सिद्धिर्विद्यायाः सा दानं नाम सिद्धिः । एवमष्टविधा सिद्धि-  
व्याख्याता । एवं विपर्ययाशक्तितुष्टिसिद्ध्याख्याः पञ्चाशत्प्रत्ययभेदा व्या-  
ख्याताः । एवं ब्राह्मपुराणे कल्पोपनिषद्द्व्यख्यानप्रदेशे षष्टितामसायै पञ्चाश-  
त्प्रत्ययभेदाः प्रतिपादिताः । अथवा पञ्चाशच्छक्तिरूपिण इति परस्य याः शक्तयः  
पुराणे स्वरूपत्वेनाभिमताः पञ्चाशच्छक्तय अरा इव यस्य तं शतार्थारम् ।  
त्रिंशत्प्रत्यराभिः । विंशत्प्रत्यरा दशेन्द्रियाणि तेषां च विषयाः शब्दस्पर्शरू-  
परसगन्धवचनादानविहरणोत्सर्गानन्दाः । पूर्वोक्तानामराणां प्रत्यरा ये प्रतिवि-  
धीयन्ते कीलका अराणां दाढर्याय ते प्रत्यरा इत्युच्यन्ते । तैः प्रत्यरैर्युक्तम् ।  
अष्टकैः षड्भिर्युक्तमिति योजनीयम् ॥

१- भूमिरापोऽनलो वायुः खं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥

इति प्रकृत्यष्टकम् । त्वक्चर्ममांसरुधिरभेदोस्थिमज्जाशुक्राणि धात्वष्टकम् ।

१ क. भोगाः सं । २ क. वन्ति भू । ३ क. 'मुपपद्य' । ४ क. ख. 'मुपपद्य' । ५ क. 'वै शब्द' । ६ 'व्याख्या' ।

[ प्रथमोऽध्यायः १ ]

शांकरभाष्योपेता ।

to proceed on the road, a clear illustration is given for the  
business and  
afterwards in  
is held all

त्रिमार्गभेदं द्विनिमित्तकमोहम् ॥ ४ ॥

पञ्चस्रोतोम्बुं पञ्चयान्युग्रवक्रां

obtain on a river which is wide and in the  
emerges - streams

पञ्चप्राणोर्मिं पञ्चबुद्ध्यादिमूलात्

Edmund Spenser's  
call ones the waves  
ids of perceptions -

पञ्चावतां पञ्चदुःखौघवेगां

ids of perceptions -  
with pearls (आर्त) -  
6 kinds of suffering and fire

पञ्चाशब्देनां पञ्चपर्वामधीमः ॥ ५ ॥

It has fifty kinds of suffering and fire

अणिमाद्यैश्वर्याष्टकम् । धर्मज्ञानवैराग्यैश्वर्याधर्माज्ञानावैराग्यानिश्वर्याख्यभावाष्ट-  
कम् । ब्रह्मप्रजापतिदेवगन्धर्वयक्षराक्षसपितृपिशाचा देवाष्टकम् । अष्टावात्मगुणा-  
ज्ञेयाः । दया सर्वभूतेषु क्षान्तिरेनसूया शौचमनार्यासो मङ्गलमकार्पण्यमस्पृहेति  
गुणाष्टकं षष्ठम् । एतैः षड्भिर्युक्तम् । विश्वरूपैकपाशं स्वर्गपुत्राद्यादिविषय-  
भेदाद्विश्वरूपं विश्वरूपो नानारूप एकः कामाख्यः पाशोऽस्येति विश्वरूपैकपा-  
शम् । धर्माधर्मज्ञानमार्गभेदा अस्थेति त्रिमार्गभेदम् । द्वयोः पुण्यपापयोर्निमित्तै-  
कमोहो देहेन्द्रियमनोबुद्धिजात्यादिष्वनात्मस्वात्माभिमानोऽस्येति द्विनिमित्तै-  
कमोहम् । अपश्यन्निति क्रियापदमनुवर्तते । अधीम इत्युत्तरमन्नसिद्धं वा  
क्रियापदम् ॥ ४ ॥

पूर्वं चक्ररूपेण दर्शितमिदानीं नदीरूपेण दर्शयति—पञ्चस्रोतोम्बुमिति ।  
पञ्च स्रोतांसि चक्षुरादीनि ज्ञानेन्द्रियाण्यम्बुस्थानानि यस्यास्तां नदीं पञ्चस्रो-  
तोम्बुम् । अधीम इति सर्वत्र संबध्यते । पञ्चयोनिभिः कारणभूतैः पञ्चभूतैरुग्रां  
वक्रां च पञ्चयान्युग्रवक्राम् । पञ्च प्राणाः कर्मेन्द्रियाणि वाक्पाण्यादयो बोर्मयो  
यस्यास्तां पञ्चप्राणोर्मिम् । पञ्चबुद्धीनां चक्षुरादिजन्यानां ज्ञानानामादिः कारणं  
मनः । मनोवृत्तिरूपत्वात्सर्वज्ञानानां मनो मूलं कारणं यस्याः संसारसरि-  
तस्ताम् । तथाच मनसः सर्वहेतुत्वं दर्शयति—

‘ मनोविजृम्भितं सर्वं यत्किञ्चित्सचराचरम् ।  
मनसो ह्यमनीभावे द्वैतं नैवोपलभ्यते ’ ॥ इति ॥

पञ्च शब्दादयो विषया आवर्तस्थानीयास्तेषु विषयेषु प्राणिनो निमज्ज-  
न्तीति यस्यास्तां पञ्चावताम् । पञ्च गर्भदुःखजन्मदुःखजरादुःखव्याधिदुःखमर-  
णदुःखान्येवौघवेगो यस्तास्तां पञ्चदुःखौघवेगाम् । अविद्यास्मितारागद्वेषाभि-  
निवेशाः पञ्च क्लेशभेदाः पञ्च पर्वाण्यस्यास्तां पञ्चपर्वामिति ॥ ५ ॥

१ ख. 'ग्रवक्रां । २ ख. 'वक्रां । ३ ख. 'ग्रवक्रा' । ४ ख. 'धर्मभेदत्वं ।

सर्वाजीवे सर्वसंस्थे बृहन्ते  
 अस्मिन्हंसो भ्राम्यते ब्रह्मचक्रे ।  
 पृथगात्मानं प्रेरितारं च मत्वा  
 जुष्टस्ततस्तेनामृतत्वमेति ॥ ६ ॥  
 उर्द्धातमेतत्परमं तु ब्रह्म

एवं तावन्नदीरूपेण ब्रह्मचक्ररूपेण च कार्यकारणात्मकं ब्रह्म सप्रपञ्चमिहा-  
 भिहितम् । इदानीमस्मिन्कार्यकारणात्मकब्रह्मचक्रे केन वा संसरति केन वा  
 मुच्यत इति संसारमोक्षहेतुप्रदर्शनायाऽऽह—सर्वाजीव इति । सर्वेषामाजीवन-  
 मस्मिन्निति सर्वाजीवे । सर्वेषां संस्था समाप्तिः प्रलयो यस्मिन्निति सर्वसंस्थे ।  
 बृहन्तेऽस्मिन्हंसो जीवः । हन्ति गच्छत्यध्वानमिति हंसः । भ्राम्यतेऽनात्मभूत-  
 देहादिमात्मानं मन्यमानः सुरनरतिर्यगादिभेदाभिन्नानानायोनिषु । एवं भ्राम्य-  
 माणः परिवर्तत इत्यर्थः । केन हेतुना नानायोनिषु परिवर्तत इति तत्राऽऽह—  
 पृथगात्मानं प्रेरितारं च मत्वेति । आत्मानं जीवात्मानं प्रेरितारं चेश्वरं पृथ-  
 ग्भेदेन मत्वा ज्ञात्वाऽन्योऽसावन्योऽहमस्मीति जीवेश्वरभेददर्शनेन संसारे परि-  
 वर्तत इत्यर्थः । केन मुच्यत इत्याह—जुष्टः सेवितस्तेनेश्वरेण चित्सदान-  
 न्दाद्वितीयब्रह्मात्मनाऽहं ब्रह्मास्मीति समाधानं कृत्वेत्यर्थः । तेनेश्वरसेवनादमु-  
 तत्वमेति । यस्तु पूर्णानन्दब्रह्मरूपेणाऽऽत्मानमवगच्छति स मुच्यते । यस्तु  
 परमात्मनोऽन्यमात्मानं जानाति स बध्यत इति । तथा च बृहदारण्यके भेदद-  
 र्शेनस्य संसारहेतुत्वं प्रदर्शितम्—य एवं वेदाहं ब्रह्मास्मीति स इदं सर्वं भवती-  
 ति तस्य ह न देवाश्च नाभूत्या ईशते ॥ आत्मा ह्येषां स भवति । अथ योऽन्यां  
 देवतामुपास्तेऽन्योऽसावन्योऽहमस्मीति न स वेद यथा पशुरेवं स देवानामिति ।

✓ तथा च श्रीविष्णुधर्म—

✓ पश्यत्यात्मानमन्यं तु यावद्वै परमात्मनः ।  
 तावत्संभ्राम्यते जन्तुर्मोहितो निजकर्मणा ॥  
 संक्षीणाशेषकर्मा तु परं ब्रह्म प्रपश्याति ।  
 अभेदेनाऽऽत्मनः शुद्धं शुद्धत्वादक्षयो भवेत् ॥ ६ ॥

मनु तमेकनेमिभित्यादिना सप्रपञ्चं ब्रह्म प्रतिपादितम् । तथा च सत्यहं  
 ब्रह्मास्मीति ब्रह्मात्ममतिपत्तावपि सप्रपञ्चस्यैव ब्रह्मण आत्मत्वेनावगमात्तं यथा



तस्मिन्मन्त्रं सुप्रतिष्ठाऽक्षरं च ।

*San id there is the manna, He is safe support and in firmest hold.*

यथोपासते तदेव भवतीति सप्रपञ्चब्रह्मप्राप्तिरेव स्यात् । तदथ प्रपञ्चस्यापरि-  
त्यागाच्च मोक्षसिद्धिः । तदथ जुष्टरततस्तेनामृतत्वमेतीतिमोक्षोपदेशोऽनुपपन्न  
एवेत्याशङ्क्याऽऽह—उद्गीतमिति । सप्रपञ्चं ब्रह्म यदि स्यात्ततो भवत्येव  
मोक्षाभावः । न स्वेतदरित । कस्मात् । यत् उद्गीतमुद्धृत्य गीतमुपदिष्टं कार्य-  
कारणलक्षणात्प्रपञ्चाद्वैदान्तैः । अन्यदेव तद्विदितादथो अविदितादधि । तदेव  
ब्रह्म त्वं विद्धि नेदं यदिदमुपासते । अस्थूलमशब्दमस्पर्शं स एष नेति नेतीति ।  
ततो यदुत्तरतरम् । अन्यत्र धर्मात् । न सन्न चासच्छिव एव केवलः ।  
तपसः परः । यतो वाचो निवर्तन्ते । यत्र नान्यत्पश्यति नान्यद्विजानाति ।  
स भूमा । योऽज्ञनायापिपासे शोकं मोहं भयं जरामत्येति । अप्राणो ह्यमनाः  
शुभ्रो ह्यक्षरात्परतः परः । एकमेवाद्वितीयम् । वाचाऽऽऽऽम्भणं विकारो नामधे-  
यम् । नेह ज्ञानाऽस्ति किञ्चन । एकधैवालुद्रष्टव्यम् । इत्येवमादिषु प्रपञ्चापृ-  
ष्टमेव ब्रह्मावगम्यत इत्यर्थः । यत् एवं प्रपञ्चधर्मरहितं ब्रह्मात् एव परमं तु  
ब्रह्म । तुशब्दोऽवधारणे । परममेवोत्कृष्टमेव । संसारधर्मानाकन्दितत्वात् ।  
उद्गीतत्वेन ब्रह्मण उत्कृष्टत्वात् । तं यथा यथोपासत इति न्यायेनोत्कृष्टब्रह्मो-  
पासनादुत्कृष्टमेव फलं मोक्षार्यं भवत्येवेत्यभिप्रायः । नन्वेवं तर्हि ब्रह्मणः  
प्रपञ्चासंसृष्टत्वे प्रपञ्चस्यापि ब्रह्मासंसर्गात्सांख्यवाद इव प्रपञ्चस्यापि पृथक्स्व-  
द्धत्वेन स्वतन्त्रत्वाद्वाचाऽऽऽम्भणं विकारो नामधेयमिति पारतन्त्र्याभ्युपगमेन  
मिथ्यात्वोपदेशपूर्वकमद्वितीयब्रह्मात्मत्वेनोपदेशोऽनुपपन्नश्चेत्याशङ्क्याऽऽह—  
तस्मिन्मन्त्रमिति । यद्यपि ब्रह्म प्रपञ्चासंसृष्टं स्वतन्त्रं च तथाऽपि प्रपञ्चो न  
स्वतन्त्रः । अपि तु तस्मिन्नेव ब्रह्मणि त्रयं प्रतिष्ठितं भोक्ता भोग्यं प्रेरितार-  
मिति वक्ष्यमाणं भोग्यभोक्तृनियन्तृलक्षणम् । अजा हेका भोक्तृभोग्यार्थयु-  
क्तेति वक्ष्यमाणं भोक्तृभोग्यार्थरूपं चान्यद्वैदं श्रुतिसिद्धं विराट्सूत्राभ्यां  
कृतनामरूपकर्मविश्वतैजसप्राज्ञजाग्रत्स्वप्नसुषुप्तिरूपपरवरूपं प्रतिष्ठितं रज्ज्वामिव  
सर्पः । यत् एतस्मिन्सर्वं भोक्त्रादिलक्षणं प्रपञ्चरूपं प्रतिष्ठितम् । अत  
एवास्य भोक्त्रादित्रयात्मकस्य प्रपञ्चस्य ब्रह्म सुप्रतिष्ठा शोभनप्रतिष्ठा ।  
ब्रह्मणोऽन्यस्य चलनात्मकत्वाच्चलप्रतिष्ठाऽन्यत्र । ब्रह्मणोऽचलत्वादत्राचल-  
प्रतिष्ठा । नन्वेवं तर्हि विकारभूतप्रपञ्चाश्रयत्वेन परिणामित्वाद्दध्यादिवदनित्यं  
स्यादित्याशङ्क्याऽऽह—अक्षरं चेति । यद्यपि विकारः प्रपञ्चाश्रयत्वात्तथाऽप्यक्षरं

१ ख. "द्गीतमि" । २ ख. "द्गीतमु" । ३ ख. "द्गीतत्वे" । ४ ख. "न रवातन्त्याद्वा" । ५ क.  
ख. "द्वेदधु" । ६ ख. "त्रात्मक" ।

अत्रान्तरं ब्रह्मविदो विदित्वा  
लीना ब्रह्मणि तत्परा योनिमु-  
क्ताः ॥ ७ ॥ संयुक्तमेतत्क्षरमक्षरं  
च व्यक्ताव्यक्तं भरते विश्वमीशः ।

न क्षरतीत्यक्षरम् । चशब्दोऽवधारणे । अविनाश्येव ब्रह्म । मायात्मकत्वाद्दि-  
कारस्य । विकाराश्रयत्वेऽप्यविनाश्येव कूटरथं ब्रह्मावतिष्ठत इत्यभिप्रायः ।  
मायात्मकत्वं च प्रपञ्चस्य पूर्वमेव प्रपञ्चितम् । तरमात्सर्वात्मकत्वेऽपि ब्रह्मणः  
प्रपञ्चस्य मिथ्यात्मकत्वेन ब्रह्मणः प्रपञ्चासंसर्गात्पूर्णानन्दब्रह्मात्मानं पश्यतो  
मोक्षारूपः परमपुरुषार्थो भवतीत्यर्थः । कथं तस्याऽऽत्मानं पश्यतो मोक्षासीद्दि-  
रित्यत आह—अत्रास्मिन्नन्नमयाद्यानन्दमयान्ते देहे विराडाद्यव्याकृतान्ते वा  
प्रपञ्चे पूर्वपूर्वोपाधिप्रविलयेनोत्तरोत्तरमप्यशनायाद्यसंस्पृष्टं वाचासगोचरं ब्रह्म-  
विदो विदित्वा लीना ब्रह्मणि विश्वाद्युपसंहारदुःखेन लयं गता अहं ब्रह्मारमीति  
ब्रह्मरूपेणैव स्थिता इत्यर्थः । तत्पराः समाधिपराः किं कुर्वन्ति योनिमुक्ता  
भवन्ति गर्भजन्मजरामरणसंसारभयान्मुक्ता भवन्तीत्यर्थः । तथा च योगिया-  
ज्ञवल्क्यो ब्रह्मात्मनैवावस्थितं समधिं दर्शयति—

‘ यदर्थमिदमद्वैतं भारूपं सर्वकारणम् ।

आनन्दममृतं नित्यं सर्वभूतेष्ववस्थितम् ॥

तदेवानन्यधीः प्राप्य परमात्मानमात्मना ।

तस्मिन्प्रलीयते त्वात्मा समाधिः स उदाहृतः ॥

इन्द्रियाणि वशीकृत्य यमादिगुणसंयुतः ।

आत्ममध्ये मनः कुर्यादात्मानं परमात्मानि ॥

परमात्मा स्वयं भूत्वा न किञ्चिच्चिन्तयेत्ततः ।

तदा तु लीयते त्वात्मा प्रत्यगात्मन्यखण्डिते ॥

प्रत्यागात्मा स एव स्यादित्युक्तं ब्रह्मवादिभिः’ ॥ इति ॥ ७ ॥

नन्वद्वितीये परमात्मन्यभ्युपगम्यमाने जीवेश्वरधोरपि विभागाभावाल्लीना  
ब्रह्मणीति जीवानां ब्रह्मैकत्वपर्यालयश्रुतिरनुपपन्नैवेत्याशङ्क्य व्यवहारावस्थायां  
जीवेश्वरयोरुपाधितो विभागं दर्शयित्वा तद्विज्ञानादमृतत्वं दर्शयति—संयु-  
क्तमेतदिति । व्यक्तं विकारजातमव्यक्तं कारणं तदुभयं क्षरमक्षरं च व्यक्तं क्षरं

१ ख. “न संय” । २ ख. “र्थभूतम” । ३ क. “द्वैतमरु” । ४ क. “तस्मिन्प्रत्य” । ५ ख. “रवि” ।  
६ क. “परस्” ।

### अनीशश्चाऽऽत्मा बध्यते भोक्तृभावा-

विनाश्यव्यक्तमक्षरमविनाशि तदुभयं परस्परसंयुक्तं कार्यकारणात्मकं विश्वं  
भरते विभर्तीश ईश्वरः । तथाचाऽऽह भगवान्—

‘क्षरः सर्वाणि भूतानि कूटस्थोऽक्षर उच्यते ।

उत्तमः पुरुषस्त्वन्यः परमात्मेत्युदाहृतः ॥

यो लोकत्रयमाविश्य विभर्त्यव्यय ईश्वरः ’ ॥ इति ।

न केवलमीश्वरो व्यक्ताव्यक्तं भरतेऽनीशश्चानीश्वरश्च स आत्माऽविधा-  
तत्कार्यभूतदेहेन्द्रियादिभिर्बध्यते भोक्तृभावात् । एतदुक्तं भवति-परस्परसंयुक्तं  
व्यष्टिसमष्टिरूप ईश्वरः । तद्व्याष्टिभूतदेहेन्द्रियात्मकोऽनीशो जीवः । एवं समष्टिव्य-  
ष्ट्यात्मकत्वेन जीवपरयोरौपाधिकरय भेदस्य विद्यमानत्वात्तदुपाध्युपासनद्वारेण  
निरुपाधिकमीश्वरं ज्ञात्वा मुच्यत इति भोक्त्रात्मैक्यवादे नानुपपन्नं किञ्चिद्दि-  
द्यत इति । तथाचौपाधिकमेव भेदं दर्शयति भगवान्याज्ञवल्क्यः—

आकाशमेकं हि यथा घटादिषु पृथग्भवेत् ।

तथाऽऽत्मैको ह्यनेकश्च जलाधारेध्विवांशुमान् ॥

तथा च श्रीविष्णुधर्म—

परात्मनोर्मनुष्येन्द्र विभागोऽज्ञानकल्पितः ।

क्षये तस्याऽऽत्मपरयोर्विभागाभाव एव हि ॥

आत्मा क्षेत्रज्ञसंज्ञोऽयं संयुक्तः प्राकृतैर्गुणैः ।

तैरेव विगतः शुद्धः परमात्मा निगद्यते ॥

अनादिसंबन्धवत्या क्षेत्रज्ञोऽयमविद्यया ।

युक्तः पश्यति भेदेन ब्रह्म त्वात्मानि संस्थितम् ॥

तथा च श्रीविष्णुपुराणे—

विभेदजनकेऽज्ञाने नाशमात्यन्तिकं गते ।

आत्मनो ब्रह्मणो भेदमसन्तं कः करिष्यति ॥

तथा च वासिष्ठे योगशास्त्रे प्रश्नपूर्वकं दर्शितम्—

यद्यात्मा निर्गुणः शुद्धः सदानन्दोऽजरोऽमरः ।

संमृतिः कस्य तात स्यान्मोक्षो वा विद्यया विभो ॥

क्षेत्रनाशः कथं तस्य ज्ञायते भगवन्यतः ।

यथावत्सर्वमेतन्मे वक्तुमर्हसि सांप्रतम् ॥

ज्ज्ञात्वा देवं मुच्यते सर्वपाशैः ॥ ८ ॥

वसिष्ठः—तस्यैव नित्यशुद्धस्य सदानन्दमयात्मनः ।

अवच्छिन्नस्य जीवस्य संसृतिः कीर्त्यते बुधैः ॥

एक एव हि भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवत् ॥

भ्रान्त्यारूढः स एवाऽऽत्मा जीवसंज्ञः सदा भवेत् ॥

तथा च ब्राह्मे पुराणे परस्यैवौपाधिकं जीवादिभेदं दर्शयति—

कथं तर्ह्यौपाधिकभेदेन बन्धमुक्त्यादिव्यवस्थेत्याशङ्क्य दृष्टान्तपूर्वकं  
व्यवस्थां दर्शयति—

एकस्तु सूर्यो बहुधा जलाधारेषु दृश्यते ।

आभाति परमात्मा च सर्वापाधिषु संस्थितः ॥

ब्रह्म सर्वशरीरेषु बाह्ये चाभ्यन्तरे स्थितम् ।

आकाशमिव भूतेषु बुद्धावात्मा न चान्यथा ॥

एवं सति यथा बुद्ध्या देहोऽहमिति मन्यते ।

अनात्मन्यात्मताभ्रान्त्या सा स्यात्संसारबन्धिनी ॥

सर्वैर्विकल्पैर्हीनस्तु शुद्धो बुद्धोऽजरोऽमरः ।

प्रशान्तो व्योमवद्वापी चैतन्यात्माऽसकृत्प्रभः ॥

धूमाश्रधूलिभिव्योम यथा न मलिनीयते ।

प्राकृतैरपरामृष्टो विकारैः पुरुषस्तथा ॥

यथैकस्मिन्घटाकाशे जलैर्धूमादिभिर्युते ।

नान्ये मलिनतां यान्ति दूरस्थाः कुत्रचित्कचित् ॥

तथा द्वंद्वैरनेकैस्तु जीवे च मलिनीकृते ।

एकस्मिन्नापरे जीवा मलिनाः सन्ति कुत्रचित् ॥

तथा च शुकशिष्यो गौडपादाचार्यः—

“ यथैकस्मिन्घटाकाशे रजोधूमादिभिर्युते ।

न सर्वे संप्रयुज्यन्ते तद्वज्जीवाः सुखादिभिः ’ ॥ इति ।

तस्मादद्वितीये परमात्मन्युपाधितो जीवेश्वरयोर्जीवानां च भेदव्यवस्थायाः  
सिद्धत्वात् विशुद्धसत्त्वोपाधेरश्वरस्याविशुद्धोपाधिजीवगताः सुखदुःखमोहा-  
ज्ञानादयः ।

तथा च भगवान्पराशरः—

ज्ञाज्ञौ द्वावजावीशनीशावजा

ह्येका भोक्तृभोग्यार्थयुक्ता ।

‘ ज्ञानात्मकस्यामलसत्स्वराशेरपेतदोषस्य सदा स्फुटस्य ।

किं वा जगत्यस्ति समस्तपुंसामज्ञातमस्यास्ति हृदि स्थितस्य’ ॥ इति ।

नापि जीवान्तरगतसुखदुःखमोहादिना जीवान्तरस्य बद्धस्य मुक्तस्य वै संबन्धः । उपाधितो व्यवस्थायाः संभवात् । अत एकमुक्तौ सर्वमुक्तिरिति भवदुक्तस्य चोद्यस्यानवकाशः ॥ ८ ॥

किंचेदमपरं वैलक्षण्यमित्याह—ज्ञाज्ञौ द्वाविति । न केवलं व्यक्ताव्यक्तं भरत ईशो नाप्यनीशः संबध्यते जीवः । अपि तु ज्ञाज्ञौ द्वौ ज्ञ ईश्वरोऽज्ञौ जीवस्तावजौ जन्मादिरहितौ । ब्रह्मण एवाविकृतस्य जीवेश्वरात्मनाऽवस्थानात् । तथा च श्रुतिः—

“ पुरश्चक्रे द्विपदः पुरश्चक्रे चतुष्पदः ।

पुरः स पक्षी भूत्वा पुरः पुरुष आविर्भूत् ॥” इति ।

एकस्तथा सर्वभूतान्तरात्मा रूपं रूपं प्रतिरूपो बभूवेति च । ईशनीशौ छान्दसं ह्रस्वत्वम् । नन्वद्वैतवादिनो यदि भोक्तृभोग्यलक्षणप्रपञ्चसिद्धिः स्यात्तदा सर्वेशः परमेश्वरः । अनीशो जीवः । सर्वज्ञः परमेश्वरः । असर्वज्ञो जीवः । सर्वकृत्परमेश्वरः । असर्वकृज्जीवः । सर्वभूत्परमेश्वरः । देहादिभृज्जीवः । सर्वात्मा परमेश्वरः । असर्वात्मा जीवः । विश्वेश्वर्य आहकामः परमेश्वरः । अल्पैश्वर्योऽज्ञासकामो जीवः । सर्वतःपाणिः सहस्रशीर्षा नित्यो नित्यानामित्यादिनां जीवेश्वरयोर्विलक्षणव्यवहारसिद्धिः स्यात् । न तु भोक्त्रादिप्रपञ्चसिद्धिरस्ति स्वतः कूटस्थापरिणाम्यद्वितीर्यस्य वस्तुनो भोक्त्रादिरूपत्वात् । नापि परतौ ब्रह्मव्यतिरिक्तस्य भोक्त्रादिप्रपञ्चहेतुभूतस्य वस्त्वन्तरस्याभावात् । वस्त्वन्तरसद्भावेऽद्वैतहानिरित्याशङ्क्याऽऽह—अजा ह्येका भोक्तृभोग्यार्थयुक्तेति । भवेदयमीश्वराद्यविभागः । यदि प्रपञ्चसिद्धिरेव स्यात्सिध्यत्येव प्रपञ्चः । हि यस्मादर्थे । यस्मादजा प्रकृतिर्न जायत इत्यजा सिद्धा प्रसवधर्मिणी । अजामेकाम् । मायां तु प्रकृतिं विद्यात् । इन्द्रो मायाभिः पुरुरूप ईयते । माया परा प्रकृतिः । संभवाम्यात्ममायया । इत्यादिश्रुतिस्मृतिसिद्धा विश्वजननी देवात्मशक्तिरूपैका स्वविकारभूतभोक्तृभोग्यार्थप्रयुक्तेश्वरनिकटवर्तिनी किंजुर्वाणाऽवतिष्ठते । तस्मात्सोऽपि मायी परमेश्वरो मायोपाधिसंनिधेरत्त्वानिव कार्य-

१ ग. °वीशानी° । २ ग. घ. ङ. °भोग्यार्थ° । ३ ख. वाऽयं ब° । ४ ख. °शत् । ए° । ५ ख. °ति । ई° । ६ ख. °यव° ।

अनन्तश्चाऽऽत्मा विश्वरूपो ह्यकर्ता

त्रयं यदा विन्दते ब्रह्ममेतत्\* ॥ ९ ॥

क्षरं प्रधानममृताक्षरं हरः

क्षरात्मानावीशते देव एकः ।

भूतैर्देहादिभिस्तद्देव विभक्तैर्वा विभक्त ईश्वरादिरूपेणावतिष्ठते । तस्मादेकस्मिन्नेकांशे परमात्मन्यभ्युपगम्यमानेऽपि जीवेश्वरादिसर्वलौकिकवैदिकसर्वभेदव्यवहारसिद्धिः । न च तयोर्वस्त्वन्तरस्य सद्भावादद्वैतवादप्रसक्तिः । मायाया अनिर्वाच्यत्वेन वस्तुत्वायोगात् । तथाऽऽह—

एषा हि भगवन्माया सदसव्यक्तिवर्जितेति । यस्मादज्ञैव भोक्त्रादिरूपा तस्मात्तत्स्वीकृतस्य मिथ्यासिद्धवस्तुत्वसंभवादनन्तश्चाऽऽत्मा । चशब्दोऽवधारणे । अनन्त एवाऽऽत्मा । अस्यान्तः परिच्छेदो देशतः कालतो वस्तुतो वा न विद्यत इति । विश्वरूपो विश्वमस्यैव रूपमिति । पररयाविश्वरूपत्वात् । वाचाऽऽरम्भणं विकारो नामधेयमिति रूपस्य रूपिव्यतिरेकेणाभावाद्विश्वरूपत्वात्प्यानन्त्यं सिद्धमित्यर्थः । हिशब्दो यस्मादर्थे । यस्माद्विश्वरूपवैश्वरूप्यं लक्षणं परब्रह्मन् इत्येवमादिभिरात्मनो विश्वरूपत्वमित्यर्थः । यत एवानन्तो विश्वरूप आत्माऽत एवाकर्ता कर्तृत्वादिसंसारधर्मरहित इत्यर्थः । कदैवमनन्तो विश्वरूपः कर्तृत्वादिसकलसंसारधर्मवर्जितो मुक्तः पूर्णानन्दाद्वितीयब्रह्मरूपेणैवावतिष्ठत इत्यत्राऽऽह—त्रयं यदा विन्दते ब्रह्ममेतदिति । त्रयं भोक्तृभोगभोग्यरूपम् । मायात्मकत्वादधिष्ठानभूतब्रह्मव्यतिरेकेण नास्ति किंतु ब्रह्मैवेति यदा विन्दते तदा निवृत्तनिखिलविकल्पपूर्णानन्दाद्वितीयब्रह्मभाक्कर्तृत्वादिसकलसंसारधर्मवर्जितो वीतशोकः कृतकृत्योऽवतिष्ठत इत्यर्थः । अथवा ज्ञाज्ञाजात्मकजीवेश्वरप्रकृतिरूपत्रयं ब्रह्म यदा विन्दते लभते तदा मुच्यत इति । ब्रह्ममिति प्रकारान्तं ब्रह्ममेतु मां मधुमेतु मामिति वच्छान्दसम् ॥ ९ ॥

जीवेश्वरयोर्विभागं दर्शयित्वा तद्विज्ञानादमृतत्वं दर्शितम् । इदानीं प्रधानेश्वरयोर्वैलक्षण्यं दर्शयित्वा तद्विज्ञानादमृतत्वं दर्शयति—क्षरं प्रधानममृताक्षरं हर इति । अविद्यादेर्हरणात्परमेश्वरो हरः । अमृतं च तदक्षरं चामृताक्षरममृतं ब्रह्मैवेश्वर इत्यर्थः । स ईश्वरः क्षरात्मानौ प्रधानपुरुषावीशत ईष्टे देव एकः

\* अत्र नारायणदीपिकायां तु ब्रह्म हेतदिति पाठः ।

१ क. "भोक्त्रसे प्र" । २ ख. "हृ भगवान् । मायैषा स" । ३ क. "वैरु" । ४ क. "स्यलक्षणपरमात्मैत्ये" । ५ ख. "ज्ञावजैत्येवमात्म" ।

तस्याभिध्यानाद्योजनात्तत्त्वभावा-

द्भूयश्चान्ते विश्वमायानिवृत्तिः ॥ १० ॥

ज्ञात्वा देवं सर्वपाशापहानिः

*What is the result of the knowledge of the Self?*

श्रित्सद्वनन्दाद्वितीयः परमात्मा । तस्य परमात्मनोऽभिध्यानात्कथं योजना-  
र्हज्जीवानां परमात्मसंयोजनात्तत्त्वभावात् ब्रह्मारमीति भूयश्चासकृदन्ते प्रारब्ध-  
। पूर्णान्ते यद्वा स्वात्मज्ञाननिष्पत्तिरन्वस्तस्मिन्स्वात्मज्ञानोदयवेलायां विश्वमाया-  
निवृत्तिः सुखदुःखमोहात्मकाशेषप्रपञ्चरूपमायानिवृत्तिः ॥ १० ॥

इदानीं तद्विदस्तद्व्यायिनश्च तज्ज्ञानध्यानकृतं फलभवं दर्शयति— ज्ञात्वेति ।  
ज्ञात्वा देवं सर्वपाशापहानिः पाशरूपाणां सर्वेषामभिद्यादीना-  
पहानिः । क्षीणैरविद्यादिभिः क्लेशैस्तत्कार्यभूतजन्ममृत्युप्रहाणिर्जननमरणादि-  
दुःखहेतुविनाशः । ज्ञानफलं प्रदर्शितम् । ध्याने किञ्चित्क्रममुक्तिरूपं विशेषमाह—  
तस्य परमेश्वरस्याभिध्यानाद्देहभेदे शरीरपालोत्तरकालमर्षिरादिना देवयान-  
पथा गत्वा परमेश्वरसायुज्यं गतस्य तृतीयं विराड्रूपापेक्षयाऽव्याकृतपरमव्यो-  
मकारणेश्वरावस्थं विश्वैश्वर्यलक्षणं फलं भवति । स तदनुभूय तत्रैव निर्विशेष-  
मात्मानं ज्ञात्वा केवलो निरस्तसमस्तैश्वर्यतदुपाधिसिद्धिरव्याकृतपरमव्योमकार-  
णेश्वरात्मकतृतीयावस्थं विश्वैश्वर्यं हित्वाऽऽप्तकाम आत्मकामः पूर्णानन्दाद्वि-  
तीयब्रह्मरूपोऽवतिष्ठते । एतदुक्तं भवति—सम्पददर्शनस्य तथाभूतवस्तुविषय-  
त्वेन निर्विषयपूर्णानन्दाद्वितीयब्रह्मविषयत्वाद्विज्ञानानन्तरमभिद्यात्कार्यप्रहा-  
णेन पूर्णानन्दाद्वितीयब्रह्मस्वरूपोऽवतिष्ठते । ध्यानस्य पुनः सहसा न चिरा-  
कारे बुद्धिः प्रवर्तत इति सविशेषब्रह्मविषयत्वात् यथा यथोपासत इति न्यायेन  
सविशेषविश्वैश्वर्यलक्षणब्रह्मप्राप्त्या विश्वैश्वर्यमनुभूय निर्विशेषपूर्णानन्दब्रह्मा-  
त्मानं ज्ञात्वा केवलात्मकामोऽवाप्ताशेषधुमर्थो मुक्तो भवति ।

तथा शिवधर्मोत्तरे ज्ञानध्यानयोर्विश्वैश्वर्यलक्षणं केवलात्माप्तकामलक्षणं च  
फलं दर्शयति—

‘ ध्यानादैश्वर्यमतुलमैश्वर्यात्सुखमुत्तमम् ।

ज्ञानेन तत्परित्यज्य विदेहो मुक्तिमाप्नुयात् ’ ॥ इति ।

तथा च इहारादिसविशेषसगुणोपासकानां स यदि पितृलोककामो भवति  
संकल्पादेवास्य पितरः समुत्तिष्ठन्तीत्यदिना विश्वैश्वर्यलक्षणं फलं दर्शयति ।

क्षीणैः क्लेशैर्जन्ममृत्युप्रहाणिः ।

तस्याभिध्यानात्तृतीयं देहभेदे

तथा च प्रश्नोपनिषदि यः पुनरेतं त्रिमात्रेणोमित्येतेनैवाक्षरेण परं पुरुषमभि-  
ध्यायीत स तेजसि सूर्ये संपन्न इत्यादिना परं पुरुषमभिध्यायतोऽर्चिरादिमा-  
र्गोपदेशपूर्वकं स एतस्माज्जीवघनात्परात्परं पुरिशयं पुरुषमीक्षत इति ब्रह्म-  
लोकं गतस्य तत्रैव सम्यग्दर्शनलाभं दर्शयित्वा तमोकारेणैवाऽऽयतनेनान्वेति  
विद्वान्यत्तच्छान्तमजरममृतमभयं परं चेतीति सम्यग्दर्शनेन मोक्ष उपदिष्टः ।  
तमेवं विद्वानमृत इह भवतीति विदुषोऽर्चिरादिगमनं विनेहैवामृतत्वप्राप्तिं दर्श-  
यति । अथाक्रामयमान इत्यारभ्य न तस्य प्राणा उत्क्रामन्ति ब्रह्मैव सन्न-  
ह्माप्येतीत्यादिना विनैवोत्क्रान्ति विदुषो मोक्ष उपदिष्टः । उदस्मात्प्राणाः  
क्रामन्त्यहो नेति नेति होवाच याज्ञवल्क्य इति प्रश्नपूर्वकमुत्क्रान्त्यभावो  
दर्शितः । तथा च ब्राह्मे पुराणे जीवमुक्तिं गत्यभावं च दर्शयति—

यस्मिन्काले स्वमात्मानं योगी जानाति केवलम् ।

तस्मात्कालात्समारभ्य जीवन्मुक्तो भवेदसौ ॥

मोक्षस्य नैव किञ्चित्स्यादन्यत्र गमनं क्वचित् ।

स्थानं परार्ध्यमपरं यत्र गच्छन्ति योगिनः ॥

अज्ञानबन्धभेदस्तु मोक्षो ब्रह्मलयस्त्विति ।

तथा लैङ्गे विदुषो जीवन्मुक्तिं दर्शयति—

इह लोके परे चैव कर्तव्यं नास्ति तस्य वै ।

जीवन्मुक्तो यतस्तस्माद्ब्रह्मवित्परमार्थतः ॥

शिवधर्मोत्तरे —

वाञ्छात्ययेऽपि कर्तव्यं किञ्चिदस्य न विद्यते ।

इहैव स विमुक्तः स्यात्संपूर्णः समदर्शनः ॥

तस्मादुपासको देहादुत्क्रम्यार्चिरादिना देवयानेन विश्वैश्वर्यं ब्रह्म प्राप्य  
विश्वैश्वर्यमनुभूय तत्रैव केवलं प्रत्यस्तमितभेदपूर्णानन्दाद्वितीयब्रह्मात्मानं ज्ञात्वा  
केवलात्मकामो मुक्तो भवति विद्वान्निर्विशेषपूर्णानन्दाद्वितीयब्रह्मविज्ञानादशेष-  
गन्तृगन्तव्यगमनादिभेदप्रत्यस्तमयाद्विनैवोत्क्रान्तिं देवयानं च ब्रह्मज्ञानसमन-  
न्तरं जीवन्मुक्तो ब्रह्मज्ञानसमनन्तरं ब्रह्मानन्दमनुभूयाऽऽत्परतिरात्मतृप्त आत्म-  
नैवान्तःसुखोऽन्तरारामोऽन्तर्ज्योतिरात्मक्रीड आत्मरतिरात्ममिथुन आत्मानन्द



विश्वैश्वर्यं केवल आप्तकामः ॥ ११ ॥

एतज्ज्ञेयं नित्यमेवाऽऽत्मसंस्थं

नातः परं वेदितव्यं हि किञ्चित् ।

इहैव स्वाराज्ये भूम्नि स्वे महिम्न्यमृतोऽवतिष्ठते तद्धेतुत्वाद्ब्राह्मविषयपरित्यागेन ब्रह्मण्याधाय वाङ्मनःकायनिष्पाद्यं श्रौतस्मार्तलक्षणं कर्म कृत्वा विशुद्धसत्त्वो योगारूढो भूत्वा शमादिसाधनसंपन्नः ।

‘योगी युञ्जीत सततमात्मानं रहासि स्थितः ।

एकाकी यतचित्तात्मा निराशीरपरिग्रहः ॥

एवं युञ्जन्सदाऽऽत्मानं योगी विगतकल्मषः ।

सुखेन ब्रह्मसंस्पर्शमत्यन्तं सुखमश्नुते ॥

सर्वभूतस्थमात्मानं सर्वभूतानि चाऽऽत्मनि ।

ईक्षते योगयुक्तात्मा सर्वत्र समदर्शनः ॥

समं पश्यन्नि सर्वत्र समवस्थितभीश्वरम् ।

न हिनस्त्यात्मनाऽऽत्मानं ततो याति परां गतिम्’ ॥ इति स्मृतेः ॥ ११ ॥

यस्माज्ज्ञानानन्तरं परमपुरुषार्थसिद्धिस्तस्मादेतत्प्रकृतं केवलात्माकाशब्रह्मरूपं नित्यं नियमेन ज्ञेयं किमत्रान्यसंस्थं न स्वात्मसंस्थं ज्ञेयं नानात्मानि बाह्ये श्रूयते च—

‘तमात्मस्थं येऽनुपश्यन्ति धीरास्तेषां शान्तिः शाश्वती नेतरेषाम्’ इति । तथा च शिवधर्मोत्तरे योगिनामात्मनि स्थितिः—

शिवमात्मनि पश्यन्ति प्रतिमासु न योगिनः ।

आत्मस्थं यः परित्यज्य बहिस्थं यजते शिवम् ॥

हस्तस्थं पिण्डमुत्सृज्य लिङ्गात्कूर्परमात्मनः ।

सर्वत्रावस्थितं शान्तं न पश्यन्तीह शंकरम् ॥

ज्ञानचक्षुर्विहीनत्वाद्बन्धः सूर्यं यथोदितम् ।

यः पश्येत्सर्वगं शान्तं तस्यार्घ्यात्मस्थितः शिवः ।

आत्मस्थं ये न पश्यन्ति तीर्थं मार्गन्ति ते शिवम् ।

आत्मस्थं तीर्थमुत्सृज्य बहिस्तीर्थादि यो व्रजेत् ॥

करस्थं स महारत्नं त्यक्त्वा काचं विमार्गति ।

भोक्ता भोग्यं प्रेरितारं च मत्वा

सर्वं प्रोक्तं त्रिविधं ब्रह्ममेतत् ॥ १२ ॥

बह्वैर्यथा योनिगतस्य मूर्तिर्न <sup>Form of fine</sup>

दृश्यते नैव च लिङ्गनाशः । <sup>१०</sup>

स भूय एवेन्धनयोनिगृह्य-

स्तद्वोभयं वै प्रणवेन देहे ॥ १३ ॥

*The Self has to be seized in the body by means of the*

अथवैतद्यदपरोक्षं प्रत्यगात्मैत्वं तन्नित्यमविनाशि स्वे महिम्नि स्थितं ब्रह्मैव ज्ञेयम् । कस्मात् । हिशब्दो यस्मादर्थे । यस्मान्नातः परं वेदितव्यमस्ति किञ्चिदपि । श्रूयते च बृहदारण्यके—तदेतत्पदनीयमस्य सर्वस्य यदयमात्मैति । कथमेतज्ज्ञेयमित्याह—भोक्ता जीवो भोग्यमितरत्सर्वं प्रेरिताऽन्तर्यामी परमेश्वरः । तदेतन्निविधं प्रोक्तं ब्रह्मैवेति । भोक्त्राद्यशेषभेदप्रपञ्चविलापनेनैव निर्विशेषं ब्रह्मात्मानं जानीयादित्यर्थः । तथाचोक्तं कावषेयगीतायाम्—

त्यक्त्वा सर्वविकल्पांश्च स्वात्मस्थं निश्चलं मनः ॥ १० ॥

कृत्वा शान्तो भवेद्योगी दग्धेन्धन इवानलः ॥ ११ ॥

तथा च श्रीविष्णुपुराणे—

‘ तस्यैव कल्पनाहीनस्वरूपग्रहणं हि यत् ।

मनसा ध्याननिष्कलं समाधिः सोऽभिधीयते ’ ॥ इति ॥ १२ ॥

इदानीमोमित्येतेनैवाक्षरेण परं पुरुषमभिध्यायीत । ओमित्यात्मानं युञ्जीत । ओमित्यात्मानं ध्यायीतेति श्रुतेरात्मानमन्विष्य पराभिधाने प्रणवस्य नियमादाभिध्यानाङ्गत्वेन प्रणवं दर्शयति—बह्वैर्यथेति । बह्वैर्यथा योनिगतस्यारणिगतस्य मूर्तिः स्वरूपं न दृश्यते मथनात्प्राङ् नैव च लिङ्गस्य सूक्ष्मदेहस्य विनाशः । स एवारणिगतोऽग्निर्भूयः पुनः पुनरिन्धनयोनिना मथनेन गृह्यः । योनिशब्दोऽत्र कारणवचनः । इन्धनेन कारणेन पुनः पुनर्मथनाद्गृह्यः । तद्वोभयम् । इवाशौ वाशब्दः । तच्चोभयं तदुभयमिव मथनात्प्राङ् न गृह्यते । मथनेन च गृह्यते । तद्वात्मा बह्विस्थानीयः प्रणवेनोत्तरारणिस्थानीयेन मननाद्गृह्यते देहेऽधरारणिस्थानीये ॥ १३ ॥

स्वदेहमरणिं कृत्वा प्रणवं चोत्तरारणिम् ।  
 ध्याननिर्मथनाभ्यासाद्देवं पश्येन्निगूढवत् ॥ १४ ॥

तिलेषु तैलं दधिनीव सर्पि-

रापः स्रोतःस्वरणीषु चाग्निः ।

एवमात्माऽऽत्मनि गृह्यतेऽसौ

सत्येनैनं तपसा योऽनुपश्यति ॥ १५ ॥

सर्वव्यापिनमात्मानं क्षीरे सर्पिरिवार्पितम् ।

आत्मविद्यातपोमूलं तद्ब्रह्मोपनिषत्परम् ॥ १६ ॥

तदेव प्रपञ्चयति—स्वदेहमिति । स्वदेहमरणिं कृत्वाऽधरारणिं ध्यानमेव  
 निर्मथनं तस्य निर्मथनस्याभ्यासाद्देवं ज्योतीरूपं प्रपश्येन्निगूढाग्निवत् ॥ १४ ॥  
 उक्तस्यार्थस्य द्रष्टुं दृष्टान्तान्वद्दर्शयति—तिलेष्विति । यन्त्रपीडनेन  
 तैलं गृह्यते । दधिनि मथनेन सर्पिरिव । आपः स्रोतःसु नदीषु भूखननेन ।  
 अरणीषु चाग्निर्मथनेन । एवमात्माऽऽत्मनि स्वात्मनि गृह्यतेऽसौ मननेनाऽऽत्म-  
 भूतदेहादिष्वन्नमयाद्यशेषोपाधिप्रविलापनेन निर्विशेषे, पूर्णानन्दे स्वात्मन्येवाव-  
 गम्यत इत्यर्थः । केन तर्हि पुरुषेणाऽऽत्माऽऽत्मन्येव गृह्यत इत्यत आह—  
 सत्येन यथाभूतहितार्थवचनेन भूतहितेन । सत्यं भूतहितं प्रोक्तमिति स्मर-  
 णात् । तपसेन्द्रियमनसामैकाग्रयलक्षणेन । मनसश्चेन्द्रियाणां च ऐकाग्र्यं परमं  
 तप इति स्मरणात् । एनमात्मानं योऽनुपश्यति ॥ १५ ॥

कथमेनमनुपश्यतीत्यत आह—सर्वव्यापिनमिति । सर्वं प्रकृत्यादिविशेषान्तं  
 व्याप्यावस्थितं न देहेन्द्रियाद्यध्यात्ममात्रावस्थितमात्मानं क्षीरे सर्पिरिव सार-  
 त्वेन निरन्तरतयाऽऽत्मत्वेन सर्वेष्वर्पितमात्मविद्यातपसोर्मूलं कारणम् । श्रूयते  
 च—एष ह्येव साधुर्कर्म कारयति । ददामि बुद्धियोगं तं येन मामुपयान्ति त  
 इति । अथवाऽऽत्मविद्या च तपश्च यस्याऽऽत्मलाभे मूलं हेतुरिति । तथा च  
 श्रुतिः—विद्ययाऽमृतमश्नुते । तपसा ब्रह्म विजिज्ञासस्वेति च । ब्रह्मोपनिषत्प-  
 रमुपनिषण्णमस्मिन्परं श्रेय इति । यः सत्यादिस्वधनसंयुक्तः स एनं सर्व-  
 व्यापिन्मात्मानं क्षीरे सर्पिरिवार्पितमात्मविद्यातपोमूलं तद्ब्रह्मोपनिषत्परमुप-  
 श्यति सर्वगतं ब्रह्माऽऽत्मदाशैनाऽऽत्मन्येव गृह्यते नास्त्यादियुक्तेन परिच्छिन्न-

तद्ब्रह्मोपनिषत्परम् ॥ १६ ॥

इति श्वेताश्वतरोपनिषदि प्रथमोऽध्यायः ॥ १ ॥

युञ्जानः प्रथमं मनस्तत्त्वाय सविता धियः ।

अग्नेर्ज्योतिर्निचाय्य पृथिव्या अध्याभरत् ॥ १ ॥

युक्तेन मनसा वयं देवस्य सवितुः सवे ।

सुवर्गेयाय शक्त्या ॥ २ ॥

ब्रह्मान्नमयाद्यात्मना । श्रूयते च—सत्येन लभ्यस्तपसा ह्येष आत्मा सम्यग्ज्ञानेन ब्रह्मचर्येण नित्यम् । न येषु जिह्ममनृतं न माया चेति । द्विर्वचनमध्यायपरिसमाप्त्यर्थम् ॥ १६ ॥

इति श्रीमद्दोविन्दभंगवत्पूज्यपादशिष्यपरमहंसपरिव्राजकाचार्यश्रीमच्छंकरभगवत्प्रणीते श्वेताश्वतरोपनिषद्भाष्ये प्रथमोऽध्यायः ॥ १ ॥

ध्यानमुक्तं ध्याननिर्मथनाभ्यासादेवं पश्येन्निगूढवदिति परमात्मदर्शनोपायत्वेन । इदानीं तदपेक्षितसाधनविधानार्थं द्वितीयोऽध्याय आरभ्यते । तत्र प्रथमं तत्सिद्धयर्थं सवितारमाशास्ते—युञ्जान इति । युञ्जानः प्रथमं मनः प्रथमं ध्यानारम्भे मनः परमात्मनि संयोजनीयं धिय इतरानपि प्राणान् । प्राणा वै धिय इति श्रुतेः । अथवा धियो बाह्यविषयज्ञानानि । किमर्थम् । तत्त्वाय तत्त्वज्ञानाय सविता धियो बाह्यविषयज्ञानादग्नेर्ज्योतिः प्रकाशं निचाय्य दृष्ट्वा पृथिव्या अध्यस्मिञ्शरीर आभरदाहरत् । एतदुक्तं भवति—ज्ञाने प्रवृत्तस्य मम मनो बाह्यविषयज्ञानादुपसंहृत्य परमात्मन्येव संयोजयितुमनुग्राहकदेवतात्मनामग्न्यादीनां यत्सर्ववस्तुप्रकाशनसामर्थ्यं तत्सर्वमस्मद्गादिषु संपादयेत्सविता यत्प्रसादादवाप्यते योम इत्यर्थः ॥ अग्निशब्द इतरासामप्यनुग्राहकदेवतानामुपलक्षणार्थः ॥ १ ॥

युक्तेनेति । यदा तत्त्वाय मनो योजयन्ननुग्राहकदेवताशक्त्याधानेन देहेन्द्रियदाढर्यं करोति तदा युक्तेन सवित्रा परमात्मानि संयोजितेन मनसा वयं तस्य देवस्य सवितुः सवेऽनुज्ञायां सत्यां सुवर्गेयाय स्वर्गप्राप्तिहेतुभूताय ध्यानकर्मणि यथासामर्थ्यं प्रवृत्तामहे । परमात्मवचनोऽत्र स्वर्गशब्दः । तत्प्रकरणात्तस्यैव सुस्वरूपत्वाच्चदंशत्वाच्चेतरस्य सुखस्य । तथा च श्रुतिः—एतस्यैवाऽऽनन्दस्यान्यानि भूतानि मात्राण्युपजीवन्तीति ॥ २ ॥

[ द्वितीयोऽध्यायः ३ ]

शांकरभाष्योपेता ।

he has reached  
with his mind the gods

as he rises up to the sky  
and with his thought (he has)

३९

make a gift

युक्त्वाय मनसा देवान्सुवर्षतो धिया दिवम् ।

shine  
(emit their  
control

बृहज्ज्योतिः करिष्यतः सविता प्रसुवाति तान् ॥ ३ ॥

may the grant  
gods

the rays of the  
projected rays

युञ्जते मन उत युञ्जते धियो

विप्रा विप्रस्य बृहतो विपश्चितः ।

वृत्तम्

एतत् -  
is the phrase of  
the text

वि होत्रा दधे वयुनाविदेक

he who alone knows the  
has only - he is not out  
वयुना - वयुना विदेक

इन्मही देवस्य सवितुः परिष्टुतिः ॥ ४ ॥

युजे वां ब्रह्म पूर्वं नमोभिर्विश्लोक एतु

युक्त्वायेति । पुनरपि सोऽप्येवं करोत्विति प्रार्थना । युक्त्वाय योजयित्वा देवान्मनआदीनि करणानि तेषां विशेषणं सुवः स्वर्गं सुखं पूर्णानन्दब्रह्म यत् इति द्वितीयावहुवचनं पूर्णानन्दब्रह्म गच्छतो न शब्दादिविषयान् । पुनरपि विशेषणान्तरं धिया सम्यग्दर्शनेन दिवं द्योतनस्वभावं चैतन्यैकरसं बृहन्महद्ब्रह्म ज्योतिः प्रकाशं करिष्यतः पूर्णानन्दब्रह्माऽऽविष्करिष्यतः । अत्र द्वितीयावहुवचनम् । सविता प्रसुवाति तान्करणानि । यथा करणानि विषयेभ्यो निवृत्तान्यात्माभिष्टुत्वान्यात्मप्रकाशमेव कुर्युस्तथाऽनुजानातु सवितेत्यर्थः ॥ ३ ॥

तस्यैवमनुजानतो महती परिष्टुतिः कर्तव्येत्याह—युञ्जते इति । युञ्जते योजयन्ति ये विप्रा मन उत युञ्जते धिय इतराण्यापि करणानि । धीहेतुत्वात्करणेषु धीशब्दप्रयोगः । तथा च श्रुत्यन्तरम्—“यदा पञ्चावतिष्ठन्ते ज्ञानानि मनसा सह ” इति । विप्रस्य विशेषेण व्याप्तस्य बृहतो महतो विपश्चितः सर्वज्ञस्य देवस्य सवितुर्मही महती परिष्टुतिः कर्तव्या । कैविप्रैः । पुनरपि तमेव विशिनष्टि—वि होत्रा दधे होत्राः क्रिया यो विदधे वयुनावित्प्रज्ञावित्सर्वज्ञानात्साक्षिभूत एषोऽद्वितीयः । ये विप्रा मनआदिकरणानि विषयेभ्य उषसंहत्याऽऽत्मन्येव योजयन्ति तैर्विप्रस्य बृहतो विपश्चितो महती परिष्टुतिः कर्तव्या । होत्रा विदधे वयुनाविदेकः सविता ॥ ४ ॥

किंच—युजे वामिति । युजे वां समादधे वां युवयोः करणानुग्राहकयोः संबन्धि प्रकाश्यत्वेन तत्प्रकाशितं ब्रह्मेत्यर्थः । अथवा वामिति बहुवचनार्थे युष्माकं करणभूतं ब्रह्म पूर्वं पूर्वं चिरंतनं समादधे । नमोभिर्नमस्कारैश्चिचप्रणिधानादिभिः । एष एवं समादधानस्य मम श्लोकः कीर्तितव्य एतु विविधमेतु

१ क. श्लोकायन्ति प° । २ ख. °तः । द्वि° । ३ क. °नं युजे स° । ४ क. श्लोकायन्ति कीर्तिं तन्व्यायन्ति वि° । ५ क. °भैत्यप° ।

पथ्येव सूरः । शृण्वन्तु विश्वे अमृतस्य पुत्रा

आ धेक्षामानि दिव्यानि तस्थुः ॥ ५ ॥

अग्निर्यत्राभिमिध्यते वायुर्यत्राधिरुध्यते ।

सोमो यत्रातिरिच्यते तत्र संजायते मनः ॥ ६ ॥

सवित्रा प्रसवेन जुषेत ब्रह्म पूर्ण्यम् ।

तत्र योनिं कृणवसे न हि ते पूर्तमक्षिपत् ॥ ७ ॥

Upho this Saveria is in Vocabs

पथ्येव सूरः पथि सन्मार्गे । अथवा पथ्या कीर्तिरित्येतद्वाक्यं प्रार्थनारूपं शृण्वन्तु विश्वेऽमृतस्य ब्रह्मणः पुत्राः सुरात्मनो हिरण्यगर्भस्य । के ते । ये धामानि दिव्यानि दिवि भवान्यातस्थुरधितिष्ठन्ति ॥ ५ ॥

युञ्जानः प्रथमं मनः इत्यादिना सवित्रादिप्रार्थना प्रतिपादिता । यस्तु पुनः प्रार्थनामकृत्वा तैरैननुज्ञातः सन्योगे प्रवर्तते स भोगहेतौ कर्मण्येव प्रवर्तत इत्याह—अग्निर्यत्रेति । अग्निर्यत्राभिमिध्यत आधानादौ । वायुर्यत्राधिरुध्यते प्रवर्ण्यादौ । सवित्रा प्रेरितः शब्दमभिव्यक्तं करोति । सोमो यत्र दशापवित्रात्पूयमानोऽतिरिच्यते तत्र क्रतौ संजायते मनः ॥ ६ ॥

यस्मादननुज्ञातिस्थं तस्य भोगहेतौ कर्मण्येव प्रवृत्तिस्तस्मात्सवित्रा प्रसवेन सस्यप्रसवेनेति यावत् । जुषेत सेवेत ब्रह्म पूर्ण्य चिरंतनम् । तस्मिन्ब्रह्मणि योनिं निष्ठां समाधिलक्षणां कृणवसे कुरुष्व । एवं कुर्वतो मम किं ततो भवतीत्यत आह—न हि त इति । न हि ते पूर्तं स्मार्तं कर्मणं श्रौतं च कर्माक्षिपन्न पुनर्भोगहेतोर्बध्नाति । ज्ञानाग्निना सबीजस्य दग्धत्वात् । उक्तं च—यथेषिकात्तूलमग्नौ प्रोतं प्रदूयत एवं हास्य सर्वे पाप्मानः प्रदूयन्त इति । ज्ञानाग्निः सर्वकर्माणि भस्मसात्कुरुते तथेति च ॥ ७ ॥

अग्निर्यत्राभिमिध्यत इत्यत्रापरा व्याख्या—अग्निः परमात्मा । अविद्यातत्कार्यस्य दाहकत्वात् । उक्तं च—अहमज्ञानजं तमः । नाशयास्यात्मभावस्थो ज्ञानदीपेन भास्वतीति । यत्र यस्मिन्पुरुषे मध्यते स्वदेहमरणिं कृत्वेत्यादिना पूर्वोक्तध्यायानिःश्वेनेन वायुर्यत्राधिरुध्यते शब्दमभिव्यक्तं करोति रेचकादिकरणात् ।

१ क. ग. शृण्वन्ति । २ ख. सविता । ३ ख. सुर्यात्म । ४ ख. मनः कृ । ५ क. धर्मा कृ । ६ क. रजु । ७ ख. ते न स । ८ ख. स्थं भो । ९ क. सवितृप्र । १० क. तीत्याह । ११ क. द्येत ।

*The Practice of Yoga*

त्रिरुन्नतं स्थाप्य समं शरीरं हृदीन्द्रियाणि मनसा  
संनिवेश्य । ब्रह्मोडुपेन प्रतरेत विद्वान्छोतांसि सर्वाणि  
भयावहानि ॥ ८ ॥ प्राणान्प्रपीड्येह संयुक्तचेष्टः

सोमो यत्रातिरिच्यतेऽनेकजन्मसेवया तत्र तस्मिन्यज्ञदानतपःप्राणायामसमा-  
धिविशुद्धान्तःकरणे संजायते परिपूर्णानन्दाद्वितीयब्रह्माकारं मनः समुत्पद्यते  
नान्यत्राशुद्धान्तःकरणे । उक्तं च—

प्राणायामविशुद्धात्मा यस्मात्पश्यति तत्परम् ।  
तस्मान्नातः परं किञ्चित्प्राणायामादिति श्रुतिः ॥  
अनेकजन्मसंसारचिते पापसमुच्चये ।  
तत्क्षीणे जायते पुंसां गोविन्दाभिमुखी मतिः ॥  
जन्मान्तरसहस्रेषु तपोज्ञानसमाधिभिः ।  
नराणां क्षीणपापानां कृष्णे भक्तिः प्रजायते ॥

तस्मात्प्रथमं यज्ञाद्यनुष्ठानं ततः प्राणायामादि ततः समाधिस्ततो वाक्यार्थ-  
ज्ञाननिष्पत्तिस्ततः कृतकृत्यतेति ॥ ( ७ ) ॥

तत्र योनिं कृणवस इत्युक्तं कथं योनिकरणमित्याशङ्क्य तत्प्रकारं दर्श-  
यति—त्रिरुन्नतमिति । त्रीण्युरोग्रीवाशिरांस्युन्नतानि यस्मिञ्शरीरे तन्निरुन्नतं  
संस्थाप्यते समं शरीरं हृदीन्द्रियाणि मनश्चक्षुरादीनि मनसा संनिवेश्य संनि-  
यस्य ब्रह्मैवोडुपस्तरणसाधनं तेन ब्रह्मोडुपेन । ब्रह्मशब्दं प्रणवं वर्णयन्ति ।  
तेनोडुपस्थानीयेन प्रणवेन काकाक्षिवदुभयत्र संबध्यते । तेनोपसंहृत्य तेन प्रत-  
रेतातिक्रामेद्विद्वान्छोतांसि संसारसरितः स्वाभाविकाविद्याकामकर्मप्रवर्ति-  
तानि भयावहानि प्रेततिर्यगूर्ध्वप्राप्तिकराणि पुनरावृत्तिभाञ्जि ॥ ८ ॥

प्राणायामक्षपितप्रनोमलस्य चित्तं ब्रह्मणि स्थितं भवतीति प्राणायामो  
निर्दिश्यते प्रथमं नाडीशोधनं कर्तव्यम् । ततः प्राणायामेऽधिकारः । दाक्षि-  
णोसिकापुटमङ्गुल्याऽवपृष्ठ्य वामेन वायुं पूरयेद्यथाशक्ति । ततोऽन्तरमुत्सृ-  
ज्यैवं दक्षिणेन पुटेन समुत्सृजेत् । सव्यमपि धारयेत् । पुनर्दक्षिणेन पूरयित्वा  
सव्येन समुत्सृजेद्यथाशक्ति । त्रिः पञ्चकृत्वो वैवमभ्यस्यतः सवनचतुष्टयमपर-

## क्षीणे प्राणे नासिकयोच्छ्वसीत् ।

रात्रे मध्याह्ने पूर्वरात्रेऽर्धरात्रे च पक्षान्मासाद्विशुद्धिर्भवति । त्रिविधः प्राणायामो रेचकः पूरकः कुम्भक इति तदेवाऽऽह—

आसनानि समभ्यस्य वाञ्छितानि यथाविधि ।

प्राणायामं ततो गार्गी जितासनगतोऽभ्यसेत् ॥

मृदासने कुशान्सम्यगास्तीर्याजिनमेव च ।

लम्बोदरं च संपूज्य फलमोदकभक्षणैः ॥

तदासने सुखासीनः सव्ये न्यस्येतरं करम् ।

समग्रीवशिराः सम्यक्संवृतास्यः सुनिश्चलः ॥

प्राङ्मुखोदङ्मुखो वाऽपि नासाग्रन्यस्तलोचनः ।

अतिभुक्तमभुक्तं च वर्जयित्वा प्रयत्नतः ॥

नाडीसंशोधनं कुर्यादुक्तमार्गेण यत्नतः ।

वृथा क्लेशो भवेत्तस्य तच्छोधनमकुर्वतः ॥

नासाग्रे शशभृद्धीजं चन्द्रातपवितानितम् ।

सप्तमस्य तु वर्गस्य चतुर्थं बिन्दुसंयुतम् ॥

विश्वमध्यस्थमालोक्य नासाग्रे चक्षुषी उभे ।

इडया पूरयेद्वायुं बाह्वं द्वादशमात्रकैः ॥

ततोऽग्निं पूर्ववद्दद्यायेत्स्फुरज्ज्वालावलीयुतम् ।

रुषष्टं(रेफं च) बिन्दुसंयुक्तं शिखिमण्डलसंस्थितम् ॥

ध्यायेद्विरेचयेद्वायुं मन्दं पिङ्गलया पुनः ।

पुनः पिङ्गलयाऽऽपूर्य घ्राणं दक्षिणतः सुधीः ॥

तद्विरेचयेद्वायुमिडया तु शनैः शनैः ।

त्रिचतुर्वत्सरं चापि त्रिचतुर्मासमेव वा ॥

गुरुणोक्तप्रकारेण रहस्येवं समभ्यसेत् ।

प्रातर्मध्यंदिने सायं स्नात्वा षट्कृत्व आचरेत् ॥

संध्यादिकर्म कृत्वैव मध्यरात्रेऽपि नित्यशः ।

नाडीशुद्धिमवाप्नोति तच्चिह्नं दृश्यते पृथक् ॥

शरीरलघुता दीप्तिर्जठराग्निविवर्धनम् ।

नादाभिव्यक्तिरित्येतल्लिङ्गं तच्छुद्धिसूचनम् ॥

शुध्यन्ति न जपैस्तेन स्पर्शशुद्धेरहेतवः ।



## दुष्टाश्वयुक्तमिव वाहमेनं

प्राणायामं ततः कुर्याद्रेचपूरककुम्भकैः ॥  
 प्राणापानसमायोगः प्राणायामः प्रकीर्तितः ।  
 प्रणवं ज्यात्मकं गार्गि रेचपूरककुम्भकम् ॥  
 तदेतत्प्रणवं विद्धि तत्स्वरूपं ब्रवीम्यहम् ।  
 यद्वे(यो वे)दादौ स्वरः प्रोक्तो वेदान्तेषु प्रतिष्ठितः ॥  
 तयोरन्तं तु यद्गार्गि वर्गपञ्चकपञ्चमम् ।  
 रेचकं प्रथमं विद्धि द्वितीयं पूरकं विदुः ॥  
 ततीयं कुम्भकं प्रोक्तं प्राणायामस्त्रिरात्मकः ।  
 त्रयाणां कारणं ब्रह्म भारूपं सर्वकारणम् ॥  
 रेचकः कुम्भको गार्गि सृष्टिस्थित्यात्मकावुभौ ।  
 कुम्भ ( पूर ) कस्त्वथ संहारः कारणं योगिनामिह ॥  
 पूरयेत्षोडशैर्मात्रैरापादतलमस्तकम् ।  
 मात्रैर्द्वात्रिंशकैः पश्चाद्रेचयेत्सुसमाहितः ॥  
 संपूर्णकुम्भवद्गार्गोर्निश्चलं मूर्ध्नि(र्ध)देशतः ।  
 कुम्भकं धारणं गार्गि चतुःषष्ट्या तु मात्रया ॥  
 ऋषयस्तु वदन्त्यन्ये प्राणायामपरायणाः ।  
 पवित्रभूताः पूतान्त्राः प्रभञ्जनजये रताः ॥  
 तत्राऽऽदौ कुम्भकं कृत्वा चतुःषष्ट्या तु मात्रया ।  
 रेचयेत्षोडशैर्मात्रैर्नासेनैकेन सुन्दरि ॥  
 तयोश्च पूरयेद्वायुं शनैः षोडशमात्रया ।  
 प्राणस्याऽऽयमनं त्वेवं वशं कुर्याज्जयी वशः ।  
 पञ्च प्राणाः समाख्याता वायवः प्राणमाश्रिताः ।  
 प्राणो मुख्यतमस्तेषु सर्वप्राणभृतां सदा ॥  
 ओष्ठनासिकयोर्मध्ये हृदये नाभिमण्डले ।  
 पादाङ्गुष्ठाश्रितः प्राणः सर्वाङ्गेषु च तिष्ठति ॥  
 नित्यं षोडशसंख्याभिः प्राणायामं समभ्यसेत् ।  
 मनसा प्रार्थितं याति सर्वप्राणजयी भवेत् ॥  
 प्राणायामैर्देहेद्वेषान्धारणाभिश्च किल्बिषान् ।

विद्वान्मनो धारयेताप्रमत्तः ॥ ९ ॥ समे शुचौ  
 शर्करावह्निवालुकाविवर्जिते शब्दजलाश्रयादिभिः ।  
 मनोनुकूले न तु चक्षुपीडने गुहानिवाता-  
 श्रयणे प्रयोजयेत् ॥ १० ॥ <sup>For smoke</sup> नीहारं धूमा-  
<sup>sway</sup> कानिलानलानां <sup>flashes</sup> खद्योतवियत्स्फटिकशशीनाम् ।  
 एतानि <sup>form</sup> रूपाणि <sup>preliminary</sup> पुरःसराणि <sup>which produce the manifest</sup> ब्रह्मण्यभिव्यक्ति-  
 करानि योगे ॥ ११ ॥ <sup>of aśra in yoga</sup>

प्रत्याहाराच्च संसर्गान्ध्यानेनानीश्वरान्गुणान् ।

प्राणायामशतं स्नात्वा यः करोति दिने दिने ।

मातापितृशुश्रूषोऽपि त्रिभिर्वर्षैर्व्यपोहति ॥

तदेतदाह—प्राणानित्यादिना । प्राणान्प्रपीडयेह युक्तो नात्यश्रत इति  
 श्लोकोक्तप्रकारेण संयुक्ता चेष्टा यस्य स संयुक्तचेष्टः । क्षीणे शक्तिहान्या  
 तनुत्वं गते मनासि नासिकायाः पुटाभ्यां शनैः शनैरुत्सृजेन्न मुखेन । वायुं प्रति-  
 घ्राप्य शनैर्नासिकयोत्सृजेदिति । उदात्ताश्वयुतं रथनियन्तारमिव मननेन मनो  
 धारयेताप्रमत्तः प्रणिहितात्मा ॥ ९ ॥

सम इति । समे निम्नोन्नतरहिते देशे । शुचौ शुद्धे । शर्करावह्निवालुकाविव-  
 र्जिते । शर्कराः क्षुद्रोपलाः । वालुकास्तच्चूर्णम् । तथा शब्दजलाश्रयादिभिः ।  
 शब्दः कलहादिध्वनिः । जलं सर्वप्राण्युपभोग्यम् । मण्डपं आश्रयः । मनोनु-  
 कूले मनोरमे चक्षुपीडने प्रतिवाद्यभिमुखे । छान्दसो विसर्गलोपः । गुहानिवा-  
 ताश्रयणे गुहायामेकान्ते निवाते समाश्रित्य प्रयोजयेत्प्रयुञ्जीत चित्तं पर-  
 मात्मनि ॥ १० ॥

इदानीं योगमभ्यस्यतोऽभिव्यक्तिचिह्नानि वक्ष्यन्ते—नीहारं इत्यादिना ।  
 नीहारस्तुषारः । तद्वत्प्राणैः समा चित्तवृत्तिः प्रवर्तते । ततो धूम इवाऽऽभाति ।  
 ततोऽर्कवत्ततो वायुरिवाऽऽभाति । ततो वह्निरिवात्युष्णो वायुः प्रकाशदहनः  
 प्रवर्तते । बाह्यवायुरिव संक्षुभितो बलवान्विजृम्भते कदाचित्स्वद्योतस्वचित-  
 मिवान्तरिक्षमालक्ष्यते । विद्युदिव रोचिष्णुरालक्ष्यते कदाचित्स्फटिकाकृतिः  
 कदाचित्पूर्णशशिवत् । एतानि रूपाणि योगे क्रियमाणे ब्रह्मण्याविष्क्रियमाणे  
 निमित्ते पुरःसराण्यग्रगामीणि । तदा परमयोगसिद्धिः ॥ ११ ॥

१ दीपिकायां तु श्रयेण प्रेति पाठः । २ ग. घ. ड. °कानिलानिलानां । ३ क. °शशिनः ।  
 ४ ख. °पमाश्रं । ५ क. °र्क इवां । ६ ख. °रिव । तं । ७ ख. क्षुभितो ।

पृथ्व्यप्तेजोनिलखे <sup>where</sup> समुत्थिते <sup>mine</sup> पञ्चात्मके <sup>the five fold quality</sup> योग-  
 गुणे <sup>tenure</sup> प्रवृत्ते । न तस्य <sup>produced by the fire of yoga,</sup> रोगो न जरा न मृत्युः  
 प्राप्तस्य <sup>Steadiness</sup> योगाग्निमयं <sup>clearness of heart</sup> शरीरम् ॥ १२ ॥ लघु-  
 त्वमारोग्यमलोलुपत्वं <sup>Sweetness of colour</sup> वर्णप्रसादं <sup>Slight excretions</sup> स्वरसौष्टवं  
 च । गन्धः शुभो <sup>a humor</sup> मूत्रपुरीषमल्प <sup>clean</sup> योगप्रवृत्तिं  
 प्रथमां वदन्ति ॥ १३ ॥ यथैव <sup>clean</sup> बिम्बं <sup>to</sup> मृदयोप-  
 पलितं तेजोमयं भ्राजते तत्सुधान्तम् । तद्वाऽऽ-  
 त्मतत्त्वं <sup>the elements</sup> प्रसमीक्ष्य <sup>to</sup> देही <sup>to</sup> एकः कृतार्थो भवते  
 वीतशोकः ॥ १४ ॥

पृथ्वीति । पृथ्व्यप्तेजोनिलखे पृथिव्यादीनि भूतानि द्वंद्वैकवद्भावेन निर्दि-  
 श्यन्ते । तेषु पञ्चसु भूतेषु समुत्थितेषु पञ्चात्मके योगगुणे प्रवृत्त इत्यस्य  
 व्याख्यानम् । कः पुनर्योगगुणः प्रवर्तते । पृथिव्या गन्धवत्या गन्धो योगिनो  
 भवति । तथाऽद्भ्यो रसः । एवमन्यत्र । उक्तं च—

ज्योतिष्मती स्पर्शवती तथा रसवती परा ।

गन्धवत्यपरा प्रोक्ता चतसस्तु प्रवृत्तयः ॥

आसां योगप्रवृत्तीनां यद्येकाऽपि प्रवर्तते ।

प्रवृत्तयोगं तं प्राहुर्योगिनो योगचिन्तकाः ॥

न तस्य योगिनो रोगो न जरा न मृत्युर्वा प्रभवति । कस्य । प्राप्तस्य  
 योगाग्निमयं शरीरम् । योगाग्निसंप्लुष्टदोषकलापं शरीरं प्राप्तस्य । स्पष्टमन्यत्  
 ॥ १२ ॥ १३ ॥

किंच—यथैवेति । यथैव बिम्बं सौवर्णं राजतं वा मृदयोपलितं मृदादिना  
 मलिनीकृतं पूर्वं पश्चात्सुधान्तं सुधौतमित्यस्मिन्नर्थे सुधान्तमिति च्छान्दसम् ।  
 अग्न्यादिना विमलीकृतं तेजोमयं भ्राजते । तद्वा तदेवाऽऽत्मतत्त्वं प्रसमीक्ष्य  
 दृष्ट्वैकोऽद्वितीयः कृतार्थो भवते वीतशोकः । परेषां पाठे तद्गतत्त्वं प्रसमीक्ष्य  
 देहीति । तत्राप्ययमेवार्थः ॥ १४ ॥

यदाऽऽत्मतत्त्वेन तु ब्रह्मतत्त्वं दीपोपमेनेह युक्तः  
 प्रपश्येत् । अजं ध्रुवं सर्वतत्त्वैर्विशुद्धं ज्ञात्वा देवं  
 मुच्यते सर्वपाशैः ॥ १५ ॥ एष ह देवः प्रदि-  
 शोऽनु सर्वाः पूर्वाः ह जातः स उ गर्भे अन्तः ।  
 स एव जातः स जनिष्यमाणः प्रत्यङ्जनांस्ति-  
 ष्ठति सर्वतोमुखः ॥ १६ ॥ यो देवो अग्नौ यो  
 अप्सु यो विश्वं भुवनमाविवेश । य ओषधीषु  
 यो वनस्पतिषु तस्मै देवाय नमो नमः ॥ १७ ॥  
 इति श्वेताश्वतरोपनिषदि द्वितीयोऽध्यायः ॥ २ ॥

कथं ज्ञात्वा वीतशोको भवतीत्याह—यदेति । यदा यस्यामवस्थायामात्म-  
 तत्त्वेन स्वेनाऽऽत्मना । किंविशिष्टेन दीपोपमेन दीपस्थानीयेन प्रकाशस्वरूपेण  
 ब्रह्मतत्त्वं प्रपश्येत् । तुशब्दोऽवधारणे । परमात्मानमात्मनैव जानीयादित्यर्थः ।  
 उक्तं च—तदात्मानमेवावेदहं ब्रह्मास्मीति । कीदृशम् । अन्यस्मादजायमानं  
 ध्रुवमप्रच्युतस्वरूपं सर्वतत्त्वैरविद्यातत्कार्यैर्विशुद्धमसंपृष्टं ज्ञात्वा देवं मुच्यते  
 सर्वपाशैरविद्यादिभिः ॥ १५ ॥

परमात्मानमात्मत्वेन विजानीयादित्युक्तं तदेव संभावयन्नाह—एष हेति ।  
 एष एव देवः प्रदिशः प्राच्याद्यां दिश उपदिशश्च सर्वाः पूर्वाः ह जातः सर्व-  
 स्माद्विरण्यगर्भात्मना स उ गर्भेऽन्तर्वर्तमानः स एव जातः शिशुः स जनिष्य-  
 माप्सोऽपि स एव सर्वाश्च जनान्प्रत्यङ् तिष्ठति सर्वप्राणिगतानि मुखान्यस्येति  
 सर्वतोमुखः ॥ १६ ॥

इदानीं योगवत्साधनान्तराणि नमस्कारादीनि कर्तव्यत्वेन दर्शयितुमाह ।  
 यो देव इति । यो विश्वं भुवनं स्वेनः विरचितं संसारमण्डलमाविवेश । य  
 ओषधीषु शाक्यादिषु वनस्पतिष्वश्वत्थादिषु तस्मै विश्वात्मने भुवनमूलाय पर-  
 वैश्वेश्य नमो नमः । द्विर्वचनमादरार्थमध्यायपरिसमाप्त्यर्थं च ॥ १७ ॥

इति श्वेताश्वतरोपनिषद्भाष्ये द्वितीयोऽध्यायः ॥ २ ॥

य एको जालवानीशत ईशनीभिः सर्वालो-  
कानीशत ईशनीभिः । य एवैक उद्भवे संभवे  
च य एतद्विदुरमृतास्ते भवन्ति ॥ १ ॥ एको  
हि रुद्रो न द्वितीयाय तस्थुर्य इमाँल्लोकानीशत  
ईशनीभिः । प्रत्यङ् जनांस्तिष्ठति संचुकोपा-  
न्तकाले संसृज्य विश्वा भुवनानि गोपाः ॥ २ ॥  
विश्वतश्चक्षुरुत विश्वतोमुखो विश्वतोबाहुरुत  
विश्वतस्पात् । सं बाहुभ्यां धमाति संपतत्रैर्या-

कथमाद्वितीयस्य परमात्मन ईशित्रीशितव्यादिभाव इत्याशङ्क्याऽऽह—य  
एक इति । य एकः परमात्मा स जालवाञ्जालं माया दुरत्ययत्वात् । तथा  
चाऽऽह भगवान्—मम माया दुरत्ययेति । तद्वांस्तदस्यास्तीति जालवाञ्जो-  
याधीत्यर्थः । ईशत ईष्टे मायोपाधिः सन् । कैरीशनीभिः स्वशक्तिभिः । तत्रा-  
चोक्तम् । ईशत ईशनीभिः परमशक्तिभिरिति । कान्सर्वाँल्लोकानीशत ईश-  
नीभिः । कदा । उद्भवे विभूतियोगे संभवे प्रादुर्भावे च । य एतद्विदुरमृता  
अमरणधर्माणो भवन्ति ॥ १ ॥

कस्मात्पुनर्जालवानित्याशङ्क्याऽऽह—एको हीति । हिशब्दो यस्मादर्थः ।  
यस्मादेक एव रुद्रः स्वतो न द्वितीयाय वस्त्वन्तराय तस्थुर्ब्रह्मविदः प्रमार्थ-  
दर्शिनः । उक्तं च—एको रुद्रो न द्वितीयाय तस्थुरिति । य इमाँल्लोकानीशते  
नियमयतीशनीभिः । सर्वाश्च जनान्प्रत्यन्तरः प्रतिपुरुषमवस्थितः । रूपं रूपं  
प्रतिरूपो बभूवेत्यर्थः । किंच । संचुकोपान्तकाले प्रलयकाले । किं कृत्वा संसृज्य  
विश्वा भुवनानि गोपा गोप्ता भूत्वा । एतदुक्तं भवति—आद्वितीयः परमात्मा ।  
न चासौ कुम्भकारवदात्मानं केवलं मृत्पिण्डस्थानीयमुपादानकारणमुपादत्ते  
किं तर्हि स्वशक्तिविक्षेपं कुर्वन्स्रष्टा नियन्ता वाऽभिधीयत इति । उत्तरो  
मन्त्रस्तस्यैव विराडात्मनाऽवस्थानं तत्स्रष्टृत्वं प्रतिपादयति ॥ २ ॥

विश्वतश्चक्षुरिति । सर्वप्राणिगतानि चक्षुष्यस्येति विश्वतश्चक्षुः । अतः स्वेच्छयैव  
सर्वत्र चक्षु रूपादौ सामर्थ्यं विद्यत इति विश्वतश्चक्षुः । एवमुत्तरत्र योजनीयम् ।

१ क. ग. घ. ङ. जनास्ति । २ ग. घ. ङ. 'कोचान्त' । ३ ग. घ. ङ. गोप्ता । ४ क. 'र्षी  
म' । ५ ख. 'वलम्' । ६ ख. 'चक्षुःरुपादानसा' ।

वाभूमी जनयन्देव एकः ॥ ३ ॥ यो देवानां  
 प्रभवश्चोद्भवश्च विश्वाधिपो रुद्रो महर्षिः ।  
 हिरण्यगर्भं जनयामास पूर्वं स नो बुद्ध्या शुभया  
 संयुक्तः ॥ ४ ॥ या ते रुद्र शिवा तनु-  
 रघोराऽपापकाशिनी । तथा नस्तनवा शंत-  
 मया गिरिशन्ताभिचाकशीहि ॥ ५ ॥ यामिषुं  
 गिरिशंत हस्ते विभष्यस्तवे । शिवां गिरित्र  
 तां कुरु मा हिंसीः पुरुषं जगत् ॥ ६ ॥

संबाहुभ्यां धमति संयोजयतीत्यर्थः । अनेकार्थत्वाद्धातूनाम् । पक्षिणश्च धमति  
 द्विपदो मनुष्यादींश्च पतत्रैः । किं कुर्वन्धावापृथिवी जनयन्देव एको विराजं  
 सृष्टवानित्यर्थः ॥ ३ ॥ -

इदानीं तस्यैव सूत्रसृष्टिं प्रतिपादयन्मन्त्रद्वयभिमत्तं प्रार्थयते—यो देवा-  
 नामिति । यो देवानामिन्द्रादीनां प्रभवहेतुरुद्भवहेतुश्च । उद्भवो विभूतियोगः ।  
 विश्वस्याधिपो विश्वाधिपः पालयिता । महर्षिः । महंश्चासावृषिश्चेति महर्षिः  
 सर्वज्ञ इत्यर्थः । हितं-रमणीयमत्युज्ज्वलं ज्ञानं गर्भोऽन्तःसारो यस्य तं  
 जनयामास पूर्वं सर्गादौ । स नोऽस्मान्बुद्ध्या शुभया संयुक्तः परमपदं प्राप्नु-  
 यामेति ॥ ४ ॥

पुनरपि तस्य स्वरूपं दर्शयन्नभिप्रेतमर्थं प्रार्थयते मन्त्रद्वयेन । या ते  
 रुद्रेति । हे रुद्र तव या शिवा तनुरघोरा । उक्तं च तस्यैते तनुवौ घोराऽन्या  
 शिवाऽन्येति । अथवा शिवा शुद्धाऽविद्यात्कार्यविनिर्मुक्ता सच्चिदानन्दाद्वय-  
 ब्रह्मरूपा न तु घोरा शशिविम्बमिवाऽऽह्लादिनी । अपापकाशिनी स्मृतिमात्रा-  
 घनाशिनी पुण्याभिव्यक्तिकरी । तथाऽऽत्मना नोऽस्माञ्शंतमया सुखतमया  
 पूर्णानन्दरूपया हे गिरिशन्त गिरौ स्थित्वा शं सुखं तनोतीति । अभिचाक-  
 शीहि अभिपश्य निरीक्षस्व श्रेयसा नियोजयस्वेत्यर्थः ॥ ५ ॥

किंच—यामिषुमिति । यामिषुं गिरिशंत हस्ते विभषिं धारयस्यस्तवे जने  
 क्षेप्तुं शिवां गिरित्र गिरिं त्रायत इति तां कुरु मा हिंसीः पुरुषमस्मदीयं जग-  
 दपि कृत्स्नं साकारं ब्रह्म प्रदर्शयेत्यभिप्रेतमर्थं प्रार्थितवान् ॥ ६ ॥

ततः परं ब्रह्मपरं बृहन्तं यथानिकायं सर्वभूतेषु  
गूढम् । विश्वस्यैकं परिवेष्टितारमीशं तं ज्ञात्वाऽ-  
मृता भवन्ति ॥ ७ ॥ वेदाहमेतं पुरुषं महान्त-

मादित्यवर्णं तमसः परस्तात् । तमेव विदित्वाऽति  
मृत्युमेति नान्यः पन्था विद्यतेऽयनाय ॥ ८ ॥  
यस्मात्परं नापरमस्ति किञ्चिदस्मान्नाणीयो न  
ज्यायोऽस्ति कश्चित् । वृक्ष इव स्तब्धो दिवि  
तिष्ठत्येकस्तेनेदं पूर्णं पुरुषेण सर्वम् ॥ ९ ॥

देवताविशेषं तन्त्रं तज्ज्ञानं एतान्मात्रं न ह्येव - तत्र पदविति - देवं प्रमात्मानन्तरं  
देवं प्रमात्मानं न पदविति - इत्येवम् ।

इदानीं तस्यैव कारणात्मनाऽवस्थानं दर्शयन्नादमृतत्वमाह—ततः पर-  
मिति । ततः पुरुषयुक्ताज्जगतः परं कारणत्वात्कार्यभूतस्य प्रपञ्चस्य व्यापक-  
मित्यर्थः । अथवा ततो जगदात्मनो विराजः परम् । किं तद्ब्रह्मपरं बृहन्तं  
ब्रह्मणो हिरण्यगर्भात्परं बृहन्तं महद्ब्रह्मापित्वात् । यथानिकायं यथाशरीरं सर्व-  
भूतेषु गूढमन्तरवस्थितं विश्वस्यैकं परिवेष्टितारं सर्वमन्तः कृत्वा स्वात्मना सर्वं  
व्याप्यावस्थितमीशं परमेश्वरं ज्ञात्वाऽमृता भवन्ति ॥ ७ ॥

इदानीमुक्तमर्थं द्रढयितुं मन्त्रद्वयानुभवं दर्शयित्वा पूर्णानन्दाद्वितीयब्रह्मात्म-  
परिज्ञानादेव परमपुरुषार्थप्राप्तिर्नान्येनेति दर्शयति—वेदाहमेतमिति । वेद जाने  
तमेतं परमात्मानम् । अथैतं प्रत्यगात्मानं साक्षिणं पुरुषं पूर्णं महान्तं सर्वा-  
त्मत्वात् । आदित्यवर्णं प्रकाशरूपं तमसोऽज्ञानात्परस्तात्तमेव विदित्वाऽति  
मृत्युमेति मृत्युमत्योति । कस्मादस्मान्नान्यः पन्था विद्यतेऽयनाय परमपद-  
प्राप्तये ॥ ८ ॥

कस्मात्पुनस्तमेव विदित्वाऽति मृत्युमेतीत्युच्यते—यस्मादिति । यस्मा-  
त्परं पुरुषात्परमुत्कृष्टमपरमन्यन्नास्ति । यस्मान्नाणीयोऽणुतरं न ज्यायो मह-  
त्तरं वाऽस्ति । वृक्ष इव स्तब्धो निश्चलो दिवि द्योतनात्मानि स्वे महिन्नि तिष्ठ-  
त्येकोऽद्वितीयः परमात्मा तेनाद्वितीयेन परमात्मनेदं सर्वं पूर्णं नैस्त्येण व्याप्तं  
पुरुषेण पूर्णेन ॥ ९ ॥

*that which is beyond this world*  
*transcendental form and existence itself*

ततो यदुत्तरं तद्रूपमनामयम् । य एतद्विदुर-  
मृतास्ते भवन्त्यथेतरे दुःखमेवापियन्ति ॥ १० ॥

सर्वाननशिरोग्रीवः सर्वभूतगुहाशयः । सर्वव्यापी  
स भगवांस्तस्मात्सर्वगतः शिवः ॥ ११ ॥ महा-  
न्प्रभुर्वै पुरुषः सत्त्वस्यैष प्रवर्तकः । सुनिर्मला-  
मिमां प्राप्तिभीशानो ज्योतिरव्ययः ॥ १२ ॥  
अङ्गुष्ठमात्रः पुरुषोऽन्तरात्मा सदा जनानां

इदानीं ब्रह्मणः पूर्वोक्तकार्यकारणतां दर्शयञ्जानिनाममृतत्वमितरेषां च  
संसारित्वं दर्शयति—तत इति । तत इदं शब्दवाच्याज्जगत उत्तरं कारणं,  
ततोऽप्युत्तरं कार्यकारणत्रिनिर्मुक्तं ब्रह्मैवेत्यर्थः । तद्रूपं रूपादिरहितम् । अना-  
मयमाध्यात्मिकादितापत्रयराहितत्वात् । य एतद्विदुरमृतत्वेनाहमस्मीत्यमृता  
अमरणधर्मास्ते भवन्ति । अथेतरे ये न विदुस्ते दुःखमेवापियन्ति ॥ १० ॥

इदानीं तस्यैव सर्वात्मत्वं दर्शयति—सर्वाननेति । सर्वाण्यनानानि शिरां-  
सि ग्रीवाश्चास्येति सर्वाननशिरोग्रीवः । सर्वेषां भूतानां गुहायां बुद्धौ शेत इति  
सर्वभूतगुहाशयः । सर्वव्यापी स भगवानैश्वर्यादिसमष्टिः । उक्तं च—

*सर्वकार्यस्य* *समग्रस्य* *धर्मस्य* *यशसः* *श्रियः* ।

ज्ञानवैराग्ययोश्चैव पृष्णां भग इतीरणा ॥

*she has the 2 qualities*  
भगवति यस्मादेवं तस्मात्सर्वगतः शिवः ॥ ११ ॥

किंच—महानिति । महान्प्रभुः समर्थो वै निश्चयेन जगदुदयस्थितिसंहारे  
सत्त्वस्यान्तःकरणस्यैव प्रवर्तकः प्रेरयिता । कर्मर्थमुद्दिश्य सुनिर्मलामिमां स्वरू-  
पावस्थालक्षणां प्राप्तिं परमपदप्राप्तिम् । ईशान ईशिता । ज्योतिः परिशुद्धो  
विज्ञानप्रकाशः । अव्ययोऽविनाशी ॥ १२ ॥

अङ्गुष्ठमात्र इति । अङ्गुष्ठमात्रोऽभिव्यक्तिस्थानहृदयसुषिरपरिमाणापेक्षया  
पुरुषः पूर्णत्वात्पुरि शयनाद्वा । अन्तरात्मा सर्वस्यान्तरात्मभूतः स्थितः ।



हृदये संनिविष्टः । हृदा मन्वीशो मनसाऽभिवल्लभो

य एतद्विदुरमृतास्ते भवन्ति ॥ १३ ॥ सहस्रशीर्षा

पुरुषः सहस्राक्षः सहस्रपात् । स भूमिं विश्वतो

वृत्वाऽत्यतिष्ठदशाङ्गुलम् ॥ १४ ॥ पुरुष एवेदं

सर्वं यद्भूतं यच्च भव्यम् । उतामृतत्वस्येशानो यदन्ने

नातिरोहति ॥ १५ ॥ सर्वतः पाणिपादं तत्सर्वतो-

क्षिशिरोमुखम् । सर्वतः श्रुतिमल्लोके सर्वमावृत्य ति-

ष्ठति ॥ १६ ॥ सर्वेन्द्रियगुणाभासं सर्वेन्द्रियविवर्जितम् ।

सदा जनानां हृदये संनिविष्टो हृदयस्थेन मनसाऽभिगुप्तः । मन्वीशो ज्ञानेशः । यत एतद्विदुरमृतास्ते भवन्ति ॥ १३ ॥

पुरुषोऽन्तरात्मेत्युक्तं पुनरपि सर्वात्मानं दर्शयति—सर्वस्य तावन्मात्रत्वप्रदर्शनार्थम् । उक्तं च—अध्यारोपापवादाभ्यां निष्पञ्चं प्रपञ्चत इति । सहस्राप्यनन्तानि शीर्षाप्यस्येति सहस्रशीर्षा । पुरुषः पूर्णः । एवमुत्तरत्र योजनीयम् । स भूमिं भुवनं सर्वतोऽन्तर्बहिश्च वृत्वा व्याप्यात्यतिष्ठदतीत्य भुवनं समधितिष्ठति । दशाङ्गुलमनन्तमपारमित्यर्थः । अथवा नाभेरुपरि दशाङ्गुलं हृदयं तत्राधितिष्ठति ॥ १४ ॥

ननु सर्वात्मत्वे सप्रपञ्चं ब्रह्म स्यात्तद्व्यतिरेकेणाभावादित्याह—पुरुष एवेदमिति । पुरुष एवेदं सर्वं यदन्नेनातिरोहति यदिदं दृश्यते वर्तमानं यद्भूतं यच्च भव्यं भविष्यत् । किञ्च—उतामृतत्वस्येशानोऽमरणधर्मत्वस्य कैवल्यस्येशानः । यच्चान्नेनातिरोहति यद्वर्तते तस्येशानः ॥ १५ ॥

पुनरपि निर्विशेषं प्रतिपादयितुं दर्शयति—सर्वत इति । सर्वतः पाणयः पादाश्चेति सर्वतः पाणिपादं तत् । सर्वतोऽक्षीणि शिरांसि मुखानि च यस्य तत्सर्वतोक्षिशिरोमुखम् । सर्वतः श्रुतिः श्रवणमस्येति श्रुतिमत् । लोके प्राणिनिकाये सर्वमावृत्य संव्याप्य तिष्ठति ॥ १६ ॥

उपाधिभूतपाणिपादादीन्द्रियाध्यारोपणाज्ज्ञेयस्य तद्वृत्ताशङ्का मा भूदित्येवमर्थमुत्तरतो मन्त्रः—सर्वेन्द्रियोति । सर्वाणि च तानीन्द्रियाणि श्रोत्रादीनीन्द्रि-

१. तान् अणुजगति प्रकाशयति इति तत् ।  
 कृष्णयजुर्वेदीयश्वेताश्वतरोपनिषत्— [ तृतीयोऽध्यायः ३ ]

२. Lord and ruler of all and a great refuge of all

सर्वस्य प्रभुमीशानं सर्वस्य शरणं बृहत् ॥ १७ ॥

नवद्वारे पुरे देही हंसो लेलायते बहिः । वशी

सर्वस्य लोकस्य स्थावरस्य चरस्य च ॥ १८ ॥

अपाणिपादा जवनो ग्रहीता पश्यत्यक्षुः स शृणो-

त्यकर्णः । स वेत्ति वेद्यं न च तस्यास्ति वेत्ता तमा-

हुरग्यं पुरुषं महान्तम् ॥ १९ ॥

अणोरणीयान्महतो महीयानात्मा गुहायां निहि-

३. the subtle, greater than the great is the self that is hid in the cave  
 the heart of the creature.

याप्यन्तःकरणपर्यन्तानि सर्वेन्द्रियग्रहणेन गृह्यन्ते । अन्तःकरणबहिष्करणो-  
 पाधिभूतः सर्वेन्द्रियगुणैरध्यवसायसंकल्पश्रवणादिभिर्गुण्यवदाभासत इति सर्वे-  
 न्द्रियगुणाभासम् । सर्वेन्द्रियैर्व्यापृतमिव तज्ज्ञेयमित्यर्थः । ध्यायतीव लेलाय-  
 तीवेति श्रुतेः । कस्मात्पुनः करणात्तद्व्यापृतमिवेति गृह्यत इत्याह—सर्वेन्द्रिय-  
 विवर्जितं सर्वकरणरहितमित्यर्थः । अतो न च करणव्यापारैर्व्यापृतं तज्ज्ञेयम् ।  
 सर्वस्य जगतः प्रभुमीशानम् । सर्वस्य शरणं परायणं बृहत्कारणं च ॥ १७ ॥

किंच—नवद्वार इति । नवद्वारे शिरसि सप्तद्वाराणि द्वे अवाची पुरे देही  
 विज्ञानात्मा भूत्वा कार्यकारणोपाधिः संहंसः परमात्मा हन्त्यविद्यात्मकं  
 कार्यमिति लेलायते चलति बहिर्विषयग्रहणाय । वशी सर्वस्य लोकस्य स्थाव-  
 रस्य चरस्य च ॥ १८ ॥ तदापि तस्मिन् लेलायते = वीर्ये

एवं तावत्सर्वात्मकं ब्रह्म प्रतिपादितम् । इदानीं निर्विकारानन्दस्वरूपेणा-  
 नुदितानस्तमितज्ञानात्मनाऽवस्थितं परमात्मानं दर्शयितुमाह—अपाणिपाद इति ।  
 नास्य पाणिपादावित्यपाणिपादः । जवनो दूरगामी । ग्रहीता पाण्यभावेऽपि  
 सर्वग्राही । पश्यति सर्वमचक्षुरपि सन् । शृणोत्यकर्णोऽपि । स वेत्ति वेद्यं  
 सर्वज्ञत्वादमनस्कोऽपि । न च तस्यास्ति वेत्ता नान्योऽतोऽस्ति द्रष्टेति श्रुतेः ।  
 तमाहुरग्यं प्रथमं सर्वकारणत्वात्पुरुषं पूर्णं महान्तम् ॥ १९ ॥

किंच—अणोरणीयानिति । अणोः सूक्ष्मादप्यणीयानणुतरः । महतो महत्त्वप-  
 रिमाणान्महीयान्महत्तरः । स चाऽऽत्माऽस्य जन्तोर्ब्रह्मादिस्तम्बपर्यन्तस्य

तोऽस्य जन्तोः । तमक्रतुं पश्यति वीतशोको  
 धातुः प्रसादान्महिमानमीशम् ॥ २० ॥ वेदाह-  
 मेतमजरं पुराणं सर्वात्मानं सर्वगतं विभुत्वात् ।  
 जन्मनिरोधं प्रवदन्ति यस्य ब्रह्मवादिनो  
 हि प्रवदन्ति नित्यम् ॥ २१ ॥ इति श्वेताश्व-  
 तरोपनिषदि तृतीयोऽध्यायः ॥ ३ ॥  
 य एकोऽवर्णो बहुधा शक्तियोगाद्वर्णाननेकान्निहि-  
 तात्था दधाति । वि चैति चान्ते विश्वमादौ  
 स देवः स नो बुद्ध्या शभया संयुनक्तु ॥ १ ॥

प्राणिजातस्य गुहायां हृदये निहित आत्मभूतः स्थित इत्यर्थः । तमात्मा-  
 नमक्रतुं विषयभोगसंकल्परहितमात्मनो महिमानं कर्मानिमित्तवृद्धिक्षयरहित-  
 मीशं पश्यत्ययमहमस्मीति साक्षाज्जानाति यः स वीतशोको भवति । केन  
 तर्ह्यसौ पश्यति । धातुरीश्वरस्य प्रसादात् । प्रसन्ने हि परमेश्वरे तथायत्न्य-  
 ज्ञानमुत्पद्यते । \*अथवेन्द्रियाणि धातवः शरीरस्य धारणात्तेषां प्रसादाद्विषय-  
 दोषदर्शनबलाद्यपनयनात् । अन्यथा दुर्विज्ञेय आत्मा कामिभिः प्राकृत  
 पुरुषैः ॥ २० ॥

उक्तमर्थं द्रढयितुं मन्त्रदृगनुभवं दर्शयति—वेदाहमेतमिति । वेद जानेऽह-  
 मेतमजरं विपरिणामधर्मवर्जितं पुराणं पुरातनं सर्वात्मानं सर्वेषामात्मभूतं सर्व-  
 गतं विभुत्वादाकाशवद्व्यापकत्वात् । यस्य च जन्मनिरोधमुत्पत्त्यभावं प्रव-  
 दन्ति ब्रह्मवादिनो हि नित्यम् । स्पष्टोऽर्थः ॥ २१ ॥ इति श्वेताश्वतरोपनिष-  
 द्भाष्ये श्रीशांकरभगवतः कृतौ तृतीयोऽध्यायः ॥ ३ ॥

गहनत्वादस्यार्थस्य भूयो भूयो वक्तव्य इति चतुर्थोऽध्याय आरभ्यते—य  
 एक इति । य एकोऽद्वितीयः परमात्माऽवर्णो जात्यादिरहितो निर्विशेष  
 इत्यर्थः । बहुधा नाना शक्तियोगाद्वर्णाननेकान्निहितार्थोऽसृष्टीतत्प्रयोजनः  
 स्वार्थनिरपेक्ष इत्यर्थः । दधाति विदधात्यादौ । वि चैति व्येति चान्ते प्रलय-  
 काले । ब्रह्मवादिनामध्याऽपि यस्मिन्निश्वं स देवो द्योतनस्वभावो विज्ञानकरस  
 इत्यर्थः । स नोऽस्माञ्जुभया बुद्ध्या संयुनक्तु संयोजयतु ॥ १ ॥

\* अस्मिन्पक्षे मूले धातुप्रसादादिति पाठोऽवगन्तव्यः ।

५४ [ २१ ] ५५ [ २२ ] कृष्णयजुर्वेदीयश्वेताश्वतरोपनिषत्— [चतुर्थोऽध्यायः ४]  
 what indeed is fine, <sup>meaning</sup>

तदेवाग्निस्तदादित्यस्तद्वायुस्तद् चन्द्रमाः । तदेव  
 शुक्रं तद्ब्रह्म तदापस्तत्प्रजापतिः ॥ २ ॥ <sup>substance of creation</sup>  
 त्वं स्त्री त्वं पुमानसि त्वं कुमार उत वा कुमारी । <sup>youth and maiden too</sup>  
 त्वं जीर्णो दण्डेन वञ्चासि त्वं जातो भवसि विश्व-  
 तोमुखः ॥ ३ ॥ नीलः पतङ्गो, हरितो लोहिता-  
 क्षस्तद्विद्भ्रं ऋतवः, समुद्राः । अनादिमत्त्वं  
 विभ्रुत्वेन वृत्से यतो जातानि भुवनानि विश्वा ॥ ४ ॥  
 ॥ ४ ॥ अजामेकां लोहितशुक्रकृष्णां बह्वीः <sup>the one - self</sup>  
 प्रजाः सृजमानां सरूपाः । अजो ह्येको <sup>alone</sup>  
 जुषमाणोऽनुशेते जहात्येनां भुक्तभोगामजोऽ- <sup>So</sup>  
 न्यः ॥ ५ ॥ <sup>A - अजो भवेति ततोऽहं अस्तस्मत्प्राणेषु चोऽहं ।  
 अजो भवेति ततोऽहं अस्तस्मत्प्राणेषु चोऽहं । अजो भवेति ततोऽहं ।</sup>

यस्मात्स एव स्रष्टा तस्मिन्नेव लयतस्मात्स एव सर्वं न ततो विभक्तम-  
 स्तीत्याह मन्त्रत्रयेण—तदेवेति । तदेवाऽऽत्मतत्त्वमग्निः । तदादित्यः । एव-  
 शब्दः सर्वत्र संबध्यते तदेव शुक्रमिति दर्शनात् । शेषमृजु । तदेव शुक्रं शुद्ध-  
 मन्यदपि दीप्तिमन्नक्षत्रादि तद्ब्रह्म हिरण्यगर्भात्मा तदापः स प्रजापतिर्विरा-  
 डात्मा ॥ २ ॥

स्पष्टो मन्त्रार्थः ॥ ३ ॥

नील इति । त्वमेवेति सर्वत्र संबध्यते । त्वमेव नीलः पतङ्गो भ्रमरः पतना-  
 द्रच्छतीति पतङ्गः । हरितो लोहिताक्षः शुकादिनिवृष्टाः प्राणिनस्त्वमेवेत्यर्थः ।  
 तद्विद्भ्रं मेघ ऋतवः समुद्रा यस्मात्त्वमेव सर्वस्याऽऽत्मभूतस्तरमादनादिस्त्व-  
 मेव त्वमेवाऽऽद्यन्तशून्यः । विभ्रुत्वेन व्यापकत्वेन यतो जातानि भुवनानि  
 विश्वानि ॥ ४ ॥

इदानीं तेजोबन्धलक्षणां प्रकृतिं छान्दोग्योपनिषत्प्रसिद्धामजारूपकल्पनया  
 दर्शयति—अजामेकामिति । अजां प्रकृतिं लोहितशुक्रकृष्णां तेजोबन्धलक्षणां  
 बह्वीः प्रजाः सृजमानामुत्पादयन्तीं ध्यानयोगानुगतदृष्टां देवात्मशक्तिं वा  
 सरूपाः समानाकारा अजो ह्येको विज्ञानात्माऽनादिकामकर्मविनाशितः स्वय-  
 मात्मानं मन्यमानो जुषमाणः सेवमानोऽनुशेते भजते । अन्य आचार्योपदेश-  
 प्रकाशावसादिताविद्यान्धकारो जहाति त्यजति ॥ ५ ॥

द्वा सुपर्णा सयुजा सखाया समानं वृक्षं परि-  
ष्वजाते । तयोरन्यः पिप्पलं स्वाद्वत्पनश्चत्र-  
न्यो अभिचाकशीति ॥ ६ ॥ समाने वृक्षे पुरुषो  
<sup>227</sup>निमग्नोऽनीशया <sup>and ignorance</sup> शोचति <sup>deluded</sup> मुह्यमानः । जुष्टं <sup>15</sup>  
<sub>one out of his eyes</sub>

इदानीं सूत्रभूतौ परमार्थवस्त्ववधारणार्थमुपन्यस्येते—द्वेति । द्वा द्वौ विज्ञानपरमात्मानौ । सुपर्णा सुपर्णौ शोभनपतनौ शोभनगमनौ सुपर्णौ पाक्षिसामान्याद्वा सुपर्णौ सयुजा सयुजौ सर्वदा संयुक्तौ । सखाया सखायौ समानाख्यानौ समानाभिव्यक्तिकारणौ । एवंभूतौ सन्तौ समानमेकं वृक्षं वृक्षमिवोच्छेदसामान्याद्वृक्षं शरीरं परिष्वजाते परिष्वक्तवन्तौ समाश्रितवन्तावेतौ । तयोरन्योऽविद्याकामवासनाश्रयालिङ्गोपाधिर्विज्ञानात्मा पिप्पलं कर्मफलं सुखदुःखलक्ष्णं स्वाद्वनेकविचित्रवेदनास्वादरूपमत्पुपशुद्धेऽविवेकतः । अनश्चन्नन्यो नित्यं शुद्धशुद्धमुक्तस्वभावः परमेश्वरोऽभिचाकशीति सर्वमपि पश्यन्नास्ते ॥ ६ ॥

तत्रैवं सति समाने वृक्षे शरीरे पुरुषो भोक्ताऽविद्याकामकर्मफलरागादिगुरुभाराक्रान्तोऽलाबुरिव सैमुद्रजले निमग्नो निश्चयेन देहात्मभावमापन्नोऽयमेवाहममुष्य पुत्रोऽस्य नप्ता कृशः स्थूलो गुणवान्निर्गुणः सुखी दुःखीत्येवंप्रत्ययौ नान्यौऽस्त्वरमादिति जायते म्रियते संयुज्यते च संबन्धिवान्धवैः । अतोऽनीशया न कस्यचित्समर्थोऽहं पुत्रो मम नष्टो मृता मे भार्या किं मे जीवितेनेत्येवं दीनभावोऽनीशा तथा शोचति संतप्यते मुह्यमानोऽनेकैरनर्थप्रकारैरविवेकतया विचित्रतामापद्यमानः स एव प्रेततिर्यष्वनुष्यादियोनिष्वापतन्दुःखमापन्नः कदाचिदनेकजन्मशुद्धधर्मसंचयननिमित्तं केनचित्परमकारुणिकेन दर्शितयोगमार्गोऽर्हिसासत्यब्रह्मचर्यसर्वत्यागसमाहितात्मा सञ्जमादिसंपन्नो जुष्टं सैवित्तमनेकयोगमार्गैर्यदा यस्मिन्काले पश्यति ध्यायमानोऽन्यं वृक्षोपाधिलक्षणाद्विलक्षणमसंसारिणमज्ञानायाद्यसंपृष्टं सर्वान्तरं परमात्मानभीशमयमहमस्मीत्यात्मा सर्वस्य समः सर्वभूतान्तरस्थो नेतरोऽविद्याजनितापाधिपरिच्छिन्नो मायात्मेति विभूर्ति महिमानमिति जगद्रूपमस्यैव महिमा परमेश्वरस्येति यदैवं

१ ख. 'रूपं स्वाद्वत्यु' । २ क. सर्वो ज' । ३ क. 'न्योऽस्मा' । ४ ख. जीवनेने' । ५ ख. 'व्याजीवभावमा' । ६ ख. 'न्मसु शु' । ७ ख. 'गैश्च यदा ।

यदा पश्यत्यन्यमीशमस्य महिमानमिति वीत-  
 शोकः ॥ ७ ॥ ऋचो अक्षरे परमे व्योमन्य-  
 स्मिन्देवा अधि विश्वे निषेदुः । यस्तं न वेद  
 किमृचा करिष्यति य इत्तद्विदुस्त इमे समा-  
 सते ॥८॥ छन्दांसि यज्ञाः क्रतवा ब्रतानि भूतं  
 भव्यं यच्च वेदा वदन्ति । अस्मान्मायी सृजते  
 विश्वमेतत्तस्मिंश्चान्यो मायया संनिरुद्धः ॥९॥

*sends forth out of that in part -*

पश्यति तदा वीतशोको भवति सर्वस्माच्छोकसागराद्विमुच्यते कृतकृत्यो भव-  
 तीत्यर्थः । अथवा जुष्टं यदा पश्यत्यन्यमीशमस्यैव प्रत्यगात्मनो महिमानमिति  
 तदा वीतशोको भवति ॥ ७ ॥

इदानीं तद्विदां कृतार्थतां दर्शयति—ऋच इति । वेदत्रयवेद्येऽक्षरे परमे  
 व्योमन्व्योमन्याकाशकल्पे यस्मिन्देवा अधि विश्वे निषेदुराश्रितास्तिष्ठन्ति ।  
 यस्तं परमात्मानं न वेद किमृचा करिष्यति । य इत्तद्विदुस्त इमे समासते  
 कृतार्थास्तिष्ठन्ति ॥ ८ ॥

इदानीं तस्यैवाक्षरस्य मायोपाधिकं जगत्स्रष्टृत्वं तन्निमित्तत्वं च भेदेन दर्श-  
 यति—छन्दांसि। छन्दांसि ऋग्यजुःसामाथर्वाङ्गिरसाख्या वेदा देवयज्ञादयो  
 युपसंबन्धरहितविहितक्रियाश्च यज्ञा ज्योतिष्टोमादयः क्रतवः । ब्रतानि चान्द्रा-  
 यणादीनि । भूतमतीतम् । भव्यं भविष्यत् । यदिति तयोर्मध्यवर्तिं वर्तमानं  
 सूचयति । चशब्दः समुच्चयार्थः । यज्ञादिसाध्ये कर्मणि प्रपञ्चे भूतादौ च वेदा  
 एव मानमित्येतत् । यच्छब्दः सर्वत्र संबध्यते । अस्मात्प्रकृतादक्षराद्ब्रह्मणः  
 पूर्वोक्तं सर्वमुत्पद्यत इति संबन्धः । अविकारिब्रह्मणः कथं प्रपञ्चोपादानत्वमि-  
 त्यत आह—मायीति । कूटस्थस्यापि स्वशक्तिवशात्सर्वस्रष्टृत्वमुपपन्नमित्येतत् ।  
 विश्वं पूर्वोक्तप्रपञ्चं सृजत उत्पादयति । स्वमायया कल्पिते तस्मिन्भूतादि-  
 प्रपञ्चे माययैवान्य इव संनिरुद्धः संबद्धोऽविद्यावशगो भूत्वा संसारसमुद्रे  
 भ्रमतीत्यर्थः ॥ ९ ॥

मायां तु प्रकृतिं विद्यान्मायिनं तु महेश्वरम् ।

तस्यावयवभूतैस्तु व्याप्तं सर्वमिदं जगत् ॥ १० ॥

यो योनिं योनिमधितिष्ठत्येको यस्मिन्नदं सं च

वि चैति सर्वम् । तमीशानं वरदं देवमीड्यं निचा-

द्येमां शान्तिमत्यन्तमेति ॥ ११ ॥

*by discerning Him one goes for ever to this place*

पूर्वोक्तायाः प्रकृतेर्मायात्वं तदधिष्ठातृसच्चिदानन्दरूपब्रह्मणस्तदुपाधिवशा-  
न्मायित्वं च चिद्रूपस्य मायावशात्कल्पितावयवभूतैः कार्यकारणसंघातैः सर्वं  
भूरादीदं परिदृश्यमानं जगद्व्याप्तं चेत्याह—मायां त्विति । जगत्प्रकृतिस्त्वेनाध-  
स्तात्सर्वत्र प्रतिपादिता प्रकृतिर्मायैवेति विद्याद्विजानीयात् । तुशब्दोऽवधार-  
णार्थः । महांश्चासावीश्वरश्चेति महेश्वरस्तं मायिनं मायायाः सत्तास्फूर्त्यादिप्रदं  
तथाऽधिष्ठानत्वेन प्रेरयितारमेव विद्यादिति पूर्वेण संबन्धः । तस्य प्रकृतस्य  
परमेश्वरस्य रज्ज्वाद्यधिष्ठानेषु कल्पितसर्पादिस्थानीयैर्मायिकैः स्वावयवैरध्यास-  
द्वारेदं भूरादि सर्वं व्याप्तमेव पूर्णमित्येतत् । तुशब्दस्त्ववधारणार्थः ॥ १० ॥

मायातत्कार्यादियोनेः कूटस्थस्य स्वैवशतोऽधिष्ठातृत्वं वियदादिकार्याणा-  
मुत्पत्तिहेतुत्वं तेनैव सर्वाधिष्ठातृत्वोपलक्षितसच्चिदानन्दवपुषा ब्रह्मास्मीत्येकत्व-  
ज्ञानान्मुक्तिं च दर्शयति—यो योनिमिति । यो मायाविनिर्मुक्तानन्दैकधनः  
परमेश्वरो योनिं योनिमिति वीप्सया मूलप्रकृतिर्मायाऽवान्तरप्रकृतयो वियदा-  
द्यश्च सूचितास्ताः प्रकृतीः सत्तास्फूर्तिप्रदत्वेनाधिष्ठातृत्वं तिष्ठत्यन्तर्यामिरूपेण ।  
य आकाशे तिष्ठन्नित्यादिश्रुतेः । एकोऽद्वितीयः । यस्मिन्मायाद्यधिष्ठातरीश्वरं  
इदं सर्वं जगदुपसंहारकाले समेति संगच्छते लयं प्राप्नोति । पुनः सृष्टिकाले  
विविधमेत्याकाशादिरूपेण नाना भवति । तं प्रकृतमधिष्ठातारमीशानं नियन्तारं  
परदं मोक्षप्रदं देवं द्योतनात्मकमीड्यं वेदादिभिः स्तुत्यं निचाद्य निश्चयेन  
ब्रह्माहमस्मीत्यपरोक्षीकृत्य सुषुप्त्यादौ प्रत्यक्षीकृता या सर्वोपरमलक्षणा सार्व-  
जनी शान्तिः सेदमा दर्शिता तां प्रसिद्धामिमां शान्तिं सर्वदुःखविनिर्मुक्तसुखै-  
कतानस्वरूपां मुक्तिमिति यावत् । गुरूपदिष्टतत्त्वमादिवाक्यजन्यसुतस्वज्ञानेना-  
विद्यातत्कार्यादिविश्वमायानिष्ठस्याऽत्यन्तं पुनरावृत्तिरहितं यथा भवति तथै-  
त्येकरसो भवतीत्येतत् ॥ ११ ॥

१ ख. ग. घ. ङ. 'मू। अस्या' । २ ख. 'थेकर' । ३ क. स्वशाक्तो' । ४ ख. 'न्तराः  
प्र' । ५ ख. 'धिति' ।

यो देवानां प्रभवश्चोद्भवश्च विश्वाधिपो रुद्रो महर्षिः।

हिरण्यगर्भं पश्यत जायमानं स नो बुद्ध्या  
शुभया संयुनक्तु ॥ १२ ॥ यो देवानामधिपो

यस्मिँल्लोका अधिश्रिताः । य ईशे अस्य द्विपद-  
श्वतुष्पदः कस्मै देवाय हविषा विधेम ॥ १३ ॥

सूक्ष्मातिसूक्ष्मं कलिलस्य मध्ये विश्वस्य स्रष्टार-  
मनेकरूपम् । विश्वस्यैकं परिवोष्टितारं ज्ञात्वा  
शिवं शान्तिमत्यन्तमेति ॥ १४ ॥

स एव काले भुवनस्य गोप्ता विश्वाधिपः सर्व-

सूत्रात्मानं प्रत्यविरतमभिमुखतया वीक्षन्तं परमेश्वरं प्रत्यखण्डिततत्त्वज्ञान-  
सिद्धये प्रार्थनामाह—यो देवानामिति । पूर्वमेवास्य प्रतिपादितोऽर्थः ॥ १२ ॥

ब्रह्मप्रमुखाणां देवानां स्वामितामाकाशादिलोकाश्रयत्वं प्रमात्रादीनां निय-  
न्तृत्वं बुद्धिशुद्धिद्वारा सम्यग्ज्ञानसिद्धयर्थं मुमुक्षुभिः प्रार्थ्यमानत्वं च परमेश्वर-  
स्याऽऽह—यो देवानामधिप इति । यः प्रकृतः परमेश्वरो देवानां ब्रह्मादीनाम-  
धिपः स्वामी यस्मिन्परमेश्वरे सर्वकारणे भूरादयो लोका अधिश्रिता अध्युपरि-  
श्रिता अध्यस्ता इति यावत् । यः प्रकृतः परमेश्वरोऽस्य द्विपदो मनुष्यादेश्वतु-  
ष्पदः पश्वादेश्वेश ईष्टे । तकारलोपश्छान्दसः । कस्मै कायाऽऽनन्दरूपाय ।  
स्मैभावोऽपि च्छान्दसः । देवाय द्योतनात्मने तस्मै हविषा चरुपुरोडाशादि-  
द्रव्येण विधेम परिचरेम । विधेः परिचरणकर्मण एतद्रूपम् ॥ १३ ॥

परस्यातिसूक्ष्मत्वं जगच्चक्रे साक्षित्वेनावस्थितत्वं निखिलजगत्स्रष्टृत्वं सर्वात्म-  
कत्वं तत्तादात्म्यज(त्म्याज्ज)नानां मुक्तिश्चेत्येतद्बहुशोऽधस्तात्प्रतिपादितं यद्यपि  
तथाऽपि बुद्धिसौकर्यार्थं पुनरप्याह—सूक्ष्मेति । पृथिव्याद्यव्याकृतान्तमुत्तरोत्तरं  
सूक्ष्मसूक्ष्मतरमपेक्ष्येश्वरस्य तदपेक्षया सूक्ष्मतमत्वमाह—सूक्ष्मातिसूक्ष्ममिति ।  
कलिलस्याविद्यातत्कार्यात्मकदुर्गस्य गहनस्य मध्ये । शेषं व्याख्यातम् ॥ १४ ॥

परस्य साक्षिरूपेणावस्थितत्वं सनकादिभिर्ब्रह्मादिदेवैश्चाधिकारिपुरुषैरप्या-  
त्मतया प्राप्यत्वं साधनचतुष्टयादियुतास्पदादीनां मोक्षसिद्धिं चाऽऽह—स  
एवेति । स एव प्रकृतः कालेऽतीतकल्पेषु जीवसंचितकर्मपरिपाकसमये भुवनस्य



भूतेषु गूढः । यस्मिन् युक्ता ब्रह्मर्षयो देवताश्च  
तमेवं ज्ञात्वा मृत्युपाशांश्छिनत्ति ॥ १५ ॥  
घृतात्परं मण्डमिवातिसूक्ष्मं ज्ञात्वा शिवं सर्व-  
भूतेषु गूढम् । विश्वस्यैकं परिवेष्टितारं ज्ञात्वा  
देवं मुच्यते सर्वपाशैः ॥ १६ ॥ एष देवो विश्व-  
कर्मा महात्मा सदा जनानां हृदये संनिविष्टः ।

गोप्ता तत्तत्कर्मानुगुणतया रक्षिता । विश्वाधिपः विश्वस्य स्वामी । सर्वभूतेषु  
गूढो ब्रह्मादिस्तम्बपर्यन्तेषु साक्षिमात्रतयाऽवस्थितः । यस्मिंश्चिद्घनानन्दवपुषि  
परे युक्ता ऐक्यं प्राप्ताः । ते के । ब्रह्मर्षयः सनकादयः । देवता ब्रह्मादयः ।  
तमेवेश्वरं ज्ञात्वा ब्रह्माहमस्मीत्यपरोक्षीकृत्य मृत्युपाशान्मृत्युरविद्या तमोरूपा-  
दयश्च पाशाः पाश्यन्त इति पाशास्तान्मृत्युर्वै तम इति श्रुतेः । तत्कार्यकाम-  
कर्म च्छिनत्ति नाशयति । ऐक्यरूपस्वप्रकाशाग्निना दहतीत्यर्थः ॥ १५ ॥

परस्यात्यन्तातिसूक्ष्मतमत्वमानन्दातिशयवत्त्वं निर्दोषवत्त्वं जीवेश्वरतिसूक्ष्म-  
तया स्वरूपेणावस्थितत्वं सर्वस्यापि सत्तादिप्रदतया व्यापित्वं तदेकत्वज्ञाना-  
त्पाशहानिं च दर्शयति—घृतादिति । घृतोपरि विद्यमानं मण्डं सारस्तद्वृताम-  
तिप्रीतिविषयो यथा तथा मुमुक्षूणामतिसाररूपानन्दप्रदत्वेन निरतिशयप्रीति-  
विषयः परमात्मा तद्वद्घृतसारवदानन्दरूपेणात्यन्तसूक्ष्मं ज्ञात्वा शिवमित्ये-  
तद्व्याख्यातम् । सर्वभूतेषु गूढं ब्रह्मादिस्तम्बपर्यन्तेषु जन्तुषु कर्मफलभोगसा-  
क्षित्वेन प्रत्यक्षतया वर्तमानमपि तैस्तिरस्कृतेश्वरभावम् । उत्तरार्धं व्याख्या-  
तम् ॥ १६ ॥

निर्भेदसुखैकतानात्मनो विश्वकुत्स्वं तद्व्यापित्वं संन्यासिभिरामव्यमोक्षरूपं  
( पत्वं ) चाऽऽह—एष इति । एष प्रकृतो देवो द्योतनात्मको विश्वकर्मा मह-  
दादि विश्वं कर्म क्रियत इति कर्म मायावेशाद्विश्वरूपं कार्यमस्येति विश्वकर्मा  
महांश्वासावात्मेति महात्मा सर्वव्यापीत्यर्थः । सदा सर्वदा जनानां हृदये परमे-  
व्योम्नि हृदाकाशे जलाशुपाधिषु सूर्यप्रतिबिम्बवन्निविष्टः सम्यक्स्थित इत्येतत् ।  
स एव साक्षिरूपेण हृदा ह्रस्व हरण इति स्मरणाद्धरतीति हृत्तेन हृदा नेति  
नेतीतिनिषेधोपदेशेन मनीषाऽयं पुरुषार्थोऽयमपुरुषार्थोऽयमात्माऽयमनात्मे-  
त्येतया विवेकबुद्ध्या मनसा विचारसाध्यैकत्वज्ञानेन चाभिव्यक्तः प्रकाशितोऽ-  
खण्डैकरसत्वेनाभिव्यक्त इत्येतत् । ये जनाः साधनचतुष्टयसंपन्नाः संन्यासिन

हृदा मनीषा मनसाऽभिकलुप्तो य एतद्विदुरमृतास्ते  
 भवन्ति ॥ १७ ॥ यदाऽतमस्तन्न दिवा न रात्रिर्न  
 सन्न चासंशिव एव केवलः । तदक्षरं तत्सवितुर्वरेण्यं  
 प्रज्ञा च तस्मात्प्रसृता पुराणी ॥ १८ ॥ नैनमध्वं  
 न तिर्यञ्चं न मध्ये परिजग्रभत् । न तस्य प्रतिमा  
 अस्ति यस्य नाम महद्यशः ॥ १९ ॥

एतत्तत्त्वमस्यादिवाक्यप्रतिपाद्यैकरूपमखण्डैकरसमिति यावद्विदुर्ब्रह्माहमस्मी-  
 त्यपरोक्षी कुर्युस्ते यथोक्तज्ञानिनोऽमृता भवन्त्यमरणधर्माणः पुनरावृत्तिरहिता  
 भवन्तीत्यर्थः ॥ १७ ॥

कालत्रयेऽपि मुक्तौ प्रलयादौ च परमात्मा कूटस्थ इति निश्चयाज्जाग्रत्स्वप्न-  
 योरपि भ्रान्त्या स द्वितीयत्वावभासः। वस्तुतस्तु सदा निर्भेद एवेत्याह—यदेति ।  
 यदा यस्यामवस्थायामतमो न तमोऽस्येत्यतमरतत्त्वमादिवाक्यजन्यज्ञानेन दीप-  
 स्थानीयेन दग्धाविद्यातत्कार्यरूपतमस्कत्वात्तदा तत्काले न दिवा दिवा-  
 रोपोऽपि नास्ति न रात्रिस्तदारोपोऽपि नास्तीति सर्वत्रानुषङ्गः । न सन्स-  
 च्चारोपोऽपि । नासन्नभावारोपोऽपि । तर्हि तत्त्वं सर्वत्र शून्यमेव जातमिति  
 बौद्धमताविशेषमाशङ्क्याऽऽह—शिव एवेति । शिव एव शुद्धस्वभावो न शून्य-  
 मिति निपातार्थः । केवलोऽविद्याविकल्पशून्यः । तदक्षरं तदुक्तस्वरूपं न क्षरती-  
 त्यक्षरं नित्यं तत्तत्पदलक्ष्यं सवितुरादित्यमण्डलाभिमानिनो वरेण्यं संभजनीयं  
 प्रज्ञा गुरूपदेशात्तत्त्वमादिवाक्यजा बुद्धिः । चकार एवकारार्थः । तस्माच्छुद्ध-  
 त्वहेतोः प्रसृता नित्याविवेकादिमत्सु संन्यासिषु व्याप्ता पूर्णत्वाकारेण पुराणी  
 ब्रह्माणमारभ्य परम्परया प्राप्ताऽनादिसिद्धा ॥ १८ ॥

कूटस्थस्य ब्रह्मण ऊर्ध्वादिषु दिक्षु केनाप्यपरिग्राह्यत्वमद्वितीयत्वात्केनाप्य-  
 तुलितत्वं कालदिगाद्यनवच्छिन्नयशोरूपत्वं चाऽऽह—नैनमिति । एनं प्रकृतमप-  
 रिच्छिन्नरूपत्वाच्चिरंशत्वाच्चिरवयवत्वाच्चोर्ध्वादिषु दिक्षु कश्चिदपि न परिजग्र-  
 भत्परिग्रहीतुं न शक्नुयात् । तस्य तस्यैवेश्वरस्याखण्डसुखानुभवत्वादेता-  
 द्दशद्वितीयाभावात्प्रतिभोपमा नास्ति । यस्य नाम महद्यशो यस्येश्वरस्य नामा-  
 भिधानं महदिगाद्यनवच्छिन्नं सर्वत्र परिपूर्णं यशः कीर्तिः ॥ १९ ॥

न संदशे तिष्ठति रूपमस्य न चक्षुषा पश्यति ।

कश्चनैनम् । हृदा हृदिस्थं मनसा य एनमेव ।

बिहुरमृतास्ते भवन्ति ॥ २० ॥ अजात इत्येवं ।

कश्चिद्भीरुः प्रपद्यते । रुद्र यत्ते दक्षिणं मुखं तेन

मां पाहि नित्यम् ॥ २१ ॥

मा नस्तोके तनये मा न आयुषि मा नो गोषु

मा नो अश्वेषु रीरिषः । वीरान्मा नो रुद्र भाषितो

ईशस्येन्द्रियाद्यविषयतां प्रत्यग्रूपतां तदैक्यज्ञानान्मोक्षतां चाऽऽह—न संदश इति । अस्य प्रकृतेश्वरस्य रूपं स्वरूपं रूपादिरहितं निर्विशेषं स्वप्रकाशाखण्ड-सुखानुभवं संदशे चक्षुरादिग्रहणयोग्यप्रदेशे न तिष्ठति तद्विषयो न भवतीत्ये-तत् । इन्द्रियागोचरत्वादेवैनं प्रकृतं चक्षुरित्युपलक्षणम् । सर्वेन्द्रियैरपि कश्चन कोऽपि न पश्यति तद्विषयतया ग्रहीतुं न शक्नुयात् । यच्चक्षुषा न पश्यति येन चर्भूषि पश्यतीत्यादिश्रुतेः । हृदा शुद्धबुद्धयैतद्व्याख्यातं मनसोति हृदिस्थं हृदा-काशगुहास्थं प्रत्यक्तया तत्रावस्थितं ये साधनचतुष्टयादियुक्ताः संन्यासिनो योग्याधिकारिण एनं प्रकृतं ब्रह्मात्मानमेवमित्थं ब्रह्माहमस्मीत्यपरोक्षेण विद्व-र्जानन्ति तैऽपरोक्षीकरणमाहिम्नाऽमृता भवन्त्यमरणधर्माणो भवन्ति । मरणहे-त्वविद्यादेस्तत्त्वज्ञानाग्निना दग्धत्वात्पुनर्देहान्तरं न भजन्तीत्यर्थः ॥ २० ॥

इदानीं तत्प्रसादादेवेष्टप्राप्तिपरिहाराविति मत्वा तमेव परमेश्वरं प्रार्थयते मन्त्रद्वयेन—अजात इति । इतिशब्दो हेत्वर्थः । यस्मात्त्वमेवाजातो जन्मज-राकालीयापिपासाधर्मवर्जितः । इतरत्सर्वं विनाशि दुःखान्वितश्च । तस्माज्जन्म-जरामरणाज्ञानापिपासाशोकमोहान्वितात्संसाराद्भीरुर्भूतः सन्कश्चिदेक एव परतन्त्रस्त्वामेव शरणं प्रपद्ये मादृशो वा कश्चित्प्रपद्यत इति ब्रह्मसपुत्रप्रथमवर्षी-कृते । हे रुद्र यत्ते दक्षिणं मुखमुत्साहजमनं ध्यातमाह्लादकरम् । अथवा दक्षि-णस्यां दिशि भवं दक्षिणं मुखं तेन मां पाहि नित्यं सर्वदा ॥ २१ ॥

किंच—मा न इति । मा रीरिष इति सर्वत्र संबध्यते । मा रीरिषः । रेपे-णं मरणं विनाशं मा काशीः । नोऽस्माकं तोके बुधे तनये पौत्रे न आयुषि मा नो गोषु मा नोऽश्वेषु शरीरिषु ( च रीरिषः ) । ये आत्माकं वीरा विक्रामन्तो

१ क. ख. ग. प्रतिपद्यते । २ क. ख. तेनाप । ३ ख. नापि । ४ ख. नापि । ५ क. ख. रोषणं ।

वधीर्हविष्मन्तः सदमिस्वा हवामहे ॥ २२ ॥

इति श्वेताश्वतरोपनिषदि चतुर्थोऽध्यायः ॥ ४ ॥

द्वे अक्षरे ब्रह्मपरे त्वनन्ते विद्याविद्ये निहिते

यत्र गूढे । क्षरं त्वविद्या अमृतं तु विद्या विद्या-

विद्ये ईशने यस्तु सोऽन्यः ॥ १ ॥ यो योनिं

योनिमधितिष्ठत्येको विश्वानि रूपाणि योनीश्च

सर्वाः । ऋषिं प्रसूतं कपिलं यस्तमग्रे ज्ञानैर्वि-

भृत्यास्तान्हे रुद्र भामितः क्रोधितः सन्मा वधीः । कस्मात् । यस्माद्ब्रह्मविष्मन्तो  
हविषा युक्ताः सदमिस्वा हवामहे सदैव रक्षणार्थमाह्वयाम इत्यर्थः ॥ २२ ॥

इति श्रीगोविन्दभगवत्पञ्चपादशिष्यस्य परमहंसपरिव्राजकाचार्यस्य

श्रीशंकरभगवतः कृतौ श्वेताश्वतरोपनिषद्ब्राह्मणे

चतुर्थोऽध्यायः ॥ ४ ॥

चतुर्थोऽध्यायश्चैषमपूर्वार्थे प्रतिपादयितुं पञ्चमोऽध्याय आरभ्यते—द्वे अक्षरे

इत्यादिना । द्वे विद्याविद्ये यस्मिन्नक्षरे ब्रह्मणो हिरण्यगर्भात्परे ब्रह्मपरे पर-

स्मिन्वा ब्रह्मण्यनन्ते देशतः कालतो वस्तुतो वाऽपरिच्छिन्ने । यत्र यस्मिन्दे

विद्याविद्ये निहिते स्थापितं गूढं अनभिव्यक्ते । विद्याविद्ये विविच्य दर्शयति-

क्षरे त्वविद्या क्षरणहेतुः संसृतिकारणम् । अमृतं तु विद्या मोक्षहेतुः । यस्तु

पुनर्विद्याविद्ये ईशते नियमयति स ताभ्यामन्यस्तत्साक्षित्वात् ॥ १ ॥

कोऽसाक्षिस्थाह—यो योनिमिति । यो योनिं योनिं स्थानं स्थानं यः

पृथिव्यां तिष्ठन्नित्यादिनोक्तानि पृथिव्यादीन्यधितिष्ठति नियमयति । एकोऽद्वि-

तीयः परमात्मा विश्वानि रोहितादीनि रूपाणि योनीश्च प्रभवस्थानान्यधि-

तिष्ठति । ऋषिं सर्वज्ञमित्यर्थः । कपिलं कनककपिलवर्णं प्रसूतं स्वैनेवोत्पादितं

हिरण्यगर्भं जनयामास पूर्वमित्यस्यैव जन्मश्रवणात् । अन्यस्य चाश्रवणात् ।

उत्तरत्र यो ब्रह्माणं विदधाति पूर्वं यो वै वेदांश्च प्रहिणोति तस्मा इति वक्ष्य-

माणत्वात्कपिलोऽब्रह्म इति पुराणवचनात्कपिलो हिरण्यगर्भो वा निर्दिश्यते—

कपिलर्षिर्भूतः सर्वभूतस्य वै किल ।

विष्णोरंशो जगन्मोहनाशाय समुपागतः ॥

कृते युक्ते परं ज्ञानं कपिलादिस्वरूपधृत् ।

ददाति सर्वभूतात्मा सर्वस्य जगतो हितम् ॥

He who first like creates by God and desires him with all forms  
 respect to the Creator is intermediately between the Supreme God and the crea-  
 पञ्चमोऽध्यायः ६ ] engendered beholds one next after another

भर्ति जायमानं च पश्येत् ॥ २ ॥ एकैके जालं

बहुधा विकुर्वन्नास्मिन्क्षेत्रे संहरत्येष देवः । भयः

सृष्ट्वा पतर्यस्तथेशः सर्वाधिपत्यं कुरुते महात्मा

॥ ३ ॥ सर्वा दिश ऊर्ध्वमधश्च तिर्यक्प्रकाशय-

न्भ्राजते यद्वनड्वान् । एवं स देवो भगवान्क्-

रेण्यो योनिस्वभावानधितिष्ठत्येकः ॥ ४ ॥

यच्च स्वभावं पचति विश्वयोनिः, पांच्याश्च

त्वं शुक्रः सर्वदेवानां ब्रह्मा ब्रह्मविदामसि ।

वायुर्बलवतां देवो योगिनां त्वं कुमारकः ॥

ऋषीणां च वसिष्ठस्त्वं व्यासो वेदविदामसि ।

सांख्यानां कपिलो देवो रुद्राणामसि शंकरः ॥

इति परमर्षिः प्रसिद्धः । ततस्तदानीं तु भुवनमस्मिन्प्रवर्तते कपिलं कवी-  
 नाम् । स षोडशोऽस्त्रो पुरुषश्च विष्णोर्विराजमानं तमसः परस्तादिति श्रूयते  
 मुण्डकोपनिषदि । स एव वा कपिलः प्रसिद्धोऽग्रे सृष्टिकाले यो ज्ञानैर्धर्मज्ञान-  
 वैराग्यैश्वर्यैर्विभर्ति बभार जायमानं च पश्येदपश्यदित्यर्थः ॥ २ ॥

किंच—एकैकमिति । सुरनरतिर्यगादीनां सृजति जालमेकैकं प्रत्येकं बहुधा  
 मानाप्रकारं विकुर्वन्सृष्टिकालेऽस्मिन्मायात्मके क्षेत्रे संहरत्येष देवः । भयः  
 पुनर्ये लोकानां पश्यो मरीच्यादयस्तान्सृष्ट्वा तथा यथा पूर्वस्मिन्कल्पे सृष्ट्वा-  
 नीशः सर्वाधिपत्यं कुरुते महात्मा ॥ ३ ॥

किंच—सर्वा दिश इति । सर्वा दिशः प्राच्याद्या ऊर्ध्वमुपरिष्ठादधश्चाधस्ता-  
 त्तिर्यक्पार्श्वदिशश्च प्रकाशयन्स्वात्मचैतन्यज्योतिषा प्रकाशते भ्राजते दीप्यते  
 ज्योतिषा यदु अनड्वान्यद्वदित्यर्थः । यथाऽनड्वानादित्यो जगच्चक्रावभासवे  
 युक्त एवं स देवो द्योतनस्वभावो भगवानैश्वर्यादिसमन्वितो वरेण्यो वरणीयः  
 संभजनीयो योनिः कारणं कृत्स्नस्य जगतः स्वभावान्स्वात्मभूतान्पृथ्व्यादी-  
 न्भावानथवा कारणस्वभावान्कारणभूतान्पृथिव्यादीनाधितिष्ठति नियमयति ।  
 एकोऽद्वितीयः परमात्मा ॥ ४ ॥

यच्च स्वभावमिति । यच्च यश्चेति लिङ्गन्वयत्ययः । स्वभावं यदग्रेरौष्ण्यं  
 पचति निष्पादयति विश्वस्य जगतो योनिः । पांच्याश्च पाकयोग्यान्पृथिव्याः

१ ख. 'यस्त्वये' । ग. घ. ङ. 'यस्त्वर्धाशः' । २ ख. 'योनिः स्व' । ३ ङ. 'प्राच्याश्च' । ४ क.  
 'शास्त्रः पु' । ५ ख. 'श्च वो विरा' । ६ क. 'स्नज' । ७ क. ख. 'यश्चे' ।

सर्वाङ्परिणामयेद्यः । सर्वमेतद्विश्वमधितिष्ठत्येको  
 गुणांश्च सर्वान्विनियोजयेद्यः ॥ ५ ॥ तद्देदगुह्यो-  
 पनिषत्सु गूढं, तद्ब्रह्मा वेदते ब्रह्मयोनिम् । ये  
 पूर्वदेवा ऋषयश्च तद्विदुस्ते तन्मया अमता वै-  
 बभूवुः ॥ ६ ॥ गुणान्वया यः फलकर्मकता कृत-  
 स्य तस्यैव स चोपभोक्ता । स विश्वरूपस्त्रिगुणः  
 त्रिषर्त्मा प्राणाधिपः संचरति स्वकर्मभिः ॥ ७ ॥  
 अङ्गुष्ठमात्रो रश्मितुल्यरूपः संकल्पाहंकारसम-  
 न्वितो यः । बुद्धेर्गुणेनाऽऽत्मगुणैश्च आराग्र-  
 दीन्परिणामयेद्यः । सर्वमेतद्विश्वमधितिष्ठति नियमयत्येकः । गुणांश्च सत्त्वरज-  
 स्तमोरूपांश्चिनियोजयेद्यः । पूर्वलक्षणः ॥ ५ ॥

किञ्च—तदिति । तत्प्रकृतमात्मस्वरूपं वेदानां गुह्योपनिषदो वेदगुह्योपनि-  
 षदस्तासु वेदगुह्योपनिषत्सु गूढं संसृतं ब्रह्मा हिरण्यगर्भो वेदते जानाति ब्रह्म-  
 योनिं वेदप्रमाणकमित्यर्थः । अथवा ब्रह्मणो हिरण्यगर्भस्य योनिं वेदस्य वा  
 ये पूर्वदेवा रुद्रादय ऋषयश्च चामदेवादयस्तद्विदुस्ते तन्मयास्तदात्मभूताः  
 संभूताऽमृता अमरणधर्माणो बभूवुः । तथेदानींतनोऽपि तमेव विदित्वाऽमृतो  
 भवेतीति वाक्यशेषः ॥ ६ ॥

एतावता तस्यदार्ढ्यं उपवर्णितः । अथेदानीं स्वंपदार्थमुपवर्णयितुमुत्तरे मन्त्राः  
 प्रस्तूयन्ते—गुणान्वय इति । गुणैः कर्मज्ञानकृतवासनामयैरन्वयो यस्य सौऽर्थ  
 गुणान्वयः । फलार्थस्य कर्षणः कर्ता कृतस्य कर्मफलस्य स एवोपभोक्ता । स  
 विश्वरूपो मानारूपः कार्यकारणोपचितत्वात् । त्रयः सत्त्वादयो गुणा अस्येति  
 त्रिगुणः । त्रयो देवयानादयो मार्गभेदा अस्येति त्रिषर्त्मा धर्माधर्मज्ञानमार्गभेदा  
 अस्येति वा । प्राणस्य पञ्चहृत्तेरधिपः संचरति । कैः । स्वकर्मभिः ॥ ७ ॥

अङ्गुष्ठमात्र इति । अङ्गुष्ठमात्रोऽङ्गुष्ठपरिमितहृदयसुषिरापेक्षया । रश्मितुल्य-  
 रूपोऽस्तीति स्वरूप इत्यर्थः । संकल्पाहंकारादिना समन्वितो बुद्धेर्गुणेनाऽऽत्मगु-  
 णैश्च आराग्रिना । उक्तं आराग्रित्यू शरीरस्येति । आराग्रमात्रः प्रतोदाप्रभोतली-

[ पञ्चमोऽध्यायः ९ ]

-210921

शांकरभाष्योपेतम् । *a part of the hair & a part of the point of the hair divided a hair divided a hundred of १०*

मात्रो ह्यपरोऽपि दृष्टः ॥ ८ ॥ बालाग्रशतभा-

गस्य शतधा कल्पितस्य च । भागो जीवः स *thus living is yet it is capable of infinity.*

*in the unknown* विज्ञेयः स चाऽऽनन्त्याय कल्पते ॥ ९ ॥ *female*

*everbody it takes* नैव स्त्री न पुमानेष न चैवाय नपुंसकः । यद्य-

*by means of thought, though might possess* च्छरीरमादत्ते तेन तेन स रक्ष्यते ॥ १० ॥ *by that it is held.*

*According to the* सकल्पनस्पर्शनदृष्टिमोहग्रासाम्बुवृष्ट्या चाऽऽ- *there are the hair*

*in various conditions* त्मविवृद्धिजन्म । कर्मानुगान्यनुक्रमेण देही *(the embodied)*

स्थानेषु रूपाण्यभिसंप्रपद्यते ॥ ११ ॥ *various for*

स्थूलानि सूक्ष्माणि बहूनि चैव रूपाणि देही

हृकण्टकाग्रमात्रोऽपरोऽपि ज्ञानात्मनाऽऽत्मा दृष्टोऽवगतः । अपिशब्दः संभाव-  
नायाम् । अपरोऽप्यौपाधिको जलसूर्य इव जीवात्मा संभावित इत्यर्थः ॥ ८ ॥

पुनरपि दृष्टान्तान्तरेण दर्शयति—बालाग्रेति । बालाग्रस्य शतकृत्वो भेद-  
मापादितस्य यो भागस्तस्यापि शतधा कल्पितस्य भागो जीवः स विज्ञेयः ।  
लिङ्गस्यातिसूक्ष्मत्वात् । तत्परिमाणेनायं व्यपदिश्यते । स च जीवस्वरूपेणाऽऽ-  
नन्त्याय कल्पते स्वतः ॥ ९ ॥

किंच—नैव स्त्रीति । स्वतोऽद्वितीयापरोक्षब्रह्मात्मस्वभावेत्वाच्चैव स्त्री न पुमा-  
नेष नैव चायं नपुंसकः । यद्यत्स्त्रीशरीरं पुरुषशरीरं नपुंसकशरीरं वाऽऽदत्ते  
तेन तेन स च विज्ञानात्मा रक्ष्यते संरक्ष्यते तत्तद्धर्मानात्मन्यध्याभिमन्यते  
स्थूलोऽहं कृशोऽहं पुमानहं रूयहं नपुंसकोऽहमिति ॥ १० ॥

केन तर्ह्यसौ शरीराण्यादत्त इत्याह—संकल्पनेति । प्रथमं संकल्पनम् । ततः  
स्पर्शनं त्वगिन्द्रियव्यापारः । ततो दृष्टिविधानम् । ततो मोहः । तैः संकल्प-  
नस्पर्शनदृष्टिमोहैः शुभाशुभानि कर्माणि निष्पद्यन्ते । ततः कर्मानुगानि कर्मा-  
नुसारीणि स्त्रीपुंनपुंसकलक्षणान्यनुक्रमेण परिपाकापेक्षया देही मर्त्यः स्थानेषु  
देवतिर्यङ्मनुष्यादिष्वभिसंप्रपद्यते । तत्र दृष्टान्तमाह—ग्रासाम्बुतोरन्नपानयोर-  
नियतयोर्वृष्टिरासेचनं निदानमात्मनः शरीरस्य वृद्धिर्जायते यथा तद्व-  
दित्यर्थः ॥ ११ ॥

स्थूलानीति । तानि च स्थूलान्यश्मादीनि सूक्ष्माणि तैजसधातुप्रभृतीनि

१ ग. ड. बाला° । २ ग. घ. ड. युज्यते । ३ ग. घ. ड. °ष्टिहोमैर्ग्रा° । ४ क. °वचत्रात्नै° ।

depending to his  
own qualities

कृष्णयजुर्वेदीयश्वेताश्वतरोपनिषत्— [ पञ्चमोऽध्यायः ६ ]  
chassis or  
assumes through the qualities of his acts and  
his body

himself  
his vision  
them (sheep)

स्वगुणैर्वृणोति । क्रियागुणैरात्मगुणैश्च तेषां  
He is seen as another

संयोगहेतुरपरोऽपि दृष्टः ॥ १२ ॥  
in the middle of roads (गहनगभीरं गमयति)

अनाद्यनन्तं कलिलस्य मध्ये विश्वस्य स्रष्टार-  
of manifold forms who above and below makes the Universe

मनकरूपम् । विश्वस्यैकं परिवेष्टितारं ज्ञात्वा  
in whatever form God is present in from all fetters

देवं मुच्यते सर्वपाशैः ॥ १३ ॥  
who makes assistance & non-assistance

भावग्राह्यमनीडारख्यं भावाभावकरं शिवम् ।  
the Kundli the auspicious  
have left the body

कलासर्गकरं देवं ये विदुस्ते जडुस्तनुम् ॥ १४ ॥  
behind

इति श्वेताश्वतरोपनिषदि पञ्चमोऽध्यायः ॥ ५ ॥  
the maker of creation and its part.

बहूनि देवादिशरीराणि देही विज्ञानात्मा स्वगुणैर्विहितप्रतिषिद्धविषयानुभव-  
संस्कारैर्वृणोत्यावृणोति । ततस्तत्क्रियागुणैरात्मगुणैश्च स देहपरोऽपि देहा-  
न्तरसंयुक्तो भवतीत्यर्थः ॥ १२ ॥ liberation through the knowledge  
of the one God -

स एवमविद्याकामकर्मफलरागादिगुरुभाराक्रान्तोऽलावुरिव सान्द्रजलनिमग्नो  
निश्चयेन देहाहंभावमापन्नः प्रेततिर्यङ्गानुष्यादियोनिष्वाजीवं जीवभावमापन्नः  
कथंचित्पुण्यवशादीश्वरार्थकर्मानुष्ठानेनापरागादिमलोऽनित्यादिदर्शनेनोत्पन्ने-  
हामुत्रार्थफलभोगविरागः शमदमादिसाधनसंपन्नस्तमात्मानं ज्ञात्वा मुच्यते  
इत्याह—अनाद्यनन्तमिति । अनाद्यनन्तमाद्यन्तरहितं कलिलस्य मध्ये गहनग-  
भीरसंसारस्य मध्ये विश्वस्य स्रष्टारमुत्पादयितारमनेकरूपं विश्वस्यैकं परिवेष्टि-  
तारं स्वात्मना संव्याप्यावस्थितं ज्ञात्वा देवं ज्योतीरूपं परमात्मानं मुच्यते  
सर्वपाशैरविद्याकामकर्मभिः ॥ १३ ॥

केन पुनरसौ गृह्यत इत्याह—भावग्राह्यमिति । भावेन विशुद्धान्तःकरणेन  
गृह्यत इति भावग्राह्यम् । अनीडारख्यं नीडं शरीरमशरीराख्यम् । भावाभावकरं  
शिवं शुद्धमविधातत्कार्यविनिर्मुक्तमित्यर्थः । कलानां षोडशानां प्राणादिनामा-  
न्तानां स प्राणमसृजतेत्यादिनाऽऽथर्वणोक्तानां सर्गकरं देवं ये विदुरहमस्मीति  
ते जडुः परित्यजेयुस्तनुं शरीरम् ॥ १४ ॥

इति श्रीगोविन्दभगवत्पूज्यपादशिष्यस्य परमहंसपरिव्राजकाचार्यस्य

श्रीशंकरभगवतः कृतौ श्वेताश्वतरोपनिषद्भाष्ये

पञ्चमोऽध्यायः ॥ ५ ॥



स्वभावमेके कवयो वदन्ति कालं तथाऽन्ये परिमुह्य-  
मानाः । देवस्यैष महिमा तु लोके येनेदं भ्राम्यते  
ब्रह्मचक्रम् ॥ १ ॥

येनाऽऽवृत्तं नित्यमिदं हि सर्वं ज्ञः कालकारो गुणी  
सर्वविद्यः । तेनेशितं कर्म विवर्तते ह पृथ्व्याप्यते-  
जोनिलखानि चिन्त्यम् ॥ २ ॥

तत्कर्म कृत्वा विनिवर्त्य भूयस्तत्त्वस्य तत्त्वेन  
समेत्य योगम् । एकेन द्वाभ्यां त्रिभिरष्टभिर्वा  
कालेन चैवाऽऽत्मगुणैश्च सूक्ष्मैः ॥ ३ ॥

नन्वन्ये कालादयः कारणमिति मन्यन्ते तत्कथं पुनरीश्वरस्य कलासर्ग-  
करत्वमित्याशङ्क्याऽऽह—स्वभावमिति । स्वभावमेके कवयो मेधाविनो  
वदन्ति । कालं तथाऽन्ये । कालस्वभावयोर्ग्रहणं प्रथमाध्याये निर्दिष्टानामन्ये-  
षामप्युपलक्षणार्थम् । परिमुह्यमाना अविवेकिनो विषयात्मानो न सम्यग्जा-  
नन्ति । तुशब्दोऽवधारणे । देवस्यैष महिमा माहात्म्यम् । येनेदं भ्राम्यते परि-  
वर्तते ब्रह्मचक्रम् ॥ १ ॥

महिमानं प्रपञ्चयति—येनेति । येनेश्वरेणाऽऽवृत्तं व्याप्तमिदं जगन्नित्यं निय-  
मेन । ज्ञः कालक रः कालस्यापि कर्ता । गुण्यपहत ॥ प्रादिमान् । सर्वं वेत्तीति  
सर्वविद्यः । तेनेश्वरेणोशितं प्रेरितं कर्म क्रियत इति कर्म सृजिव फणी ।  
हशब्दः प्रसिद्धिद्योतकः । प्रसिद्धं यदेतदीश्वरपेरितं कर्म जगदात्मना विवर्तत  
इति यत्पुनस्तत्कर्म पृथ्व्याप्यतेजोनिलखानि पृथिव्यादिभूतपञ्चकम् ॥ २ ॥

यत्प्रथमाध्याये चिन्त्यमित्युक्तम् । एतदेव प्रपञ्चयति—तदिति । तत्कर्म  
पृथिव्यादि सृष्ट्या विनिवर्त्य प्रत्यवेक्षणं कृत्वा भूयः पुनस्तस्याऽऽत्मनस्त-  
त्त्वेन भूम्यादिना योगं समेत्य संगमय्य । णिलोपो द्रष्टव्यः । कतिविधैः  
प्रकारैः । एकेन पृथिव्या द्वाभ्यां त्रिभिरष्टभिर्वा प्रकृतिभूतैस्तत्त्वैः । तदुक्तम्—

भूमिरापोऽनलो वायुः खं मनो बुद्धिरेव च ।  
अहंकार इतीयं मे भिन्ना प्रकृतिरष्टधा ॥

इति । कालेन चैवाऽऽत्मगुणैश्चान्तःकरणगुणैः कामादिभिः सूक्ष्मैः ॥ ३ ॥

१ क. ख. घ. ङ. 'कालो गु' । २ ग. 'पृथ्व्यप्येजो' । ३ ख. 'एत कालः' । ४ ख. 'कालः  
का' । ५ ख. 'धमेऽध्या' । 'The affections of the mind' - ३२५, ३०९

*exists*  
 आरभ्य कर्माणि गुणान्वितानि भावांश्च सर्वान्वि-

नियोजयेद्यः । तेषामभावे कृतकर्मनाशः कर्मक्षये

याति स तत्त्वतोऽन्यः ॥ ४ ॥ *A* *which* *the source of the cause of* *the soul with work* *as without work*

आदिः स संयोगनिमित्तहेतुः परस्त्रिकालादकलोऽपि

दृष्टः । तं विश्वरूपं भवभूतमीड्यं देवं स्वचि- *who*  
*who has many forms* *that adorable God* *abides in unit* *from May*

इदानीं कर्मणां मुख्यं विनियोगं दर्शयति—आरभ्येति । आरभ्य कृत्वा कर्माणि गुणैः सत्त्वादिभिरन्वितानि भावांश्चात्यन्तविशेषान्विनियोजयेदीश्वरे समर्पयेद्यः । तेषामीश्वरे समर्पितत्वादात्मसंबन्धाभावस्तदभावे पूर्वकृतकर्मणां नाशः । उक्तं च —

यत्करोषि यदश्नासि यज्जुहोषि ददासि यत् ।

यत्तपस्यसि कौन्तेय तत्कुरुष्व मदर्पणम् ॥

शुभाशुभफलैरेवं मोक्षयसे कर्मबन्धनैः ।

ब्रह्मण्याधाय कर्माणि सङ्गं त्यक्त्वा करोति यः ॥

लिप्यते न स पापेन पद्मपत्रमिवाम्भसा ।

कायेन मनसा बुद्ध्या केवलैरिन्द्रियैरपि ॥

योगिनः कर्म कुर्वन्ति सङ्गं त्यक्त्वाऽऽत्मशुद्धये ॥

इति । कर्मक्षये विशुद्धसत्त्वो याति तत्त्वतोऽन्यरत्त्वेभ्यः प्रकृतिभूतेभ्योऽन्योऽविद्यातत्कार्यविनिर्मुक्तश्चित्सदानन्दाद्वितीयब्रह्मात्मत्वेनावगच्छन्नित्यर्थः । अन्यदिति पाठे तत्त्वेभ्यो यदन्यद्ब्रह्म तद्यातीति ॥ ४ ॥

उक्तस्यार्थस्य द्रष्टव्यं उत्तरे मन्त्राः प्रस्तूयन्ते कथं नाम विषयान्धाः कथं नाम ब्रह्म जानीयुरित्यत आह—आदिरिति । आदिः कारणं सर्वस्य शरीर-संयोगनिमित्तानामविद्यानां हेतुः । उक्तं च—एष एव साधु कर्म कारयति । एष एवासाधु कर्म कारयति चेति । परस्त्रिकालादतीतानागतवर्तमानात् । उक्तं च—यस्मादर्धावसंवत्सरोऽहोभिः परिवर्तते । तद्देवा ज्योतिषां ज्योतिरायुर्होपासतेऽमृतमिति । कस्मात् । यस्मादकलोऽसौ न विद्यन्ते कलाः प्राणादिनामान्ता अस्येत्यकलः । कलावद्धि कालत्रयपरिच्छिन्नमुत्पद्यते विनश्यति च । अयं पुनरकलो निष्पन्नः । तस्मान्न कालत्रयपरिच्छिन्नः सन्मुत्पद्यते विन-

त्तस्थमुपास्थ पवम् ॥ ५ ॥ स वृक्षकालाकृतिभिः  
 परोऽन्यो यस्मात्प्रपञ्चः परिवर्ततेऽयम् । धर्मावहं  
 पापनुदं भगेशं ज्ञात्वाऽऽत्मस्थममृतं विश्वधाम ॥ ६ ॥  
 तमीश्वराणां परमं महेश्वरं तं देवतानां परमं च  
 देवतम् । पतिं पतीनां परमं परस्ताद्धिदाम देवं भव-  
 नेशमीड्यम् ॥ ७ ॥ न तस्य कार्यं करणं च विद्यते  
 न तत्समश्चाभ्यधिकश्च दृश्यते । पराऽस्य शक्तिर्वि-  
 विधैव श्रूयते स्वाभाविकी ज्ञानबलक्रिया च ॥ ८ ॥

इयति च । तं विश्वानि रूपाण्यस्येति विश्वरूपम् । भवत्यरमादिति भवः ।  
 भूतमवितथस्वरूपम् । ईड्यं देवं स्वचित्तस्थमुपास्यायमहमस्मीति समाधानं  
 कृत्वा पूर्ववाक्यार्थज्ञानोदयात् ॥ ५ ॥

पुनरपि तमेव दर्शयति—स वृक्षेति । स वृक्षाकारेभ्यः कालाकारेभ्यः परो-  
 वृक्षकालाकृतिभिः परः । वृक्षः संसारवृक्षः । उक्तं च—

‘ऊर्ध्वभूलो ह्यवाकशाख एषोऽश्वत्थः सनातन इति । अन्यः प्रपञ्चासंपृष्ट  
 इत्यर्थः । यस्मादीश्वरात्प्रपञ्चः परिवर्तते । धर्मावहं पापनुदं भगस्यैश्वर्यदेरीशं  
 स्वामिनं ज्ञात्वाऽऽत्मस्थमात्मनि बुद्धौ स्थितममृतमरणधर्माणं विश्वधाम-  
 विश्वस्याऽऽधारभूतं याति स तत्त्वतोऽन्य इति सर्वत्र संबध्यते ॥ ६ ॥

इदानीं विद्वदनुभवं दर्शयन्नुक्तमर्थं दृढी करोति—तमीश्वराणामिति । तमी-  
 श्वराणां वैवस्वतयमादीनां परमं महेश्वरं तं देवतानामिन्द्रादीनां परमं च देवतं  
 पतिं पतीनां प्रजापतीनां परमं परस्तात्परतोऽक्षरात् । विदाम देवं द्योतना-  
 त्मकं भुवनानामीशं भुवनेशम् । ईड्यं स्तुत्यम् ॥ ७ ॥

‘कथं महेश्वरत्वमित्याह—न तस्येति । न तस्य कार्यं शरीरं करणं चक्षुरादि  
 विद्यते । न तत्समश्चाभ्यधिकश्च दृश्यते श्रूयते वा । पराऽस्य शक्तिर्विविधैव  
 श्रूयते । सा च स्वाभाविकी ज्ञानबलक्रिया च ज्ञानक्रिया बलक्रिया च ज्ञान-  
 क्रिया सर्वविषयज्ञानप्रवृत्तिः । बलक्रिया स्वसंनिधिमात्रेण सर्वं बलीकृत्य  
 नियमनम् ॥ ८ ॥

न तस्य कश्चित्पतिरस्ति लोके न चेशिता नैव  
 च तस्य लिङ्गम् । स कारणं करणाधिपाधिपो  
 न चास्य कश्चिज्जनिता न चाधिपः ॥ ९ ॥  
 यस्तन्तुनाभ इव तन्तुभिः प्रधानजैः स्वभावतो देव  
 एकः स्वमावृणोत् । स नो दधाद्ब्रह्माप्ययम् ॥ १० ॥  
 एको देवः सर्वभूतेषु गूढः सर्वव्यापी सर्वभूतान्तरात्मा ।  
 कर्माध्यक्षः सर्वभूताधिवासः साक्षी चेता केवलो निर्गु-  
 णश्च ॥ ११ ॥ एको वशी निष्क्रियाणां बहूनामेकं बीजं

यस्मादेवं तस्मान्न तस्य कश्चित्पतिरस्ति लोके । अत एव न तस्येशिता  
 नियन्ता । नैव च तस्य लिङ्गं चिह्नं धूमस्थानीयं येनानुमीयेत् । स कारणं  
 सर्वस्य कारणम् । करणाधिपाधिपः परमेश्वरः । यस्मादेवं तस्मान्न तस्य  
 कश्चिज्जनिता जनयिता न चाधिपः ॥ ९ ॥

इदानीं मन्त्रद्वयाभिप्रेतमर्थं प्रार्थयते—यस्तन्तुनाभ इति । यथोर्णनाभिरात्म-  
 प्रभवैस्तन्तुभिरात्मानमेव समावृणोत्तथा प्रधानजैरव्यक्तप्रभवैर्नामरूपकर्माभि-  
 स्तन्तुस्थानीयैः स्वमात्मानमावृणोदावृणोति संछादितवान्स नो मह्यं ब्रह्मप्ययम्  
 ब्रह्माप्ययमेकीभावं दधाद्ददात्वित्यर्थः ॥ १० ॥

पुनरपि तमेव करतलन्यस्तामलकवत्साक्षाद्दर्शयस्तद्विज्ञानोदेव परमपुरुषार्थ-  
 प्राप्तिर्नान्येनेति दर्शयति मन्त्रद्वयेन—एको देव इति । एकोऽद्वितीयो देवो  
 घोटनस्वभावः सर्वभूतेषु गूढः सर्वप्राणिषु संवृतः । सर्वव्यापी सर्वभूतान्त-  
 रात्मा स्वरूपभूत इत्यर्थः । कर्माध्यक्षः सर्वप्राणिकृतविचित्रकर्माधिष्ठाता ।  
 सर्वभूताधिवासः सर्वप्राणिषु वसतीत्यर्थः । सर्वेषां भूतानां साक्षी सर्वद्रष्टा ।  
 साक्षाद्द्रष्टरि संज्ञायामिति स्मरणान् । चेता चेतयिता । केवलो निरुपाधिकः ।  
 निर्गुणः सत्त्वादिगुणरहितः ॥ ११ ॥

एको वशीति । एको वशी स्वतन्त्रो निष्क्रियाणां बहूनां जीवानाम् । सर्वा  
 हि क्रिया नाऽऽत्मनि समवेताः किंतु देहेन्द्रियेषु । आत्मा तु निष्क्रियो

१ क. यस्तूर्णना । २ ग. घ. ड. समावृणोति । ३ ग. घ. ड. "वातु ब्रह्मा" । ४ ग. घ.  
 ह्याव्ययम् । ५ ख. "इयं भू" । ६ क. ख. "त । तं स । ७ क. यस्तूर्णना" ।

*has the  
need manifest*

*Hinduism*

*Eternal*

*cl. 1 to 11  
attributed by*

बहुधा यः करोति । तमात्मस्थं येऽनुपश्यन्ति *abiding in their self*

धीरास्तेषां सुखं शाश्वतं नेतरेषाम् *to man below* ॥ १२ ॥ *all*

नित्या नित्यानां चेतनश्चेतनानामेको बहूनां *intelligent*

यो विदधाति कामान् । तत्कारणं सांख्ययो- *grants* *deser*

गाधिगम्यं ज्ञात्वा देवं मुच्यते सर्वपाशैः *letter* ॥ १३ ॥

न तत्र सूर्यो भाति न चन्द्रतारकं नेमा विद्युतो *shows* *then*

भान्ति कुतोऽयमग्निः । तमेव भान्तमनुभाति *After him, show his things, etc*

निर्गुणः सत्त्वादिगुणरहितः कूटस्थः सन्ननात्मधर्मानात्मन्यध्यस्याभिमन्यते कर्ता भोक्ता सुखी दुःखी कृशः स्थूलो मनुष्योऽमुष्य पुत्रोऽस्य नक्षेति ।

उक्तं च—प्रकृतेः क्रियमाणानि गुणैः कर्माणि सर्वशः ।

अहंकारविमूढात्मा कर्ताऽहमिति मन्यते ॥

तत्त्ववित्तु महाबाहो गुणकर्मविभागयोः ।

गुणा गुणेषु वर्तन्त इति मत्वा न सज्जते ॥

प्रकृतेर्गुणसंभूदाः सज्जन्ते गुणकर्मसु । इति ॥

एकं बीजं बीजस्थानीयं भूतसूक्ष्मं बहुधा यः करोति तमात्मस्थं बुद्धौ स्थितं येऽनुपश्यन्ति साक्षाज्जानन्ति धीरा बुद्धिमन्तस्तेषामात्मविदां सुखं शाश्वतं नेतरेषामनात्मविदाम् ॥ १२ ॥

किंच—नित्य इति । नित्यो नित्यानां जीवानां मध्ये तन्नित्यत्वेन तेषामपि नित्यत्वमित्यभिप्रायः । अथवा पृथिव्यादीनां मध्ये । तथा चेतनश्चेतनानां प्रमातृणां मध्ये । एको बहूनां जीवानां यो विदधाति प्रयच्छति कामान्कामनिमित्तान्भोगान् । सर्वस्य सांख्ययोगादिगम्यं ज्ञात्वा देवं ज्योतिर्मयं मुच्यते सर्वपाशैरविद्यादिभिः ॥ १३ ॥

कथं चेतनश्चेतनानामित्युच्यते—न तत्रेति । तत्र तस्मिन्परमात्मनि सर्वावभासकोऽपि सूर्यो न भाति ब्रह्म न प्रकाशयतीत्यर्थः । स हि तस्यैव भासा सर्वात्मनो रूपजातं प्रकाशयति । नतु तस्य स्वतःप्रकाशनसामर्थ्यम् । तथा न चन्द्रतारकम् । नेमा विद्युतो भान्ति । कुतोऽयमग्निरस्मद्गोचरः । किं बहुना यदिदं जगद्भाति तमेव स्वतो भारूपत्वाद्भ्रान्तं दीप्यमानमनुभात्यनुदीप्यते । यथा लोहादि बहिर्दहन्तमनुदहति न स्वतः । तस्यैव भासा दीप्या सर्वमिदं सूर्यादि

श्री  
७२  
illumined

कृष्णयजुर्वेदीयश्वेताश्वतरोपनिषत्— [ षष्ठोऽध्यायः ]

सर्वं तस्य भासा सर्वमिदं विभाति ॥ १४ ॥

MS. XV - 6  
A. 2 - 15  
छपा ॥ २ - १५

is scattered  
in ocean

एको ह्रसो भुवनस्यास्य मध्ये स एवाग्निः सलिले

passing over the death

संनिविष्टः । तमेव विदित्वाऽति मृत्युमेति नान्यः

there is no other path for god, there

पन्था विद्यतेऽयनाय ॥ १५ ॥

self-caveat

the knowledge  
from him

स विश्वकृद्विश्वविदात्मयानिज्ञः कालकारो गुणी

सर्वविद्यः । प्रधानक्षेत्रज्ञपतिगुणेशः सःसारमो-

क्षस्थितिवन्धहेतुः ॥ १६ ॥

existing as the bond

स तन्मयो ह्यमृत ईशसंस्था ज्ञः सर्वगो भुवन-

becoming that

the omnipresent

भाति । उक्तं च—येन सूर्यस्तपति तेजसेद्धः । न तद्भासयते सूर्यो न शशाङ्को  
न पावक इति ॥ १४ ॥

ज्ञात्वा देवं मुच्यते इत्युक्तम् । कस्मात्पुनस्तमेव विदित्वा मुच्यते नान्येने-  
त्यत्राऽऽह—एक इति । एकः परमात्मा हन्त्यविद्यादिवन्धकारणमिति हंसो  
भुवनस्यास्य त्रैलोक्यस्य मध्ये नान्यः कश्चित् । कस्मात् । यस्मात्सं एवाग्निः ।  
आग्निरिवाग्निरविद्यातत्कार्यस्य दाहकत्वात् । उक्तं च—व्योमातीतोऽग्निरिश्वर  
इति । सलिले, देहात्मना परिणते । उक्तं च—इति तु पञ्चम्यामाहुतावापः पुरुष-  
वचसो भवन्तीति । संनिविष्टः सम्यगात्मत्वेन निविष्टः । अथवा सलिले  
सलिल इव स्वच्छे यज्ञदानादिना विमलीकृतेऽन्तःकरणे संनिविष्टो वेदान्तवा-  
क्यार्थसम्यग्ज्ञानफलकारुढोऽविद्यातत्कार्यस्य दाहक इत्यर्थः । तस्मात्तमेव  
विदित्वाऽति मृत्युमेति नान्यः पन्था विद्यतेऽयनाय ॥ १५ ॥

परमपदप्राप्तये पुनरपि तमेव विशेषतो दर्शयति—स विश्व-  
कृद्विश्वस्य कर्ता । विश्वं वेत्तीति विश्ववित् । आत्मा चासौ योनिश्चेत्वात्मयोनिः ।  
जानातीति ज्ञः । सर्वस्याऽऽत्मा सर्वस्य च योनिः । सर्वज्ञश्चैतन्यज्योतिरि-  
त्यर्थः । कालकारः कालस्य कर्ता गुण्यपहतपाप्मादिमान्विश्वविदित्यस्य  
प्रपञ्चः । प्रधानमव्यक्तम् । क्षेत्रज्ञो विज्ञानात्मा । तयोः पतिः पालयिता ।  
गुणानां सच्चरजस्तमसामीशः । संसारमोक्षस्थितिवन्धानां हेतुः कारणम् ॥ १६ ॥

किंच—स तन्मय इति । स तन्मयो विश्वात्मा । अथवा तन्मयो ज्योति-  
र्भूय इति । तस्य भासा सर्वमिदं विभातीत्येतदपेक्षयोच्यते । अमृतोऽमरणधर्मा ।

स्यास्य गोप्ता । य ईशे अस्य जगतो नित्यमेव  
नान्यो हेतुर्विद्यत ईशनाय ॥ १७ ॥

यो ब्रह्माणं विदधाति पूर्वं यो वै वेदांश्च प्रहि-  
गोति तस्मै । तं ह देवमात्मबुद्धिप्रकाशं मुमुक्षुर्वै

शरणमहं प्रपद्ये ॥ १८ ॥

निष्कलं निष्क्रियं शान्तं निरवद्यं निरञ्जनम् ।

अमृतस्य परं सेतुं दग्धेन्धनमिवानलम् ॥ १९ ॥

ईशे स्वामिनि सम्यक्स्थितिर्यस्यासावीशसंस्थः । जानातीति ज्ञः । सर्वत्र गच्छ-  
तीति सर्वगः । भुवनस्यास्य गोप्ता पालयिता । य ईश ईष्टेऽस्य जगतो नित्य-  
मेव नियमेन नान्यो हेतुः समर्थो विद्यत ईशनाय जगदीशनाय ॥ १७ ॥

यस्मात्स एव संसारमोक्षस्थितिवन्धहेतुस्तस्मात्तमेव मुमुक्षुः सर्वात्मना शरणं  
प्रपद्येत गच्छेदिति प्रतिपादयितुमाह—यो ब्रह्माणमिति । यो ब्रह्माणं हिरण्य-  
गर्भं विदधाति सृष्टवान्पूर्वं सर्गादौ । यो वै वेदांश्च प्रहिणोति तस्मै । तं ह  
हृद्यब्दोऽवधारणे । तमेव परमात्मानम् । उक्तं च—

तमेव धीरो विज्ञाय प्रज्ञां कुर्वीत ब्राह्मणः ।

नानुध्याद्बहुञ्छब्दान्वाचो विग्लापनं हि तत् ॥

तमेवैकं जानथाऽऽत्मानमिति च । देवं ज्योतिर्मयम् । आत्मनि या बुद्धि-  
स्तस्याः प्रसादकरम् । प्रसन्ने हि परमेश्वरे बुद्धिरपि तद्विषया प्रमा निष्प्रपञ्चा-  
कारब्रह्मात्मनाऽवतिष्ठते वर्तते । आत्मबुद्धिप्रकाशमित्यन्येऽधीयते । आत्मबुद्धिं  
प्रकाशयतीत्यात्मबुद्धिप्रकाशम् । अथवाऽऽत्मैव बुद्धिरात्मबुद्धिः सैव प्रकाशोऽ-  
स्येत्यात्मबुद्धिप्रकाशं मुमुक्षुर्वै वैशब्दोऽवधारणे मुमुक्षुरेव सन्न फलान्तरामिच्छ-  
ञ्छरणमहं प्रपद्ये ॥ १८ ॥

एवं तावत्सृष्ट्यादिना यल्लक्ष्यं स्वरूपं दर्शितम् । अथेदानीं तत्स्वरूपेण  
दर्शयति—निष्कलमिति । कला अवयवा निर्गता यस्मात्तं निष्कलं निरवद्य-  
मित्यर्थः । निष्क्रियं स्वमहिमप्रतिष्ठितं कूटस्थमित्यर्थः । शान्तमुपसंहृतसर्ववि-  
कारम् । निरवद्यमगर्हणीयम् । निरञ्जनं निर्लेपम् । अमृतस्यामृतत्वस्य मोक्षस्य  
प्राप्तये सेतुरिव सेतुः संसारमहोदधेरुत्तारणोपायत्वात्तम् । अमृतस्य परं सेतुं  
दग्धेन्धनानलमिव देदीप्यमानं झटझटायमानम् ॥ १९ ॥

१ ख. 'ज्ञे प' । २ क. 'लक्ष्यस्व' । ३ क. ख. 'स्य पारं' । ४ ख. 'नं चदचदा' ।

as if it were  
pieces of leather  
unknown  
Good

यदा चर्मवदाकाशं वेष्टयिष्यन्ति मानवाः । तदा

देवमविज्ञाय दुःखस्यान्तो भविष्यति ॥ २० ॥

तपःप्रभावाद्देवप्रसादाच्च ब्रह्म ह श्वेताश्वतरोऽथ

By the power of austerity

किमिति तमेव विदित्वा मुच्यते नान्येनेति तत्राऽऽह—यदेति । यदा यद्-  
चर्म संकोचयिष्यति तद्द्राकाशममूर्तं व्यापिनं यदि वेष्टयिष्यन्ति संवेष्टयि-  
ष्यन्ति मानवास्तदा देवं ज्योतिर्मयमनुदितानस्तमितज्ञानात्मनाऽवस्थितमशना-  
याद्यसंस्पृष्टं परमात्मानमविज्ञाय दुःखस्याऽऽध्यात्मिकस्याऽऽधिभौतिकस्याऽऽ-  
धिदैविकस्यान्तो विनाशो भविष्यति । आत्माज्ञाननिमित्तत्वात्संसारस्य । याव-  
त्परमात्मानमात्मत्वेन न जानाति तावत्तापत्रयाभिभूतो मकरादिभिरिव रागादि-  
भिरितस्ततः कृष्यमाणः प्रेततिर्यङ्मनुष्यादियोनिष्वज एव जीवभावमापन्नो  
मोघुह्यमानः संसरति । यदा पुनरपूर्वमनपरं नेति नेतीत्यादिलक्षणमशनायाद्य-  
संस्पृष्टमनुदितानस्तमितज्ञानात्मनाऽवस्थितं पूर्णानन्दं परमात्मानमात्मत्वेन  
साक्षाज्जानाति तदा निरस्ताज्ञानतत्कार्यं, पूर्णानन्दो भवतीत्यर्थः ।

उक्तं च—अज्ञानेनाऽऽवृत्तं ज्ञानं तेन मुह्यन्ति जन्तवः ।

ज्ञानेन तु तदज्ञानं येषां नाशितमात्मनः ॥

तेषामादित्यवज्ज्ञानं प्रकाशयति तत्परम् ।

तद्बुद्धयिरतदात्मानस्तन्निष्ठास्तत्परायणाः ॥

गच्छन्त्यपुनरावृत्तिं ज्ञाननिर्धूतकल्मषाः ॥ २० ॥

संप्रदायपरम्परया ब्रह्मविद्याया मोक्षप्रदत्वं प्रदर्शयितुं संप्रदायं विद्याधिका-  
रिणं च दर्शयति—तपःप्रभावादिति । तपसः कृच्छ्रचान्द्रायणादिलक्षणस्य । तत्र  
तपःशब्दस्य रूढत्वात् । नित्यादीनां विधिवदनुष्ठितानां कर्मणामुपलक्षणमि-  
दम् । मनसश्चेन्द्रियाणां च ऐकाग्र्यं परमं तप इति स्मरणात् । तस्य च सर्वस्य  
तपसस्तस्मिन्श्वेताश्वतरे नियमेन सत्त्वात्तत्प्रभावात्तत्सामर्थ्याद्देवप्रसादाच्च  
कैवल्यमुद्दिश्य तदधिकारासिद्धये बहुजन्मसु सम्यगाराधितपरमेश्वरस्य प्रसा-  
दाच्च ब्रह्मापरिच्छिन्नं महत्तत्त्वम् । ह इति प्रसिद्धिद्योतनार्थः । श्वेताश्वतरो नाम  
ऋषिर्विद्वान्यथोक्तं ब्रह्म परम्परार्थात्तु गुरुमुखाच्छ्रुत्वा मनननिदिध्यासनादरनैर-  
न्तर्यसत्कारादिभिर्ब्रह्माहमस्मीत्यपरोक्षीकृताखण्डसाक्षात्कारवान् । अथ स्वानु-  
भवदाढ्यनन्तरमत्याश्रमिभ्यः । अतिः पूजः यामिति स्मरणादत्यन्तं पूज्यतमाश्र-



*As the advanced sees*

विद्वान् । \*अत्याश्रमिभ्यः परमं पवित्रं प्रोवाच

सम्यगृषिसंघजुष्टम् ॥ २१ ॥ *What is pleasing to the Rishis*

वेदान्ते परमं गुह्यं पुराकल्पे प्रचोदितम् । ना-

*his highest mystery*

मिभ्यः साधनचतुष्टयसंपत्तिमहिम्ना स्वेषु देहादिष्वपि जीवनभोगादिष्वना-  
स्थावद्भयः । अत एव वैराग्यपुष्कलवद्भयः । तदुक्तम्—

वैराग्यं पुष्कलं न स्यान्निष्कलं ब्रह्मदर्शनम् ।

तस्माद्भक्षेत विरतिं बुधो यत्नेन सर्वदा ॥ इति ।

स्मृत्यन्तरे च—

यदा मनसि वैराग्यं जायते सर्ववस्तुषु ।

तदैव संन्यसेद्विद्वानन्यथा पतिनो भवेत् ॥ इति ।

परमहंससंन्यासिनस्त एवात्याश्रमिणः । तथा च श्रूयते—न्यास इति  
ब्रह्म । ब्रह्मा हि परः परो हि ब्रह्मा । तानि वा एतान्यवराणि तपांसि ।  
न्यास एवात्यरेचयदिति ।

चतुर्विधा भिक्षवश्च बहूदककुटीचकौ ।

हंसः परमहंसश्च यो यः पश्चात्स उत्तमः ॥

इति स्मरणाच्च । तेभ्योऽत्याश्रमिभ्यः परमं प्रकृतं ब्रह्म तदेव परममुत्कृष्ट-  
तमं निरस्तसमस्ताविद्यात्कार्यनिरतिशयसुखैकरसं पवित्रं शुद्धं प्रकृतिमाकृता-  
दिमलविनिर्मुक्तम् । ऋषिसंघजुष्टं वामदेवसनकादीनां संघैः समहैर्जुष्टं सेवितमा-  
त्मत्वेन सम्यक्परिभाषितं प्रियतमानन्दत्वेनाऽऽश्रितम् । आत्मनस्तु कामाय  
सर्वं प्रियं भवतीति श्रुतेः । सम्यगात्मतयाऽपरोक्षीकृतं यथा भवति तथा ।  
सम्यगित्यस्य काकाक्षिन्यायेनोभयत्रानुपङ्गः कर्तव्यः । प्रोवाचोक्तवान् ॥२१॥

यथोक्तशिष्यपरीक्षणपूर्वकं विद्या वक्तव्या तद्विहाय तदुक्तौ दोषं विद्याया  
वैदिकत्वं गुप्तत्वं संप्रदायपरम्परया प्रतिपादितत्वं चाऽऽह—वेदान्त इति ।  
वेदान्त इति जौत्थैकवचनम् । सकलासूपानिपत्तिश्चति यावत् । परमं परमपुरु-  
षार्थस्वरूपं गुह्यं गोप्यानामपि गोप्यतमं पुराकल्पे प्रचोदितं पूर्वकल्पे चोदित-  
गुपदिष्टमिति संप्रदायप्रदर्शनं कृतमित्येतत् । प्रशान्ताय पुत्राय प्रकषेण ज्ञान्तं  
सकलरागादिमलरहितं चित्तं यस्य तस्मै पुत्राय तादृशशिष्याय वा दातव्यं वक्तव्य-  
मिति यावत् । तद्विपरीताऽपुत्रायाशिष्याय वा स्नेहादिना ब्रह्मविद्या न वक्तव्या ।

\* नारायणदीपिकायां त्वन्त्याश्रमिभ्य इति पाठः ।

प्रशान्ताय दांतव्यं नापुत्रायाशिष्याय वा पुनः ॥ २२ ॥

यस्य देवे परा भक्तिर्यथा देवे तथा गुरौ । तस्यैते  
कथिता ह्यर्थाः प्रकाशन्ते महात्मनः प्रकाशन्ते

महात्मनः ॥ २३ ॥ ॐ पूर्णमदः ० । भद्रं कर्णेभिः ०

सह नाववत्विति शान्तिः ॥

इति श्वेताश्वतरोपनिषदि षष्ठोऽध्यायः ॥ ६ ॥

*Subjects  
ev. & d. & c.  
3. The best  
4. Some books  
should be  
sent out for his  
own teacher  
for good.*

अन्यथा प्रत्यवायार्पेत्तिरिति पुनःशब्दार्थः । अत एव ब्रह्मविद्याविवक्षुणा गुरुणा चिरकालं परीक्ष्य शिष्यगुणाञ्ज्ञात्वा ब्रह्मविद्या वक्तव्येति भावः । तथा च श्रुतिः—भूयंस्तपसा ब्रह्मचर्येण श्रद्धया संवत्सरं परीक्षेतेति । श्रुत्यन्तरे च—शतवर्षं प्रजापतौ मघवान्ब्रह्मचर्यमुवासेति च । एतच्च बहुधा प्रपञ्चितमुपदेशसहस्रिकायामित्यत्र संकोचः कृतः ॥ २२ ॥

अत्रापि देवतागुरुभक्तिमतामेव गुरुणा प्रकाशिता विद्याऽनुभवाय भवतीति प्रदर्शयति—यस्येति । यस्य पुरुषस्याधिकारिणो देव इयता प्रबन्धेन दर्शिताखण्डैकरसे सच्चिदानन्दपरज्योतिःस्वरूपिणि परमेश्वरे परोत्कृष्टा निरुपचरिता भक्तिः । एतदुपलक्षणम् । अचाञ्चल्यं श्रद्धा चोभे यथा तथा ब्रह्मविद्योपदेष्टरि गुरावपि तदुभयं यस्य वर्तते तस्य तप्तशिरसो जलराश्यन्वेषणं विहाय यथा साधनान्तरं नास्ति यथा च बुभुक्षितस्य भोजनादन्यत्र साधनान्तरं न, एवं गुरुकृपां विहाय ब्रह्मविद्या दुर्लभेति त्वरान्वितस्य मुख्याधिकारिणो महात्मन उच्चमस्यैते कथिता अस्यां श्वेताश्वतरोपनिषदि श्वेताश्वतरेण महात्मना कविनोऽदिष्टाः प्रकाशन्ते स्वानुभवाय भवन्ति । द्विर्वचनं मुख्यशिष्यतत्साधनादिदुर्लभप्रदर्शनार्थमध्यायपरिसमाप्त्यर्थमादरार्थं च ॥ २३ ॥

इति श्रीगोविन्दभगवत्पूज्यपादशिष्यस्य परमहंसपरिव्राजकाचार्यस्य

श्रीशंकरभगवतः कृतौ श्वेताश्वतरोपनिषद्भाष्ये

षष्ठोऽध्यायः ॥ ६ ॥

॥ समाप्तं श्वेताश्वतरोपनिषद्भाष्यम् ॥

## श्वेताश्वतरोपनिषद्दीपिका शंकरानन्दकृता ।

श्वेताश्वतरमन्त्राणां ब्रह्मार्थोपनिषद्भिर्गम् ।

पुण्यकृतपुण्यतीर्थानामर्थमाविष्करोम्यहम् ॥ १ ॥

ब्रह्मात्मैक्यार्थस्यातिगहनतां दर्शयितुं प्रथमतो ब्रह्मविदां विचारमवतार-  
यति—ब्रह्मवादिनो वेदार्थज्ञानवन्तो वदन्ति वक्ष्यमाणं विचारं वाचनिकं  
कुर्वन्ति । तद्विचारमाह—किं विचारे कारणं जगदुपादानं यद्यपि यतो वा  
इत्यादिवेदवाक्येन जगदुपादानं ब्रह्मोक्तं तथाऽप्यसङ्गोदासीनस्य ब्रह्मणो  
विना मायां तदनुपपन्नमेवेत्युपपन्नो विचारः । अतो ब्रह्म ब्रह्मशब्दाभिधेयं  
कारणं किमित्यन्वयः । किं कारणमित्येतद्व्याकरोति—कुतः स्म कुत एव निमि-  
त्तात्प्रसिद्धादस्माभिरनिश्चिताज्जाता उत्पन्नाः । जायमानं सहेतुकं घटादिव-  
दित्यर्थः । ननु येन जीवनं भवतां तदेव कारणमित्यत आह—जीवाम केना-  
निश्चितेन हेतुना । जीवनकारणमप्यनिश्चितमित्यर्थः । ननु यत्र भवन्तः स्थिता-  
स्तदेव कारणमित्यत आह—क च कुत्र वा संप्रतिष्ठाः सम्यक्प्रतिष्ठिताः । इद-  
मेवाऽऽधार इति न निश्चितमित्यर्थः । ननु यदाधिष्ठिता भवन्तो ग्रहाविष्टा इव  
परतन्त्राः सुखदुःखयोः प्रवर्तन्ते तदेव कारणमित्यत आह—अधिष्ठिता निय-  
म्यमानाः केनानिश्चितेन हेतुना सुखेतरेषु सुखदुःखेषु वर्तामहे संसारयात्रायां  
प्रवृत्तिं कुर्महे । ब्रह्मविदो वेदार्थज्ञानवन्तः । व्यवस्थां संसारयात्राम् । निर्य-  
तेभ्यो निमित्तेभ्यो नियतनैमित्तिकप्राप्तिरूपाम् । केनाधिष्ठिता व्यवस्थां प्राप्य  
सुखेतरेषु वर्तामहे इत्यन्वयः । व्यवस्थां प्राप्नुम इति शेषो वा ॥ १ ॥

ननु ब्रह्मशब्दस्य निरातिशयाद्ब्रह्मणो देशकालवस्तुपरिच्छेदशून्यादन्यः को  
वाऽर्थः संभावित इत्यत आह—कालो निमेषादिपरार्थान्तप्रत्ययोत्पादको  
भूतो वर्तमान आगापीति व्यवहियमाणो जनैः । स्वभावः स्वस्य तत्तत्पदा-  
र्थस्य भावोऽसाधारणकार्यकारित्वं यथाऽग्नेर्दाहादिकारित्वमर्पां निम्नदेशगम-  
नादि । नियतिः सर्वपदार्थेष्वनुगताऽऽकारवन्धियमनशक्तिः । यथर्तुष्वेव  
योषितां गर्भधारणमिन्द्रदूये समुद्रवृद्धिरित्यादि । यहच्छा काकतालीयन्यायेन  
संवादकारिणी काचन शक्तिः । यथर्तुमतीनां योषितां कासांचित्कस्मिश्चिद्वतौ

गर्भधारणादित्यादि । भूतानि पञ्च चत्वारि वा मिलितानि तैलवर्त्यग्निसं-  
योगेनेव प्रदीपः क्रमुकनागवल्लीपत्रचूर्णानां जीवतो मुखबिलेन संयोगेनेव भृशं  
रक्तिमा मदश्च । एवं भूतानां संयोगस्तानि वा संयुक्तानि । योनिः कारणम् ।  
पुरुषोऽसङ्गोदासीनश्चिदानन्दात्मा । अत्र षट्पक्षाः पूर्वपूर्वस्य दौर्बल्यात्प्रादुर्भ-  
वन्ति । योनिशब्दश्च षट्स्वपि संबध्यते । प्रथमः पक्षोऽण्वादीनां वादिप्रसि-  
द्धानां कारणानां निवारणार्थः । तथा ह्यण्वादीनां कारणानां न कालमन्तरेण  
कारणत्वम् । ततः कल्पनागौरवादिभ्योऽण्वादिपक्षान्तराणि परित्यज्य काल-  
स्यैवं कारणताऽङ्गीकरणीया । कालोऽपि न वस्तुस्वभावमन्तरेण कारणमिति  
पूर्ववत्स्वभावः कारणमिति द्वितीयः पक्षः । स्वभावोऽपि निर्यतिं विना[न]कार-  
णम् । ततोऽन्वयव्यतिरेकाभ्यां नियतिरेव कारणमिति तृतीयः पक्षः । नियते-  
रप्यनैकान्तिकत्वाद्दृच्छेति चतुर्थः पक्षः । यादृच्छिकत्वेऽपि भूतानि विनो-  
त्पादस्यादर्शनाद्भूतानीति पञ्चमः पक्षः । भूतैरपि जायमानस्य चेतनमन्तरेणो-  
त्पादस्यादर्शनाच्चेतनः पुरुष एव कारणमिति षष्ठः पक्षः । प्रश्नगतकारणशब्द-  
स्यानुवर्तनेन योनिपक्षो वा षष्ठः । योनिः पृथिवी न तु भूतान्तरं प्रकृतिर्वा  
स्वतन्त्रा । भूतानामपि मूर्तत्वेन कार्यत्वादवश्यं तत्कारणं प्रकृतिरङ्गीकरणीये-  
त्यभिप्रायः । प्रकृतेरपि भूतवदचेतनत्वाच्चेतनः पुरुषः कारणमिति सप्तमः  
पक्षः । कालाद्याः सप्तापि ब्रह्मशब्दाभिधेय इत्यर्थः । इति यस्मात्तस्माच्चिन्त्यं  
किं ब्रह्मशब्दाभिधेय उक्तेभ्यः प्रकारेभ्यः प्रकारान्तरमन्यद्वेति चिन्तनीयम् ।  
ननु किमत्र चिन्तनीयं कालादीनां सर्वेषां संबन्धः कारणमस्त्वित्यत आह—  
संयोग एषां न तु । एषां कालादीनां संयोगः संबन्धो नतु नैव । संयोगिनां  
केषांचिन्नराविषाणसमानत्वात्संयोगस्याप्यसत्त्वं सत्त्वेऽप्यचेतनत्वाद्दोष्टादिवद-  
कारणत्वं तस्येत्यर्थः । इतश्च कारणान्न संयोगः कारणमित्याह—आत्मभावा-  
दात्मनश्चेतनस्य सत्त्वात् । अयं भावः—एषां कालादीनां पुरुषान्तानां सत्त्वे  
सति संयोगः कल्पनीयः । सति च चेतने पुरुषे कालादिवार्तिकं संयोगेनेति ।  
ननु तर्हि कर्ता भोक्ता चेतनः पुरुषशब्दवाच्य आत्माऽस्तु कारणमित्यत  
आह—आत्माऽपि कर्ता भोक्ता चेतनोऽपि न त्वित्यपिसामर्थ्यादनुवर्तते ।  
तत्र हेतुमाह—अनीशः । जगत्कारणं हि चेतनमचेतनं वाऽङ्गीक्रियमाणं  
सर्वस्य नियन्त्रित्यङ्गीकरणीयमात्मा च जीवरूपोऽनीश्वरः । कस्यानीशः  
सुखदुःखहेतोः सुखदुःखयोरनुकूलप्रतिकूलवेदनीययोर्हेतुर्धर्माधर्मादिरूपस्तस्य ।  
अतश्चेतनः स्वतन्त्रः कारणं ब्रह्मशब्दवाच्यः ॥ २ ॥

न चासङ्गोदासीनस्यास्यापि कारणत्वमित्यवश्यमस्मिन्नेव कारणे केनचिद-  
तिशयेन भवितव्यमिति वाचनिकं विचारं कुर्वन्तोऽपि यदा न निश्चयवन्त-  
स्तदा ते ब्रह्मविदो विचारगता ध्यानयोगानुगता ध्यानं जगत्कारणचिन्तनं  
तच्च योगस्तत्परत्वं तस्मिन्विचारमनुप्राप्ता अनुगता जगत्कारणत्वनिश्चयार्थमन्त-  
र्मुखा बभूवुरित्यर्थः । ततोऽपश्यन्दृष्टवन्तः । किं देवात्मशक्तिं देवस्य स्वयंप्रका-  
शस्याऽऽत्मन आनन्दात्मनः शक्तिरविद्या मायादिशब्दाभिधेया ताम् । इदा-  
नीमस्या दुर्बोधत्वमाह—स्वगुणैर्निगूढां स्वैः स्वकीयैर्गुणैः शुक्ललोहितकृष्ण-  
रूपैः सत्स्वरजस्तमोभिरभिव्यक्तैर्निगूढां तिरस्कृताम् । अल्पबुद्धिभिरगम्यामि-  
त्यर्थः । देवा इति वा पूर्वपदे परिच्छेदः । देवाः प्रकाशवन्तो बुद्धिमन्तः । संधिस्तु  
च्छान्दसः । यथेतनो ब्रह्मविददृष्टशक्तेराश्रयो विषयश्च कारणानि ब्रह्मशब्दा-  
भिधेयत्वेन शङ्कितानि निखिलानि सर्वाण्यनुक्तानि च तानि प्रसिद्धानि काला-  
त्मयुक्तानि कालादीनि पुरुषान्तानि कालात्मसहितान्यधितीष्टति । अधिष्ठाय  
वर्तते । एकः । वस्तुतो भेदशून्यो माययाऽनेकरूपोऽप्येक एवेत्यर्थः ॥ ३ ॥

तं वस्तुत एकरूपं मायया प्राप्तानेकरूपसंसारचक्ररूपमपि निश्चितवन्तोऽप-  
श्यन्नितिक्रियातुषङ्गादवगन्तव्यम् । साविद्यसंसारचक्ररूपतां वक्तुं चक्रसमान-  
धर्मान्कांश्चिदाह—एकनेमिम् । एकाऽविद्या नेमिरराणां नाभौ प्रतिष्ठितानां  
बहिरग्रभागस्य प्रतिष्ठास्थलं बलयाकारं काष्ठं नेमिरित्युच्यते । एकाऽविद्या  
नेमिर्यस्य संसारचक्रस्य तदेकनेमि । एकनेमिमिति च्छान्दसं संसारचक्रस्या-  
ऽऽत्मकार्यत्वात्तद्रूपत्वेन वा पुंलिङ्गनिर्देशः । त्रिवृतम् । त्रिभिः शुक्ललोहितकृ-  
ष्णरूपैर्वृतभावृतं लोहपाट्टिकाभिरिव तिसृभिः प्रसिद्धं चक्रम् । षोडशान्तम् ।  
एकादशेन्द्रियसहितं भूतपञ्चकं षोडशाख्यं तदन्ते नाभिच्छिद्रापेक्षया बहिर्यस्य  
तत्षोडशान्तं षोडशविकारो नाभिच्छिद्रवेष्टनमित्यर्थः । शतार्धारम् । शतार्धं  
पञ्चाशत्संख्याकम् । अविद्यास्मितारागद्वेषाभिनिवेशरूपाः पञ्च क्लेशास्त-  
मोमोहमहामोहतामिस्रान्धतामिस्रशब्दिताः । अष्टाविंशतिसंख्याश्चाशक्तयः ।  
एकादशेन्द्रियाणां वैकल्यमेकादशबुद्धयभावैः सहैकादश । नवतुष्टीनामभावान्न-  
व । अष्टसिद्धीनामभावादष्ट । एवमष्टाविंशतिसंख्या अशक्तयः । नव तुष्टयः ।  
प्रकृतितुष्टिः प्रकृतिर्वध्नाति प्रकृतिरेव विमुञ्चत्यतो नास्माभिर्मोक्षार्थं यत्नः  
कर्तव्यः । संन्यासादेव मुक्तिर्भविष्यति न श्रवणाद्यर्थं यत्नः करणीय इत्युपादान-  
तुष्टिः । कृतेऽपि श्रवणादिके कालेनैव मुक्तिर्भवत्यतो विनाऽप्यात्मज्ञानं काले-  
नैव मुक्तिर्भविष्यतीति कालतुष्टिः । कालोऽपि भाग्यवतामेव मुक्तिं प्रयच्छति

ततोऽस्ति चेदस्माकं भाग्यमस्मत्कृतमुद्यममन्तरेण भाग्यान्मुक्तिर्भविष्यतीति भाग्यतुष्टिरिति चतस्रः प्रकृत्याद्याः । अर्थार्जनराहित्यमर्थपरिपालनराहित्यमर्थसंचयराहित्यमर्थव्ययराहित्यमर्थोपभोगराहित्यं पञ्चार्थार्जनादिवैपरीत्येन तृष्टयः । अष्टौ सिद्धयः । ऊहो मननापरनामधेयः । अध्ययनं श्रवणापरनामधेयम् । शब्दो निदिध्यासनामधेयः । दानं ब्रह्मविद्यायाः शिष्येभ्यः संपादनं तत्संपादनेन च ज्ञानसिद्धिः । सुहृत्प्राप्तिर्गुरुप्राप्तिः । ऊहाद्याः पञ्चामुख्याः सिद्धयः । आध्यात्मिकाधिभौतिकाधिदैविकदुःखत्रयविघातरूपास्तिस्र एवमष्टौ । अविद्याद्या दुःखत्रयविघातान्तास्तत्त्वभेदाः शतार्थरूपा अरा यस्य संसारचक्रस्य तदिदं शतार्थारमिति व्याख्येयम् । विंशतिप्रत्यराभिः । विंशतिसंख्याकैः प्रत्यरैर्नाभिस्थैः क्षुद्रैररैः सहितमिति शेषः । दशेन्द्रियवृत्तयः सविषया विंशतिसंख्याकानि तत्त्वानि प्रत्यरस्थानीयानि संसारचक्रस्य । अष्टकैः षड्भिः । अव्यक्तमहदहंकारास्तन्मात्राणि च पञ्च करणाष्टकम् । यमनियमासनप्राणायामप्रत्याहारधारणाध्यानसमाधय इति योगाङ्गाष्टकम् । ऊहः शब्दोऽध्ययनं दानं सुहृत्प्राप्तिर्दुःखत्रयविघाताश्वेत्यूहादिसिद्धयष्टकम् । अणिमा महिमा लघिमा गरिमा प्राप्तिः प्राकाम्यमीशत्वं वशित्वं चेत्यणिमाद्यष्टकम् । घ्राणवाग्रसनचक्षुःश्रोत्रमनोहस्तत्वच इति ग्रहाष्टकम् । गन्धवक्तव्यरसरूपशब्दकामकर्मस्पर्शा इत्यतिग्रहाष्टकम् । एवमेतैरष्टकैः पदसंख्याकैः सहितमिति शेषः । अथवोक्तमेव ग्रहातिग्रहाष्टकद्वयम् । पृथिवी कामो रूपाण्याकाशस्तमो रूपाण्यापो रेत इत्यायतनष्टकम् । अग्निर्हृदयं चक्षुः श्रोत्रं हृदयं चक्षुर्हृदयं हृदयमिति लोकाष्टकम् । अमृतं स्त्रियः सत्यं दिशो मृत्युरसुर्वरुणः प्रजापतिरिति देवाष्टकम् । शारीरः काममप आदित्यः श्रोत्रइच्छायामेय आदर्शस्थ उदकस्थः पुत्रमय इति पुरुषाष्टकम् । एतैरष्टकैः षड्भिः सहितम् । विश्वरूपैकपाशम् । विश्वं विविधं समग्रं वा रूपं यस्य तद्विश्वरूपं तदेवैकः स्वयंज्योतिरानन्दात्मा पाशो बन्धनहेतुरवस्थानकारणयस्य तत्तथा विश्वरूपं च तदेकपाशं चेति विश्वरूपैकपाशम् । त्रिमार्गभेदम् । त्रयो देवयानपितृयाणकीटादिप्राप्तिरूपा मार्गाः संचरणा वीथीरूपा भेदाः प्रकारा यस्य तस्त्रिमार्गभेदम् । द्विनिमित्तैकमोहम् । द्वे निमित्ते संसारसरणकारणभूते सुखदुःखे यस्य तद्विनिमित्तम् । एकस्य विदानन्दात्मनो मोहोऽपतिपत्तिविपत्तिरूपो यस्य तदेकमोहम् । संसारपारगमनप्रतिबन्धकारणमित्यर्थः द्विनिमित्तं च तदेकमोहं चेति द्विनिमित्तैकमोहम् ॥ ४ ॥

चक्ररूपतां संसाररथोक्त्वेदानीं नदीरूपतामाह—पञ्चस्रोतोम्बुम् । पञ्च-  
स्रोतांसि पञ्चाम्बूनि च यस्यां सा पञ्चस्रोतोम्बुस्ताम् । स्रोतांसि पञ्चेन्द्रिय-  
च्छिद्राणि । यद्यपि देहे नवैकादशानन्तानि च्छिद्राणि तथाऽपि च्छिद्रद्वय-  
मेकैकस्य चक्षुःश्रोत्रघ्राणानां त्रयाणामपीति पट्कं छिद्राणां त्रिषु आस्यच्छिद्रं  
रसनायाः । शेषं छिद्रजातं त्वच इति पञ्चस्रोतस्त्वमविरुद्धम् । पञ्चाम्बूनि  
बाह्यानि पञ्चाप्युक्तस्थानानि ज्ञानेन्द्रियाणि प्रवाहरूपेण विषयाभिमुखगामि-  
त्वात् । पञ्चयोन्युग्रवक्राम् । पञ्चयोन्युग्रवक्रामिति वा पाठः । पञ्च योनयः  
कारणभूतानि महाभूतानि यस्यां सा पञ्चयोनिः । पञ्चोग्राणि नरकपातकारणा-  
न्यसुरवृत्तिप्रधानानीन्द्रियाणि यस्यां सा पञ्चोग्रा । पञ्च वक्राणि कुटिलगमना-  
न्यसुरविषयग्रहणानि वक्राणीति पाठे मुखानि प्रतीकानि प्रधानानीत्यर्थः । सा  
पञ्चवक्रा । पञ्च योनयश्चोग्राणि च वक्राणि च यस्यां सा पञ्चयोन्युग्रवक्रा  
ताम् । पञ्चप्राणोर्मिम् । पञ्च प्राणाः प्राणापानव्यानोदानसमाना ऊर्ध्वयो यस्यां  
सा पञ्चप्राणोर्मिस्ताम् । पञ्चबुद्ध्यादिमूलाम् । पञ्च बुद्ध्यः शब्दस्पर्शरूपरसग-  
न्धविषयज्ञानभेदा आदिशब्देन तदुत्पाद्यास्तद्विषयविषयाः पञ्चेच्छाभेदाः पञ्च  
बुद्ध्यादयो मूलानि कारणभूतानि यस्यां सा पञ्चबुद्ध्यादिमूला ताम् । पञ्चा-  
वर्ताम् । पञ्च शब्दाद्या अवान्तरसामान्यविशेषसहिता आवर्ता उदकस्य चक्र-  
भ्रमणवद्भ्रमनावर्ता यस्यां सा पञ्चावर्ता ताम् । पञ्चदुःखौघवेगाम् । पञ्चेन्द्रिय-  
जन्मानि दुःखानि प्रतिकूलवेदनीयानि प्रसिद्धानि सुखानामप्याद्यन्तयोर्दुःख-  
दर्शनेन दुःखाविनाभूतत्वात्तान्यपि दुःखानि तेषामोघः प्रवाहस्तस्य वेगो द्रुतं  
गमनं यस्यां सा पञ्चदुःखौघवेगा ताम् । पञ्चाशब्देदाम् । पञ्चस्रोत इत्यारभ्य  
पञ्चदुःखौघवेगामित्यन्तेनास्माभिर्वर्णिताः पञ्चाशब्देदा यस्यां सा पञ्चाशब्देदा ।  
अथवा शतार्धरवदविद्यादयो दुःखद्वयविघातान्ता यस्यां सा तथा ताम् । पञ्च-  
पर्वाम् । पञ्च पर्वाणि तमो मोहो महामोहस्तामिस्रो ह्यन्धसंज्ञित इत्युक्तानि  
पुराणे यस्यां सा पञ्चपर्वा पञ्च महाभूतानि वा पर्वाणि यस्यां सा पञ्चपर्वा  
ताम् । अधीमः । अधिकं स्मरणं कुर्मः । एतस्या ज्ञानं सम्यग्जातमस्माक-  
मित्यर्थः ॥ ५ ॥

साविद्यस्य ब्रह्मणः संसारचक्ररूपत्वमुक्तं सेयमविद्या सकार्या जीवस्य  
बन्धो ब्रह्मज्ञानं च तस्य मुक्तिहेतुरित्याह—सर्वाजीवे । आ समन्ताज्जीवनमाजीवः  
सर्वेषामाजीवो यस्मिंस्तत्सर्वाजीवं तस्मिन् । सर्वसंस्थे । सर्वेषां संस्था मरणं  
स्थितिर्वा यस्मिंस्तत्सर्वसंस्थं तस्मिन् । बृहन्ते । बृहति । \* तस्मिन् । उक्तवि-

शेषणे । हंसः हन्ति गच्छति संसारचक्रं यः स हंसो जीव इत्यर्थः । भ्राम्यते । धर्माधर्मकुलालेनाविद्याकामवासनादिदण्डेन भ्रमणं कार्यते । ब्रह्मचक्रे । ब्रह्म-  
णश्चिदानन्दैकरसस्याज्ञानविलासे संसारचक्रं ब्रह्मैव वातचक्रं तस्मिन्नयं बन्धो  
बन्धकारणं च । इदानीं मोक्षोपायं ब्रह्मज्ञानमाह—पृथक् । संसारचक्रात्सोपा-  
धिकाच्चान्यरूपमात्मानं सर्वप्रियतमं प्रत्यग्भूतं प्रेरितारं च संसारचक्रस्य सनि-  
भित्तस्य प्रवर्तयितारं चकार एवकारार्थं आत्मानमेव प्रेरितारमीश्वरं मत्वा मन-  
नाद्युपायेन साक्षात्कृत्येत्यर्थः । इदानीं मोक्षमाह—जुष्टस्ततस्तेनामृतत्वमेति ।  
ततः साक्षात्कारात्तेनेश्वरेण जुष्टः स्वात्माभेदेन परमां प्रीतिं नीतोऽमृतत्वं  
स्वयंप्रकाशपरमानन्दरूपमविद्यालेशून्यमेति गच्छति ॥ ६ ॥

येन जुष्टोऽमृतत्वमेति तं निरुपचरितं ब्रह्मेत्याह—उद्धीतम् । सर्वेषु वेदेषु  
दूर्ध्वमधिकत्वेन गीतं कथितम् । एतत् । सोपाधिकरूपस्य प्रीतिजनकम् । परमं  
तूत्कृष्टमेव । ब्रह्म । निरुपचरितं बृहतेर्धातोरर्थरूपं देशकालवस्तुपरिच्छेदशून्य-  
मित्यर्थः । तस्मिन् । परमे ब्रह्मण्यविद्यादशायाम् । त्रयम् । लोहितशुक्लकृष्ण-  
रूपं जगतो जन्मस्थितिनाशरूपं वा । न केवलमेतदेव किंतु स्वप्रतिष्ठा स्वस्मि-  
न्नात्मन्याश्रयत्वेन विषयत्वेन च प्रतिष्ठा यस्या अविद्यायाः सा स्वप्रतिष्ठा ।  
आत्मा वा केवलो यथाकथंचिज्जगद्वा तन्मा भूदित्येतदर्थमाह—अक्षरं च ।  
ब्रह्मात्मैक्यज्ञानमन्तरेण न क्षरति न विनश्यतीत्यक्षरं यावद्ब्रह्मस्वरूपं व्याप्तं  
वाऽक्षरं चकारस्त्रयं स्वप्रतिष्ठाऽक्षरमपि तस्मिन्नित्येतदर्थः । अत्र । अस्मि-  
न्क्षराधारे ब्रह्मणि जगत्कारणे । अन्तरम् । अक्षराधाराधेयभूतस्य चिदान-  
न्दरसस्य जीवात्मना तादात्म्यं प्राप्तस्य भेदं मुञ्जादिवेषीकायाः । वेदविदाः ।  
वेदार्थज्ञानवन्तः श्रवणादिमन्त इत्यर्थः । विदित्वा । अवगत्य ब्रह्मसाक्षात्का-  
रेण । लीनाः । पूर्वमपि तदात्मानः प्रतिबन्धकापगमे तद्रूपं प्रविष्टाः । कुत्रे-  
त्याकाङ्क्षायामाह—ब्रह्मणि । देशकालवस्तुपरिच्छेदशून्ये । ब्रह्मलय उपा-  
यमाह—तत्पराः । ब्रह्मैकचित्ता वथमेव ब्रह्म स्म इति निरन्तरज्ञानबन्त  
इत्यर्थः । लयप्रकारमाह—योनिमुक्ताः । ब्रह्मविद्भिर्दृष्टात्मशक्तिरविद्यायोनि-  
स्तया मुक्तास्तल्लेशेनाप्यपगता इत्यर्थः ॥ ७ ॥

इदानीं तत्त्वंपदार्थयोर्वाच्यार्थमाह—संयुक्तम् । कार्यकारणभावेन संबद्धम्  
एतत् । विश्वम् । क्षरं कार्यमक्षरं च कारणमपि । क्षराक्षरशब्दयोरर्थमाह—  
व्यक्ताव्यक्तम् । कार्यकरणात्मकम् । अथ वैतच्छब्दार्थमाह—व्यक्ताव्यक्तम्  
भरते । विभर्ति धारयति च पुष्णाति । हरत इति पाठ उपसंहरतीति व्याख्ये-  
यम् । विश्वम् । निखिलम् । ईशः । नियन्ता तत्पदार्थः । ईशश्च । अनीश्वर ए



त्वंपदार्थः । आत्मा । अहंपत्ययवेद्यः । बुध्यतेऽवगच्छति भोक्तृभावाद्भोक्तृ-  
त्वात्कर्ता भोक्ताऽहमस्मीति ज्ञानेनाऽऽत्माऽनीश्वर एवेत्यर्थः । इदानीं तत्त्वम-  
सीतिवाक्यार्थमाह—ज्ञात्वा देवम् । स्वयंप्रकाशं तत्पदार्थलक्ष्यं त्वंपदार्थल-  
क्ष्येणाभिक्षमवगम्य । मुच्यते सर्वपाशैः । सर्वेभ्योऽविद्याकामकर्मादिभ्यो  
बन्धनहेतुभ्यो विमुक्तो भवति ॥ ८ ॥

इदं वाक्यार्थज्ञानस्य फलमुक्तमन्त्रार्थं मन्त्रत्रयेण विवृणोति—ज्ञानौ ।  
ज्ञोऽविद्यालेशेनापरामृष्टश्चैतन्यैकस्वभावस्तत्पदार्थः । अज्ञः कर्ता भोक्ता त्वंप-  
दार्थः । ज्ञश्चाज्ञश्च ज्ञानौ द्वौ । उपाधिभेदेन प्राप्तद्वित्वौ । अजौ । कारणशून्यौ ।  
अजत्वं वा रूपकार्यमनयोः प्रकृतेश्च वक्ष्यमाणायास्तदिदमजापेकामित्यादिमन्त्रे  
प्रकटी करिष्यति । एतयोरसाधारणं लक्षणमाह—ईशनीशौ । ईशश्च नियन्ताऽ-  
नीशश्च नियम्य ईशानीशौ । ईशनीशाविति च्छान्दसम् । बुद्ध्या तत्त्वंपदा-  
र्थवाच्याभ्यां पृथक्कृत्याविद्यामाह—अजा हि । प्रसिद्धा कारणशून्याऽविद्या ।  
अस्या दण्डायमानाया न भेद इत्याह—एका विविधविक्षेपवती मायाविद्या-  
दिशब्दवाच्याऽपि भेदशून्या । तस्याः प्रयोजनमाह—भोक्तृभोगार्थयुक्ता ।  
भोक्ता संसारी वस्तुतश्चिदानन्दरसो भोगः सुखदुःखे ससाधने तदर्थं भोक्तृ-  
भोग्यादिभेदार्थं युक्तोद्यमवत्यखण्डैकरसे स्वयंप्रकाशानन्दात्मनि भेदव्यवहा-  
रसिद्धयर्थं परिकल्पितेत्यर्थः । यद्यपीशनीशाविति परजीवयोर्लक्षणमुक्तं तथाऽपि  
समानस्वभावयोर्न तदपीत्याशङ्क्याऽऽह—अनन्तश्च । देशतः कालतो वस्तुतः  
परिच्छेदशून्योऽपि । आत्मा । तत्पदार्थः । विश्वरूपः । जगदुपादानकारणम् ।  
न तादृशः स्वप्ने जीवोऽपीत्यत आह—ह्यकर्ता । उपादानकारणमपि यस्मात्क-  
र्तृत्वरहितोऽहं ब्रह्मास्मीति निसर्गत आत्मज्ञानवांस्ततोऽयमीशो जीवस्तु न  
तथा । स हि कर्ता ततोऽनीश इत्याभिप्रायः । ज्ञात्वा देवमित्येद्व्याकर्तृमुपक्र-  
मते—त्रयम् । अजावजा चेति त्रित्वसंख्याक्रान्तम् । यदा । यस्मिन्काले ।  
विन्दते । लभते । ब्रह्ममेतत् । एतन्नयं ब्रह्म ब्रह्मैकमेवाऽऽत्मत्वरूपं याथा-  
त्म्येनाज्ञातं त्रयं न वस्तुत इत्याधिगच्छतीत्यर्थः ॥ ९ ॥

एकस्यानेकात्मत्वमुपपादयति—क्षरम् । त्रिनाशवत् । प्रधानम् । मुख्यम-  
विद्याशब्दवाच्यमक्षरमित्यर्थः । एवं च जगदिदमविद्येत्युक्तं कार्यकारणयोर-  
नन्यत्वात् । अस्त्वेवं तथाऽप्यक्षरं प्रधानशब्दवाच्यं भिन्नमित्यत आह—अमृ-  
ताक्षरम् । अमृतं ब्रह्मज्ञानेनापि मरणशून्यमक्षरं निरुपचरितव्याप्तिमदमृतं  
चाक्षरं चामृताक्षरम् । यथा क्षरं प्रधानं तथाऽक्षरं प्रधानममृताक्षरम् । यद्यप्यक्ष-  
रमकार्यममृताक्षरस्य तथाऽप्यमृताक्षरे परिकल्पितं कल्पितानां चाधिष्ठानाद-  
नन्यत्वं शुक्तिरजतवदित्याभिप्रायः । ननु यथा तदभावोऽमृताक्षरात्पृथक्तयाऽ-

क्षरमपीत्यत आह—हरः । हरणमविद्याभावो हरः सोऽप्यमृताक्षरमिति योजना । यद्याविद्याभावः कल्पितस्तदाऽविद्यावत्सोऽपि वस्तुतोऽधिष्ठानमात्रमेव स्याद्यदि त्वकल्पितस्तदा नेह नानेत्यादिश्रुतिविरोध इत्यर्थः । अतः क्षरात्मनौ । क्षरात्मनौ क्षरं कार्यमात्माऽविद्यासहितं चैतन्यं तौ । ईशते ईष्टे । क्षरात्मना वीशत इति वा पदच्छेदः । विशति । क्षरात्मनेत्युपलक्षणं सर्वात्मना विशति सर्वं भवतीत्यर्थः । देवः स्वयंप्रकाशः । एकः । ज्ञानादिभेदशून्यश्चैतन्यानन्द-रवभावः । आत्मज्ञानान्मुक्तिरिति प्रत्यक्षविरोध इति शङ्कान् निवर्तयति—तस्य । चिदानन्दरसस्यापगतभेदस्य । अभिध्यानात् । सर्वतश्चिन्तनात्सर्वमात्मेति ज्ञाना-दनात्ममायानिवृत्तिरित्यवगन्तव्यम् । योजनात् । अहं ब्रह्मास्मीतिज्ञाना-दात्मनो ब्रह्मत्वं मायानिवृत्तिरिति द्रष्टव्यम् । तच्चभावात् । देहपातानन्तर-मबाधितस्वरूपस्य सत्त्वात् । भूयश्च । पुनश्चानात्मा ब्रह्माऽऽत्मा च ब्रह्मेति बुद्धिभ्यां द्विवारं निवृत्तौ सत्यामपि । अन्ते । जीवन्मुक्तप्रारब्धकर्मफलक्षये । विश्वमायानिवृत्तिः । विश्वस्य माया विपरीतप्रतीतिस्तत्कारणं च विश्वां चासौ माया चेति वा तस्या निवृत्तिः सर्वात्मनाऽनुपलम्भः । अयमर्थः— संस्कारशेषाऽविद्या देहपाते निवर्तते ततो विदुषोऽप्यविरुद्धो देहयात्राद्यर्थो व्यवहार इति ॥ १० ॥

तस्याभिध्यानादित्यादि व्याकरोति—ज्ञात्वा । सर्वात्मत्वेनावगत्य । देवं स्वयंप्रकाशम् । सर्वपाशापहानिः । सर्वेषां पाशानां पुत्रक्षेत्रादीनामहंममादीनां चाऽपहानिः परित्यागः सर्वात्मानमवगत्य सर्वत्र समबुद्धिर्भवतीत्यर्थः । सर्वात्मा देव इत्यवगत्याहमपि स इत्यवगमात् । अविद्यास्मितारागद्वेषाभिनिवेशानां क्लेशानां क्षयस्ततः । क्षीणैः क्लेशैः । परिक्षीणैरविद्यादिभिर्हेतुभिः । जन्ममृत्योः प्रहाणिः । जन्म च मृत्युश्च जन्ममृत्यु । आद्यन्तयोर्विकारयोर्ग्रहणमस्तीत्यादि-विकाराणामुपलक्षणार्थम् । तयोः प्रकर्षेण हानिः परित्यागः । जन्ममृत्युप्रहा-णिरिति पाठे जन्ममृत्योरिति व्याख्येयम् । तस्याभिध्यानात् । पूर्वोक्तस्य प्रती-कोपादानमिदम् । आत्मनः सर्वतो ध्यानात् । सर्वमिदमात्मेति विज्ञाने शत्रु-मित्राद्यविद्याया अपगमः प्रथमम् । अहं ब्रह्मास्मीत्यात्मनो ब्रह्मणा तादात्म्य-योगज्ञानाद्विपरीतज्ञानादहंकारारागद्वेषाभिनिवेशरूपान्विद्यापगमो द्वितीयम् । प्रारब्धकर्मक्षयान्ते संस्काराणामप्यात्मभावेन स्वरूपेण सत्त्वात्तृतीयम् । विश्व-मायानिवृत्तिरूपम् । देहभेदे । ब्रह्मज्ञानिनोऽनाधिकारिणो वर्तमानदेहपाते ।

विश्वैश्वर्यम् । अनावृतस्वयंप्रकाशमानानन्दात्मरूपम् । केवलः । अविद्यालेशेनाप्यपरासृष्टस्वभावः । तत एव आत्मकामः । आनन्दात्मप्रकाशेनाऽऽप्ता निखिलाः कामा येन स आत्मकामः । देहभेदे केवल आत्मकामस्तृतीयं विश्वैश्वर्यं प्राप्नोतीति शेषः ॥ ११ ॥

इदानीमुक्तमर्थमुपसंहरति—एतत् । उक्तमभिन्नरूपम् । ज्ञेयम् । साक्षात्कर्तव्यम् । नित्यमेव । सर्वदैव । आत्मसंस्थम् । स्वात्मनि वर्तमानं स्वात्मरूपमिति यावत् । ननु यथैतज्ज्ञातव्यं सर्वेभ्यः परं तथाऽस्मादपि परं किञ्चित्स्यादित्यत आह—नातः परं वेदितव्यं हि किञ्चित् । यस्मादस्मादधिकं न किञ्चिद्वेदनीयं तस्मादिदमेव परमिति शेषः । उक्तं त्रयमाह— भोक्ता । अनीशोऽजः । भोग्यम् । अजास्वरूपम् । प्रेरितारं च । प्रेरयितारं चेशमजमपि मत्वा भोक्तारं भोग्यं प्रेरयितारं चावगत्य सर्वं निखिलं ब्रह्मविद्धिः प्रोक्तं प्रकर्षेण कथितम् । त्रिविधम् । तिस्रो विधाः प्रकारा भोक्तृभोग्यप्रेरयितृरूपा यस्मिंस्तद्विधम् । ब्रह्ममेतत् । एतद्विधमुक्तं ब्रह्मं ब्रह्म ॥ १२ ॥

पृथगात्मानं प्रेरितारं च मत्वेत्यादिना ब्रह्मज्ञानान्मोक्ष उक्तः । ब्रह्मज्ञाने च नोपायस्ततस्तदुपायमाह—वह्नेः । अग्नेः । यथा । येन प्रकारेण । योनिगतस्य । अरणिगतस्य । मूर्तिः । दाहप्रकाशक्षमं स्वरूपम् । न दृश्यते । उपायप्रकारेण चक्षुषा त्वचा वा नोपलभ्यते । ननु तर्हि योनौ नास्त्येव स इत्यत आह—नैव च लिङ्गनाशः । लिङ्गस्य काष्ठद्वयसंघर्षणजन्यस्योष्णणो नाशो विनाशः । चकारोऽप्यर्थः । नैव लिङ्गनाशोऽपि नास्त्येव । सति लिङ्गे लिङ्गिनोऽपि सत्त्वमित्यर्थः । सः । काष्ठस्थोऽग्निर्लिङ्गेन गृहीतः । भूय एव । पुनरेव मथनोपायेन । इन्धनयोनिगृह्यः । इन्धनमरणियोनिः कारणमस्य स इन्धनयोनिः । गृह्यश्चक्षुषा ग्रहणयोग्यः । इन्धनयोनिश्चासौ गृह्यश्चेतीन्धनयोनिगृह्यः । तद् । तद्गत् । उभयं वै । परमपरं च ब्रह्म प्रसिद्धम् । प्रणवेन अकारेण । देहे । शरीरे हृदयाब्जमध्ये । परं चेद्ब्रह्माभिधेयत्वेनापरं चेदुपास्यत्वेन प्रणवेन गृह्यत इत्यर्थः ॥१३॥

प्रणवेन देह इत्युक्तं तदेतद्ब्रह्माकरोति—स्वदेहम् । स्वशरीरं शरीरेणोपलक्षितं हृदयम् । अरणिं कृत्वा प्रणवं चोत्तरारणिम् । उत्तरारणिमप्योकारं कृत्वेति चकारात् । ध्याननिर्मथनाभ्यासात् । ध्यानं प्रणवाभिधेयत्वेन प्रणवालम्बनत्वेन वा ब्रह्मणश्चिन्तनं तदेव निर्मथनमुत्तरारण्याक्रान्तस्य मथैव निरन्तरं भ्रमणमधरारणौ तस्याभ्यासो यावत्साक्षात्कारमनुवर्तनं तस्मात् । देवं । स्वयंप्रकाशेनाऽऽत्मस्वरूपम् । पश्येत् । साक्षात्कुर्यात् । निगूढवत् । काष्ठनिगूढाग्निः काष्ठसंघर्षेण यथा तद्गत् ॥ १४ ॥

यथाऽग्नेर्मथनेन प्राकटयामिति दृष्टान्त एक एव चेन्नास्मिन्नादर इत्यत आह—  
तिलेषु तैलम् । स्पष्टम् । यथोपायलभ्यमिति शेषः । दधिनीव सर्पिः । घृतं  
यथा दधिन । उपायलभ्यमिति शेषः । आपः स्रोतःसु । स्रोतःशब्दोपलक्षि-  
तासु नाडीषूदकानि । यथोपायलभ्यानीति शेषः । अरणीषु च । अरणि-  
ष्वपि । अग्निः । वह्निः । चकारोऽनेकदृष्टान्तसमुच्चयार्थः । एवम् । यथा पीड-  
नलोडनखननमथनैस्तैलघृतावग्नीनामुलम्भस्तथा प्रणवादिना । आत्मा । स्वयं-  
प्रकाशचिदानन्दाद्वितीयस्वरूपः । आत्मनि । देहपुण्डरीकेऽन्तःकरणे स्वस्वरूपे  
वा । गृह्यते । साक्षात्क्रियते । असौ । अस्मद्बुद्धेः साक्षी । इदानीमुपायान्त-  
रमाह—सत्येन । सत्यवचनेन ब्रह्मस्वरूपेण वा । एनम् । आत्मानम् । तपसा ।  
कृच्छ्रचान्द्रायणादिना स्वधर्मेण ब्रह्मज्ञानेन वा । यः । अधिकारी । अनुप-  
श्यति । श्रवणादिकमन्ववलोकयति । तेनापि गृह्यत इति शेषः ॥ १५ ॥

यः सत्यादिभिरुपलभ्य आत्मा नासावुपचरितस्वरूपः किंतु ब्रह्मेत्याह—  
सर्वव्यापिनम् । आकाशवत्सर्वस्य वस्तुजातस्याऽऽकाशादेरधिकव्यापकम् ।  
आत्मानम् । अस्मद्बुद्धिसाक्षिणं स्वयंप्रकाशचिदानन्दस्वरूपमित्यर्थः । एवं वर्त-  
मानोऽपि नोपायमन्तरेण लभ्य इत्याह—क्षीरे सर्पिरिवापितम् । यथा क्षीरे घृतं  
वस्तुस्वभावेन समर्पितं विद्यमानमपि नोपायमन्तरेण लभ्यं तद्वत्सर्वत्र सन्नप्य-  
यमात्मा नोपायमन्तरेण लभ्यत इत्यर्थः । उपायं संदर्शयन्सर्वकारणतामात्मन  
आह—आत्मविद्यातपोमूलम् । आत्मनः स्वयंप्रकाशचिदानन्दस्वरूपस्य विद्यो-  
पासनं श्रवणमननादि तज्जन्यः साक्षात्कारश्च तप आत्मज्ञानसाधनं स्ववर्णा-  
श्रमोचिताचाररूपं तयोः प्रवृत्तिनिवृत्त्यात्मकयोर्विद्यातपोभ्यां निखिलस्य  
जगतोऽध्युपलक्षणं मूलमुपादानकारणम् । तत् । सत्यज्ञानादिलक्षणम् । ब्रह्म । सर्व-  
स्मादधिकं त्रिविधपरिच्छेदज्ञानमित्यर्थः । उपनिषत्पदम् । सदेरुपनिपूर्वस्य  
संसारविनाशार्थस्य गत्यर्थस्याविद्यादिवन्धशिथिलीकरणार्थस्य च ब्रह्मज्ञान-  
मन्तरेणासंभवादुपनिषद्ब्रह्मज्ञानं तस्य पदं विषयो ब्रह्मज्ञानैकबोधमित्यर्थः ।  
यद्यपि पञ्चाध्यायी योगाल्पाधिकपुरुषनीलपतङ्गादिज्ञानमायाप्रवृत्तितत्संभि-  
न्नजगत्कारणत्वकालादिपक्षव्युदासचिदेकरसात्मावगत्यर्था वक्ष्यते तथाऽप्य-  
नेककारणपक्षोपन्यासेनाऽऽत्मशक्तेर्दर्शनस्य तत्संभेदेन संसारचक्रसंसार-  
नदीरूपतयोश्च तत्र संसारिणः संसरणस्य स्वाभिन्नपुरुषदर्शनान्मुक्तेश्चाविद्या-  
याश्च भेददर्शनहेतुत्वस्य सर्वत्र सत आत्मनो ब्रह्म्यादिवत्प्रणवाद्युपायैरुपलब्धेश्च  
संक्षेपेण तत्स्वरूपस्याप्याभिधानाच्छास्त्रार्थस्यात्रैव परिसमाप्तेरुपरि पञ्चा-  
ध्याय्या वृत्तिस्थानीयत्वादस्य सूत्रस्थानीयस्याध्यायस्यान्ते शास्त्रसंमाप्त्यर्थः

पादाभ्यासः । तद्ब्रह्मोपनिषत्पदं व्याख्यातम् । इत्यध्यायपरिसमाप्तौ ॥ १६ ॥

इति श्रीमत्परमहंसपरिव्राजकाचार्यानन्दात्मपूज्यपादशिष्यश्रीमच्छं-

कगानन्दभगवतः कृतौ श्वेताश्वतरोपनिषद्दीपिकायां

प्रथमोऽध्यायः ॥ १ ॥

आत्मनो ब्रह्मविज्ञानेनावगमादविद्यानिवृत्तेर्निरतिशयपुरुषार्थसिद्धिरित्यु-  
क्तम् । ब्रह्मज्ञाने च केचनोपायाः स्वदेहमरणं कृत्वेत्यादिना बहिर्मुखस्य  
सर्वाभिर्दं कुञ्जरशौचवत्स्यादतो बहिर्मुखतानिवारणार्थमस्मिन्नध्याय उपायः  
प्रायेण कथ्यते प्रसङ्गदात्मस्वरूपमपि—युञ्जानः । योगं कुर्वाणः । प्रथमम् ।  
आदौ सर्वेषु प्रणवाद्युपायेषु प्रथमोपायस्त्वयं योगलक्षणः । तदभावे पण्डक-  
स्येव बन्ध्यायां पुत्रार्थनमित्यर्थः । किम् । मनः । मनःशब्देन ज्ञानशक्तिरन्तःकर-  
णमभिधीयते । अतिप्रमाथिनामिन्द्रियगजानां सप्राणानां न विना मनोऽङ्कुशेन  
धारणं ततो मन एव प्रथमं योक्तव्यम् । मनोमूलत्वात्सर्वानर्थस्य । मनसि  
स्थिते सर्वं सुस्थितं स्यादित्यर्थः । ततः । तत्त्वाय । आत्मयाथात्म्याय । सविता ।  
उत्पादकः । धियः । बुद्धेः । किं कृत्वा । अग्निम् । अग्रेसरम् । ज्योतिः । स्वयं-  
प्रकाशस्वरूपम् । निचाय्य । मनसा दृष्ट्वा प्रथमं मनो युञ्जानस्तेन मनसा समाहि-  
तेनाग्निं ज्योतिर्निचाय्य ततस्तत्त्वाय धियः सवितेत्यन्वयः स्यादिति शेषः ।  
इदानीं तत्त्वार्थधिय उत्पादे फलमाह—पृथिव्याः । ब्रह्माण्डगोलकरूपायाः  
स्थूलाया विराट्शब्दोक्तायाः सूक्ष्मायाश्च सूत्रात्मशब्दोक्तायाः । अध्याभरत् ।  
अध्यधिकमव्याकृतमा समन्तादाभरदाविभर्धारितवान्पोषितवान्वा यथाऽऽ-  
द्योऽधिकारी तथाऽऽधुनिकोऽपीत्यर्थः । योगेन सर्वात्मा भवतीत्यर्थः ॥ १ ॥

इदानीं मन्त्रद्रष्टृत्मानि बहुत्वमारोप्योक्तं योगं वयमप्यनुष्ठास्याम इत्याह—  
युक्तेन । योगवता । मनसा । अन्तःकरणेन । वयं मन्त्रद्रष्टारः । देवस्य स्वयं-  
प्रकाशस्य । सवितुः । सर्वप्राण्युत्पादकस्य । सवे । प्रसवार्थम् । स्वर्गेयाय ।  
स्वर्गिभिर्गीयते प्रार्थ्यते इति स्वर्गेयोऽविद्यानिवृत्तिरूपो मोक्षस्तम्भै स्वर्गेयाय  
शक्त्यै । शक्त्यर्थं शक्त्येति यावत् । देवस्य सवितुः शक्त्या युक्तेन मनसा  
वयं सवे स्वर्गेयाय प्रभवाम इति शेषः ॥ २ ॥

युक्त्वाय । युक्त्वा । मनसा । अन्तःकरणेन । देवान् । द्योतनात्मकानिन्द्रि-  
यरूपान् । स्वर्यतः । स्वः स्वर्गः सुखं वैपायिकं तदर्थं यन्तीति स्वर्यन्तस्ता-  
न्स्वर्यतः । क्वचित्पाठे स्वरिति यन्पृथक्पदं तत्स्वरार्थं तस्मिन्पक्षे स्वः सुखं  
तदुद्दिश्य यन्त इति व्याख्येयम् । धिया । बुद्ध्या । दिवम् । द्योतनात्मकं  
विषयजातम् । बृहत् । अधिकम् । ज्योतिः । प्रकाशरूपम् । करिष्यतः । करि

प्यमाणान् । सविता । उत्पादकः । प्रसुवाति । प्रसूत इत्यर्थः । तान् । देवान्-  
देवस्य सवितुः शक्त्या मोक्षोत्पादनाय वयं प्रभवामोति यदुक्तं तदनेन मन्त्रेण  
प्रकटीकृतं यस्माद्देवान्सुखार्थं गच्छतो दिवं ज्योतिर्बृहत्कारिष्यतस्तत्तदनुभा-  
वेन विषयजातमतिमौढं कुर्वतो मनसेश्वर एवेदमिति सवितृबुद्ध्या संयोज्य  
वर्तामहे । ततो न त उत्पस्यन्ते देवा विषयाभिमुखा इति शेषः । तत्र हेतुः-  
सविता प्रसुवाति तान् । सवितैव तेषामुत्पादकः सवितृबुद्ध्या चेदिदं सर्थं  
शुद्दीतं कुतस्तेषामुत्पात्तिरित्यर्थः ॥ ३ ॥

इदं पूर्वेऽपि कृतवन्त इत्याह—युञ्जते । योगं कुर्वन्ति । मनः । अन्तःकर-  
णम् । उत युञ्जते । अपि योगं कुर्वन्ति । धियः । बुद्धिवृत्तिः । विमाः ।  
ब्राह्मणाः । विप्रस्य ब्राह्मणजातिकारणभूतस्य । बृहतः । ब्रह्मणः । विपश्चित् ।  
स्वयंपकाशचिदेकरसस्य । वि होत्राः । होतारः । दधे । विदधे विधारितवान् ।  
वयुनावित् । अभिमायज्ञः । एकः । भेदशून्यः । इत् । इत्थम् । मही मही-  
यसी । देवस्य सवितुः । व्याख्यातम् । परिष्ठातिः समन्तात्स्तुतिः । एको  
वयुनाविद्विदध इदं समग्रमिति शेषः । विप्रस्य बृहतो विपश्चितो देवस्य सवितुः  
परिष्ठातिरेक इत्यादिरूपेत्यज्ञानवन्तः प्राणेऽपानहोमपराः । मनो युञ्जत उत  
धियो युञ्जत इत्यन्वयः ॥ ४ ॥

इदानीं मन्त्रद्रष्टा जीवपरमात्माना उररीकृत्याऽऽह—युञ्जे । योगं तादात्म्य-  
लक्षणं कुर्वे । वाम् । युवयोः । ब्रह्म पूर्व्यम् । युवां पूर्वं वर्तमानं चिदानन्दै-  
करसमेकं ब्रह्म त्रिविधपरिच्छेदशून्यं यस्मात्तस्मै ब्रह्मणे । नमोभिः । नमस्कारैः ।  
विश्लोकायन्ति । विविधकीर्तिं स्वात्मनः कुर्वाणा वर्तन्ते विविधकीर्तिमन्तो वा  
यन्ति तद्ब्रह्म गच्छन्ति । तत्र दृष्टान्तः पथ्येव । पथ्या पथा सन्मार्गेणेत्यर्थः । यथा  
सूरेः सूरः सूरय इत्यर्थः । यथा पण्डिताः स्ववर्णाश्रमोचितकर्मानुष्ठानैर्वि-  
श्लोकायन्ते तद्दृष्टपण्डिता अपि ब्रह्मणे नमोभिर्विश्लोकायन्ति सूरय इत्युक्तम् ।  
तर्हि किं स्वयमेव कीर्तिं कुर्वन्तीत्याशङ्क्य नेत्याह—शृण्वन्ति । अन्यैः  
क्रियमाणां स्वात्मनः कीर्तिं कर्णपुटाभ्यां पिबन्ति । विश्वे । सर्वे । अमृतस्य ।  
मरणशून्यस्य ब्रह्मणः । पुत्राः । तनयाः । आ ये । प्रसिद्धाः । धामानि ।  
स्थानानि । दिव्यानि । दिवि भवानि । तस्थुः । आतस्थुः स्वधर्मानुष्ठानेन  
प्राप्तवन्तः ॥ ५ ॥

मनसो योगस्त्वसकृदुक्तो न पुनरस्मिन्निति ततस्तत्स्थलमाह—अग्निः ।  
प्रसिद्धो दाहपाककारी । यत्र । यस्मिन्नाधारे । अभिमध्यते समन्तान्मथनेनो-  
त्पाद्यते । नन्वरणिः स्यादित्यत आह—वायुः । प्रसिद्धो नभस्वान् । यत्र ।  
यस्मिन्स्थले । अभिरुध्यते । सर्वतो निरुध्यतेऽस्तं गच्छतीत्यर्थः । अधिरुध्यत

इति वा पाठः । तत्राधिकं सर्वात्मना रुध्यते विनश्यतीत्यर्थः । नन्वाकाशः स्यादित्यत आह—सोमः । चन्द्रमाः । यत्र । यस्मिन्स्थले । अतिरिच्यते । यदीय-तेजसा सोम इत्युपलक्षणं ज्योतिर्जातमभिभूयते । तत्र । तस्मिन्स्थले । संजायते । योगावस्थे तत्सम्यगुत्पद्यते । मनः । अन्तःकरणम् । पुनरिति पाठे योगयुक्तमनाः पूर्वं जातोऽपि शरीरेण पुनः सोऽहमस्मीति ब्रह्मरूपेण संजायते तस्मिञ्जन्मनि स पुमांस्तन्मनो वा ॥ ६ ॥

सवित्रा । जगत्कारणेन । सवितृशब्दार्थमाह—प्रसवेन । प्रकर्षेण सूत इति प्रसवो जगत्कारणं तेन । जुपेत । जुष्टः स्यात्तेन निरतिशयभीतिमान्क्रियत इत्यर्थः । ननु ब्रह्माहमस्मीति जानन्सवित्रा प्रीतिमान्क्रियत इति व्यधिकरणमित्यत आह—ब्रह्म । येनायं प्रीतिमान्क्रियते स सविता ब्रह्म त्रिविधपरिच्छेदशून्यमनेनाऽऽत्मत्वे गृहीतं ततो न वैयधिकरण्यमिति भावः । ब्रह्मशब्दस्य जात्याद्यर्थान्तरतां वारयति—पूर्वम् । सर्वस्मात्पूर्वं वर्तमानं ततो न जात्याद्यर्थान्तरमित्यर्थः । मनसो योगावस्थस्य स्थानमुक्त्वा योगसंपन्नो मच्चद्रष्टा स्वकीयं योगयुक्तं मन उररीकृत्याऽऽह—तत्र । तस्मिन्पूर्वं ब्रह्मणि । योनिम् । स्थानम् । कृणवसे । कुरुषे । योनिं मार्यां वा जगत्कारणभूतां स्वजननीं कृणवसे । हंसि । न हि ते । यस्मात्तव वृत्तिमिति शेषोऽस्मिन्ब्रह्मणि प्रवृत्ताम् । पुनर्म् । कूपारामादिकरणजन्यमदृष्टं पूर्वमित्युपलक्षणं शुभाशुभं कर्म निखिलमपि । अक्षिपत् । क्षेपणं बहिर्मुखत्वेन गमनं तन्नाकरोत् ॥ ७ ॥

युञ्जान इत्यारभ्याक्षिपदित्यन्तैः पङ्क्तिभिर्मन्त्रैर्मनसो निग्रहः परमपुरुषार्थसाधनमित्युक्तम् । स एव विनोपायं प्राणिभिरतिदुष्कर इत्यतः सानुकम्पा मातेव श्रुतिस्तत्रोपायमाह—त्रिः । उदरंऽसयोः रतनयोर्मध्ये च । उन्नतम् । वायुपूरणेन प्राप्नोन्नत्यम् । स्थाप्य । संस्थाप्य । समम् । ऋजु दण्डवदभुजम् । शरीरम् । शीर्यत इति शरीरम् । शरीरपदादानेन तत्राऽऽस्था निवारिता समत्वेन च वायुप्रकोपपर्यन्तं नाभ्यासः करणीय इति सूचितम् । त्रिरौन्नत्येन च तन्त्र्याद्यभावः संस्थापनेन च प्रेतासनाद्यभावः । अनेनैतदुक्तम्—विनाशिनं शरीरेऽत्यन्तमास्थामकुर्वाणो वायुप्रकोपं वर्जयन्स्वाधीन आसने तन्त्र्यादिरहित उपविशेत् । न केवलमुपवेशनं किंत्विन्द्रियाणां प्रत्याहारश्च करणीय इत्याह—हृदि । हृदयसरासिजे पद्माकारे मांसखण्डे पञ्चच्छिद्रे । इन्द्रियाणि । बाह्यानि ज्ञानकर्मकारणानि । मनसा इन्द्रियाश्वप्रग्रहभूतेन । संनिवेश्य । सम्यङ्नितरां प्रवेशनं कारयित्वा । अयं भावः—कर्मिन्द्रियाणि सुस्थितशरीरत्वेन स्वयमेव व्यापारेभ्य उपरतानि । अत आसनस्य तत्रोपयोगः । प्राणायामाह कुशेन प्राणव्यालस्य स्वेच्छाप्रचाराभिवर्तनं तत्र प्राणायामस्योपयोगः । यमनियमयोश्चाहृष्टविशेष इ-

त्वाद्धारणाध्यानसमाधीनां च जितेन्द्रियत्वे भावितत्वात्प्रत्याहारोऽवशिष्यते ।  
 तथा च यमनियमाभ्यामुत्पन्नसंसारवैराग्यो विशुद्धबुद्धिरासनेन कर्मेन्द्रियाणि  
 जित्वा विषयस्मरणप्रतोत्रेण प्रणुन्नाञ्जानेन्द्रियाश्वान्विषयेषु दोषदर्शनेन मान-  
 सेन प्रग्रहेण पुनः स्वहृदये नयेत् । इदानीं रूपकरूपेणाऽऽह—ब्रह्मोडुपेन । ब्रह्म  
 देशकालवस्तुपरिच्छेदशून्यं विषयस्तेन तज्ज्ञानं लक्षयति । उडुपं नीरपूरतरण-  
 कारणभूतो दृढबन्धवद्धः काष्ठसमुच्चयः । ब्रह्मज्ञानोडुपेन । प्रतरेण । प्रकर्षेण  
 तरणं कुर्यात् । फः । विद्वान् । ब्रह्मज्ञानवान् । कानि । स्तोतांसि । स्तोतोवद्ब-  
 हिर्भुखानि प्रवृत्तानीन्द्रियाणि । यद्यपि प्रत्याहारस्यापीदमेव कृत्यं तथाऽपि  
 प्रत्याहारो गोपालवददुर्दान्तान्त्वृषभानिव बलादेवेन्द्रियाश्वान्हृदयवाटे मनोर्ग-  
 लेन निरुणद्धि । तथा निरुद्धा अपीन्द्रियाश्वः प्रमाथिन इव वृषभा मनोर्गल-  
 मप्यादाय वहिर्गच्छन्ति विना धारणाध्यानसमाधीभ्यः शस्ततो न  
 विरुद्धस्तेषामपि तत्रोपयोगः । स्तोतःशब्देन विक्षेपमात्रमुक्तं विक्षेपश्च सर्वोऽ-  
 प्यनर्थहेतुः प्रसिद्धस्तदभिप्रायेणाऽऽह—सर्वाणि । निखिलानि । ननु सर्वाः  
 प्रवृत्तयः सर्वेषामिन्द्रियार्थानामनर्थहेतव इति न मन्यामहे । लोकद्वयेऽपि  
 भूयसः सुखस्याप्युपलम्भादित्यत आह—भयावहानि । यद्यपि कचिच्छ-  
 रीरे कदाचिद्वा वहिर्भुखानीन्द्रियाणि सुखार्थानीति प्रौढीप्रसिद्धिस्तथाऽपि  
 तत्रापि क्षयादिजन्यस्य भयस्य मूढानामपि संप्रतिपत्तेः स्वप्रवृत्त्या  
 स्वप्रवृत्तिफलेन वा भयं संत्रासरूपमावहन्ति समन्तात्सर्वेषु शरीरग्रहणेषु  
 प्रापयन्तीति भयावहानि । अयमर्थः—विक्षेपस्याऽऽवरणापगमन्तरेण सर्वा-  
 त्पनाऽनपगमनादावरणविक्षेपात्मिकाऽविद्या ब्रह्मसाक्षात्कारेण धारणाध्यान-  
 समाधिजन्येन नश्यतीति ॥ ८ ॥

त्रिरुन्नतं स्थार्थेत्यादेर्विशेषमाह—प्राणान् । नवभिर्द्वारैर्निर्गच्छतो वायून् ।  
 प्रपीडय । प्रकर्षेण पीडनं निरोधनं कृत्वा योगकुशलेन गुरुणोपदिष्टेन मार्गेण ।  
 इह । अस्मिन्शरीरे । सः । प्राणनिरोधस्य कर्ता । युक्तचेष्टः । युक्ता जीव-  
 नमात्रोपयोगिनी योगार्था चेष्टा यस्य स युक्तचेष्टः । प्राणक्षयं प्राप्नुयादिति  
 शेषः । ततः क्षीणे प्राणे । सर्वेभ्यो द्वारेभ्य उपरते दण्डवव्यवस्थिते वायौ मन्दं  
 मन्दम् । नासिकयोः । नासापुटयोः । श्वसीत । श्वासं कुर्यात् । व्यापारान्तरमाह—  
 दुष्टाश्वयुक्तमिव । प्रवलैरशिक्षितैरश्वैः संवद्धमिव । वाहम् । अध्वनः परपारस्य  
 नेतारं प्रग्रहभूतमित्यर्थः । एनम् । उक्तं प्रत्यक्षमिव । विद्वान् । धारणादियुक्तो  
 ब्रह्मज्ञानवान् । मनः । अन्तःकरणं शरीरस्थस्येन्द्रियाश्वानां प्रग्रहभूतम् ।



धारयेत् । स्वसारथिनाऽन्तःकरणभेदेन धीरूपेण धारणं कारयेत् । अप्रमत्तः । कामक्रोधादयो मदा विद्यादिरूपा वा तद्रहितः । जितानामपीन्द्रियाश्वानां वैरिणांमिव विश्वासं न कुर्यादित्यर्थः ॥ ९ ॥

आसनार्थं देशविशेषमाह—समे । अनिमोचने । शुचौ । केशास्थयाद्यदूषिते । शर्करावह्निवालुकाविवर्जिते । शर्कराः क्षुद्राः पापाणाः । वह्निर्दाहपाककरं तेजः । बालुकाः सिकता एताभिविर्वाजिते । शब्दजलाश्रयादिभिः । शब्दो ध्वनिविशेषो वर्णात्मको वा जलाश्रयोऽतिशीतलप्रदेशः । आदिशब्देन सिंहसर्पाद्याश्रयस्तैः शब्दादिभिः । विवर्जित इति समस्तपदादनुवर्तते । किं बहुना मनोनुकूले । मनसोऽनुरागजनके । न तु चक्षुःपीडने । अनेनैतदुक्तं दर्शनीये मनसः स्वास्थ्यकरे च । इदं च दृष्टार्थं वैपरीत्येऽष्टाङ्गयोगस्यानुष्ठातुमशक्यत्वस्योपलम्भान्मनोनुकूलत्वाभियानाच्च । गुहानिवाताश्रयेण । गुहा पर्वतादेर्विलमिवावस्थिता निवातं निर्वातमन्यदापि प्रदेशान्तरं सर्ववाधाशून्यमित्यर्थः । तस्मिन्नाश्रयो निवासस्तेन । प्रयोजयेत् । प्रकर्षेण योगं कुर्यात्सम्यग्शाश्रयप्राप्त्यनन्तरमष्टाङ्गयोगं कुर्यादित्यर्थः ॥ १० ॥

इदानीं योगप्रवृत्तस्य प्रत्ययानाह—नीहारधूमार्कानिलानिलानाम् । नीहारः शिशिरादिकाले पतञ्जलकणसमुच्चयः प्रभातादौ प्रायः श्वेतवर्णः । धूमः कृष्णवर्णः प्रसिद्धः । अर्क आदित्यः पिङ्गलवर्णः । अनलो लोहितवर्णः । अनिलो नीलवर्णो नीहारादीनाम् । खद्योतविद्युत्स्फटिकशशीनाम् । खद्योतः कृष्णशर्वर्यां गाढे तमसि प्रतीयमानोऽग्निकणाभः खचरो जन्तुः । विद्युदर्कवर्णाऽचिरप्रभा मेघमण्डलाक्रान्ते नभःस्थले प्रतीयमाना चक्षुर्मुक्षीप्तिधारिणि । स्फटिकः श्वेतः स्निग्धश्च पाषाणः । शशी प्रसिद्धः श्वेततेजोमण्डलरूपः शीतकिरणः । खद्योतादीनाम् । एतानि । नीहारखद्योतादीनामुक्तानि । रूपाणि । चक्षुर्ग्रहणयोग्यानि । पुरःसराणि । प्रथमतो गन्तूणि । ब्रह्मणि । स्वप्रकाशचिदानन्दात्मरूपे त्रिविधपरिच्छेदशून्ये । अभिव्यक्तिकराणि । अभिव्यक्तिरविद्याजवनिकाच्छन्नस्य ब्रह्मणस्तज्जवनिकापगमस्तत्कराणि । एतद्रूपमादुर्भावे ब्रह्मप्रादुर्भावोऽविदूरे यथा प्रभासक्षेत्रे समुद्रघोषणश्रवणेऽविदूरे दर्शनं सोमेश्वरस्य यथा वा भुजादिस्फुरणेऽविदूरे दर्शनं प्रियस्य भ्रात्रादेः । रूपाणीत्युपलक्षणम् । शब्दस्पर्शरसगन्धा अप्यत्यनुकूला ब्रह्माभिव्यक्तिकराः । क । योगे । यमाद्यष्टाङ्गे साधनावस्थानः सिद्धयवस्थां प्रविशति । एतदुक्तं भवति—योगप्रवृत्तस्य विविधासिद्धयो यद्यपि स्युस्तथाऽपि नासावत्राऽऽसक्तिं कुर्यादिति ॥ ११ ॥

एवं समाधिस्थस्य सिद्धीदृक्त्वेदानीं व्युत्थिताव्युत्थितदशयोः साधारणाः

सिद्धीराह—पृथ्व्याप्यतेजोनिलखे । पृथ्वी भूमिः । आप्यमापः । अथवा तद्धि-  
तोऽयं पञ्चस्वप्युपलक्षणार्थः । तेजः प्रसिद्धम् । अनिलो वायुः । स्वमाकाशम् ।  
तस्मिंस्तन्मये कार्यकारणयोरनन्यत्वात् । समुत्थिते । तेभ्य एव भूतेभ्यः  
संजाते । पञ्चात्मके । पञ्चभूतात्मके शरीरे । पञ्चात्मक इत्यादानादेकभूतात्मकं  
त्रयात्मकं वा न किञ्चिदपि शरीरं किंतु पञ्चीकृतपञ्चमहाभूतकार्यमित्येतदुक्तम् ।  
योगगुणे । योगस्याष्टाङ्गयुक्तस्य सोऽहमरमीतिज्ञानफलस्य गुणो विषयानास-  
क्त्यादिस्तत्र । प्रवृत्ते । प्रवृत्तिं कुर्वति । अवान्तरफलमाह—न तस्य रोगः ।  
योगिनो योगप्राप्त्यभिमुखस्य शिरोक्षिरोगातिसारादिलक्षणो रोगो न । न जरा  
शरीरवैरूप्यकारिणी पालितादिलिङ्गा जरा न । न दुःखम् । इष्टवियोगादिनिष्ठप्रा-  
प्तेश्च जन्यं प्रतिकूलवेदनीयं दुःखं न । न मृत्युरिति पाठे नावान्तरमृत्युरिति  
व्याख्यानम् । प्राप्तस्य । स्पष्टम् । किम् । योगाग्निमयं शरीरम् । विनाशि  
पाञ्चभौतिकं योगाग्नौ क्षिप्तमग्नाविव हाटकं तन्मयं भवति योगाग्निप्रचुरं देहं  
प्राप्तस्य तस्य न रोगो न जरा न मृत्युरित्यन्वयः ॥ १२ ॥

पुनर्योगप्राप्तौ लिङ्गान्तराणि सिद्धिसूचकान्याह—रघुत्वम् । लघुत्वं शरी-  
रस्य रलयोरैक्यात् । आरोग्यम् । अरोगस्य भावः सर्वोत्साहवत्त्वमिति यावत् ।  
अलोलुपत्वम् । लोलुपो विषयलम्पटस्तस्य भावस्तत्त्वं न लोलुपत्वमलोलुप-  
त्वमभिलाषहीनत्वमित्यर्थः । वर्णप्रसादम् । वर्णस्य कृष्णगौरादेः । प्रसादः  
प्रसन्नता तं नयनानन्दरूपत्वमित्यर्थः । स्वरसौष्टवं च । स्वरस्य कण्ठनिर्ग-  
तस्य ध्वनेः सवर्णस्य वर्णसहितस्य वा सौष्टवं मधुर्यादिश्रवणीयनादवान्भ-  
वतीत्यर्थः । चकार उक्तानामनुक्तानां च तत्संनिधौ वैरत्याग इत्यादीनां समु-  
ह्यार्थः । गन्धः शुभः । चम्पककेतक्यादिगन्धः सर्वप्राण्यानन्दकारी शुभः ।  
मूत्रपुरीषम् । पीतस्य पानीयस्य स्थाविष्ठो धातुर्वाहिर्निर्गच्छन्मूत्रमित्युच्यते ।  
जग्धस्यान्नस्य स एव तादृशः पुरीषामिनि । मूत्रं पुरीषं च मूत्रपुरीषम् । अल्पम् ।  
भूयस्यपि पीतेऽशिते चैतद्द्रव्यमापि स्तोकम् । तस्येति पूर्वमन्नादनुपङ्गन्यायेन  
रघुत्वमित्यादौ द्रष्टव्यम् । योगप्रवृत्तिम् । योगस्याष्टाङ्गलक्षणस्य प्रवृत्तिः साधकं  
प्रत्यागमनरूपा ताम् । प्रथमां पूर्वभाविनीम् । वदन्ति । कथयन्ति । योगविद  
इति शेषः ॥ १३ ॥

अवान्तराः सिद्धीरुक्त्वेदानीं सिद्धिवधूमुकुटमणिदीपिकानीराजितपादप-  
ल्लवापामात्रामकृतात्मभिर्दुष्प्रापां त्रिवर्गसिद्धिकदर्याङ्गनां हसन्तीमानन्दात्मेन्दुव-  
दनां स्वयंभकाशमानां मुक्तिसिद्धिमाह—यथैव । यद्देव । विम्बम् । सवितु-  
श्चन्द्रस्य वा मण्डलम् । मृदया । मृदा उपलिप्तम् । समीपे लिप्तमाच्छन्नमित्यर्थः ।

तेजोमयम् । तेजोविकारभूतं तेजोरूपमित्यर्थः । तस्या उपलेपनस्य कर्त्र्या मृदः  
कुतश्चिन्निमित्तादपाये भ्राजते तत् । विम्बं दीप्यते । सुधान्तम् । सुधाऽमृतं  
रोहितादिरूपमन्तेऽन्तिकं यस्य तत्सुधान्तम् । तद्वा । तद्वत् । आत्मतत्त्वम् ।  
आनन्दात्मस्वरूपम् । अत्र रविविम्बस्य मृदोपलेपो नाऽऽसीन्न रित न भवि-  
ष्यति च यथा तथाऽऽत्मनोऽपि न माययोपलेप इति विवक्षितम् । प्रसमीक्ष्य ।  
प्रकर्षेण सम्यक्स्वरयंप्रकाशमहमस्मीत्यवलोक्य । देही । देहयोगवानहमज्ञ इत्या-  
द्यभिमाना । एकः । सर्वभेदशून्योऽहं ब्रह्मास्मीतिविज्ञानेन । कृतार्थः । कृतः  
संपादितोऽर्थः पुरुषार्थलक्षणो येन स कृतार्थः प्राप्तप्रापणीय इत्यर्थः । भवते ।  
भवति । वीतशोकः । कृतकृत्यत्वे हेतुरयं वीतोऽपगतः शोको दुःखविकारो  
परमात्स वीतशोकः । अपगतसमस्ताविद्य इत्यर्थः ॥ १४ ॥

कदा वीतशोकः कथं च ब्रह्मज्ञानमित्यत आह—यदा । यस्मिन्काले ।  
आत्मतत्त्वेन तु । आत्मस्वरूपेणैव । ब्रह्मतत्त्वम् । ब्रह्मस्वरूपम् । दीपोपमेन ।  
सजातीयप्रकाशाप्रकाश्यत्वे सति प्रकाशैकरवभावेन स्वरयंप्रकाशेनेत्यर्थः । इह ।  
आत्मन्येव । युक्तः । अष्टाङ्गयोगयुक्तः । प्रपश्येत् । प्रकर्षेण स्वरयंप्रकाशानन्द-  
रूपस्त्रिविधपरिच्छेदशून्यो ब्रह्मरूपोऽहमस्मीत्यवगच्छेत् । तदा । अजम् ।  
जन्मादिविकारशून्यम् । ध्रुवम् । निश्चलमपरिणाभीति यावत् । सर्वतत्त्वैः ।  
सर्वभूतैर्भौतिकैश्च सावित्रैः स्वरूपैः । विशुद्धम् । विहीनं ततः शुद्धं सर्वदोषर-  
हितमविद्यातत्कार्यापरामृष्टमित्यर्थः । ज्ञात्वा । अजादिरूपं ब्रह्माहमस्मीत्यवगत्य  
देवम् । स्वरयंप्रकाशम् । अस्य पदस्याजादिपदैः संबन्धः । मुच्यते । मुक्तो  
भवति । सर्वपाशैः । सर्वैरहंममाद्यभिमानबन्धनैरविद्यातत्कार्यैः ॥ १५ ॥

इदानीं श्रुतिर्हर्षनिर्भरमानसा सती सातुकम्पा पुरुषेण ज्ञातव्यं ब्रह्मरूपपु-  
रुषाभिन्नानस्मान्प्रत्याह—एषः । पुरुषबुद्धेर्द्रष्टा ब्रह्मात्मा । ह । प्रसिद्धः । देवः ।  
स्वरयंप्रकाशः । प्रदिशो नु । प्रेति तिष्ठतिना संबध्यते न्वाश्चर्यं दिशः प्राच्याद्या  
आग्नेय्याद्याश्च । सर्वाः । अष्टौ दश वा निखिला दिक्शब्दप्रत्ययालम्बना  
इत्यर्थः । प्रदिशोऽवान्तरदिशो वा । अस्मिन्पक्षे किं ता एव नेत्याह—सर्वा  
इत्याशङ्क्य व्याख्येयम् । अनेनाव्याकृतरूपतोक्ता । इदानीं सूत्रात्मतामाह ।  
पूर्वः । प्रथमः । ह । प्रसिद्धः । जातः । उत्पन्नः । इदानीं विराडूपतामाह—सः ।  
कारणकार्यरूप आत्मा । उ । अपि । गर्भे । भूतपञ्चकस्याप्रधानस्य गर्भे वर्त-  
मानो ब्रह्माण्डरूपो गर्भरूपोऽपि स एवेत्यर्थः । इदानीमनारोपितपुरुषावयवं  
विराट्शब्देनाप्यभिधीयमानं प्रजापतिमाह—अन्तः । गर्भे इति तन्त्रेणावग-

न्तव्यम् । अन्तर्गर्भे गर्भस्यान्तः प्रजापतिरूपो यस्य मेरुरुत्वं महीधरा जरा-  
युरित्यादि पुराणे कथ्यते । इदानीं सर्वजीवगतमात्मानमाह—स एव जातः  
स जनिष्यमाणः । अतीतानागतयोर्ग्रहणे वर्तमानस्याप्यर्थसिद्धं ग्रहणम् । स्पष्टः  
पदार्थः । इदानीं सर्वात्मत्वेन जनिमरणादिप्राप्तिस्तां निवारयति—प्रत्यक् ।  
बुद्ध्यादिभ्यः प्रतिप्रातिकूल्येनाऽऽनारत्वेन गच्छतीति प्रत्यक् । प्रत्यगित्यवयवं  
प्रत्यङ्ङिति वा पाठः । जनाः । हे जनाः । तिष्ठति । प्रकर्षेणावस्थानं करोति ।  
अवस्थानं करोति वा । सर्वतोमुखः । सर्वासु दिक्षु मुखान्युपलभ्यद्वाराणि  
यस्य स सर्वतोमुखः ॥ १६ ॥

सर्वात्मानमात्मानमुक्त्वेदानीं विभूतिमत्सत्त्वस्थमेनं नमस्करोति । यः ।  
प्रसिद्धः । देवः । स्वयंप्रकाशः । अश्रौ । वह्नौ । यः प्रसिद्धः । अप्सु । उद-  
केषु । यः । प्रसिद्धः । विश्वम् । सर्वम् । भुवनम् । पातालादि भूरादि वा लोक-  
जातम् । आविवेश । प्रविष्टवान् । इदमग्न्यादावोषध्यादौ च भुवनवद्द्रष्टव्यम् ।  
यः । प्रसिद्धः । ओषधीषु । व्रीह्यादिषु । वनस्पतिषु । अश्वत्थादिषु । तस्मै ।  
अग्न्यादिप्रविष्टाय । देवाय । स्वयंप्रकाशाय । नमः । मनसा वचसा कर्मणा  
च नमस्कारोऽस्तु । नमःपदाभ्यासोऽर्थायपरिसमाप्त्यर्थः ॥ १७ ॥

इति श्रीमत्परमहंसपरिव्राजकाचार्यानन्दात्मपूज्यपादशिष्यश्रीमच्छंकर

रानन्दभगवतः कृतौ श्वेताश्वतरोपनिषद्दीपिकायां

द्वितीयोऽध्यायः ॥ २ ॥

पूर्वं ब्रह्माहमस्मीतिवाक्यज्ञानादविद्यातत्कार्यैरपरामृष्टब्रह्मस्वरूपावस्थानं  
योगस्य परमा सिद्धिः फलभूतोक्ता । तत्र वाक्यार्थज्ञानं च ब्रह्माहंपदार्थयो-  
ज्ञानमन्तरेण न भवतीति पदार्थज्ञानायामध्याय आरभ्यते । तत्र प्रथमं ब्रह्म-  
पदार्थमाह—यः । प्रसिद्धः । एकः । द्वैतगन्धशून्यः । जालवान् । अविद्यामहे-  
न्द्रजालवाल्लूताकीट इव लूता तन्तुजालवान्प्रसार्याविद्यामहेन्द्रजालम् । ईशते ।  
ईष्टे । ईशनीभिः । ईश्वरशक्तिभिर्विशेषविशेषरूपाभिरविद्याभिः । ईष्टेः सकर्म-  
कत्वात्कर्म वक्तुमाह—सर्वाल्लोकान् । निखिलान्भूरादीन् । ईशत ईशनीभिः ।  
पुनरादानं कर्मनिवेशार्थं व्याख्यानं च पूर्ववत् । य एवैकः । य एक एव ।  
\*इह । अस्मिन्संसारे । उद्भवे । उद्धूर्ध्वमनेकधा भवनमुद्भवस्तत्र । संभवे च ।  
सम्यक्स्वात्मरूपेण भवनं सत्तामात्रेण वर्तमानत्वं संभवः संहार इत्यर्थः । तत्र  
चकारान्मध्येऽप्येक एव वर्तमान इति शेषः । ये । अधिकारिणः । एतत् ।  
उक्तमीश्वरस्वरूपमात्मत्वेन । विदुः । जानन्ति । अमृताः । आनन्दात्मरूपेण  
मरणधर्मरहिताः । ते भवन्ति । स्पष्टम् ॥ १ ॥

\* एतद्दीपिकासुसारी य एवैक इहोद्भव इति मूले पाठः ।

उद्भवे संभवे चैक एवेश्वर इत्युक्तं तदेतदुपपादयितुमाह—एको हि ।  
चिदानन्दरसो जगत उत्पत्तेः प्रागेको यस्मात् । रुद्रः । रुद्रदुःखं द्रावयति नाश-  
यतीति रुद्रः । दुःखनिवृत्तिश्च सर्वात्मनाऽविद्यानाशमन्तरेण न संभाविता  
तस्माद्दुद्रोऽविद्यानाशकः । यस्माद्दुद्रस्तस्मात्—न द्वितीयाय । द्वितीयार्थम् ।  
तस्थे । तस्थौ स्थितिं न कृतवान् । यस्मान्न द्वितीयाय तस्थे तस्मादेक इत्य-  
न्वयः । नायं पूर्वोक्तादीश्वरादन्य इत्याह—यः । प्रसिद्धः । इमान् । प्रत्यक्षैक-  
देशान् । लोकानीशत ईशनीभिः । प्रत्यग्जनारितृष्टति । व्याख्यातम् । संचु-  
कोच । संकोचं कृतवानुपसंहृतवानित्यर्थः । कदा यदाऽस्य जगतो विनाशस्त-  
देत्याह—अन्तकाले । विनाशकाले । किं कृत्वा । संसृज्य । सम्यगुत्पाद्य ।  
कानि । विश्वा भुवनानि । विश्वानि भुवनानि चतुर्दश लोकानित्यर्थः । कः ।  
गोप्ता । विश्वेषां भुवनानां रक्षिता । गोपा इति क्वचित्पाठे गोप्तेत्येव व्याख्ये-  
यम् । गोशब्दवाच्यं सचराचरं विश्वं पातीति वा गोपाः ॥ २ ॥

जगत उत्पत्तिस्थितिसंहारेष्वस्य स्वातन्त्र्ये हेतुमाह—विश्वतश्चक्षुः । सर्वतो-  
नेत्रः । उत । अपि । विश्वतोमुखः । सर्वतआननः । विश्वतोबाहुः । सर्वतो-  
भुजः । उत । अपि । विश्वतस्पात् । सर्वतश्चरणः । अयमर्थः—यानि कानि-  
चिच्चक्षुरादीनीन्द्रियाण्यन्यद्वा प्राणादिकं यत्किञ्चिद्यस्य कस्यचिज्जन्तोस्तत्स-  
र्वमस्यैवेतदात्मकत्वात्सर्वरय । ततोऽसङ्गोदासीनेऽपि पुंसि भाषावशात्सर्वतश्च-  
क्षुरादिकमुपपन्नमिति सर्वतश्चक्षुरादिमत्त्वाच्च सृष्टिस्थितिसंहारेषु स्वातन्त्र्यमिति ।  
सं बाहुभ्यां धमति । हस्ताभ्यां विश्वमुत्पादयन्नुत्पत्तिकाले विविधाञ्छब्दानु-  
त्पाद्योत्पादकादिरूपेण करोति । बाहुभ्यामितिद्विवचनसामर्थ्यात्सर्वकर्महेतु-  
त्वाच्च धर्माधर्माभ्यामिति विवक्षितम् । ततः स्थितिसंहारयोश्च तत्तद्रूपैः  
शब्दकारित्वमविरुद्धम् । यदाऽपि धमतिरग्निसंयोगार्थस्तदाऽपि संतापकारि-  
त्वेन सुखदुःखयोरुत्पत्तौ स्थितौ संहारे च सुखदुःखकारित्वं व्याख्येयम् ।  
संपतञ्चैः । पतनशीलः पञ्चीकृतपञ्चमहाभूतैर्न परमाणुभिः, तत्सद्भावे प्रमाणा-  
भावात् । नचैतदेव प्रमाणं भवद्ङ्गीकृतानां मूर्तानामपि तेषां पतनशीलत्वाभा-  
वात् । गुरुत्वात्पतनम् । न च तेषां सर्वेषां गुरुत्वमङ्गीकृतं भवद्भिः । क्षिति-  
जलयोरेव गुरुत्वाङ्गीकारात् । अपि च, काशं कुशमवलम्ब्य परमाणूञ्छङ्कमानस्य  
तत्प्रतिपक्षामपि तथैव शङ्कितुं शक्यत्वात्कृतं शास्त्रारम्भव्यसनेन । धमती-  
त्यनुषङ्गः । पतञ्चसमभिव्याहृतः संशब्दोऽनुपज्यमानेन क्रियापदेन संबध्यते ।  
द्यावाभूमी । ब्रह्माण्डस्य कटाहद्वयं द्यावाभूमिशब्दवाच्यम् । जनयन् । उत्पाद-  
यन्नुपलक्षणमिदं स्थापयन्संहारंश्च । देवः । स्वयंप्रकाशः । एकः । भेदशून्यः ॥३॥

अचेतनानामेवोत्पादक ईश्वरो न तु चेतनानामित्याशङ्क्य नेत्याह—यः । प्रसिद्धः । देवानाम् । अग्न्यादीनामिन्द्रियाणां वा । प्रभवश्च । प्रकर्षेण भवनं प्रभव उत्पत्तिः । उद्भवश्च ऊर्ध्वं भवनमुद्भवः । स्थितिरित्यर्थः । आद्यश्चकारो देवानामपि तद्रूपत्वार्थो द्वितीय उपसंहारस्यापि समुच्चयार्थः । रुद्रः । अविद्यानाशकः । विश्वाधिकः । सर्वाधिकः । सर्वाधिक्यं ज्ञानहीनस्याप्यस्ति तन्वावृत्त्यर्थमाह—महर्षिः । महांश्वासावृषिश्च । महत्त्वे सत्यतीन्द्रियज्ञानवान् । नतु देवानां जनको हिरण्यगर्भ इत्यत आह—हिरण्यगर्भम् । ज्ञानक्रियाशक्त्यात्मकं सूक्ष्मतमं चैतन्याधिष्ठितं प्रथमं कार्यं हिरण्यगर्भशब्दवाच्यम् । जनयामास । उत्पादितवान् । पूर्वम् । जगत् उत्पत्तेः प्राक् । सः । हिरण्यगर्भोत्पादकः । नः । अस्मान् । बुद्ध्या । धिषणया । शुभया । ब्रह्मविषयिण्या । संयुक्तु । संयोगं करोतु ॥ ४ ॥

हिरण्यगर्भस्य स्रष्टारमीशं मन्त्रद्रष्टा प्रार्थयते—या । प्रसिद्धा । ते तव । रुद्र । हे रुद्र । शिवा । मङ्गला । तनूः । तनुः । अघोरा । अरौद्रा । अपापकाशिनी । अपापप्रकाशिका । तया । उक्तया वक्ष्यमाणया । नः । अस्मान् । तनुवा । तन्वा । शंतमया । सुखतमया । गिरिशंत । गिरेः शं सुखं तनोतीति गिरिशंतस्तस्य संबोधनं हे गिरिशंत । अभिचाकशीहि । सर्वतः प्रकाशय ॥ ५ ॥

याम् । प्रसिद्धाम् । इषुम् । बाणरूपां यं बाणमित्यर्थः । गिरिशंत । हे गिरिशंत । हस्ते । करे । त्रिभर्षि । धारयसि । अस्तत्रे । पाप्मसु प्रक्षेपार्थम् । शिवाम् । मङ्गलाम् । गिरित्र । गिरीनस्थिपुञ्जान्देहानित्यर्थः । त्रायत इति गिरित्रः स्वभक्तरक्षापर इत्यर्थः । तस्य संबोधनं हे गिरित्र । ताम् इषुं बाणमित्यर्थः । कुरुं । स्पष्टम् । मा हिंसीः । हिंसां मा कृथाः । यतः । पुरुषम् । पुरुषरूपम् । जगत् । स्थावरजङ्गमादिरूपमित्यर्थः ॥ ६ ॥

इदानीं प्रकृतं हिरण्यगर्भसुररीकृत्याऽऽह—ततः परम् । तस्माद्धिरण्यगर्भोत्परम् । ब्रह्म । ब्रह्मशब्दार्थमाह—परं बृहन्तम् । अतिशयेनाधिकं देशकालवस्तुपरिच्छेदशून्यमित्यर्थः । यथानिकायम् । कायो देहो नित्तरां कायो निकायो यथा यादृशो निकायो यथानिकायं यथाशरीरमित्यर्थः । सर्वभूतेषु । चतुर्विधजीवेषु । गूढम् । गुप्तम् । ऋजुवक्रादिकाष्टेषु यथाऽऽग्निगूढं ऋजुवक्रादिभावेन तथाऽयमात्मा हस्तिपुत्तिकादिशरीरेष्वित्यर्थः । विश्वस्य । चराचरस्य जगतः । एकम् । भेदशून्यं तत्त्वमसीतिज्ञानेन । परिवेष्टितारम् । समन्ताहुपसंहर्तारम् । तत्र हेतुः । ईशम् । नियन्तारम् । अनेनैवैतदेव भवत्येवेत्यादिमर्थ्यादायाः कर्तारमित्यर्थः । तम् । उक्तं ब्रह्मरूपम् । ज्ञात्वा । अहमस्मीत्यवगत्य । अमृताः । आनन्दात्मस्वरूपविज्ञानेन मरणशून्याः । भवन्ति । स्पष्टम् ॥ ७ ॥

ज्ञात्वाऽमृता भवन्तीत्युक्तम् । तस्य ज्ञानं न कस्यापीत्याशङ्क्य मन्त्रद्रष्टा स्वानुभवमाह—वेद । जानामि । अहम् । मन्त्रद्रष्टा । एवम् । ब्रह्मरूपम् । पुरुषम् । परिपूर्णम् । महान्तम् । सर्वस्मादधिकम् । आदित्यवर्णम् । आदित्यस्य वर्ण इव वर्णो यस्य स आदित्यवर्णस्तमादित्यवद्भास्वरं स्वयंप्रकाशमित्यर्थः । तमसः परस्तात् । अविद्यायाः परतः । ननु किमर्थमात्मज्ञानेऽतियत्नः करणीयः सन्ति सहस्रमुपायाः सुखप्राप्त्यै दुःखपरिहारायेत्यत आह—तमेव । आत्मानमेव नत्वन्यम् । विदित्वा । साक्षात्कृत्य । अति मृत्युमेति । मृत्युमावरणशक्तिं विक्षेपजननीमविद्यां दुःखवृक्षबीजभूतां मरणादिप्रबन्धदायिनीमत्येति अतीत्य गच्छति । ननु ज्ञातव्येषु ब्रह्मैव ज्ञेयमस्तु न तावतोपायान्तरनिषेध इत्यत आह—नान्यः पन्थाः । ब्रह्मज्ञानादन्यो मार्गो निरतिशयसुखप्राप्तिनिःशेषानर्थनिवृत्त्युपायभूतः । विद्यते । नास्ति । अयनाय । संसाराब्धेः पारगमनायाविद्यानिवृत्तय इत्यर्थः ॥ ८ ॥

आत्मानमेव ज्ञात्वाऽति मृत्युमेतीत्युक्तं स आत्मा किंरूप इति श्रोतृबुभुत्सानिवृत्त्यर्थमाह—यस्मात् । आत्मनः । परं नापरमस्ति किञ्चित् । उत्कृष्टमपकृष्टं वा किञ्चिन्नास्ति द्वितीयाभावादित्यर्थः । यस्मात् । आत्मनः । नाणीयो न ज्यायोऽस्ति कश्चित् । अण्वल्पम् । अतिशयेनाण्वणीयः । ज्यायोऽतिशयेन वृद्धम् । कश्चित्किञ्चिदपि । यस्मान्नाणीयो न ज्यायो विद्यते । अयमात्माऽणोरणीयान्महतो महीयान्सर्वात्मत्वादित्यर्थः । वृक्ष इव । शास्त्रीव स्वगतभेदशून्यः । स्तब्धः । स्वतो निश्चलः । दिवि । द्योतनात्मके स्वयंप्रकाशे स्वरूपे । तिष्ठति । वर्तते । एकः । सर्वभेदशून्यः । वृक्षनिदर्शनेन परिच्छेदं प्राप्तं वारयति—तेन । एकेनाऽऽत्मना पुरुषेण । इदम् । विविधप्रत्ययगम्यं विश्वम् । पूर्णं पूरितमित्यर्थः । पुरुषेण । पुरि शरीरे शयानेन परिपूर्णं वा । सर्वम् । निखिलम् ॥ ९ ॥

कार्यकारणयोरभेदे हिरण्यगर्भस्यापि कस्मात्तत्त्वं न स्यादित्यत आह—ततः । तस्माद्धिरण्यगर्भात् । यत् । प्रसिद्धं परिपूर्णत्वेन । उत्तरतरम् । अतिशयेनोत्तरं पूर्वमित्यर्थः । तत् । उक्तम् । अरूपम् । रूपादिशून्यम् । तर्हि कारणावस्थेत्याशङ्क्य नेत्याह—अनामयम् । आमयो रोगो दुःखहेतुरविद्या तद्रहितमनामयम् । ये । अधिकारिणः । एतत् । अनामयं परिपूर्णं रूपम् । विदुः । जानन्ति । अमृतास्ते भवन्ति । त उक्ताः । व्याख्यातमन्यत् । ननु किमात्मज्ञानेन जानतामजानतां च व्यवहारस्य समत्वदर्शनादित्यत आह—अथ । पूर्वैर्भ्योऽर्थान्तरभूता अविद्वांसः । इतरे । अन्ये । दुःखमेवापियन्ति । व्यवहारस्य

समन्वेऽप्यविद्वांसोऽहंममाभिमानेन दुःखमेवापिगच्छन्ति न पुनरितरे तदभि-  
मानशून्यत्वादित्यर्थः ॥ १० ॥

यदुत्तरतरं तदरूपमित्युक्तं तेन कार्यकारणयोर्भेदबुद्धिः प्राप्ता तन्निवार-  
णार्थमाह—सर्वाननशिरोग्रीवः । सर्वेषां सर्वाणि वाऽऽननानि शिरांसि ग्रीवा-  
श्च यस्य स सर्वाननशिरोग्रीवः । शरीरात्मत्वनिवारणार्थमाह—सर्वभूतगुहा-  
शयः । सर्वेषां भूतानां रथावरजङ्गमानां गुहा बुद्धिस्तत्र शयनं करोतीति गुहा-  
शयः । पुनः सर्वभूतगुहाशयत्वेन परिच्छेदे प्राप्त उत्तरमाह—सर्वव्यापी च ।  
सर्वमिदं चेतनाचेतनात्मकं व्याप्नोति सर्वव्यापी । चकारो व्याप्यव्यापकभेद-  
निवारणार्थः । भगवान् । समग्रज्ञानवैराग्यैश्वर्यधर्मयशःश्रियो भगवद्वाच्या-  
स्तद्वान्भगवान् । यस्मात्सर्वव्यापी भगवांश्च । तस्मात् । ततः । सर्वगतः । सर्व-  
व्यापित्वेन सर्वत्र प्राप्तः । शिवः । पङ्गुणैश्वर्यवत्त्वेन स्वयंप्रकाशनन्दात्मरूप-  
त्वेन च भङ्गलः ॥ ११ ॥

मङ्गलेषु निरवधिकत्वमाह—महान् । अत्यन्तमधिकः । न ततोऽधिकं  
मङ्गलमित्यर्थः । यथा न्यूनमङ्गलमसमर्थमरूपं तथाऽधिकमङ्गलोऽप्ययं मङ्गल-  
त्वादित्यत आह—प्रभुत्वं । समर्थः प्रसिद्धः । तत्र हेतुः—पुरुषः । परिपूर्णः । ना-  
तोऽयः समर्थ इत्यर्थः । प्रभुत्वमाह—सच्चरय । अन्तःकरणस्य ज्ञानक्रियाशक्ते-  
र्हिरेण्यगर्भस्येत्यर्थः । एषः । स्वयंप्रकाशचिदानन्दात्स्वरूपः । प्रवर्तकः । प्रवृत्तेः  
कारयितोत्पादक इत्यर्थः । ननु कस्य सत्त्वस्योत्पादक इत्यत आह—सुनि-  
र्भलाम् । सुष्टयविद्यादिमलरहितां मोक्षरूपाम् । इमाम् । विदुषां प्रत्यक्षाम् ।  
शान्तिम् । स्वयंप्रकाशनन्दात्माविर्भावरूपां यतः प्राप्नोति तस्येति शेषः ।  
ईशानः । सर्वस्य नियन्ता । नात्र पुनरुक्तं प्रभुत्वमीश्वरस्यापि दृष्टं तत्प्रसङ्गे-  
नोच्यमानत्वात् । ज्योतिः । स्वयंप्रकाशज्योतिःस्वरूपः । ज्योतिष्ट्वे व्ययाश-  
ङ्केतरज्योतिर्वदत आह—अव्ययः । व्ययरहितः ॥ १२ ॥

सर्वभूतगुहाशयत्वमुपपादयति—अङ्गुष्ठमात्रः । सर्वेषां द्विपदां स्वाङ्गुष्ठपरि-  
माणं हृदयं बुद्धेरणुत्वेऽपि हृदयव्यापिप्रकाशत्वात्साऽपि हृदयस्था हृदयपरि-  
माणा ततो बुद्धयन्तःस्थः पुमानप्यङ्गुष्ठपरिमाणः । पुरुषः । पुरिशयः । अन्त-  
रात्मा । आत्मनो बुद्धेरन्तोऽन्तरात्मा । अङ्गुष्ठमात्रत्व उपपत्तिमाह—सदा ।  
सर्वदा । जनानाम् । जनिमताम् । हृदये । हृदयसरसिजे । संनिविष्टः । सम्य-  
ङ्गनितरां प्रविष्टः । ननु सर्वस्मिञ्शरीरे प्रविष्टः कथं हृदये संनिविष्ट इत्यत  
आह—हृदा । हृदयेनाभिवल्लस इत्यन्वयः । ननु पद्माकारो मांसखण्डो हृत्तेन  
कथमभिवल्लस इत्यत आह—मनीषा । मनस ईष्टे या सा मनीद् तथा । तर्हि  
चिच्छक्तिरित्यत आह—मनसा । अन्तःकरणेन हृदयस्थेन संकल्पविकल्पनि-



यच्चा निश्चयात्मकेनान्तःकरणव्यापारेणेत्यर्थः । अभिन्नदृष्टः । समन्तात्कृतः । सर्वशरीरे वर्तमानोऽपि कुतश्चिन्निमित्ताद्ङ्गुष्ठमात्रत्वेन मनसा परिकल्प्य इत्यर्थः । य एतद्विदुरमृतास्ते भवन्ति । एतदुपाधेः पृथक्कृतं स्वयंप्रकाशान्विदानन्दात्मरूप-मद्ङ्गुष्ठमात्ररवरूपं मुञ्जादिवेषीकाम् । व्याख्यातमन्यत् ॥ १३ ॥

अद्ङ्गुष्ठमात्रत्वाभिधानेनाल्पत्वं प्राप्तं तत्सर्वात्मकत्वकथनेन वारयति— सहस्रशीर्षा । सहस्रशीर्षोऽनन्तमस्तक इत्यर्थः । पुरुषः । परिपूर्णः । सह-स्राक्षः । अनन्तचक्षुः । सहस्रपात् । अनन्तचरणः । सः । सहस्रशीर्षः । भूमिं विश्वतो वृत्वा । ब्रह्माण्डकटाहमेदिनीं सर्वत आवृत्य । अत्यतिष्ठद्गुण्डगुलम् । दशसंख्याकाद्ङ्गुष्ठपरिमितं देशमतीत्य स्थितिमकरोत्तत्रोपलभ्यत इत्यर्थः । इदं चाध्यात्माधिदैवं च समत्वेनावगन्तव्यम् । अथवा—अत्यतिष्ठत् । भूमिं विश्वतो वृत्वा स्थितस्तत्रोपपत्तिर्यस्मात्सर्वमतीत्य स्थितिमकरोद्यं तत्रायुपपत्तिः षण्णवत्यद्गुले शरीर ईश्वरस्येदं सचराचरं दशाद्गुलमल्प एकद्वैदास्तदीय एकांश इत्यर्थः ॥ १४ ॥

ननु यद्ययमिदमतीत्य स्थितो नदीमिव कूलं तथा चायमम्मात्तद्वदेव भिन्नः स्यादित्यत आह—पुरुष एवेदं सर्वम् । भूमिमतीत्य स्थितः परिपूर्ण एव नत्वन्वयः । इदं विविधप्रत्ययगम्यं निखिलमपि न ततो भिन्नमित्यर्थः । तथाऽपि वर्तमानं सर्वं पुमान् भूतं न च भावीत्यत आह—यद्भूतम् । प्रसिद्धमतीतं यत्त-त्पुरुष एव । यच्च भव्यम् । यदपि भवनस्य कर्तृ तदपि पुरुष एवेति पूर्वेषा-न्वयः । अथवा सर्वशब्दार्थमाह—यद्भूतं यच्च भव्यम् । अरिमन्पक्षे चकारो वर्तमानसमुच्चयार्थः । एवं चेन्नायमीशः संसाररूपत्वादित्यत आह—उत । अपि । अमृतत्वस्य । मोक्षस्य । ईशानः । ईश्वरः । उतशब्दादस्य सर्वस्यापि । ननु कथं वाङ्मात्रेश्वरोऽस्येत्यत आह—यत् । यस्मात् । अन्नेन । अद-नीयेन । अतिरोहति । आधिकां वृद्धिं गच्छति । एतदुक्तं भवति—न वाङ्मा-त्रेश्वरः किं त्वनेनैतदित्थमेवेत्यादिनियमकारित्वादिति ॥ १५ ॥

ननु भगवानयमन्नेन यद्यतिरोहति तर्हि शरीरवन्नियतपाणिपादादिरूप इत्यत आह—सर्वतःपाणिपादम् । सर्वतः पाणयः पादाश्च यभ्य तत्सर्वतः पाणिपादम् । तत् । ईश्वररूपम् । सर्वतोक्षिशिरोमुखम् । सर्वतोऽक्षीणि शिरांसि मुखानि च यस्य तत्सर्वतोक्षिशिरोमुखम् । सर्वतःश्रुतिमत् । सर्वतः श्रुतयो यस्य सन्ति तत्सर्वतःश्रुतिमत् । लोके । संसारे कर्मफलेऽभिन्नन्नाद्यविद्याव-शात् । सर्वम् । निखिलम् । आवृत्य स्वेन ब्राह्मेण रूपेणाऽऽवरणं कृत्वा । तिष्ठति । स्पष्टम् । सर्वात्पत्वाद्नेनातिरोहो न देहवदित्यर्थः ॥ १६ ॥

इन्द्रियात्मत्वमुक्त्वेन्द्रियज्ञानतद्विषयरूपतामाह—सर्वेन्द्रियगुणाभासम् । सर्वेन्द्रियाणां गुणारतद्वृत्तयो रूपादिज्ञानानीत्यर्थः । तेषामाभासाः फलानि घटादिस्फुरणानि तदाश्रया घटादयो लक्ष्यन्त औचित्यात् । सर्वेन्द्रियाणां गुणाश्चाऽऽभासाश्च यस्मिन्नादात्म्येन व्यवस्थितास्तत्सर्वेन्द्रियगुणाभासम् । किमेवंरूपमेवेत्याशङ्क्य नेत्याह—सर्वेन्द्रियविवर्जितम् । सर्वैरिन्द्रियैः । उपलक्षणमिदम् । अन्यैरप्यविद्यादिभिर्भावैर्विवर्जितं परित्यक्तं तद्रहितमित्यर्थः । तत्पूर्वोक्तादन्यदितिबुद्धिं वारयति—सर्वस्य प्रभुमीशानम् । सचराचरस्य जगतः सामर्थ्ये सति नियन्तारम् । एवं चेन्नाऽऽर्तानां रक्षकः परमेश्वरो नियन्तृत्वादित्यत आह—सर्वस्य । स्थावरजङ्गमात्मकस्य । शरणम् । रक्षित्रैश्वरं रूपम् । अनेन सघृण ईश्वर इत्युक्तम् । इदानीं वैषम्यं वारयति—सुहृत् । उपकारनिरपेक्षः प्रत्युपकारस्य कर्ताऽविषम इत्यर्थः ॥ १७ ॥

तत्पदार्थमुक्त्वा त्वंपदार्थमाह—नवद्वारे । नवसंख्याकानि द्वाराणि निर्गमनकारणानि द्वौ कर्णौ द्वे चक्षुषी द्वे नासिके आरयमुपस्थः पायुश्चेति नव च्छिद्राणि यस्य तरिमन् । पुरे । धातुभिः पूर्यत इति पुरं तस्मिन् । देही । देहसंबन्धवान् । हंसः । बुद्धद्युपाधिः सन्हन्ति गच्छतीति हंसः । लेलायते । चलति । क । ब्रहिः । रूपादौ बहिर्मुखत्वेन । इदानीं वाक्यार्थमाह—वशी । यो हंसः स एव वशी सर्वस्य लोकस्य स्थावरस्य चरस्य च चकाराज्जडस्यापि । स्पष्टमन्यत् । सर्वस्य वशे वर्तन इत्यर्थः ॥ १८ ॥

येनायं हंस ऐक्यं गच्छति यश्च हंसः स एव वस्तुत एतादृशरूप इत्याह—अपाणिपादः । अकरचरणः । जवनः । वेगवान् । अपाणिर्ग्रहीता । आदाता । पश्यति । अवलोकयति । अचक्षुः । अनेत्रः । सः । जीवाभिन्न ईश्वरः स्वयंप्रकाशचिदानन्दात्मवपुः । शृणोति । श्रवणं करोति । अकर्णः । कर्णरहितः । सः । उक्तः पुनस्तच्छब्दादानमपाणिपादादावपि तच्छब्दानुवृत्त्यर्थम् । वेत्ति । जानाति । वेद्यम् । वेदनीयं निखिलमपि वस्तुजातम् । न च । नैवम् । तस्य । आत्मनः । अस्ति । विद्यते । वेत्ता । वेदिता ज्ञाता । तम् । अपाणिपादादिरूपम् । आहुः । कथयन्ति ब्रह्मज्ञानिन इति शेषः । अग्रयम् । अग्रे भवम् । पुरुषम् । परिपूर्णम् । महान्तम् । सर्वस्मादधिकम् ॥ १९ ॥

इदानीमात्मसाक्षात्कारेऽगण्यपुण्योदयादीश्वरकटाक्षः कारणमित्याह—अणोरणीयान् । अल्पादल्पतरः । महतो महीयान् । प्रौढात्प्रौढतरः । आत्मा । अस्मत्प्रत्ययसाक्षी । अस्य । जन्तोः । प्रत्यक्षस्य जननधर्मवतः । निहितः । निक्षिप्तः । गुहायाम् । बुद्धौ । तम् । अणोरणीयानित्यादिधर्मैर्दुर्दर्शम् । अक्रतुम् ।

संकल्पपरहितम् । पश्यति । साक्षात्करोति । वीतशोकः । अपगताविद्यः । तत्र कारणमाह—धातुर्जगतौ विधातुरीश्वरस्य प्रसादात् । करुणाकटाक्षान् । अथवा धातुरीश्वरस्यान्तःकरणस्य प्रसादान्नैर्मल्यात् । महिमानम् । अधिक-गुणरूपम् । ईशम् । नियन्तारम् ॥ २० ॥

धातुः प्रसादे सत्यात्मा ज्ञायत इति मन्त्रद्रष्टा स्वानुभवं दर्शयन्नाह—वेदा-हमेतम् । व्याख्यातम् । अजरम् । जरारहितम् । अत्र हेतुः—पुराणम् । पुराऽपि नवं सर्वदैकरूपमित्यर्थः । पुराणत्वे हेतुः—सर्वात्मानम् । सर्वेषामस्मत्प्रत्य-यसाक्षिणम् । सर्वात्मत्वे हेतुः—सर्वगतम् । सर्वत्र प्राप्तम् । सर्वगतत्वे हेतुः—विभ्रुत्वात् । व्यापित्वात् । इदानीं पूर्वोत्तरपक्षावाह—जन्मनिरोधम् । जन्म च निरो-धश्च जन्मनिरोधमुत्पत्तिविनाशावित्यर्थः । प्रवदन्ति । प्रकर्षेण कथयन्ति । मूढा इति शेषः । यस्य । आत्मनः । अयं पूर्वः पक्षः । ब्रह्मवादिनः । उत्पन्नतत्त्वसाक्षात्काराः । हि । प्रसिद्धः । प्रवदन्ति । प्रकर्षेण कथयन्ति । नित्यम् । धर्मधर्मिभेदनिवार-णार्थं च त्वान्तत्वेनानभिधानं जन्ममरणशून्यमविनाश्यात्मतत्त्वम् ॥ २१ ॥

इति श्रीमत्परमहंसपरिव्राजकाचार्यानन्दात्मपूज्यपादशिष्यश्रीमच्छंकर-

रानन्दभगवतः कृतौ श्वेताश्वतरोपनिषद्दीपिकायां

तृतीयोऽध्यायः ॥ ३ ॥

धातुः प्रसादादकतुं पश्यतीत्युक्तम् । धातुः प्रसादोपायश्च नोक्तः । इदानी-मस्मिन्नध्याये धातुरीश्वरस्य विविधविभूतिमद्रूपेण वर्तमानस्य प्रार्थनादिरूप उपायो धातुः प्रसादे प्रसङ्गञ्च तत्त्वंपदार्थयोरपि प्रकारान्तरेण निर्णय ईश्व-रस्य-मायाबलाज्जगत्कारणत्वादिवद्भावस्वरूपं चेत्यादि कथयते—यः प्रसिद्धः । एकः । भेदशून्यः । वर्णः । वर्णयत इति वर्णः पदार्थः स्वयंप्रकाश-चिदानन्दात्मेत्यर्थः । बहुधा । बहुप्रकारान् । शक्तियोगात् । मायासंबन्धात् । वर्णान् । पदार्थांश्चिदचिदात्मकान् । अनेकान् । भेदवतः । निहितार्थः । निहितो निक्षिप्तस्तिरस्कृत इत्यर्थः । अर्थः प्रयोजनं यस्य स निहितार्थः । दधाति । धारयति करोतीत्यर्थः । वि चैति । व्येति च विविधं प्राप्नोत्यपि । शान्ते । स्वप्रकाशचिदानन्दात्मनि । किम् । विश्वम् । चराचरात्मकम् । आदौ । जगत उत्पत्तेः प्राक् । सः । एको वर्ण इत्यादिनोक्तः । देवः । स्वयंप्रकाशः । अथवा य एको वर्ण ओंकारो बहुधा बहुशास्त्रोपाङ्गोपवेदादिभिन्नाञ्जशक्तियोगाद्दर्शनाने-कान्वेदानुगृहादिभेदभिन्नान् । स्वव्याप्तिशक्तिसंबन्धाच्छङ्कुरिव पर्णान्यनेकानि निहितार्थः स्वात्मानि प्रक्षिप्ताभिधेयो ददाति विचयति शान्ते विश्वमादौ स देवः स ओंकार आदित्यवत्सर्वार्थप्रकाशको देव आदावभिधेयस्योत्पत्तेः प्राक् शान्तेऽभिधानाभिधेयशून्ये स्वात्मनि विविधमभिधेयत्वेनाभिधानरूपः स्वयं

प्राप्नोत्यपि विश्वम् । अथवा य एको वर्णोऽकारो बहुधा बहुप्रकारान्ह्रस्वादि-  
भेदेन स्वात्मसामर्थ्यसंबन्धादुकागदीन्वर्णान्विभिन्नान्स्वात्मनि प्रक्षिप्तोकारवर्ण-  
निष्पत्तिप्रयोजनो दधाति विविधं प्राप्नोत्यपि स स्वार्थप्रकाशक उकारस्य  
सप्तममात्रास्वरूपे स्वात्मन्यशेषव्यापारोपरमे विश्वं प्रथमतः । अस्मिन्पक्ष आदौ य  
एक इत्यन्वयः । अथवा य एको वर्णः शब्दतत्त्वं बहुधा बहुप्रकारान्कुण्डलिनीश-  
क्तिसंबन्धादेकद्वित्रयादिवेष्टनैः सस्वरान्कादीन्वर्णान्विभिन्नान्स्वात्मानि निहिता-  
भिधेयप्रयोजनो दधाति करोति शान्ते चिदचिदादिभेदशून्ये स्वात्मन्यादौ  
सर्ववर्णोत्पत्तेः प्राग्विश्वं विविधं प्राप्नोत्यपि स प्रकाशस्वभावोऽर्थानां वर्णेष्व-  
न्तर्भूतत्वात्तेषां च शब्दतत्त्वे ततो विश्वस्य स्वात्मानि प्राप्तिरविरुद्धा । अथवाऽ-  
ष्टाङ्गयोगनिरतस्य योगिन आदौ प्रथमायां योगसिद्धौ निर्विकल्पकप्रतीतिविष-  
यवद्य एको वर्णो नीहारादिरूपभेदशून्यो रूपतन्मात्रं हार्दलोहितपिण्डस्थं बहु-  
प्रकारान्मनःपवनविधारणायासशक्तिसंबन्धान्नीहारादिवर्णाञ्श्वेतादीन्बहुभेद-  
भिन्नान्स्वात्मानि निक्षिप्तयोगसिद्धिप्रयोजनो धारयति । उपरते तस्मिन्योगसि-  
द्धिविघ्ने विश्वं भेदात्मकं चावगच्छत्यपि स वर्णो यन्निमित्तं विघ्ननिर्गमनं च देवो  
द्योतनात्मकः स्वयंप्रकाशानन्दात्मप्रकाशसमासन्नत्वात् । सः । यो वर्णः स  
देव इत्युक्तः प्रसिद्धः । नः । अस्मान् । बुद्ध्या शुभया । ब्रह्मविषयया धिषणया  
मोक्षहेतुभूतया । संयुक्तु । संयोजयत्विति वाचा व्यापारः प्रदर्शितः प्रयोज-  
नकथनेन ॥ १ ॥

इदानीं विभूतिमत्सत्त्वं ब्रह्मेत्यवगन्तव्यमिति कथयन्मानसं चिन्तनमग्न्या-  
द्यो ब्रह्मैवेति कर्तव्यमिति तावदाह—तदेव । पूर्वोक्तं ब्रह्मैव । अग्निः । तेजः ।  
तत् । ब्रह्म । आदित्यः । चण्डकिरणः । तत् । ब्रह्मं । वायुः । पवनः । तद् चन्द्रमाः ।  
सोमोऽपि ब्रह्म । तदेव शुक्रम् । ब्रह्मैव दीप्तिमत्स्वप्रकाशस्वरूपम् । तद्ब्रह्म ।  
जगत्कारणम् । तदापः । ब्रह्मैवोदकानि । तत्प्रजापतिः । ब्रह्म विधाता ॥२॥  
एवं स्तुत्या चिन्तनेन च स्वात्मानि प्रतिभातब्रह्मस्वरूपं मन्त्रद्रष्टाऽऽह—त्वम् ।  
स्वयमानन्दात्मा । स्त्री । स्त्रीशब्दप्रत्ययविषयः । त्वम् । आनन्दात्मा । पुमान् ।  
पुरुषशब्दप्रत्ययविषयः । असि । भवसि । त्वम् । आनन्दात्मा । कुमारः ।  
कुमारशब्दप्रत्ययविषयः । उत वा । अप्येव । कुमारी । कुमारीशब्दप्रत्यय-  
विषयः । त्वमिति शेषः । त्वम् । आनन्दात्मा । जीर्णः । वयोहीनः । दण्डेन ।  
दण्डतृतीयपादेन । वञ्चसि । अञ्चसि । गच्छसि । त्वम् । आनन्दात्मा । जातः ।  
उत्पन्नः । भवसि । सत्तां करोषि । विश्वतोमुखः । सर्वतोमुखो नानावस्थां  
प्राप्नोषीत्यर्थः ॥ ३ ॥

यद्यपि स्त्री पुमानित्युक्ते कुमारदिकमपि सिद्धं भवति तथाऽपि युवतिरेतः-  
सिचोरेव स्त्रीपुंसत्वं स्त्रीलिङ्गपुंलिङ्गयोरिति शङ्कानिवारणार्थं कुमार इत्याद्यभि-  
धानम् । इदानीं रूपकरूपेण कारणात्मानमाह—नीलः । दूर्वादलाभः । पतङ्गः  
पक्षी । हरितः । नीलः कृष्णोऽपि भवति तन्निवारणार्थं हरित इत्याभिधानं  
दूर्वादलश्यामलः । लोहिताक्षः । लोहिते रक्ते आक्षिणी यस्य स लोहिताक्षः ।  
तडिद्भ्रंशः । सौदामिनीसंपातचञ्चलं दृष्टनष्टस्वभावं जगत्तडिच्छब्देनाभिधीयते  
तडिद्भ्रंशं यस्य स तडिद्भ्रंशः । इदानीं पक्षद्वयमाह—ऋतवः समुद्राः । वस-  
न्ताद्याः षट्ससिद्धाः समुद्रा लवणोदादयः । यद्यपि सप्तमे तथाऽपि मधुराम्बु-  
समुद्रस्य सर्वत्रानुस्यूतत्वात्पण्डेवैतेऽपि गणनीयाः । तथा च पक्षयोरुभयोः सम-  
त्वम् । अथवा कालेन जले ब्रह्माण्डं जायते । तथा च कालजलयोः पक्षत्व-  
कल्पनायां समुद्राणां सप्तत्वेऽप्यदोषः । कारणे कारणान्तरं वारयति—अनादि-  
मत् । अनादिमान् । आदिः कारणं यस्यास्ति तदादिमन्नाऽऽदिमत् । त्वम् ।  
कारणात्माऽश्वमेधयाजिनां ब्रह्माण्डान्तःस्थानां ब्रह्माण्डाद्बहिर्नयनाय वायोः  
समर्पकः । अनादिमत्त्वे हेतुः—विभुत्वेन वर्तसे । देशकालवस्तुपरिच्छेदशून्य-  
त्वेन वर्तनं कुरुषे । यतः । यस्माद्भवतः । जातानि । उत्पन्नानि । भुवनानि ।  
कर्मफलानि चतुर्दशलोकरूपाणि । विश्वा । विश्वानि सर्वाणि ॥ ४ ॥

इदानीं जगत्कारणे त्रेधा परिच्छेदं मनसा विधाय रूपकरूपेण घन्धमोक्ष-  
व्यवस्थायाह । अजाम् । छागां मूलप्रकृतिं बुद्ध्या त्रिनिःसारितचिद्रूपाम् ।  
एकाम् । सजातीयभेदशून्याम् । लोहितशुक्लकृष्णाम् । रक्तश्वेतकृष्णवर्णां पिङ्ग-  
लधूम्रश्यामादीनां रक्तादिष्वेवान्तर्भावात्सर्ववर्णामित्यर्थः । अयं भावः—  
आत्मा तावदसङ्गोदासीनो निर्गुणो मायाऽपि चेत्तादृशी कृतं तत्कल्पनया ।  
अत्यन्तासत् एव चास्य चराचरस्योत्पादः स्यात् । ततः कल्प्यमानेयं यादृशं  
कार्यं तादृशी तदभिन्ना च कल्पनीया । तथा च कार्याणां तेजोबन्धानां यानि  
रूपाणि तानि मायायामपि सन्त्येव । ततो माया लोहितशुक्लकृष्णरूपा न  
विरुद्धेति । बह्वीः । अनेका अनन्ताः । प्रजाः । स्वकार्यभूताः । सृजमानाम् ।  
सृष्टिं कुर्वाणाम् । सरूपाः । समानरूपा लोहितशुक्लकृष्णा इत्यर्थः । भूतभौ-  
तिकप्रपञ्चजातमिति भावः । अजः । छागो जीवः । हि । प्रसिद्धोऽस्मत्प्रत्य-  
यालम्बनः । एकः । उपाधेरविद्याया ऐक्यादेकः । न चान्तःकरणमन्यदुपाधिः ।  
तस्य कार्यत्वेनानित्यत्वात् । तन्नाशे जीवनाशात्कृतहान्यकृताभ्यागमसङ्गात् ।  
न चाविद्यामन्तरेणाकार्यदुपाध्यन्तरं किञ्चिदास्थातुं शक्यम् । शास्त्रविरोधात् ।  
न चाविद्यायामनेकत्वं विनैकामविद्याम् । न चानेकासां स्वातन्त्र्यम् । कल्प-

नागौरवादिदोषात् । तस्मादेकैवाऽऽवरणरूपाऽविद्याऽनेकैर्विक्षेपरूपैराविर्भव-  
त्याब्रह्मज्ञानम् । बदरीवाऽऽधदरीबीजदाहम् । न चात्र बन्धमोक्षयोरनुपपत्तिः  
कल्पितयोस्तयोः सत्त्वात् । वस्तुतस्तु न कस्यचित्पक्षे बन्धो मोक्षश्च संभवती-  
त्यलमतिविस्तरेण । जुषमाणः । सानुरागं सेवां कुर्वाणः । अहं दुःखी ममेद-  
मनुकूलं प्रतिकूलं चेत्यादिप्रत्ययवानित्यर्थः । अनुशेते । निद्राणामनु निद्रां  
करोति । स्वयंप्रकाशोऽपि प्रकृतेर्जाड्येन तामात्मीयत्वेन मन्यमान आनन्दात्मा-  
नं न प्रत्येतीत्यर्थः । अयं बन्धः । इतः परं मोक्षः । जहाति । परित्यजति ।  
एनाम् । मायामावरणविक्षेपरूपाम् । भुक्तभोगाम् । भुक्तो भोगो यथा सा  
भुक्तभोगा तां ब्रह्मज्ञानाग्निना प्लुष्टसर्वाङ्गामित्यर्थः । अजः । छाग ईश्वरो  
नित्यावद्धो जनिमरणादिरहितो नित्यमुक्तः । अन्यः । चित्तेन कल्पितभेदो  
बद्धाद्यतिरिक्तः स्वयंप्रकाशमानसंविदानन्दात्ममात्र इत्यर्थः ॥ ५ ॥

सति प्रकृतौ संबन्धे वद्धावद्धयोर्व्यवस्था न मायया संबन्धो. वद्धावद्धयोः  
संसारदशायामेकत्रादर्शनादित्याशङ्क्याविद्यां शरीरद्वयरूपिणीमधिदैवादिषु  
वृक्षत्वेन परिकल्प्य तत्त्वंपदारथौ च पक्षित्वेनास्मान्बोधयितुं मन्त्र आह—द्वा ।  
द्वावुभौ । सुपर्णा । सुपर्णौ । सुष्ठु पर्णौ पक्षौ ययोस्तौ सुपर्णौ जीवस्य धर्माधर्मौ  
पक्षाधीश्वरस्याविद्यातत्संबन्धौ । सयुजा । सयुजौ । युक्संबन्धस्तादात्म्यं तेन  
सह वर्तमानौ सयुजौ । सखाया । सखायौ । जीवेनेश्वरः प्रसिद्धिं गतस्तेन च  
स तदिदं सखित्वमेतयोर्नियतोपकार्योपकारकत्वं वा श्रुत्युक्तं पातृत्वं  
पालयितृत्वं च । समानम् । उभयोरपि साधारणमविद्यादृष्टार्जितत्वात् । वृक्षम् ।  
छेदनात्मकं विनाशनं शरीरद्वयम् । परिषस्वजाते । समन्तादालिङ्गनं कुर्वते ।  
इदानीं तयोरसाधारणं रूपं वक्तुमाह—तयोः । उभयोर्मध्ये । अन्यः ।  
अविद्यातत्संबन्धपक्षाद्धर्माधर्मपक्षो जीवोऽन्यः । पिप्पलम् । धर्माधर्मफलं सुख-  
दुःखरूपम् । स्वादु । उपभुज्यमानमासक्तिप्रदमुपभोगेन कदाचिदापि वैराग्य-  
स्याजनकमित्यर्थः । अत्ति । भक्षयति । अहं सुखी दुःखीत्यादि मनुत इत्यर्थः ।  
अनश्नन् । भोजनमकुर्वन्नहंममाभिमानशून्य इत्यर्थः । अन्यः । धर्माधर्मपक्षाच्च्यति-  
रिक्तोऽविद्यातत्संबन्धपक्ष ईश्वरः । अभिचाकशीति । सर्वतः प्रकाशते ॥ ६ ॥

ननु विरुद्धधर्मयोरेतयोः सखित्वमपि न मन्यामह इत्याशङ्क्याज्ञाननिमित्तं  
तन्न तु सति ज्ञाने तयोः सयुक्त्वादित्यभिप्रायवानाह—समाने वृक्षे । साधारणे  
शरीरे । पुरुषः । पुरिशयो जीवः । निमग्नः । निमज्जनं प्राप्तो जल इव पाषाणः  
कर्तृत्वाद्यध्यासेन तिरस्कृतानन्दात्मरूप इत्यर्थः । अतः । अनीशया । अनी-  
श्वरभावेनाहं सुखी दुःखीत्यादिना । शोचति । शोकं करोति । अनेन शरीर-  
गृहक्षेत्रकलत्रादिना विना कथं भविष्यामीत्यादिरूपं दुःखं करोतीत्यर्थः । शुद्ध

मानः । अनाद्यविद्यावासनाविलासैः समुत्थितचिन्तासंतानस्तत्पारागमनेन मोहं विपरीतदर्शनं दर्शनाभावं वा स्तब्धतारूपं ब्रजन् । कदाऽयमेवंरूपो ब्रह्मरूपो भवतीत्यत आह—जुष्टं यदा । आनन्दात्मप्रकाशसेवया परितुष्टं यस्मिन्काले । पश्यति । अवलोकयति साक्षात्करोतीत्यर्थः । अन्यम् । अविद्यातत्कार्यतत्संबन्ध-व्यतिरिक्तं स्वयंप्रकाशमानानन्दात्मरूपम् । ईशम् । अविद्यातत्कार्यतत्संबन्धानां नियन्तारमविद्योपाधिकस्य च स्वात्मनः । तदा अस्य । ईश्वरस्य । महिमानम् । आधिक्यं स्वयंप्रकाशमानानन्दात्माविर्भावरूपम् । इति । एति गच्छतित्यबुबध्यत इत्यर्थः । वीतशोकः । अपगतसमस्तशोककारणाविद्यः ॥ ७ ॥

नन्वीशश्चेद्वेयः स ब्रह्मरूपो ब्रह्म च वेद ऋगात्मकस्तद्व्याख्यानस्य यजुष्वा-त्तद्गीतेश्च सामत्वादाथर्वणस्य च ऋग्विशेषत्वेनाविप्रतिपत्तेर्वेदानां चाङ्गादिवि-द्यास्थानत्वात्तेषामृगात्मकत्वस्योक्तत्वाद्वाच एवेशादिशब्दवाच्यं ब्रह्मेत्यत आह-ऋचः । पादवद्धा वर्णाः । अक्षरे । व्यापिनि कारणे । तद्व्याकृतमिति बुद्धिं वारयति—परमे व्योमन् । परमे व्योम्नि । अक्षराद्दृक्कृष्टे ब्रह्मण्याकाशवत्सर्व-गते । केवलं शब्दाधिष्ठानमिदं न त्वर्थप्रपञ्चस्येत्यत आह—यस्मिन् । ऋगाधि-ष्ठाने । देवाः । अग्न्यादय इन्द्रियाणि वा भूतसाराणि सभूतानि । अधि विश्वे । सर्वे । निषेदुः । आधिक्येन सर्वतोऽवस्थानं कृतवन्तः । यः । अधिकारी । तत् । शब्दार्थाधिष्ठानभूतम् । न वेद । न जानाति । किम् । आक्षेपे । ऋचा । अपरेण शब्देन ब्रह्मणा तेन करिष्यति । स्पष्टम् । ये । प्रसिद्धाधिकारिणः । इत् । इत्थम् । तत् । ब्रह्म शब्दार्थाधिष्ठानभूतम् । विदुः । जानन्ति । ते । उक्ता अधिकारिणः । इमे । अस्माकं प्रत्यक्षशरीरा ब्रह्मज्ञानिनः । समासते । सम्य-गुपवेशनं कुर्वन्ति । आनन्दात्मस्वरूपेण व्यापिनो भवन्तीत्यर्थः ॥ ८ ॥

ननु शब्दार्थयोरधिष्ठानं जगत्कारणं न च जगत्कारणमयमित्यत आह—छन्दांसि । गायत्र्यादीनि तैरुपलक्षिता ऋचः । यज्ञाः । ज्योतिष्टोमादयः । ऋतवः । संकल्पा उपासनानीत्यर्थः । व्रतानि । नियमरूपाणि भोजनकाळ एनोदकपानादीत्यादीनि कृच्छ्रचान्द्रायणादिरूपाणि तपोविशेषात्मकानि वा । भूतं भव्यम् । अतीतं भावि च । किं बहुना, यच्च । यत्किंचिदपि । वेदा वदन्ति । वेदाः कथयन्ति । अस्मात् । शब्दार्थाधिष्ठानात् । मायी । केवलस्य स्रष्टृत्ववारणार्थं मायीत्युच्यते मायावी । सृजते । सृष्टिं कुरुते । विश्वम् । सर्वम् । एतत् । प्रपञ्चजातम् । तस्मिंश्च । ईश्वर आत्मन्यपि । अन्यः । धर्माधर्मपक्षो जीव ईश्वराद्द्व्यतिरिक्तः । मायया । अविद्यया । संनिरुद्धः । सम्यङ्निरोधं प्राप्तः । आत्मेश्वरयोस्तादात्म्यज्ञानहीन इत्यर्थः ॥ ९ ॥

ननु का च माया कथं मायावर्तित्यत आह—मायां तु प्रकृतिम् । जगदुपादानकारणभूतां मायावेव । विद्यात् । जानीयात् । मायिनं तु महेश्वरम् । मायाविनं महत्तामग्न्यादीनां नियन्तारमेव । अस्य । मायाविनः । अवयवभूतैस्तु । एकदेशभूतैरेव । व्याप्तम् । विशेषेणाऽऽप्तं प्राप्तम् । सर्वम् । निखिलम् । इदम् । विविधप्रत्ययगम्यम् । जगत् । चेतनाचेतनात्मकम् ॥ १० ॥

ननु सन्ति महत्त्वकारणानि जगतस्तेषां किं ब्रह्मत्वेन ज्ञेयत्वमित्यत आह—यः । प्रसिद्धः । योनिं योनिम् । कारणं कारणं वीप्सेयं सर्वकारणग्रहणार्था । अधितिष्ठति । अधिष्ठाय वर्तते । कारणमधिष्ठातृभेदं वारयति—एकः । भेदशून्यः सर्वकारणकारण इत्यर्थः । तथाऽप्ययं नोपादानकारणं निमित्तत्वेनाप्युपादकत्वोपपत्तेरित्यत आह—यस्मिन् । जगत्कारणमधिष्ठातरि । इदम् । विविधप्रत्ययगम्यं जगत् । सं च वि चैति । समेति च व्येति च सम्यग्गच्छति स्थितिं करोतीत्यर्थः । विविधं गच्छति विनाशमुपैतीत्यर्थः । आद्यश्चकार एतः समा संबन्धार्थः । द्वितीयः स्थितिप्रलययोरपि कारणसमुच्चयार्थः । सर्वम् । निखिलमुत्पत्तिस्थितिप्रलयकारणत्वाद्ब्रह्मोपादानकारणमपीत्यर्थः । तम् । उक्तं कारणरूपम् । ईशानम् । नियन्तारम् । वरदम् । वरं भक्ताभिलषितमर्थं ददातीति वरदस्तम् । देवम् । स्वयंप्रकाशम् । ईड्यम् । स्तुत्यम् । निचाय्य । साक्षात्कृत्य । इमाम् । विद्वत्प्रत्यक्षाम् । शान्तिम् । आनन्दात्मप्रकाशरूपाम् । अत्यन्तम् । अतिशयेन । एति । गच्छति ॥ ११ ॥

पूर्वं प्रसङ्गात्पठितोऽपि मन्त्र इदानीं धातुः प्रसादोपायार्थं पुनः पठ्यते—‘यो देवानां प्रभवश्चोद्भयश्च विश्वाधिको रुद्रो महर्षिः । हिरण्यगर्भं जनयामास पूर्वं स नो बुद्ध्या शुभया संयुनक्तु ’ । व्याख्यातो मन्त्रस्तृतीयेऽध्याये ॥१२॥

तर्हि वृद्धपितामहवदप्रयोजकः स नेत्याह—यः । प्रसिद्धः । देवानाम् । अग्न्यादीनां सेन्द्रियाणाम् । अधिपः । अधिष्ठाय पालयिता । यस्मिन् । देवानामभिपे । लोकाः । भूरादयः कर्मफलभूताः । अधिश्रिताः । अधिकत्वेनाऽऽश्रिताः । यः । प्रसिद्धः । ईशे । इष्टे । अस्य । प्रत्यक्षस्य । द्विपदः मनुष्यादेः । चतुष्पदः । गवादेः । कस्मै । एकस्मै । भेदशून्याय । देवाय । स्वयंप्रकाशाय । हविषा । हविष्प्रदानेनाग्निहोत्राद्याहुतिप्रक्षेपेण । विधेम । परिचरेम ॥ १३ ॥

तर्हि किं स एव पुरुषार्थ इत्याशङ्क्य नेत्याह—सूक्ष्मातिसूक्ष्मम् । अणोरतिशयेनाणुः सूक्ष्मादिसूक्ष्मस्तम् । कलिलस्य मध्ये । नारीवीर्येण संगतं पौरुषं वीर्यमल्पकालस्थं कलिलमित्युच्यते । अथत्रा जगदारम्भकाणामपां बुद्धुदस्य पूर्वावस्था कलिलमित्युच्यते फेनिलान्युदकानीत्यर्थः । तस्यान्तः ।



विश्वस्य । सर्वस्य । स्रष्टारम् । उत्पादकम् । अनेकरूपम् । उपादानोपादेशनिमित्तनैमित्तिकादिभेदवन्तम् । विश्वस्यैकं परिवेष्टितारम् । व्याख्यातं तृतीयेऽध्याये । विश्वस्येत्यधिकारे सति पुनर्विश्वस्य श्रद्धाप्रपचारनिवाप्यार्थम् । ज्ञात्वा । साक्षात्कृत्य । शिवम् । मङ्गलमानन्दान्तरूपम् । आग्निमन्यन्ममेति । व्याख्यातम् ॥ १४ ॥

ननु लोके स्थितेः कर्ता विष्णुमनुराजादिरन्यः परमेश्वरादित्यत आह—  
स एव । पूर्वोक्तः परमेश्वर एव । काले । स्थितिकाले । भुवनस्य । लोकाणा-  
तस्य कर्मफलभूतस्य । गोप्ता । रक्षिता । तत्र हेतुः—विश्वाधिगः । विश्वमधि-  
ष्ठाय पालयति यतः स चेदीश्वरो जगतांऽपि सहस्रगुणः स्यादन्यथा पालयि-  
तुमशक्यत्वादित्यत आह—सर्वभूतेषु । सर्वेषु स्थावरजङ्गमेषु । गूढः । गुप्तः  
सर्वबुद्धिसाक्षीत्यर्थः । कथमयं गूढ इत्यत आह—यस्मिन् । यद्वर्शननिमित्तम् ।  
युक्ताः । योगमाश्रिताः । ब्रह्मर्षयः । ब्राह्मणाः सन्तोऽनीन्द्रियद्रष्टारः । देवताश्च ।  
देवा अपि । तम् । सर्वस्य रक्षितारम् । एवम् । उक्तेन प्रकारेण । ज्ञात्वा ।  
साक्षात्कृत्य । मृत्युपाशान् । मृत्योः प्राणवियोगस्य कर्तुः पाशाः कामक्रोधा-  
दयस्तान्सकारणं संसारमित्यर्थः । हिजति । छेदं करोति ॥ १५ ॥

तर्हि किं सप्रपञ्चो ज्ञेय इत्याशङ्क्य नेत्याह—घृतात् । द्रवीभूतादाज्यात् ।  
परम् । उत्कृष्टम् । मण्डमिव दधनः सारभूतं मण्डशब्देनाभिधीयते घृतस्यापि  
सारभूतं घनत्वं प्राप्तं घृतमेव तद्वत् । अतिसूक्ष्मम् । अतिद्वयेनाणुभूतं सर्वप्रप-  
ञ्चसारभूतमित्यर्थः । ज्ञात्वा । साक्षात्कृत्य । शिवम् । मङ्गलम् । क । सर्वभू-  
तेषु सर्वेषु स्थावरजङ्गमेषु । किं करचरणवक्षेत्याह—गूढम् । संघृतं बुद्धेरन्तः-  
स्थितमित्यर्थः । गूढत्वेन परिच्छेदे प्राप्ते तं ज्ञायति— विश्वस्यैकं परिवेष्टितार-  
रम् । व्याख्यातं तृतीयेऽध्याये । ज्ञात्वा देवं मुच्यते सर्वपाशैः । व्याग्वान्तं  
द्वितीये । ज्ञात्वैति पुनरभिधानमेवकारार्थम् । तथा च देवमेव ज्ञान्वैवेत्ययमर्थः  
संपद्यते ॥ १६ ॥

शिवं देवमेव ज्ञात्वैवेत्युक्ते कैलासादिरिथतमिति प्रसिद्धचनुसामान्यात्त-  
न्निवृत्त्यर्थमाह—एषः । अरमदबुद्धेर्द्रष्टा । देवः । स्वयंप्रकाशः । विश्वकर्मा ।  
सर्वोत्पादकः । महात्मा । महान्वासावात्तेति महात्मा । अनेन प्रजपतः । दि-  
व्यतिरेक उक्तः । तथाऽपि देशान्तरस्थस्यात्राऽऽगमनेनापि कदाचिद्बुद्धेर्द्रष्टृत्वं  
स्यादित्यत आह—सदा जनानां हृदये संनिविष्टः । हृदा मनीषा मनसाऽभि-  
वृत्तो य एतद्विदुरमृतास्ते भवन्ति । व्याख्यातं तृतीयेऽध्याये । स्वयमतस्य कथं  
हृदयसंनिविष्टत्वमित्याशङ्क्य हृदेत्यादि पठनीयम् ॥ १७ ॥

ननु कदाऽयं मुच्यत इत्यत आह—यदा । यस्मिन्काले । तमस्तत् । तदा-  
 त्मस्वरूपं तम आवरणशक्तिर्विक्षेपबीजभूताऽविद्या रज्जुरिव सर्पो रज्जुविज्ञाने-  
 नाऽऽत्मविज्ञानेनाविद्याया आत्मस्वरूपावस्थान आत्मतत्त्वं केवलमवशिष्यत  
 इत्यर्थः । अथवा तत्प्रसिद्धं तमो यदा नेति वक्ष्यमाणो नकारः शृङ्खलान्यायेन  
 संबध्यते । तमसोऽभावे दिवसः स्यादित्यत आह—न दिवा । दिवसो न ।  
 तर्हि रात्रिः स्यादित्यत आह—न रात्रिः । न विभावरी । नन्वहोरात्रयोर-  
 भावे कारणं कार्यमुभयं वा सत्स्यादित्यत आह—न सत् । कारणकार्यात्म-  
 क्तमस्तीति प्रत्ययविषयो न । अस्तु तर्हि सतोऽभाव एवेत्यत आह—न चासत् ।  
 नापि सद्भावः । शिव एव । मङ्गल एव स्वयंप्रकाशमानानन्दात्मा न त्वन्य-  
 किंचित् । तथाऽपि ज्ञातृज्ञेयादिभेदः स्यादित्यत आह—केवलः । ज्ञातृज्ञेया-  
 दिभेदशून्यस्तदेति शेषः । अयमर्थः—आवरणात्मिकाऽहमज्ञः स्वयंप्रकाशमा-  
 नमानन्दात्मानं न जानामीति प्रत्यक्षा । तस्या अधिष्ठानविषयस्वयंप्रकाशमा-  
 नानन्दात्माविर्भाव आनन्दात्मत्वेनावस्थानाद्विक्षेपाणामपि निर्बीजानामर्भावां  
 दशेषविशेषशून्य आनन्दात्मैवावतिष्ठते । ननु कः शिव इत्यत आह—तत् ।  
 तत्पदार्थलक्ष्यम् । तदपि किमित्यत आह—अक्षरम् । व्यापि समस्तपरिच्छे-  
 दशून्यमित्यर्थः । ननु तदभिधेयं लक्ष्यं वा प्रसिद्धं साऽक्षरस्य प्रसिद्धिरित्यत  
 आह—तत् । प्रसिद्धम् । सवितुः । प्राणिनामुत्पादकस्य सर्वजनकस्येत्यर्थः ।  
 वरेण्यम् । वरणीयं प्रार्थनीयं वा स्वरूपम् । अनेन गायत्रीप्रतिपाद्यत्वेन द्विजा-  
 तिमात्रप्रसिद्धिरुक्ता । इदानीं विशेषतो विदुषां प्रसिद्धिमाह—प्रज्ञा च । आत्म-  
 विद्याऽपि । तस्मात् । आनन्दात्मनः । प्रसृता । निर्गता । पुराणी । पुराऽपि  
 नवीना सर्वदैकरूपाऽहं ब्रह्मास्मीतिवाक्यजन्येत्यर्थः ॥ १८ ॥

ननु वस्तूनां क्वचिदेशे कस्यचिदुपलम्भो दृष्टस्तद्दस्याऽऽत्मनोऽपीत्यत  
 आह—नैनमूर्ध्वम् । स्वयंप्रकाशमानमानन्दात्मानमुपरिष्ठात् । न तिर्यञ्चम् । एन-  
 मात्मानं तिर्यग्वर्तमानं न तिर्यगपि नेत्यर्थः । न मध्ये । एनमात्मानं दिशा-  
 मन्तो न । परिजग्रभत् । पर्यग्रहीत् । ऊर्ध्वादिष्विदं संबध्यते । कोऽपि पुरुषः  
 केनापि कारणेन कुत्रापि देशे आनन्दात्मानं गृहीतवानित्यर्थः । ननु तर्हि  
 कीदृशः स इत्यत आह—न तस्य प्रतिमाऽस्ति । तस्याऽऽनन्दात्मनः प्रतिमोप-  
 माऽनेन सदृशोऽयमिति नास्ति । यस्य । प्रसिद्धस्य । नाम । प्रसिद्धम् । महत्  
 सर्वेभ्योऽधिकम् । यशः । भूतभौतिकप्रपञ्चजातं कीर्तिस्वरूपम् । अथवा यस्य मह-  
 द्यशो नाम नामधेयं तस्मिन्पक्षे प्रसङ्गादिदं नामोमिति व्याख्येयम् ॥ १९ ॥

ननु तर्हानियतदेशोऽयं चक्षुरादिजन्यः स्यादित आह—न संदशे । सम्यग्दर्शननिमित्तम् । तिष्ठति रूपमस्य । आत्मनः स्वरूपं नावस्थानं करोति । तत्र हेतुः—न चक्षुषा पश्यति कश्चनैनम् । चक्षुषेत्युपलक्षणम् । अन्यैरपीन्द्रियैरेनमानन्दात्मानं कोऽपि नेत्रादिभिर्नावलोकयति यतरततो न संदश इत्याद्यन्वयः । अयं भावः—नायं चक्षुरादिगम्यो घटादिवत्तादृशप्रतीतेरभावाद्बाधकस्य सत्त्वाच्चेति । तर्हि किमयमवेद्य एवेत्यत आह—‘हृदा मनीषा मनसाऽभिवक्तृषो य एतद्विदुरमृतास्ते भवन्ति’ । व्याख्यातं तृतीये । अयमर्थः—स्वयंप्रकाशोऽप्यात्माऽऽदर्श इव भानुर्जल इव नभोऽतिस्वच्छायामन्तःकरणवृत्तावात्माकारपरिणतायां तत्र प्रतिबिम्बितो वृत्तिवेद्योऽयं ब्रह्मविद्भिरुच्यत इति तदभिप्रायं च मनसाऽभिवक्तृम् इति ॥ २० ॥

इदानीं प्रकृतमुपायमाह—अजातः । जनिरहितः । उपलक्षणमिदं सर्वभावविकाररहितः । अथवाऽज, अत इति पदच्छेदः हेऽज जन्मादिशून्य यस्मात्स्वप्नसादमन्तरेण नाऽऽत्मज्ञानं नाऽऽत्मज्ञानमन्तरेण च मुक्तिरतोऽस्मात्कारणात् । इति । यस्मादजात इत्यन्वयः । अथवा हेऽजेति यस्मादतोऽस्मादित्यन्वयः । एवम् । वक्ष्यमाणेन प्रकारेण । कश्चित् । शास्त्रदृष्ट्या त्वदभिन्नो वादिदृष्ट्याऽनिर्धारितरूपः पिशाच इव पामरदृष्ट्याऽस्य पुत्रः शिष्यइत्यादिरूपः साधारणदृष्ट्याऽहंशब्दप्रत्ययोल्लेख्यः । भीरुः । करालसंसारशूलसंदर्शनसंजातसंत्रासः । प्रपद्ये । अहं । शरणं प्राप्नुयां त्वामिति शेषः । रुद्र हे रुद्राविद्याविनाशक । यत् । प्रसिद्धम् । ते । तव । दक्षिणम् । दक्षिणसुपिसंबन्धि-श्रोत्रमघोराख्यं हृदयस्य दक्षिणे सुषौ प्रतिष्ठितम् । मुखम् । आस्यं विषयोपलभ्यद्वारमित्यर्थः । तेन । वेदान्तश्रवणप्रवृत्तेन करणेन । माम् । संसारशूलादुद्विग्नं भवन्तं प्राप्तम् । पाहि । रक्ष । नित्यम् । सदा वेदान्तश्रवणाविहीनं श्रोत्रं कदाचिदपि मा भूदित्यर्थः ॥ २१ ॥

कृतसंन्यासानामुपायमुक्त्वा गृहस्थानां धातुः प्रसाद उपायमाह—मानः । अस्माकम् । तोके । अपत्ये । स्त्रीपुंसात्मके । मा रीरिप इति । वक्ष्यमाणेनान्वयः । अपत्येष्वपि पुत्रोऽस्य लोकस्य साधनभूतस्ततो विशेषमाह—तनये । पुत्रे । मेति पूर्वोक्तं रीरिष इति वक्ष्यमाणम् । मा न आयुषि । आयुः पूर्णं शतसंवत्सरमरोगं जीवनं तस्मिन्नस्माकं मा रीरिष इति वक्ष्यमाणेनान्वयः । मा नो गोषु । अस्माकं द्विखुरेषु पशुषु । मा रीरिप इति वक्ष्यमाणेनान्वयः । मा नो अश्वेषु । अस्माकमेकशफेषु मा रीरिषो हिंसां मा कार्षीः । वीरान् । भ्रातृनन्यानपि स्निग्धानस्मत्कार्योत्साहिनो भृत्यादीन् । मा नः । अस्माकम् ।

रुद्र । हे रुद्र । शमितः भायतो भूमिनो बुद्धच्युतराहादियुक्तानित्यर्थः । क्रुद्धो वा रुद्रः । वधीः । मा हिंसां कार्पीः । हविष्मन्तः । हवींषि ग्रास्या आरण्या ओपधयः पयःप्रभृतयश्च तद्वन्तो हविष्मन्तः । सद्म् । सन्तं भवन्तं सदा वा । इत् । इत्थम् । त्वा । त्वाम् । हवामहे । त्वामुद्दिश्य होमं कुर्महे ॥ २२ ॥

इति श्रीमत्परमहंसपरिव्राजकाचार्यानन्दात्मपूज्यपादशिष्यश्रीमच्छंकरा-

नन्दभगवतः कृतौ श्वेताश्वतरोपनिषद्दीपिकायां

चतुर्थोऽध्यायः । ४ ॥

तत्त्वंपदार्थो तृतीयेऽध्याये निरूपितो यद्यपि तथाऽपि त्वंपदार्थो नात्यन्तं निरूपितस्तदर्थमयं पञ्चमोऽध्याय आरभ्यते । धातुः प्रसादोपायश्च चतुर्थेऽध्याये निरूपितः । स धाताऽप्यसाधारणलक्षणो वर्णनीयस्तदर्थमपि—द्वे अक्षरे । उभे अप्यक्षरशब्दाभिधेये । ब्रह्मपरे । ब्रह्मशब्दाभिधेये परे त्वनुपचरिते ब्रह्मणि । तुशब्दोऽपरब्रह्मव्यावृत्त्यर्थः । अनन्ते । देशकालवरतुपरिच्छेदशून्ये परेऽनन्ते ब्रह्मणि द्वे अक्षरे शब्दब्रह्मकारणभूताविद्यारूपे ब्रह्मत्वेनोच्यमाने. वर्तेते इति शेषः । विद्याविद्ये निहिते यत्र । ययोरक्षरयोर्विद्याविद्ये श्रुत्युक्ते निहिते प्रक्षिप्ते । गूढे । लोभैर्ज्ञातुमशक्ये । विद्याविद्ययोः स्वरूपं श्रुतिराह—क्षरं तु । विनाशिकार्यमेवाविद्यां विजानीयादिति शेषः । अविद्येति योक्ता तां कारणाक्षरे प्रातिष्ठितामित्यर्थः । अमृतं तु । अमृतभूतमात्मज्ञानमेवामृतस्य योक्षस्य स्फुरणहेतुत्वाद्विद्यां जानीयादिति शेषः । विद्याशब्दाभिधेया या तां शाब्दे ब्रह्मणि प्रातिष्ठितामित्यर्थः । विद्याविद्ये । व्याख्याते । ईशते । ईष्टे । यस्तु । प्रसिद्ध एवाक्षरयोः परोऽनन्तोऽधिष्ठाता । सोम्य । हे सोमवत्प्रियदर्शन । यद्यप्यत्राऽऽख्यायिका न प्रस्तुता तथाऽपि षष्ठाध्यायान्ते श्वेताश्वतरोऽथेत्यादिलिङ्गेन श्वेताश्वतरस्य वक्तृत्वोपलम्भात्स हि स्वं शिष्यं संबोध्याऽऽह—सोम्येति । अथवा श्रुतिरेव संसारिणं संबोध्याऽऽह—सोम्येति ॥ १ ॥

इदानीमचेतनत्वमस्य कारणस्य व्यावर्तयति—यो योनिं योनिमधितिष्ठत्येकः । व्याख्यातं चतुर्थे । इदानीं भेदं व्यावर्तयति—विश्वानि रूपाणि । सर्वाणि वस्तूनि कार्यरूपाणि । योनीश्च योनयश्च । कारणरूपाणि वस्तूनीत्यर्थः । सर्वाः । निखिलाः । तथाऽपि कारणत्वेनैवाधिष्ठाता न तु चेतनत्वेनेति यो मनुते तं प्रत्याह ऋषिम् । अतीन्द्रियद्रष्टारम् । प्रसूतम् । प्रकर्षेणोत्पन्नम् । कपिलम् । वासुदेवस्यावतारभूतं सगरपुत्राणां दग्धारं न तु सांख्यप्रणेता कपिलः । नाममात्रसाम्येन तदग्रहणे स्यादतिप्रसङ्गः । अथवर्षिमतीन्द्रियद्रष्टारं प्रसूतनुत्पन्नमव्याहृतस्य प्रथमकार्यभूतं कपिलं विचित्रवर्णं ज्ञानक्रियाशक्त्या-

त्मकं हिरण्यगर्भमित्यर्थः । यः । प्रसिद्धः परमेश्वरः । तद् । कपिलम् । अत्रे । जगत उत्पत्तेः पूर्वम् । ज्ञानैः । अतीतानागतवर्तमानदूगान्तिकप्रवृत्तिनिवृत्त्यादिविषयैश्चित्तव्यापारैर्बुद्धिशब्दाभिधेयैः । विभक्तिं । पुष्पानि । न केवलमेतत्कृतु । जायमानं च । उत्पद्यमानमपि कपिलमन्यद्वा विश्वम् । पश्येत् । अवलोकयेत् ॥ २ ॥

इदानीमस्य च परमेश्वरस्य जगत्स्रष्टृत्वादिकर्माऽऽह— एकैकम् । प्रत्येकम् । जालम् । महेन्द्रजालं संसाररूपं प्रतिप्राणि व्यवस्थितमित्यर्थः । बहुधा । बहुप्रकारम् । विकुर्वन् । विविधं कुर्वन् । क । यस्मिन् । प्रसिद्धे । क्षेत्रे । सर्वप्राणिजनिस्थाने । संहरति । उपसंहरति । एषः । आत्मरूपः । देवः । स्वयंप्रकाशः । भूयः । पुनः । सृष्ट्वा । उत्पाद्य । पतयः । प्रजापतयः । प्रजापती-नित्यर्थः । तथा । यथा संसारजालं तद्वत् । ईशः । ईश्वरो नियन्ता । सर्वाधिपत्यम् । सर्वेषामधिष्ठाय पालयितृणां पालयितृत्वम् । कुरुते । करोति । महात्मा । महान्वासावात्मा चेति महात्मा ॥ ३ ॥

सर्वाः । निखिलाः । दिशः । दिक्शब्दप्रत्ययविषयाः । इदानीं ता आह— ऊर्ध्वम् । उपरिष्ठात् । अधश्च । अधस्तात् । तिष्ठन् । समस्तदिग्भिः । मन्वा-भूयन् । प्रकाशं कुर्वन् । अतीतानागतं दीप्तिं कुरुते । यः । प्रसिद्धः । परमेश्वरः । अन्वेषणम् । जगत्कारणभूताः । देवः । स्वयंप्रकाशः । भगवान् । पद्गुणोन्वयसं-भवा । अतीतानागतः । चरणीयः । योनिस्वभावान् । कारणभूतान् । अधितिष्ठति । अधिष्ठानं करोति । एकः । भेदशून्यः ॥ ४ ॥

यश्च । स्वभावम् । स्वभावः प्रसिद्धः । पदार्थस्वभावमपि कार्यकारणरूपं षड्-भावविकाररूपं च । पचति । पकं करोति । विश्वयोनिः । सर्वकारणभूतः । प्राच्यांश्च । पूर्वोत्पन्नानपि पदार्थान् । सर्वान् । निखिलान् । परिणामयेत् । परिणामं नयेत् । यः प्रसिद्धः । पूर्वः पचतिना योज्यः । अयं परिणामय-तिना । सर्वम् । निखिलम् । एतत् । विविधप्रत्ययगम्यम् । विश्वम् । समस्त-मविद्यातत्कार्यादि । अधितिष्ठत्येकः । व्याख्यातम् । गुणांश्च । लोहिनादीन्गुणा-नपि सर्वान् । निखिलान् । विनियोजयेत् । विनियोगं कारयेदनेनेतदित्यादि-रूपम् । यः । प्रसिद्धः । अयं विनियोजयतिना ॥ ५ ॥

तन् । कारणस्वरूपम् । वेदगुह्योपनिषत्सु । वेदेष्वृगादिषु गुह्या गोप्या उप-निषदभूतस्वमस्यहं ब्रह्मास्मीत्याद्या विद्यास्तासु । गूढम् । संवृतं निक्षिप्तमि-त्यर्थः । तद् । प्रसिद्धमुक्तम् । ब्रह्मा । हिरण्यगर्भः । वेदते । वेत्ति जानाति ।

ब्रह्म । सर्वस्मादधिकं देशकालवस्तुपरिच्छेदशून्यमित्यर्थः । योनिम् । सर्वकारणमित्यर्थः । इदानीमेतज्ज्ञाने लाभमाह—ये । प्रसिद्धा अधिकारिणः । पूर्वम् । अभ्युदादिभ्यः प्रथमम् । देवाः । अग्न्यादयः । ऋषयश्च । अतीन्द्रियद्रष्टारो मुनयः । चकारो मनुष्यादीनां समुच्चयार्थः । तम् । स्वयंप्रकाशमानन्दात्मानम् । विदुः । जानन्ति ज्ञानवन्न इत्यर्थः । ते । देवादयः । तन्मयाः । ब्रह्मप्रधाना ब्रह्मैकस्वभावा इत्यर्थः । अमृता वै । मरणधर्मरहिता अविद्यातत्कार्यनिर्गमनेन प्रसिद्धाः स्मर्यमाणा वा श्रुत्या । बभूवुः । भवनं चक्रुः ॥ ६ ॥

इदानीं त्वंपदार्थमाह—गुणान्वयः । गुणेषु शुक्लीलादिषु नाडीरूपेष्वन्वयः संबन्धो यस्य स गुणान्वयः । यः प्रसिद्धोऽहमितिप्रत्यये । फलकर्मकर्ता । फलस्य सुखदुःखरूपस्य कर्मणश्च धर्माधर्मरूपस्य कर्ता संपादकः फलकर्मकर्ता । नन्वीश्वरोऽपि तथेत्यत आह—कृतस्य । संपादितस्य । तस्यैव । सुखदुःखरूपस्यैव स्वाजितस्य न त्वन्यस्येत्यर्थः । स च । स जीव एव । उपभोक्ता । सामीप्येनाहं सुखी दुःखीति भुजेः कर्ताचेत्यन्वयः । सः । जीवः । विश्वरूपः । सर्वविषयोपलम्भेन विश्वरूपः । त्रिगुणः । त्रयो गुणा अज्ञानभेदावस्थात्रये यस्य स त्रिगुणः । त्रिवर्त्मा । त्रयो वर्त्मानो मार्गा उत्तरो दक्षिणः कीटादिप्राप्तिरूपश्च यस्य स तथा । प्राणाधिपः । प्राणानग्निष्टाय पाति रक्षतीति प्राणाधिपः । संचरति । सम्यग्निह लोके परलोके च गच्छति । स्वकर्मभिः । स्वाजितैः पुण्यैः पापैश्च ॥ ७ ॥

अङ्गुष्ठमात्रः । अङ्गुष्ठपरिमाणः । यं यमो याम्यैः पाशैर्वद्ध्वा स्वबलेन सत्यवतः शरीरान्निश्चर्ष । रावतुल्यरूपः । सूक्ष्मशरीरस्य तेजःप्रभूतत्वादातिस्वच्छत्वाच्च तन्निम्नध्यस्तनादात्म्यस्याऽऽनन्दात्मनोऽपि स्वयंप्रकाशमानत्वादादित्यसमानरूपत्वेन रावितुल्यरूपत्वमविरुद्धम् । संकल्पाहंकारसमन्वितः । संकल्पां मननो व्यापार इदं मे श्मादित्यादिरूपोऽहंकारोऽन्तःकरणव्यापारोऽहं मनुष्य इत्यादिरूपस्ताभ्यां समन्वितः संबद्धः । संकल्पेत्यादिविशेषणमीश्वरव्यावृत्त्यर्थं तस्यापि क्वचिदङ्गुष्ठमात्रत्वाभिधानात् । यः प्रसिद्धोऽहं कर्ता भोक्तेत्यादिप्रत्ययैः । बुद्धेगुणेन । बुद्धेर्मनसोऽन्तःकरणशब्दाभिधेयस्य गुणः कामादिस्तेन । आत्मगुणेन चैव । आत्मनश्चिदानन्दवपुषो गुणत्वेन व्यवहियमाणः प्रकाशसुखस्वच्छत्वसूक्ष्मत्वादिस्तेन । चकारो बुद्ध्यात्मगुणयोः समुच्चयार्थः । एवकारोऽवरपदेन संबध्यते । आराग्रमात्रः । प्रतोत्रस्य मुखनिहिता दृढा लोहसूचीसमानाऽऽरा तस्या अग्रं राजसर्पपादपि न्यूनं मुखं तन्मात्रस्तत्परिमाणोऽतिसूक्ष्म-

इत्यर्थः । हि । प्रसिद्धः । अवरोऽपि । न वरः श्रेष्ठस्तत्पदार्थः । सोऽवरः । अपेराग्राग्रमात्रत्वेनान्वयः । दृष्टः । शास्त्रतः स्वानुभवतश्च विद्वद्भिरवलोकितः । बुद्धेर्गुणेनाऽऽत्मगुणेन चाङ्गुष्ठमात्र आराग्रमात्रोऽप्यवर एव दृष्ट इत्यन्वयः । न तु परस्तस्यानुपास्यस्यैवमवगन्तुमशक्यत्वादुपासनायाश्चात्राप्रस्तुतत्वादित्यर्थः ॥ ८ ॥

अङ्गुष्ठमात्रत्वं सूक्ष्मशरीरोपाधित्वेनाऽऽराग्रमात्रत्वं च बुद्ध्युपाधित्वेनौचित्यादङ्गीकरणीयमाराग्रमात्रत्वं चातिसूक्ष्मत्वेन न तु वस्तुतस्तत्परिमाणत्वेनेति दर्शयितुमाह—वालाग्रशतभागस्य । वालः केशस्तस्याग्रग्रप्रदेशस्तस्य शतांशस्य । तस्यापि शतधा कल्पितस्य तु । शतप्रकारत्वेन कर्तुमशक्यत्वान्मनसा कल्पितस्य । केशशतांशशतांशः कर्तुमशक्यस्तथाऽपि तं मनसा परिकल्प्य तत्परिमाणो जीव इत्यवगन्तव्यमतिसूक्ष्म इत्यर्थः । तु पुनः । चेतिपाठे कल्पितस्यापीति व्याख्येयम् । भागः । अंशः । जीवः । प्राणानां धारयिता । सः । केशशतांशशतांशकल्पितभागसमः । विज्ञेयः । विशेषेणावगन्तव्यः । ननु किमर्थमयमतिसूक्ष्म एव यद्यप्यतिसूक्ष्मस्तथाऽपि परमात्मनो भिन्नः स्यान्नसरेणु-रिवाऽऽकाशादित्यत आह—स च । सोऽतिसूक्ष्म एव । अपगतायामविद्यायां सकार्यायामुपाधेरभावात् । आनन्त्याय । अनन्तत्वाय तत्पदार्थतादात्म्यायेत्यर्थः । कल्पते । समर्थो भवति ॥ ९ ॥

नन्वणुमात्रो यो जीवः स किंलिङ्ग इत्यत आह—नैव स्त्री । स्त्रीलिङ्गस्य स्वपरदुःखहेतुत्वात्प्रथमतस्तान्निराकरणं नारी नैव । तर्हस्तु पुमानित्यत आह—न पुमान् । न पुरुषः । एषः । प्रत्यक्षोऽतिसूक्ष्मत्वेनोक्तो जीवः । तर्हस्तु तृतीयव्यक्तिरूप इत्यत आह—नैव चायं नपुंसकः । अयमात्मा जीवो नपुंसकोऽपि नैव । न स्त्री पुमान् । न नपुंसकस्तद्रूपः स्वतो लिङ्गत्रयरहित इत्यर्थः । ननु तर्हि कथमेषा स्त्री । अयं पुमान् । एतन्नपुंसकं चेति व्यवहार इत्यत आह—यद्यत् । स्त्रियाः पुरुषस्य नपुंसकस्य वा । वीप्सा यदोऽत्र तदश्च वक्ष्यमाणा-नियत्यर्था । शरीरम् । विनाशिकलेवरम् । आदत्ते । स्वी करोति । तेन तेन स्त्रीशरीरेण पुंशरीरेण नपुंसकशरीरेण वा । स च । प्रसिद्धो लिङ्गत्रयरहित एव । अद्यते । भक्ष्यते तिरोभूतः क्रियते । एषा स्त्री । एष पुमान् । एतन्नपुंसकं योषित्पुरुषनपुंसकलिङ्गैः शरीरैर्योषित्पुरुषनपुंसकशब्दप्रत्ययविषयः क्रियत इत्यर्थः ॥ १० ॥

ननु यथा जनिवृद्ध्यादिकमस्य तथा लिङ्गत्रयमस्त्वित्यत आह—संकल्पन-स्पर्शनदृष्टिहोमैः । संकल्पनं मानसो व्यापार इष्टानिष्टविषयः स्पर्शनं बाह्यवि-

प्रयोपलम्भः गुणदुःस्वजनकरणे एव दृष्टी तयोरात्माशौ प्रक्षेपा होमा इदं मे  
 ययानिर्दं मा भूदहं समनीयं पश्यामि जिघ्रामि शृणोमि रसयामि स्पृशामीत्यादि-  
 रूपास्तैः । न केवलमेतैः किं न्वस्मिन्स्थूले शरीरे । आसाम्बुवृष्ट्या च । ग्रस्यत  
 इति आत्मोऽन्नमन्त्र पानीयं तयोर्वृष्टिर्यावत्क्षुत्तृष्णानिर्गमनं ग्रसनपानरूपा  
 तथाऽपि । आत्मप्रवृद्धिजन्यम् । आत्मनो जीवस्य विवृद्धिर्विविधा वृद्धिर्जन्य  
 च त्रिवृद्धिजन्यम् । एतदुक्तं भवति—इष्टानिष्टप्राप्तिपरिहारच्छायां विविधविषय-  
 तज्जन्यमुखाद्युपलम्भस्तृप्तिश्चान्नपानाभ्यां तैरूपलम्भैस्तृप्त्या च निमित्तेन प्रयो-  
 जनभूतमान्तःकरणसंबन्धनाविचारितरमणीयेन देहगताञ्जन्मादिपद्भावविका-  
 राननाद्यविद्यावजादात्मन्यध्यस्यतीति । नन्वविद्यावशाद्विषयोपलम्भः कस्मा-  
 दयं व्यवस्थितः स्यादित्यत आह—कर्मानुगानि । कर्म धर्माधर्मरूपं तदनुग-  
 ऋणतीति कर्मानुगानि तेन नियम्यमानानीत्यर्थः । अनुक्रमेण । जागरणे स्वप्ने  
 चान्तःकरणधर्मस्य संबन्धस्य तत्संबन्धव्यापारस्य च नियतिमनु पश्चात्क्रमोऽ-  
 नुक्रमेणेतत् । देही । देहसंबन्धवाञ्जीवः । स्थानेषु । स्वप्नजागरितयोर्भेदेषु ।  
 रूपाणि । शब्दादिविषयस्वरूपाणि । अभिसंप्रपद्यते । सर्वतः सम्यङ्ममेद-  
 ऽभिति प्राप्नोति ॥ ११ ॥

रूपाण्यभिसंप्रपद्यत इत्युक्तं कानि तानीत्यत आह—स्थूलानि । स्थूलश-  
 ब्दप्रत्ययानिपयत्वेन वर्तमानानि । सूक्ष्माणि । सूक्ष्मशब्दप्रत्ययविषयत्वेन वर्त-  
 मानानि । ब्रह्मि चैव । स्थूलानि सूक्ष्माण्यनन्तान्येव । रूपाणि । शब्दा-  
 दिविषयस्वरूपाणि । देही । देहसंबन्धवाञ्जीवः । स्वगुणैः । आत्मीयान्तःकर-  
 णस्य गुणैर्ज्ञानच्छादिभिः । वृणोति । स्वी करोति । ननु नियतप्राप्तिहेतुरीश्वर  
 इत्यत आह—क्रियानुर्णः । क्रिया क्रियाशक्तिः प्राणस्तस्य गुणः शरीरेहा-  
 दित्तैः । आत्मगुणैश्च । आत्मनोऽन्तःकरणस्य स्वात्मन्यध्यस्ततादात्म्यगुणस्य  
 गुणैर्दृष्टेच्छाज्ञानादिरूपैः । चकारः क्रियाज्ञानशक्त्योः समुच्चयार्थः । तेषाम् ।  
 शब्दादिविषयस्वरूपाणाम् । संयोगहेतुः । प्राप्तिहेतुः । अवरोऽपि । जीवोऽपि ।  
 अभिशब्दादीश्वरंऽपि शास्त्रतोऽयं त्वहमिदमनेन प्राप्स्यामीत्यभिसंधाय प्रवृत्तः स-  
 वेभाणिप्रत्यक्षां जीवो विद्यमयोगहेतुर्नासौ न तद्धेतुरिति निराकर्तुं शक्यः ॥१२॥

इदानीं मन्त्राभ्यां तादान्म्यज्ञानस्य फलं विवक्षुस्तत्त्वंपदार्थयोर्भेदं भङ्ग्य-  
 न्नाह- भनायनन्तम् । न विद्यत आदिरन्तश्च यस्य सोऽनाद्यनन्तो जनिमरण-  
 शून्यः परमात्मा तम् । कलिलस्य मध्ये विश्वस्य स्रष्टारमनेकरूपम् । विश्वस्यैकं  
 प्राप्तिहेतुं सत्या देवं भुज्यते सर्वपाशैः । व्याख्यातं चतुर्थे । अपां पञ्च-



भ्यामाहुतौ योषिदग्नौ हुतानां फेनिलावस्था कलिलं तरय मध्येऽनुशयी जीव-  
स्तस्यानाद्यनन्तेन सामानाधिकरण्ये भेदगन्धो न स्यादित्यर्थः ॥ १३ ॥

इदानीं संक्षेपेणोक्तमुपायमुपेयं चार्थत उपसंहरति— भावग्राह्यम् । भावोऽ-  
न्तःकरणव्यापारः शब्दजन्यस्तेन गृह्यत इति भावग्राह्यस्तम् । अनिलाख्यम् ।  
अनिलस्य वायोराख्याऽभिधानं प्राणस्य प्राणमित्यादिरूपं यस्य तम् । भावा-  
भावकरम् । भावोऽविद्या सकार्या तस्याऽऽत्मसाक्षात्काराणां भावो निवृत्त्या-  
ख्यस्तं करोतीति भावाभावकरस्तम् । शिवम् । मङ्गलभूतत्रयप्रकाशमाना-  
नन्दात्मरूपम् । स्वज्ञानेन । कलासर्गकरम् । कलाः प्राणश्रद्धाश्रवाश्रुज्योतिर-  
प्पृथिवीन्द्रियमनोब्रवीर्यतपोमन्त्रकर्मलोकनामरूपाः षोडशसंख्याकास्तासां सर्ग-  
उत्पत्तिस्तं करोतीति कलासर्गकरस्तम् । देवम् । स्वयंप्रकाशम् । ये । अधिका-  
रिणः । विदुः । जानन्ति । ते उक्ताः । जहुः । त्यक्तवन्तग्न्यजन्तीत्यर्थः ।  
तनुम् । साविद्यामिति शेषः । यथा पुनरादानं न कुर्वन्नि गवं शरीरं न्यज-  
न्तीत्यर्थः ॥ १४ ॥

इति श्रीमत्परमहंसपरिव्राजकाचार्यानन्दात्मपूज्यपादशिष्यश्रीमन्लं-

करानन्दभगवतः कृतौ श्वेताश्वतरांपनिषद्दीपिकायां

पञ्चमोऽध्यायः ॥ ५ ॥

धातुः प्रसादोपायो धातुः प्रार्थनादिकं धाता च जगत्कर्तृत्वादिगुणो दक्षि-  
तस्तद्गुणान्यापि तत्त्वानि वादिभिरनन्तान्यङ्गीकृतानि ततः कस्य चिद्धातुः  
प्रसादो मया संपादनीय इति व्याकुलितान्तःकरणमधिकारिणमत्रलोक्य मातं व  
सानुकम्पा श्रुतिः कालादिपक्षान्पूर्वपक्षीकृत्य स्वयंप्रकाशमानमानन्दान्मानं  
फलरूपं प्रतिपादयितुमन्तिमध्यायमारभते । यद्यप्ययमर्थः प्रथमोऽध्याय उक्त-  
स्तथाऽपि तद्व्याख्यानत्वादुत्तरस्य सर्वस्य ततः पुनरभिधानं न दोषाय । स्वभा-  
वम् । तत्तत्पदार्थस्यासाधारणशक्तिरूपम् । एके । केचन । क्रवयः । क्रान्तद-  
र्शिनः सोपः सं(सापेक्षं)वचनमिदं श्रुतेः । वदन्ति । कथयन्ति । कालम् । निमेषा-  
दिपरार्थपर्यन्तचिरक्षिप्रादिप्रत्ययकारणम् । तथा । यथा यैः प्रमाणैर्याभिर्युक्ति-  
भिर्जगत्कारणं स्वभावं वदन्त्येके । तैरेव प्रमाणैस्ताभिर्युक्तिभिः कालं जगत्का-  
रणं वदन्ति । अन्ये । स्वभाववादिभ्यो व्यतिरिक्ताः कालग्रन्थबुद्धयः । परि-  
सुधमानाः । समन्तान्मोहं गच्छन्तः । एतौ पूर्वपक्षा । इदानीं सिद्धान्तमाह-  
देवस्य । स्वयंप्रकाशमानस्य । एषः । प्रत्यक्षोऽहमज्ञ इत्यादिना । महिमा तु ।  
महत्त्वं तुशब्दः पूर्वपक्षव्यावृत्त्यर्थः । लोके । अस्मिन्संसारमण्डले । येन ।  
अविद्यारूपेण महिम्ना । इदम् । विविधप्रत्ययगम्यमविद्यापदशितम् । भ्राभ्यते ।  
भ्रमणं कार्यते व्योम्नीव मेघमण्डलं मातरिश्वना । ब्रह्मचक्रम् । ब्रह्मैव स्वानि-

धया विवर्ते गच्छच्चक्रं संसारचक्रमेकनेम्यादिगुणकमुक्तं ब्रह्मचक्रम् ॥ १ ॥

देवस्यैष महिमैत्युक्तं स देवः क इत्यत आह—येन । प्रसिद्धेन । आवृतम् । समन्ताद्गृह्यतमाकाशेनेवतरत् । नित्यम् । सर्वदा । इदं हि । विविधप्रत्ययगम्यं प्रसिद्धम् । सर्वम् । विश्वम् । तथाऽप्यचेतनः स स्यादित्यत आह—ज्ञः । बोधस्वभावः । नित्यत्वमाह—कालकालः । कालः सर्वविनाशकारी तस्यापि विनाशकरः कालकालः । गुणी । गुणा अविद्याया अविद्याध्यासेन यस्य सन्ति स गुणी । अतो ज्ञस्वभावोऽपि सर्ववित् । सर्वं वेत्तीति सर्ववित् । यः । प्रसिद्धः । तेन । सर्वज्ञेन । ईशितम् । आधिष्ठितम् । कर्म । क्रियात्मकं पुरुषेणोपलभ्यमानम् । विवर्तते । पूर्वरूपापरित्यागेनावयविरूपं प्रतिपद्यते । यतः । ह । प्रसिद्धं विवर्तनम् । पृथ्व्याप्यतेजोनिलखानि । पृथ्व्यादीनि पञ्च महाभूतानि पृथिव्यादिपञ्चमहाभूतैर्विवर्तते इत्यर्थः । नन्वस्तु सर्वज्ञः कर्मणोऽधिष्ठातेश्वरः किमस्माभिस्तत्स्वरूपेण करणीयमित्यत आह—चिन्त्यम् । चिन्तनीयम् ॥२॥

तन् । ऐश्वरं रूपम् । ननु मनसोऽस्थिरत्वे कथं चिन्तनमित्यत आह—कर्म कृत्वा । कर्मणो ज्योतिष्टोमादेरनुष्ठानं विधाय । ननु बहिर्मुखस्य कथं चिन्तनमित्यत आह—त्रिनिवृत्य । विशेषेण निवृत्तिं कृत्वा । विनिवर्त्येति पाठे मननादिकर्मव्यापारेभ्यो विच्छिद्य । भूयः । पुनः । तत्त्वस्य तत्त्वेन । तत्त्वमविद्यासकार्या तस्य तत्त्वमानन्दात्मस्वरूपं तेन । समेत्य । सम्यक्प्राप्य । योगम् । तदहमस्मीति । ननु कोऽसौ येन योगं गच्छेदित्यत आह—एकेन । अविद्यारूपेण । द्वाभ्याम् । धर्माधर्माभ्याम् । त्रिभिः । लोहितशुक्लकृष्णरूपैः । अष्टभिर्वा । पञ्चमहाभूतैर्मनोबुद्ध्यहंकारसहितैः । वाशब्दः कार्यविशेषेषु प्रकृतीनां समुच्चयार्थः । न केवलमैतैः किं तु—कालेन चैव । सृष्टिस्थितिसंहारकालेनैवापि । आत्मगुणैश्च । आत्मनोऽन्तःकरणस्य गुणाः कामादयस्तैः । कालेन चैवेत्यत्रैवकारः सृष्ट्यादिकाले सृष्ट्यादिर्न पुनः सृष्टिकाले स्थित्यादिकमित्येतदर्थः । अत्रत्यश्चकार एकादीनामात्मगुणान्तानां करणानामात्मन्यध्यस्तत्वदर्शनार्थः । नन्वनुत्पन्ने जगति कुत आत्मगुणाः कामादय इत्यत आह—सूक्ष्मैः । कारणावस्थैः ॥ ३ ॥

आरभ्य । उत्पाद्य । कर्माणि क्रियमाणानि कार्याणि । गुणान्वितानि । लोहितशुक्लकृष्णगुणैः संबद्धानि । भावांश्च । अविद्यातत्संबन्धतदुपाधीनप्यकार्यानात्मन्यध्यस्तान् । सर्वान् । निखिलान् । विनियोजयेत् । विविधमनेनैतादित्थमित्यादिभिर्योगं कारयेत् । यः प्रसिद्धः । नन्वस्त्वेवंरूपोऽयमात्मा तत्पदार्थस्तथाऽपि भावैः किं प्रयोजनमित्यत आह—तेषाम् । अविद्यादीनाम् । अभावे ।

असत्त्वे । कृतकर्मनाशः । कृतस्यानुष्ठितस्य कर्मणः सुकृतदुष्कृतस्य नाशो वैय-  
 ध्यम् । नन्वस्तु वैयर्थ्यं को दोष इत्यत आह—कर्मक्षये । कर्मणो विनाशे  
 वैयर्थ्यं । याति स तत्त्वतः । गच्छति प्रसिद्धोऽदृष्टार्थप्रमाणभूतो वेदस्तत्त्वतो  
 यथार्थकथनाद्वेदस्य प्रामाण्यं स्यादित्यर्थः । तदपि कुत इत्यत आह—अन्यः ।  
 मृषावादी यथार्थकथनाद्व्यतिरिक्तः । अथवा यदि सर्वेषां भावानां विनियो-  
 जक ईश्वरस्तर्हि न कदाचिदपि संसाराब्धेः परपारगमनमित्यत आह—तेषा-  
 मविद्यादीनामभावे कृतकर्मनाशस्ततः कर्मक्षये संसाराब्धेः परं पारं याति स  
 जीवस्तत्र हेतुरविद्यादिभ्यस्तत्त्वतोऽन्यस्ततोऽविद्यादिनाशे स्वरूपेणावस्थानं  
 परपारगमनमित्यर्थः ॥ ४ ॥

नन्वस्त्वेवं तथाऽपि नेश्वरं भवदुक्तं मन्यामहेऽविद्यातत्संबन्धानां स्वात-  
 न्द्र्यादित्यत आह—आदिः । प्रथमो हेतुशून्य इत्यर्थः । सः । परमेश्वरः ।  
 संयोगनिमित्तहेतुः । संयोगोऽविद्यासंबन्धस्तस्य निमित्तमविद्यैव कारणं तस्य  
 हेतुराश्रयत्वेन विषयत्वेन च तन्निर्वाहकस्ततो नाविद्यादिकं स्वतन्त्रमित्यर्थः ।  
 ननु तर्हि काल एव स भूतो वर्तमान आगामी वेत्यत आह—परस्त्रिकालात् ।  
 उत्कृष्टो भूतवर्तमानानागतकालत्रयात् । अकलोऽपि । प्राणादिकलारहितोऽपि ।  
 दृष्टः । ब्रह्मविद्भिः साक्षात्कृतः । इदानीं मन्त्रद्रष्टा स्वानुभवं दर्शयति—तम् ।  
 अकलम् । विश्वरूपम् । नानारूपम् । भवभूतम् । संसाररूपम् । ईड्यम् ।  
 स्तुत्यम् । देवम् । स्वयंप्रकाशम् । स्वचित्तस्थम् । आत्मनोऽन्तःकरणस्थितम् ।  
 उपास्य । विजातीयप्रत्ययशून्यं सजातीयप्रत्ययप्रवाहं कृत्वा । पूर्वम् । प्रथमत  
 आद्यं वा विदामेति तृतीयमन्त्रस्थेन संबध्यते ॥ ५ ॥

ननु विश्वरूपत्वे सर्वात्मत्वेनानित्यत्वादिदोषाः स्युरित्यत आह—सः ।  
 विश्वरूपः । वृक्षकालाकृतिभिः । वृक्षकालाकृतिभ्यो वृक्षः संसारः कार्यरूपः  
 कालो भूतादिप्रत्ययालम्बन आकृतिरविद्या तेभ्यः । परः । उत्कृष्टः । परत्वं  
 तत्त्वेऽप्यवयवविभागेन दृष्टम् । यथा शरीरत्वेऽपि मूर्ध्नेस्तद्व्यावृत्त्यर्थमाह—  
 अन्यः । तेभ्योऽत्यन्ताभिन्नः । अत्यन्तासतोऽपि तस्य तेभ्योऽन्यत्वं स्यादि-  
 त्यत आह—यस्मात् । आत्मनो वृक्षादिव्यतिरिक्तात् । प्रपञ्चः । भूतभौति-  
 कसंघातरूपः । परिवर्तते । समन्तान्निर्गच्छति । अयम् । विविधप्रत्ययगम्यः  
 स कथमसन्त्यादित्यर्थः । यथा वयमुपास्य विदाम तथाऽन्येऽपि ज्ञात्वा विन्द-  
 न्तीत्यत आह—धर्मावहम् । धर्मं सुखैकहेतुं स्वभक्तानां समन्तात्प्रापयन्तीति  
 धर्मावहस्तं धर्मावहम् । यागादिकं किं स इत्याशङ्क्य नेत्याह—पापनुदम् ।

पापं दुःखैकहेतुं स्वभक्तानां नुदाति प्रेरयति विनाशयतीत्यर्थः । स पापनुत्तम् । ननु नर्हीश्वर्यरूपः कश्चनायमित्यत आह—भगेशम् । भगः पद्गुणमैश्वर्यं तस्येशो नियन्ता । तम् । ज्ञात्वा । साक्षात्कृत्य । आत्मस्थम् । आत्मनि वर्तमानम् । अमृतम् । विनाशशून्यम् । विश्वधाम । विश्वस्य तेजः स्थानं वा विश्वधाम । अस्मद्वद्भातीति शेषः ॥ ६ ॥

तम् । प्रसिद्धं धर्मावहत्वादिनोक्तम् । ईश्वराणां । हिरण्यगर्भादीनाम् । परमम् । उन्कृष्टम् । न केषलमुत्कृष्टं किंतु—महेश्वरम् । महांश्चासौ नियन्ता चेति महेश्वरस्तमीश्वराणामीश्वरम् । द्वितीयतच्छब्दादानमुपचारनिवारणार्थम् । देवतानाम् । अग्नीन्द्रादीनाम् । परमं च दैवतम् । परमं दैवतं चोत्कृष्टं दैवतमपि । यत्रपीश्वराणामीश्वरत्वेनैव देवतानामपि दैवतत्वं सिद्धं तथाऽपि लोक ईश्वरेश्वराणामपि देवदेवत्वं न प्रसिद्धं ततो लोकप्रसिद्धचतुसारादविरोधोऽतो लोकप्रतिष्ठिमनुसृष्ट्यैवाऽऽह— पतिं पतीनाम् । ईश्वरेश्वरा देवदेवाश्चेन्द्रादयो न ते कश्यपादीनां प्रजापतीनां पतयोऽयं तु प्रजापतीनामपि पतिः पतिः पतीनां तम् । परमम् । सर्वस्मानुत्कृष्टम् । परस्तात् । अविद्यायाः परतः । विदाम् । उपास्य तं साक्षात्करवाम । अन्याञ्छिक्षयितुं मन्त्रद्रष्टा लोट्प्रयोगमकरोत् । मन्त्रदर्शनात्पूर्वमेव मन्त्रद्रष्टुरात्मज्ञानस्योत्पन्नत्वात् । ततो मन्त्रद्रष्टरि लोटो लट्त्वेन व्याख्यानम् । देवम् । स्वयंप्रकाशम् । भुवनेशम् । लोकेशम् । ईड्यम् । ईड्यमित्यधिकारे पुनरीड्यमित्यभिधानपतिस्तुत्यमित्येतदर्थम् ॥ ७ ॥

इदानीं श्रुतिराह— न तस्य कार्यं करणं च विद्यते । तस्य प्रसिद्धस्याऽऽत्मनः कार्यमविद्याविक्षेपजातं करणं कारणमविद्याऽपि नास्ति । अथवा कार्यं शरीरं करणमिन्द्रियजातम् । न तत्समश्च । तेनाऽऽत्मना तुल्योऽपि न । ननु मा भूत्समोऽस्त्वधिक इत्यत आह— अभ्यधिकश्च । समन्तादधिकोऽपि । चकारेण नैन्यनुवर्तते पूर्वश्चकारोऽसमत्वानधिकत्वयोः समुच्चयार्थः । दृश्यते । अवलोक्यते । ननु समाधिकत्वशून्य एक एवायं तथा च नास्य जगत्कर्तृत्वादिशक्तिः सत्त्वे वाऽस्मदादिशक्तेः समा सैवेत्यत आह—परा । सर्वशक्तिभ्य उत्कृष्टा । अस्य सर्वकारणस्याऽऽत्मनः । शक्तिः । सर्वकार्योत्पादनादिसामर्थ्यरूपाऽविद्येत्यर्थः । विविधैव । अनेकरूपैव स्वविक्षेपविलासैः । श्रूयते । शास्त्रादवगम्यते । सा किमागन्तुकेत्याशङ्क्यनेत्याह—स्वाभाविकी । स्वभावतः संबद्धाऽनादिसिद्धेत्यर्थः । विविधैवेत्युक्तं तस्या वैविध्यमाह—ज्ञानबलक्रिया च । ज्ञानमविद्यावृत्तिरन्तःकरणवृत्तिश्च वस्तुप्रकाशिका बलं प्राण उत्साहः प्रयत्न इत्यर्थः । क्रिया व्यापारमात्रं ज्ञानं च बलं च क्रिया चेति ज्ञानबलक्रिया । एकत्रचनत्वेऽप्यनपुंसकत्वं श्रौतम् । यद्यपि वेदान्तिनो ज्ञानक्रियाशक्ती

द्वे एव व्यवहरन्ति । तथाऽप्यविरोधो बलशक्तेः क्रियाशक्तावन्तर्भावाच्चकारा-  
त्संस्कारशक्तिः संबन्धशक्तिश्च ॥ ८ ॥

ननु शक्तिमतां प्रजापतीनां दक्षादीनां पतिर्हिरण्यगर्भो दृष्टस्तद्वदस्यापि  
स्यादित्यत आह—न तस्य । सर्वशक्तेरात्मनः । कश्चित् । कोऽपि । पतिः ।  
पालयिता । अस्ति लोके । न विद्यते संसारे । ननु मा भूत्पालयिता पितृभ्यां  
हीनस्येव शिशोर्भवतु च नियन्तेत्यत आह—न चेतिता । नापि नियन्ता ।  
चकारस्तस्यास्तीतिपदानुवृत्त्यर्थः । ननु सशरीरत्वानुमानेनोभयमपि संपाद-  
यितुं शक्यमित्यत आह—नैव च तस्य लिङ्गम् । तस्याऽऽनन्दात्मनो लिङ्ग्यते  
गम्यतेऽस्मिन्ननेन वाऽयमिति लिङ्गं शरीरमित्यर्थः । नैव । एवकारः पाक्षिकस-  
त्त्वनिवारणार्थः । चकारोऽस्तीतिपदानुवृत्तिं कुर्वन्पतीशिवभावाभ्यां लिङ्गभावं  
समुच्चिनोति । सः । प्रसिद्धः । कारणम् । सर्वस्य हेतुः । करणाधिपाधिपः ।  
करणादीनां चक्षुरादीनामधिपा अग्न्यादयस्तेषामधिष्ठाय पालयिता । तन्वेवं-  
भूतोऽपि जायमानोऽस्त्वित्यत आह—न चास्य कश्चिज्जनिता । अस्याऽऽन-  
न्दात्मनः कोऽपि जनितोत्पादकोऽपि न । मा भूदुत्पादकोऽविद्यावत्कश्चिदाधि-  
ष्ठाय पालयिताऽस्त्वित्यत आह—न चाधिपः । नाप्यधिष्ठाय पालयिता ।  
आद्यश्चकारो जनकाधिपाभावयोः समुच्चयार्थः । द्वितीयोऽनुक्तसर्वसंसारधर्मा-  
भावसमुच्चयार्थः ॥ ९ ॥

इदानीं ब्रह्मज्ञानोत्पादनार्थं प्रार्थयते मन्त्रदृष्टा—यः । प्रसिद्धः । तन्तुनाभ  
इव । लूताकीटवत् । तन्तुभिः । कार्यैः सूक्ष्मैस्तन्तुवत्सर्वत्रानुस्यूतैः । प्रधानजैः ।  
प्रधानमव्याकृतमात्मावरणाविद्येत्यर्थः । तस्माज्जाताः प्रधानजाः । ननु तर्हि  
किञ्चित्प्रयोजनमुद्दिश्य करोति चेदनाप्तकामोऽयं स्यादित्यत आह—स्वभावतः ।  
स्वभावात्प्रयोजनमन्तरेण लीलाकैवल्यन्यायेनेत्यर्थः । देवः । स्वयंप्रकाशः ।  
एकः । भेदगन्धरहितः समावृणोति । सम्यगावृणोतीव भेदाभावात् । सः ।  
भेदगन्धशून्यो व्यापी । नः । अस्माकम् । दधातु । धारयतु । ब्रह्म । सर्वस्मा-  
दधिकम् । अव्ययम् । व्ययशून्यमविनाशीत्यर्थः । स देवोऽस्माकं ब्रह्मसाक्षा-  
त्कारं करोत्वित्यर्थः ॥ १० ॥

ननु प्रार्थ्यप्रार्थनादिभेदान्किमयमित्यत आह—एकः । भेदगन्धशून्यः ।  
मन्वयं चेत्प्रतीतः कथं भेदगन्धशून्यः । न चेन्नतरामित्यत आह—देवः । स्वयंप्र-  
काशः । ननु नाऽऽकाशे स्वयंप्रकाशस्तद्वेद्यानां सुखदुःखादीनामभावादित्यत  
आह—सर्वभूतेषु । चतुर्विधेषु जीवजातिभेदेषु । अयमर्थः—मा सन्त्वाकाशे  
सुखादयः प्राणिषु सत्त्वेन स्वयंप्रकाशेन साक्षिचैतन्येऽनन्ते तेषामुपलभ्यमा-

नत्वाच्च स्वयंप्रकाशं सशक्तैतन्न्यं नास्तीति । ननु यद्यस्ति कस्मादाबालगोपालं न प्रतीयत इत्यत आह—गूढः । अनाद्यविद्ययाऽहंममाभिमानेन च संवृतः । ननु वस्त्रादिसंवृतानां मण्यादीनां यथा परिच्छेदो दृष्टस्तद्वदस्यापि स्यादित्यत आह—सर्वव्यापी । आकाशवत्सर्वत्र व्याप्य वर्तमानः । ननु तद्वदेवानात्मा स्यादित्यत आह—सर्वभूतान्तरात्मा । सर्वभूतानां चतुर्विधप्राणिनां बुद्धेरभ्यन्तरोऽन्तरात्माऽस्मच्छब्दप्रत्ययव्यवहारयोग्यः सर्वभूतान्तरात्मा । अन्तरशब्दो बुद्धिव्यावृत्त्यर्थः । ननु तथा चेत्सुखदुःखयोर्भोक्ता संसार्येवायमित्यत आह—कर्माध्यक्षः । कर्मणां शुभाशुभफलानां धर्माधर्मरूपानामध्यक्षो नियन्ता । तथा चेन्नैयायिकाद्यभिमतस्तटस्थ एवायमित्यत आह—सर्वभूताधिवासः । सर्वाणि भूतान्यात्मत्वेनाधिकृत्य वसतीति सर्वभूताधिवासः । सर्वात्मस्वरूप इत्यर्थः । ननु सर्वात्मा चेदयमहं कर्ता भोक्तेत्यादिप्रत्ययैरनुभूयमानः कथं स्वयंप्रकाशः स्यादित्यत आह—साक्षी । अहं सुखी दुःखीत्यादिप्रत्ययानां द्रष्टा यथा लोके विवदमानानां केषांचित्सुखदुःखभाजामन्यः सुखदुःखरहितस्तेषां द्रष्टा साक्षी । ननु साक्षी चेदयमात्मा करणादिमानपि स्यादित्यत आह—चेता केवलः । बोद्धैव न तु शरीरादिमान् । ननु बोद्धा चेज्ज्ञानगुणोऽयं स्यादित्यत आह—निर्गुणश्च । गुणगुण्यादिभेदशून्योऽपि चेता केवल इत्यन्वयः । स्वयंप्रकाशमानबोधैकस्वभाव आनन्दात्मैत्यर्थः ॥ ११ ॥

नन्वेकोऽयं देवो यैर्ज्ञातस्तेषां को लाभ इतरेषां च का हानिरित्यत आह—एकः । भेदरहितः वशी । सर्ववशीकरणवान् । निष्क्रियाणां । क्रियारहितानां जडानामित्यर्थः । बहूनाम् । अनेकेषां सर्वजडानां नियन्तेत्यर्थः । कथं नियन्तेत्यत आह—एकम् । आवरणरूपेण भेदशून्यमविद्यास्वरूपम् । बीजम् । अनेकविक्षेपाङ्कुरभूसंसारवृक्षजनकम् । बहुधा । अनेकैः प्रकारैर्भूतभौतिकैः कामादृष्टादिभिश्च । यः । प्रसिद्धः । करोति । स्पष्टम् । तम् । बीजस्य बहुधा कर्तारम् । आत्मस्थम् । स्वान्तःकरणे वर्तमानम् । ये अधिकारिणः । अनुपश्यन्ति । वेदान्तवाक्यश्रवणमनु वयं ब्रह्म स्म इति साक्षात्कुर्वन्ति । धीराः । संसारसमुद्रमहोर्भिर्भूतैः कामक्रोधादिभिरविकम्पितात्मस्वभावा विजितेन्द्रिया इत्यर्थः । तेषाम् । वयं ब्रह्मेतिबुद्धिमताम् । सुखम् । अनुकूलवेदनीयम् । शाश्वतम् । शश्वन्निरन्तरं वर्तमानमविनाश्यानन्दात्मस्वरूपम् । आविर्भवतीति शेषः । नेतरेषाम् । वयं ब्रह्म स्म इतिबुद्धिरहितानां सुखं न कुतः शाश्वतं सुखमित्यर्थः ॥ १२ ॥

ननु तर्हि नित्यश्वेतनः कश्चनाहमिति ज्ञातव्यो जीवश्च तथेत्यत आह—

नित्यः । अविनाशी । नित्यानाम् । अविनाशिनामाकाशादीनां लोकप्रसि-  
द्धानां मध्ये । तथाऽपि चेतनवर्गे कथं प्राधान्यमित्यत आह—चेतनः । नित्य-  
ज्ञानस्वरूपः । चेतनानाम् । सोपाधिकानां जीवानां ज्ञानवतां मध्ये । एकः ।  
भेदशून्यः । बहूनाम् । अनेकेषां देवादीनाम् । यः । प्रसिद्धः । विदधाति ।  
विशेषेण धारयति प्रयच्छतीत्यर्थः । कामान् । काम्यन्त इति कामा भोगास्ता-  
न्सुखदुःखरूपाणि फलानीत्यर्थः । \*तम् । नित्यानां नित्यं चेतनानां चेतनम् ।  
आत्मस्थं येऽनुपश्यन्ति धीरास्तेषां शान्तिः शाश्वती नेतरेषाम् । शान्तिरविद्या-  
निवृत्तिः शाश्वती शश्वद्वर्तमाना । अविद्यायाः पुनरुद्गमरहित आत्यन्तिको  
मोक्ष इत्यर्थः । व्याख्यातमन्यत् । ननु यच्छश्वत्सुखरूपं तद्वाङ्मनसातीतस्व-  
रूपं वाचा वाऽयमात्माऽभिधीयत इत्यत आह—तदेतत् । एतदात्मस्वरूपं  
वाङ्मनसातीतं ब्रह्म प्रसिद्धम् । इति । वक्ष्यमाणेन प्रकारेण । मन्यन्ते । विद्वांसो  
जानन्ति । तन्मननप्रकारमाह—अनिर्देश्याम् । निर्देशो वाग्व्यापारस्तद्योग्यं निर्देश्यं  
तद्रहितमनिर्देश्यमुपलक्षणमिदं बाह्यान्तःकरणव्यापाराणामविषयः । तर्हि किम-  
सन्नेत्याह—परमम् । उत्कृष्टं निरुपममवधिशून्यमित्यर्थः । किम् । सुखम् । आवा-  
ल्लगोपालं प्रसिद्धं यदुद्दिश्य सर्वाश्रेष्ठाः सर्वस्य । कथं नु । केन प्रकारेण । नु  
वितर्के । तत् । अनिर्देश्यं परमं सुखमहमधिकारी विजानीया विशेषेण ज्ञानं  
कुर्याम् । ननु को विचार उपाये तज्ज्ञानेन तज्ज्ञेयमित्यत आह—किम् । तज्ज्ञा-  
नस्योपायत्वेऽपि । किं विचारे । उ । अपौ । ब्रह्मज्ञानेनापि ब्रह्म किं भाति  
प्रतीयते प्रकटी भवति विभाति वा विविधं विरुद्धं विपरीतं वेत्यर्थः । भाति  
व्याख्यातं वाशब्दः पक्षान्तरे । अयमर्थः—ब्रह्मज्ञानेन चेद्ब्रह्मप्रतीयते न वाङ्म-  
नसातीतम् । तन्न प्रतीयते चेद्ब्रह्मज्ञानवैयर्थ्याच्छास्त्रामामाण्यमतोऽत्र विचार-  
स्तेन ब्रह्मज्ञाने ब्रह्मबोधोपाये सत्यसत्यप्यतिसूक्ष्मबुद्धेरधिकारिणः कथं नु  
तद्विजानीयामिति चिन्ता युक्तेति । ननु यतो वाचो निवर्तन्त इति यो वेद  
निहितं गुहायामिति वचनयोर्विरोधेऽस्तु शास्त्रप्रमाणं न करणीया च मोक्षा-  
काङ्क्षेत्यत आह—तत् । प्रसिद्धम् । कारणम् । जगत्सृष्टिस्थितिसंहाराणां  
कर्तृ । सांख्ययोगाधिगम्यम् । सम्यक्ख्यायते प्रकाश्यत आत्मतत्त्वं येन विज्ञा-  
नेन तत्सांख्यं योगो जीवपरमात्मनोस्तादात्म्यज्ञानफलोऽष्टाङ्गयोगरूपो वैदिक-  
कर्मानुष्ठानादिरूपो वा । अधिगम्यं ताभ्यामहं ब्रह्मास्मीत्याधिक्येनातिशयेन  
साक्षात्कर्तुं शक्यम् । सांख्ययोगाभिपन्नमिति वा पाठः । ज्ञात्वा देवं मुच्यते

\* एतद्द्व्याख्यानमूलभूता ऋक् नारायणदायिकाया ब्रह्मव्या ।

१ क. ख. °त्र । एतद्ब्र° ।

सर्वपाशैः । व्याख्यानम् । अयमर्थः—शाब्दप्रमाणजन्याऽऽत्मान्तःकरणवृत्ति-  
र्जायते न कदाचिदप्यात्मा न घटसुखादिवच्छब्दस्य वाऽन्यस्य प्रमा-  
णस्य वा विषयस्तेन विरोधाभावान्न शास्त्रापामाण्यं नापि मोक्षाकाङ्क्षापरित्यागं  
इति ॥ १३ ॥

ननु वस्तुषु विचित्राः शक्तयो दृश्यन्ते कालनिमित्तादियोगाद्यथा भातो-  
र्भाभिः पूग्ने देशे चन्द्रतारकाग्न्यादीनां घटादेरप्रकाशकत्वं स्वस्यापि तेजोभि-  
भवश्च तदभावे वैपरीन्यं तथाऽऽत्मनि स्वयंप्रकाश आत्माकारवृत्तौ प्रतीयमाने  
वाङ्मनसातीनेऽप्यस्त्वादित्यादिभाभिः प्रतीयमानत्वमित्यत आह—न तत्र ।  
तस्मिन्नात्मस्वरूपविषये । सूर्यः । भानुः । भाति । न प्रकाशते । न चन्द्रतारकम् ।  
चन्द्रश्च तारकाश्च चन्द्रतारकं सचन्द्रमुडुमण्डलं न भातीत्यनुषङ्गः । नेमाः ।  
प्रत्यक्षा मेघमण्डलस्थाः पीतादिरूपाः विद्युतः । अचिरप्रभाः । भान्ति । न  
प्रकाशन्ते । कुतोऽयमग्निः । अयं प्रत्यक्षो भौमो वैश्वानरः कुतो भातीत्यनुषङ्गः ।  
ननु तस्मिन्विषये न भान्त्येते चेत्तदत्यन्तं तमस्तोमरूपमित्यत आह—तमेव ।  
सूर्यादेरविषयमेव । भान्तम् । प्रकाशं कुर्वन्तम् । अनु । पश्चात् । भाति ।  
प्रकाशते । सर्वम् । चन्द्रसूर्यादिकं ज्योतिर्जातम् । ननु राजानं गच्छन्तमनुग-  
च्छति चेद्भृत्यादिः सोऽपि स्वतन्त्रो गन्ता स्यात्तथा चाऽऽत्मा प्रकाशको  
यथा तथा सूर्यादिकमपि प्रकाशकं स्वतन्त्रं तथा च प्रकाशकानामात्मना सम-  
मात्यन्किो भेदो यथा तेषां तथा जडानामपि स्यादित्यत आह—तस्य । प्रका-  
शात्मनः । भासा । दीप्त्या तद्बोधव्याप्त्येत्यर्थः । सर्वम् । प्रकाश्यं प्रकाशकं च  
निस्त्रिलम् । इदम् । सूर्यादि घटापटादि च प्रत्यक्षम् । विभाति । विविधमिदं  
प्रकाश्यामिदं प्रकाशकं च भाति प्रकाशते न स्वतन्त्रं ततो न भेदशङ्के-  
त्यर्थः ॥ १४ ॥

ननु यथा सूर्यादीनांसर्वप्रकाशकानां सजातीयविजातीयभेदो दृष्टस्तद्वद-  
स्याप्यस्तिवत्यन आह—एकः । स्वगतसजातीयविजातीयभेदशून्यः । हंसः ।  
आत्मज्ञानेन भेदं हन्तीति हंसः । भुवनस्यास्य मध्ये । अस्य प्रत्यक्षस्यैकदे-  
शस्य भुवनस्य लोकस्य कर्मफलस्य मध्येऽन्तः । इदानीं चैतन्यस्य विशेषतो-  
ऽग्नौ सलिले च संनिधिं दर्शयितुमाह—स एव । प्रसिद्धो हंस एव न त्वन्यः ।  
अग्निः । अपां जनकस्तेजोरूपः । सलिले । नीरे स्वकार्ये । संनिविष्टः । कार-  
णरूपेण सम्यङ्निवेशनं कृतवान् । तमेव विदित्वाऽति मृन्युमेति नान्यो हेतु-  
विद्यत ईशनाय । हेतुः कारणभूत ईशनायेश्वरत्वाय मोक्षायेत्यर्थः ॥ १५ ॥

ननु यः सर्वात्मा सर्वेशो बन्धमोक्षादिकारणं तं ज्ञात्वा मृत्युमत्येति न चार्थं  
स इत्यत आह—सः । प्रसिद्धः । विश्वकृत् । सर्वस्य कर्ता । विश्ववित् । सर्वज्ञः ।



आत्मयोनिः । स्वयमेव कारणं स्वस्य जात इत्यर्थः । अथवाऽऽत्माऽन्तःकरणं  
 ज्ञानक्रियाशक्तिर्हिरण्यगर्भ इत्यर्थः । तस्य योनिः कारणम् । तर्ह्यव्याकृतमेत-  
 दित्यत आह—ज्ञः । बोधैकस्वभावः । बोधानां कालग्रस्तत्वादयमपि तथेत्यत  
 आह—कालकालः । विनाशकस्य विनाशकः । तर्हि कोपकालाग्निरुद्रः कश्च-  
 नेत्यत आह—गुणी । सर्वेषां गुणानामाश्रयभूतः । तर्ह्यस्तु जीवविशेषः कश्चन  
 तथेत्यत आह—सर्ववित् । सर्वज्ञः । नात्राप्युपचारः शङ्कितुं शक्यः । विश्वावि-  
 च्छब्दस्योपचरितत्वेन शङ्कितस्योपचारस्यागमनात् । यः । प्रसिद्धः सर्वेषु वेदा-  
 न्तेषु । तथाऽप्यविद्याजीवयोः स्वातन्त्र्ये नायमेवंरूप इत्यत आह—प्रधानक्षे-  
 त्रज्ञपतिः । प्रधानं माया क्षेत्रज्ञो जीवस्तयोः पतिः पालयिता । ननु गुणैरेव  
 लोहितादिभिस्तौ भोग्यभोक्तृभावेन पाल्येते इत्यत आह—गुणेशः । गुणानां  
 लोहितशुक्लकृष्णानामीशो नियन्ता गुणेशः । नन्वस्तु गुणेशो बन्धमोक्षस्थि-  
 तिकारणं यत्तदेव निरङ्कुशं नियन्तु न तु गुणानां नियन्तेत्यत आह—  
 संसारमोक्षस्थितिवन्धहेतुः । संसारोऽध्यात्ममधिभूतं चाहंममाभिमानस्तस्मा-  
 न्मोक्षः स्वयंप्रकाशमानानन्दात्माभिद्यक्तिस्तत्र स्थितिः संस्काराविद्यायाः  
 सकार्याया दाहरूपे पुनरुत्थानाभावरूपा बन्धः संसारबन्धोऽहंममाभिमानस्य  
 दाहर्षं स्वयंप्रकाशमानानन्दात्मज्ञानशून्यत्वेनाहं सुखी दुःखीदमद्य मया लब्ध-  
 पित्यादिप्रत्ययसंतान इत्यर्थः । संसारमोक्षस्थितिवन्धस्य हेतुः कारणं संसा-  
 रमोक्षस्थितिवन्धहेतुः ॥ १६ ॥

एवं चेत्प्रधानक्षेत्र[ज्ञ]योर्भिन्नोऽयमात्मेत्यत आह—सः । प्रसिद्धः । ईश्वरः ।  
 तन्मयः । तत्प्रधानः प्रधानक्षेत्रज्ञरूप इत्यर्थः । हि । प्रसिद्धः । अमृतः । मर-  
 णधर्मरहितः । ईशसंस्थः । ईश आत्मस्वरूपे भूम्नि स्वे महिम्नि संस्था सम्य-  
 गवस्थानं स्थितिर्यस्य स ईशसंस्थः । अचेतनत्वं वारयति—ज्ञः । बोधैकस्व-  
 भावः । परिच्छेदं वारयति—सर्वगः । त्रिविधपरिच्छेदशून्यः । भुवनस्य ।  
 लोकस्य कर्मफलरूपस्य । अस्य । त्रिविधप्रत्ययगम्यस्य । गोप्ता । राक्षिता ।  
 यः । प्रसिद्धः । ईशे । ईष्टे गोप्तृणामपि नियन्तृत्वं केषाञ्चिन्न दृष्टं तथाऽयं मा  
 भूदिति य ईश इत्यभिधानम् । तथाऽप्येकदेशस्येशितृत्वमिति मतिं वारयति—  
 अस्य । त्रिविधप्रत्ययगम्यस्य । जगतः । सायुज्यस्य कार्यस्य । नित्यमेव ।  
 सदैव । ननु नैवकारं सहामहे स्वकार्यं प्रत्यन्यस्यापि हेतोरीशितृत्वादित्यत  
 आह—नान्यः । एतस्मादात्मनो व्यतिरिक्तः । हेतुः । कारणभूतः । विद्यते  
 नास्ति । ईशनाय । नियमनाय सर्वात्मकत्वादीश्वरस्य ॥ १७ ॥

अस्येश्वरस्य ज्ञाने कारणत्वेन तत्प्रसादे तृतीयेऽध्याय उक्तेऽप्युपायः प्रस-  
ङ्गान्पुनः संक्षेपेणात्राभिधीयते— यः । प्रसिद्धः । ब्रह्माणम् । हिरण्यगर्भम् ।  
विदधानि । विविधसामर्थ्ययुक्तं दधाति । उत्पादयतीत्यर्थः । यो वै वेदांश्च ।  
प्रसिद्धः स्मर्यमाण ऋग्वेदादीनपि । प्रहिणोति । प्रकर्षेण समर्पयति । तस्मै ।  
ब्रह्मणे । तं ह । पूर्वोक्तं प्रसिद्धम् । देवम् । स्वयंप्रकाशम् । आत्मबुद्धिप्रका-  
शम् । स्वबुद्धिसाक्षिणम् । मुमुक्षुर्नै । मोक्षार्थी प्रसिद्धः । शरणम् । रक्षितारम् ।  
अहम् । मुमुक्षुः । प्रपद्ये । शरणं प्राप्तोऽस्मि ॥ १८ ॥

शरण्यस्य स्वरूपमाह—निष्कलम् । निर्गताः प्राणाद्याः कला यस्मात्तं  
निष्कलम् । ननु क्रियावत्त्वात्कलावत्त्वं स्यादित्यत आह—निष्क्रियम् ।  
क्रियाशून्यम् । ननु परिणामित्वादस्तु क्रियाऽपीत्यत आह—शान्तम् । अपरि-  
णामिनम् । नन्वविद्यादोषदूषितत्वेन परिणामी स्यादित्यत आह—निरवद्यम् ।  
निर्गतमवद्यं दुष्टत्वमविद्यादिरूपो दोषो यस्मात्तं निरवद्यम् । ननु सकारणानां  
दुष्टत्वमपि दृष्टमित्यत आह—निरञ्जनम् । निर्गतमञ्जनं कारणं यस्मात्स निर-  
ञ्जनस्त्वं निरञ्जनम् । अमृतस्य । अविनाशिनो मोक्षस्य । परम् । उत्कृष्टम् ।  
सेतुम् । विधारणरूपं मोक्षमर्यादाकारणमित्यर्थः । तत्र दृष्टान्तः— दग्धेन्धन-  
मिव । भस्मीकृतमहाकाष्ठसंचयं यथा । अनलम् । वैश्वानरम् । शरणं प्रपद्य  
इति पूर्वोक्तान्वयः ॥ १९ ॥

ननु ब्रह्मज्ञानार्थमयं श्रमस्तच्च दुःखविघातार्थं स चेदन्यतः सिद्धः किम-  
नेनाकिञ्चिन्करेणेत्यत आह—यदा । यस्मिन्काले । चर्मवत् । यथा चर्म । आका-  
शम् । अमूर्तं नभः । वेष्टयिष्यन्ति । वेष्टनं करिष्यन्ति । मानवाः । मनोर्जाताः ।  
तदा । तस्मिन्काले । देवम् । स्वयंप्रकाशम् । अविज्ञाय । अहं ब्रह्मास्मीति-  
विशेषेणाज्ञात्वा । दुःखस्य । आध्यात्मिकाधिभौतिकाधिदैविकभेदभिन्नप्रति-  
कूलवेदनीयस्य । अन्तः । विनाशः । भविष्यति । स्पष्टम् ॥ २० ॥

एतद्विज्ञानं नाल्पभाग्यानां सुलभमित्याह—तपःप्रभावात् । तपसः कृच्छ्र-  
चान्द्रायणादेः स्वधर्मानुष्ठानस्य वा प्रभावः सामर्थ्यं तस्मात् । देवप्रसादात् ।  
देवस्य स्वयंप्रकाशस्याऽऽनन्दात्मनः प्रसादादनुग्रहादपि । अथवा देवस्य  
द्योतनात्मकस्यान्तःकरणस्य प्रसादान्नैर्मल्यादपि । चकारो वेदानुवचनादीनां  
समुच्चयार्थः । ब्रह्मवित् । ब्रह्म वेदशब्दं साङ्गं सम्यग्वेत्तीति ब्रह्मविदीश्वरसम-  
इत्यर्थः । तत्र नामकथनेनैवोपपत्तिमाह—श्वेताश्वतरः । श्वेता अवदाताः सदाऽ-  
न्तर्मुखत्वेन विपरीतप्रवृत्तिरहिता अश्वा इन्द्रियाणि यस्य स श्वेताश्वः । अति-

शयेन श्वेताश्वः श्वेताश्वतरः । अष्टाङ्गयोगनिरत इत्यर्थः । ननु समग्रविद्यावि-  
 स्तम्भमष्टाङ्गयोगनिरतत्वं वाऽस्त्यनेकेषां ब्रह्मज्ञानशून्यं श्रमकरं तथा चान्येभ्यो  
 नास्य कश्चिद्विशेष इत्यत आह—अथ । साधनचतुष्टयसंपत्त्यनन्तरम् । विद्वान् ।  
 स्वयंप्रकाश आनन्दात्मसाक्षात्कारवान् । विद्वानित्यनन्तरमथशब्द उक्तार्थोऽ-  
 वतारणीयः । यथापाठे श्वेनैवार्थस्याग्रहे शब्दजालाष्टाङ्गयोगनिरतेभ्यो वैलक्ष-  
 ण्यार्थोऽप्यर्थो वा व्याख्येयः । अत्याश्रमिभ्यः । अति तुरीयस्य तुरीयो भेदः पर-  
 महस्यलक्षणः सर्वोत्कृष्ट आश्रमः प्रसिद्धो येषामस्ति तेऽत्याश्रमिणस्तेभ्यः साध-  
 नचतुष्टयसंपत्त्यनन्तरम् । परमम् । उत्कृष्टमुत्कृष्टपुरुषार्थप्राप्त्युपायत्वात् । पवि-  
 त्रम् । शुद्धिकारणमशेषपापबीजाविद्यादाहकत्वात् । विशेषणसामर्थ्याद्विशेष्य-  
 मनुक्तमपि ब्रह्मज्ञानं लभ्यते । प्रोवाच । प्रकर्षेण दयार्द्रचित्तत्वादिना संसा-  
 रसागरपरप्राप्त्युपायमुक्तवान् । सम्यक् । सं समीचीनं स्वयंप्रकाशमानानन्दा-  
 त्मानमश्नाति गच्छतीति सम्यक् । ऋषिसंघजुष्टम् । ऋषयो नारायणनारदव्या-  
 सादयस्तेषां संघाः समूहास्तैः प्रीतान्तःकरणैः सेवितमृषिसंघजुष्टम् ॥ २१ ॥

इमानि विशेषणानि यथाकथंचिन्मन्त्रसाध्यादिकलानामपि स्युस्ततोऽत्य-  
 न्तासाधारणं विशेषणमाह—वेदान्ते । वेदानामृगादीनामनेकशाखाभेदभिन्नाना-  
 मन्ता अवसानानि प्राप्याणीत्यर्थः । ते वेदान्तास्तज्जातौ वेदान्ते । तत्रापि  
 सन्ति सहस्रमुपासनानि वितानानि चेत्याह—परमम् । उत्कृष्टम् । उत्कृष्टत्वमपि  
 दहरोपासनादावस्त्येव तव्यावृत्त्यर्थमाह—गुह्यम् । गोप्यम् । दहरोपासनादिसाध्यं  
 कथमदोऽवसीयत इत्यत आह—पुराकल्पप्रचोदितम् । पुराकल्पोऽर्थादादौ गो(बो)-  
 पादेयत्वेन बोधितप्रवेशनियमनलक्षणः पञ्चविधस्तेन प्रचोदितं प्रकर्षेणोपादेय-  
 त्वेन बोधितम् । अर्थवादः स्तावको यत्स्तूयते तद्विधीयत इत्यर्थः । इदानीं श्रुतिः  
 सानुक्रोशं प्राप्तब्रह्मज्ञानानुररीकृत्याऽऽह—नाप्रशान्ताय । प्रकर्षेण मनःपूर्वा शान्ति-  
 र्यस्य स प्रशान्तस्तव्यतिरिक्तोऽप्रशान्तस्तस्मै । दातव्यम् । यच्छेताश्वतरोऽत्याश्र-  
 मिभ्य उक्तवाञ्छ्रुतिसारसर्वस्वं पुरुषार्थनिदानभूतं तच्छुन इव पायसं न देयम् ।  
 एवं चेतप्रशान्तायानुपसन्नायापि देयमित्यर्थतः प्राप्तं तद्वारयति—नापुत्रायाशि-  
 ष्याय वै पुनः । पुत्रो ब्राह्मादिविवाहजायां पत्न्यां जात औरसो लोक्यस्त-  
 नयः । दृष्टान्तोऽयं यथाऽस्मिन्नुपसन्नेऽनुरागस्तथाऽन्यस्मिन्नपि चेज्जायतेऽधि-  
 कारिणि स त्वनुशासनयोग्यो न पुत्रोऽपुत्रो न शिष्योऽशिष्यः । अपुत्रोऽशिष्य-  
 स्तस्मा अपुत्रायाशिष्याय वै प्रसिद्धाय गुरुशिष्याध्यायादौ पुनःशब्दोऽप्यर्थ  
 एवार्थो वा । अप्रशान्ताय न दातव्यमपुत्रायाशिष्याय प्रसिद्धायापि न दात-  
 व्यमित्यनुषङ्गः । अधिकारिणे पुत्रवत्प्रियाय देयं नेतरस्मा इत्यर्थः ॥ २२ ॥

ननूपसन्नाय देयमित्यर्थादुक्तं कीदृश्युपसत्तिः किंप्रयोजना चेत्यत आह—  
 यस्य । प्रसिद्धस्याधिकारिणः । देवे । हरौ हरेऽन्यस्मिन्वाऽऽरोपिते चैतन्ये  
 शालग्रामादौ । परा । निरतिशयाऽयमेव मे सर्वं पुरुषार्थजातं दास्यत्यस्मिन्स-  
 तुष्टेऽहं कृतकृत्यः स्यां विपर्यये विपर्यय इत्यादिरूपा । भक्तिः । आस्तिक्य-  
 बुद्ध्यादियुक्ता भजनक्रिया कायेन्द्रियमनसां तस्मिन्समर्पणमित्यर्थः । सेयम् ।  
 यथा । दृष्टान्ते । देवे । उक्ते । तथा । दार्ष्टान्तिके । गुरौ । ब्रह्मज्ञानोपदेष्टरि  
 गुरोरर्थस्य साधको गुरुस्तस्मिन्गुरौ । देवे ऋष्टे गुरुस्त्राता गुरौ ऋष्टे न देवोऽपि  
 यत्तस्ततो देवस्यापि वरमवज्ञा करणीया न गुरोरित्यर्थः । तस्य । गुरुभक्तस्य  
 ष्ते कथिता हि । उक्ताः प्रसिद्धा उपायोपेयभूताः प्रत्यक्षा इव । अर्थाः ।  
 विषयप्रयोजनरूपाः । प्रकाशन्ते । इदमनेनेत्यमिति प्रतीयन्ते । महात्मनः ।  
 महान्गर्वादिरहित आत्माऽन्तःकरणं यस्य स महात्मा तस्य । इति । उपनि-  
 षत्समाप्तौ ॥ २३ ॥

योऽस्ति स्फुरन्नाविरतं हृदयाब्जमध्ये हंसो नृकान्तारमदो विगाह ।  
 पिबन्नमुं भेदमनीशमीशः प्रीतः स भूयादमुना कृतेन ॥ १ ॥

इति श्रीमत्परमहंसपरिव्राजकाचार्यानन्दात्मपूज्यपाद-  
 शिष्यस्य शंकरानन्दभगवतः कृतौ श्वेताश्वतरोप-  
 निषद्दीपिकायां षष्ठोऽध्यायः ॥ ६ ॥

समाप्तेयं श्वेताश्वतरोपनिषद्दीपिका ।





## अथ श्वेताश्वतरोपनिषद्दीपिका नारायणविरचिता ।

श्वेताश्वतरसंज्ञेयं षडध्यायविराजिता ।

याजुष्युपनिपत्पश्चाशत्तमी ग्रन्थसंग्रहे ॥ १ ॥

साक्षाद्ब्रह्मविद्यादर्शनं श्वेताश्वतरोपनिषद्द्वयारूपायते । ॐ ब्रह्मवादिनो वदन्तीति । वेदवादिनो विचारयन्तीत्यर्थः । मन्त्रैरेव प्रश्नपूर्वमुत्तरम् । किं कारणं ब्रह्मेत्यादि । जगत्कारणीभूतं यद्ब्रह्म तत्किम् । यद्वा ब्रह्म सर्वमहर्तिक कारणम् । यस्यान्यत्कारणं नास्ति यच्च सर्वस्य कारणं तत्किमिति प्रश्नः । कुतः स्म जाताः । वयं कुतो जाता ब्रह्मणोऽन्यस्माद्वाऽजाता एव वा । जीवाम केन केन जीवाम जाताः सन्तः केन कारणेन जीवामः । क च संप्रतिष्ठाः । वयं क प्रतिष्ठाताः किमाधाराः केन चाधिष्ठिता नियमिताः सुखदुःखेषु वर्तामहे स्वतन्त्राणां प्रवृत्तौ दुःखेष्वप्रवृत्तिप्रसङ्गात् । ब्रह्मविदो व्यवस्थां चिन्तयाम इति शेषः ॥ १ ॥

कालो ज्योतिषप्रसिद्धः । स्वभावो लौकायतिकसंमतो वस्तुधर्मः । नियतिर्यथाऽग्निर्हृद्वमेव ज्वलति वायुस्तिर्यगेव पवत इति नियमरूपा । यदृच्छां कालभार्या यथाऽकस्मादघनो वर्षति भूमिः कम्पते लाभालाभौ भवतः । यदुक्तम्—यदृच्छालाभसंतुष्ट इति । भूतानि यथा मातापितृभ्यां पुत्रजन्म । योनिः रूयवयवस्तेन स्त्री लक्ष्यते । सा च प्रकृतिर्मायाऽविद्येत्यनर्थान्तरम् । पुरुष आत्मा मन इति यावत् । इत्येषां मध्ये किं कारणादिरूपमिति चिन्त्यम् । संयोग एषाम् । एषां समानां संयोगो वाऽष्टमः कारणेणादीति प्रश्नः । अष्टानामपि निषेधो न त्विति । न तु । एते न हेतवः । एषां संयोगः समुदायोऽपि न हेतुः । कुत आत्मभावात् । आत्मनश्चेतनस्य विद्यमानत्वात्कालादीनामचेतनत्वाच्चेतनानधिष्ठितानां प्रवृत्त्यसंभवात्स्वातन्त्र्यादात्मनश्चेतनस्य सविधे कर्तृत्वमनुचितमिति भावः । तर्ह्यात्मन एव जीवस्य कर्तृत्वमस्तु चेतनत्वात्स्वातन्त्र्याच्चेत्यत आह—आत्माऽप्यनीशः । कुतः । सुखदुःखहेतोः । इच्छन्नापि सुखं नाऽऽप्नोति । अनिच्छन्नपि च दुःखमाप्नोति । तेन पारतन्त्र्याच्च जगत्कर्ता ॥ २ ॥

एवं दिङ्मूढा इव ते विमूढा ब्रह्मणः पथि देवतानुग्रहेण ध्यानपरा बभूवुः । तदाह—त इति । ते मुनयो ध्यानयोगमनुगताः सन्तोऽपश्यन्द्दृष्टवन्तः । कां देवा-

१ क. ख. "ता । यजु" । २ क. दिन इति । ३ क. कुत इति । व° । ४ ग. "न कर" । ५ क. ख. "वो लोका" । ६ ग. घ. "र्ध्व" एव । ७ ग. घ. "च्छा । य" । ८ क. ख. "योगध्यायमं का" । ९ क. ख. "रणमिति । १० घ. "तारः ॥ २ ॥

त्मशक्तिं देवस्याऽऽत्मनः शक्तिं परमात्मसामर्थ्यम् । नन्वियन्तं कालं किं न दृष्टेत्यत आह—स्वगुणैर्निगूढां निजगुणैर्जीवनिष्ठाविद्यादिभिर्दृष्टेरावृतत्वाज्ज्ञा-  
तुमशक्यां जीवेन मीलितचक्षुषेव सूर्यप्रभाम् । स को देव इत्यत आह—य  
इति । कारणानि पूर्वोक्तानि निखिलानि सकलानि कालादीन्यात्मान्तानि ।  
काला-मयुक्तानीत्याद्यन्तग्रहणेन प्रत्याहारात्सर्वेषां मध्यस्थानां संग्रहः । अधि-  
तिष्ठति स्वायत्ती करोति । एकोऽसहायः सन् ॥ ३ ॥

स्थूलदेहोपाधिं प्रथमं दृष्ट्वात्मानं चक्ररूपकेण तावान्निरूपयितुमाह—  
तमिति । तमावालगोपालमहमिति प्रसिद्धं पुरुषविधम् । एकनेमिम् । एकैव  
नेमिश्चक्रधारणहेतुः कुण्डलीलक्षणा चिच्छक्तिर्यस्य तम् । त्रिवृतम् । वातपि-  
त्तकफात्मकत्वाच्चिगुणत्वोद्देहापिङ्गलासुषुम्नालक्षणनाडीत्रयग्रथितत्वाद्वा त्रिवृ-  
त्करणपक्षे पृथिव्यप्तेजोरूपत्वाद्वा । षोडशान्तं षोडशविकारस्वरूपम् । ते च  
विकारा एकादशेन्द्रियाणि पञ्च भूतानि च यद्वा षोडशान्ता मर्मस्थानानि यस्य  
तम् । तानि च धारणास्थानत्वेन प्रपञ्चसारे गणितानि—

‘ अङ्गुष्ठगुल्फजानुद्वययोनिगुदं च सीवनी मेढ्रम् ।  
नाभिर्हृदयं ग्रीवा सलम्बिकाग्रं तथैव नासा च ॥  
भ्रूमध्यललाटमुपुम्नार्ग्रं द्वादशान्तामित्येवम् ’ इति ।

पट्टप्रश्नोक्ता वा षोडश कला अन्तः स्वरूपं यस्य तम् । ताश्च प्राणः श्रद्धा  
भूतानीन्द्रियं मनोऽञ्च वीर्यं तपो मन्त्राः कर्म लोकानामचेति । अरा इव रथनाभौ  
कला यस्मिन्प्रतिष्ठिताः । तं वेद्यं पुरुषं वेद यथा मा वो मृत्युः परिव्यथा इति  
मञ्जवर्णात् । यद्वा । अमावास्याया सह षोडशतिथिभिरन्तः परिणामो यस्येति ।  
अन्तः प्रान्तैऽन्तिके नाशे स्वरूपेऽतिमनोहर इति विश्वः । शतार्धरम् । शतार्धं  
पञ्चाशदरा यस्य तत् । पद्चक्रसमुदायस्य पञ्चाशत्पत्रत्वात् । तानि चाऽऽधा-  
रस्वाधिष्ठानमणिपूरानाहतविशुद्ध्याज्ञाख्यानि चतुःषड्दशद्वादशषोडशद्विपत्राणि  
पत्राणां चारातुल्यतयाऽरात्वम् । तदुक्तम्—आधारे लिङ्गनाभौ प्रकटितहृ-  
दयं तालुमूले ललाटे द्वे पत्रे षोडशारे द्विदशदशदले द्वादशार्धं चतुष्क इति । विश्व-  
तिप्रत्यराभिः प्रत्यन्तस्थिताभिरराभिरङ्गुलिभिरुपलक्षितम् । अब्जकैः षड्भिः॥  
अब्जानां पूर्वोक्तषट्चक्राणां कैः शिरोभिः कर्णिकाभिः षड्भिरुपलक्षितम् । अक्ष-  
कैरिति पाठेऽकारादिक्षकारशीर्षैर्वर्णैरुपलक्षितम् । तदुक्तम्—वासान्ते बालमध्ये  
इफकउसहिते कण्ठदेशे स्वराणां हंसं तत्त्वार्थयुक्तं सकलदलगतं वर्णरूपं नमा-



मीति । विश्वरूपैकपाशम् । विश्वरूपं नानारूपं पूर्वाद्यद्भुतप्रकृतमनोवाक्प्राणमयोऽ-  
भिधानं यत्सप्तान्नानि मेधया तपसाऽजनयत्पितृतेतिश्रुतेः प्राणसहितमन्नं तदेवैकः  
पाशो बन्धहेतुर्यस्य । अन्नपाशेन मणिना प्राणसूत्रेण पृश्निना । बध्नामि सत्यग्र-  
न्थिना मनश्च हृदयं च त इति मन्त्रलिङ्गात् । त्रिमार्गभेदम् । अर्चिमार्गीं धूममार्गींऽ-  
धोगतिश्चेति त्रयो मार्गभेदा यस्य तम् । मुक्तिमार्गस्य देहातीतविषयत्वात् ।  
द्विनिमित्तैकमोहम् । द्वे सुखदुःखे तन्निमित्तौ हेयोपादेयत्वेनैको मोहो यस्य  
तम् । अपश्यन्निति पूर्वेणान्वयः । शाखाचन्द्रन्यायेन प्रथमं देहात्मदर्शनमेवो-  
चितम् ॥ ४ ॥

यं उक्तं एतेभ्यो भूतेभ्यः समुत्थाय तान्येवानुविनश्यतीति तच्छक्तिं पात-  
ञ्जलमतसिद्धां प्रवृत्तिमूलाभविद्यारूपां बुद्धिं नदीरूपकेण निरूपयति—पञ्च-  
स्रोतोऽस्त्विति । पञ्चस्रोतः पञ्चप्रवाहमम्बु विषयवासनारूपं यस्याः सा । पञ्च-  
योनिः पञ्चेन्द्रियाणि योनिरुत्पत्तिस्थानं यस्याः सा । अनित्याद्युचिदुःखा-  
नात्मसु विपरीतज्ञानमविद्या तस्य चेन्द्रियेभ्य एवोत्पत्तिः । उग्रा दुस्तरत्वात् ।  
वक्रा निषिद्धगामित्वात् । यद्वोग्रत्वं विषयेभ्यो निरोद्धमशक्यत्वाद्वक्रत्वं चाभि-  
मानेनान्योक्तविपरीतकारित्वात्तत्तत्तुर्णां कर्मधारयस्ताम् । पञ्चप्राणोर्मिं पञ्च  
प्राणाः प्राणापानव्यानोदानसमानास्त एवोर्मयस्तरङ्गा उच्छलनस्वभावा  
यस्याः सा ताम् । प्राणद्वारैव बुद्धेः प्रसादात् । प्राणनिरोधेन केवलकुम्भके  
बुद्धिनिरोधदर्शनात् । पञ्चबुद्ध्यादिमूलाम् । बुद्धिर्मनश्चित्तमहंकारो विषय-  
वासना चेति पञ्च बुद्ध्यादयो मूलं परमकारणं यस्यास्ताम् । यद्वा पञ्च  
शब्दादयस्तेषां बुद्धिर्निर्विकल्पकज्ञानं तदेवाऽऽदिमूलं प्रथमकारणं यस्याः  
सविकल्पकरूपायास्ताम् । पञ्चावर्ताम् । पञ्चाऽऽवर्ता उदकभ्रमा विषयरूपा  
आसङ्गहेतवो गतिप्रतिबन्धका यस्यां सा ताम् । पञ्चदुःखौघवेगाम् । रूपरस-  
गन्धस्पर्शशब्दाः पञ्च विषयास्तदलाभविपरीतलाभप्रयुक्तानि पञ्च दुःखानि  
तेषामोघो भरः स एव वेगो यस्याः सा ताम् । पञ्चाशद्रेदाम् । पञ्चाशदल-  
गामिनि चित्ते पञ्चाशद्बुद्धयो जायन्ते । तदुक्तमध्यात्मविवेके—

गुदलिङ्गन्तरे चक्रमाधारं तु चतुर्दलम् ।

परमः सहजस्तद्दानन्दो वीरपूर्वकः ॥

योगानन्दश्च तस्य स्यादीशानादिदले फलम् ।

स्वाधिष्ठानं लिङ्गमूले षट्पत्रं चक्रमस्य तु ॥

पूर्वादिषु दलेष्वाहुः फलान्येतान्यनुक्रमात् ।  
 प्रश्रयः क्रूरता गर्वनाशो मूर्च्छा ततः परम् ॥  
 अवज्ञा स्यादविश्वासो जीवस्य चरतो ध्रुवम् ।  
 नाभौ दशदलं चक्रं मणिपूरकसंज्ञकम् ॥  
 सुपुष्पित्र तृष्णा स्यादीर्ष्या पिशुनता तथा ।  
 लज्जा भयं घृणा मोहः कुधियोऽथ विषादिता ॥  
 हृदयेऽनाहतं चक्रं दलैर्द्वादशभिर्युतम् ।  
 लौल्यं प्रणाशः कपटवितर्कोऽप्यनुतापिता ॥  
 आशाप्रकाशश्चिन्ता च समीहा समता ततः ।  
 क्रमेण दम्भो वैकल्यं विवेको हुंकृतिस्तथा ॥  
 फलान्येतानि पूर्वादिदलस्थस्याऽऽत्मनो विदुः ।  
 कण्ठेऽस्ति भारतीस्थानं विशुद्धिः षोडशच्छदम् ॥  
 तत्र प्रणव उद्गीथो हुं फड्वपडथ स्वधा ।  
 स्वाहा नमोऽमृतं सप्त स्वराः षड्जादयो मताः ॥  
 इति पूर्वादिपत्रस्थे फलान्यात्मनि षोडश । इति ।

षोडशच्छदे त्वन्यत्र विशेष उक्तः—१ कृपा २ क्षमा ३ आर्जवम् ४ धैर्यम्  
 ५ वैराग्यम् ६ धृतिः ७ समता ८ हास्यम् ९ रोमाञ्चनिचयः १० ध्यानम्  
 ११ सुस्थिरता १२ गाम्भीर्यम् १३ उद्यमः १४ सत्त्वम् १५ औदार्यम् १६  
 एकाग्रता, एते पूर्वादिपत्रेषु गुणा इति । द्विदले तु तत्त्वंपदार्थावभासो द्रष्टव्यः ।  
 एवं पञ्चाशज्ज्ञेदाः । यद्वोकारस्य पञ्चाशत्कलास्ताभ्यः पञ्चाशद्दर्णा वर्णात्मा च  
 वेदो वेदोद्भवं च जगत् । बुद्धिर्जगद्विषया सती तत्कारणीभूतान्पञ्चाशद्दर्णानव-  
 गाहत इति पञ्चाशज्ज्ञेदा भवति । तथो पञ्चपर्वाम् । रूपादिविषयभेदेन पञ्च-  
 सोपानाम् । अथवाऽन्नप्राणमनोविज्ञानानन्दरूपाः पञ्च कोशा एव पर्वणि  
 यस्यास्ताम् । अथवाऽविद्यास्मितारागद्वेषाभिनिवेशलक्षणानि पञ्च पर्वणि ।  
 अनित्याशुचिदुःखानात्मसु विपरीतज्ञानमाविद्या भिन्नयोर्बुद्ध्यात्मनोरेकत्वप्रती-  
 तिरस्मिता सुखेष्वासक्ती रागो दुःखेष्वप्रतीतिर्द्वेषोऽननुभूतादपि मरणादेस्त्रासोऽ-  
 भिनिवेशः पञ्चापि बुद्धिविशेषत्वाद्बुद्धिपर्वणि । अधीमः स्मराम इक्स्मरण  
 इङ्किक्वावधुपसर्गतो न व्यभिचरतः ॥ ५ ॥

१ ग. 'ज्ञेदाम् । य' । २ ग. घ. 'द्विश्च जग' । ३ क. ख. 'वन्ति । त' । ४ क. ख. 'था  
 च प' ।

सर्वाजीव इति । सर्वेषामाजीवे जीवनहेतौ भोगायतनत्वात् । सर्वसंस्थे । सर्वेषां संस्था वागादीनां स्थितिर्यस्मिन्बृहन्ते बृहति स्थूले तस्मिन्ब्रह्मचक्रे शरीरे हंसो भ्राम्यते कर्मभिर्नानायोनीः प्राप्यते । यद्वा हंसो जीवः पञ्चाश-  
इलेषु पञ्चाशद्बुद्धिजननार्थं वासनाभिः कर्मसहिताभिर्भ्राम्यत इत्यर्थः । पृथ-  
क्संघाताद्भिन्नं प्रत्येकतश्च भिन्नमात्मानं परमहंसं प्रेरितारं च प्रेरितेश्वरः ।  
तदुक्तं गीतासु—

‘ईश्वरः सर्वभूतानां हृद्देशेऽर्जुन तिष्ठति ।

भ्रामयन्सर्वभूतानि यन्त्रारूढानि मायया’ इति ॥

ईश्वरं निरूप्य भोक्ता भोग्यं प्रेरितारं च मत्वेत्यग्र उपसंहाराच्च प्रेरितेश्वरः  
पृथग्भिन्नं मत्वा ज्ञात्वा ततोऽनन्तरं तेन परमात्मना जुष्टः प्रीतः सन्नमृतत्वं  
मोक्षमेति । जुषी प्रीतिसेवनयोः ॥ ६ ॥

उद्गीतमिति । एतत्परमं ब्रह्मोद्गीतं प्रकटमेव वेदादिभिर्गीतं प्रकाशितम् ।  
तस्मिन्नात्मनि विषयभूते त्रयं वेदत्रयं वाचकत्वेन वर्तते । सुप्रतिष्ठाक्षरं प्रणवाक्षरं  
च तत्र वर्तते । वेदो ह्योकारे प्रतिष्ठितः । अग्निमीळ इत्यकारमुपक्रम्य ऋग्वेदा-  
रम्भात्समुद्रो बन्धुरित्युकारेण यजुर्वेदसमापनादग्न आयाहीत्यकारेणोपक्रम्य  
ज्योतिरुत्तममितिमकारेण सामवेदसमापनात्प्रणवस्य चाकारोकारमकारात्मक-  
त्वात्प्रतिष्ठाक्षरत्वम् । यद्वा । निवृत्तिः सुप्रतिष्ठा स्याद्विद्या शान्तिरनन्तरम् ।  
शान्त्यतीतेति पञ्चकलाश्रयत्वात्सुप्रतिष्ठाक्षरत्वम् । अत्राऽऽत्मन्यन्तरं भेदं  
प्रपञ्चाद्विदित्वा ज्ञात्वा वेदविदो वेदार्थस्य ज्ञातारस्तत्परस्तदेकाग्रा योनिमुक्ता  
जन्मरहिताः सन्तो ब्रह्मणि लीना इत्यन्वयः ॥ ७ ॥

संयुक्तमेतदिति । संयुक्तं परस्परसंबद्धम् । क्षरं स्थूलदेहः । अक्षरं सूक्ष्मदेहः ।  
व्यक्तं स्थूलम् । अव्यक्तं लिङ्गम् । एतद्विश्वं सर्वमीशः परात्मा भवते प्राप्नोति ।  
भू प्राप्तावात्मनेपदी वा । अनीशो जीवो बुध्यतेऽनुभवत्याभिमन्यते भोक्तृभोगा-  
न्भोक्तारं चाऽऽत्मानं भोगांश्च स एव देवं परमात्मानं बुद्ध्वा सर्वैः पार्श्वैर्बन्ध-  
नैर्मुच्यते मुक्तो भवति ॥ ८ ॥

ज्ञस्तत्पदार्थः । अज्ञस्त्वंपदार्थः । अजावनादी । एक ईशः समर्थः । अन्योऽ-  
नीशोऽसमर्थः । अजा माया चैका भोक्त्रा जीवेन भोगेन विषयानुभवेनार्थैर्वि-  
षयैश्च युक्ता संबद्धा । परमात्मा त्वसङ्गोऽनन्तस्तत्त्वंपदार्थशोधनसिद्धः । स हि  
विश्वरूपः सर्वाध्यासाधिष्ठानमकर्ता च गगनवत् । त्रयं जीवमीश्वरं शुद्धं च यदा  
विन्दते लभते ब्रह्म ह्येतत् । बोधानन्तरं यत्स्वरूपमवशिष्यते ब्रह्मैवैतत् ॥ ९ ॥

क्षराक्षयोः स्वरूपमाह—क्षरमिति । प्रधानं माया । अमृताक्षरमुद्देश्यविधे-  
श्चयोरपि गमकत्वात्समासः । अक्षरममृतम् । तयोरीश्वरनियम्यतामाह—हर  
इति । हरः शिव एको देवः क्षरात्मानौ क्षरं चाऽऽत्मानं चाक्षरमीशत ईष्ट ऐश्व-  
र्येण व्याप्नोति । तद्भक्तेर्भुक्तिहेतुतामाह—तस्येति । अभिध्यानमाभिमुख्येन स्मर-  
णम् । योजनं सवीजयोगविषयत्वम् । तत्त्वभावो यथार्थस्वरूपभावनम् । स एवा-  
हमिति भावनं वा । भूयः पुनः पुनरभिध्यानादिनाऽन्ते देहान्ते विश्वस्याः सर्व-  
स्या मायाया निवृत्तिः । तस्य तावदेव चिरं यावन्न विमोक्ष्येऽथ संपत्स्य इति  
श्रुतेः ॥

‘ कृष्णे रताः कृष्णमनुस्मरन्ति

रात्रौ च कृष्णं पुनरुत्थिता ये ।

ते भिन्नदेहाः प्रविशन्ति कृष्णं

हविर्यथा मन्त्रहुतं हुताशे, इति स्मृतेश्च ॥ १० ॥

उक्तमर्थं स्पष्टयति—ज्ञात्वोति । देवं परमशिवं पाशा बन्धनानि तेषामपहानि ।  
अविद्यास्मितारागद्वेषाभिनिवेशाः क्लेशास्तैः क्षणैः साद्भिर्हेतुभूतैः । तृतीयं यत्र  
तत्त्वंपदार्थावेकीभूतौ तं सगुणध्यानपक्षे तृतीयस्यामितो दिवीत्युक्तं हिरण्यग-  
र्भस्थानं देहभेदे शरीरावसाने कीदृशं तृतीयं विश्वेश्वर्यं विश्वमेवेश्वर्यं यस्य  
तम् । केवलो दग्धपाश आसक्तकामः पूर्णकामः प्राप्नोतीति शेषः ॥ ११ ॥

एतदिति । एवकारो व्यस्तक्रमः । एतदेव ज्ञेयं ज्ञातव्यं श्रवणादिभिर्नित्य-  
मात्मसंस्थं सदा संनिहितम् । ज्ञेयावधिरयमित्याह—नात इति । भोक्ता भोक्ता-  
रमक्षरं भोग्यं क्षरं प्रेरितारमीश्वरं च मत्वाऽतः परं न हि किञ्चिद्देदितव्यमस्ती-  
त्यन्वयः । सर्वं प्रोक्तं नातः परं प्रवचनीयमस्तीति पृथग्वाक्यम् । सर्वमित्युक्त-  
मभिनीय दर्शयति—त्रिविधमिति । भोक्त्रादिरूपं त्रिविधं ब्रह्म ह्येतत्प्रोक्तम् ।  
तदुक्तं गीतासु—

‘ द्वाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थोऽक्षर उच्यते ॥

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य विभर्त्यव्यय ईश्वरः ’ इति ॥ १२ ॥

सतोऽप्यनुलम्भे को हेतुरत आह—बह्नेर्यथेति । योनिगतस्य काष्ठादिस्थि-  
तस्य नैव च लिङ्गनाशः । विमतं काष्ठं वह्निमदुपायलभ्यवह्नित्वात् । पर्वतवदि-  
त्यादिलिङ्गसद्भावात् । उपायलभ्यतामाह—स भूय इति । स वह्निर्भूय एव-

न्यनं मथनकाष्ठं योनिररणिकाष्ठं ताभ्यां मथिताभ्यां गृह्णो ग्राह्यः । तद्धोभयं वै देहे शरीरे प्रणवेन भवति । तदुक्तम्—आत्मानमरणं कृत्वा प्रणवं चोत्तरारणमित्यादि ॥ १३ ॥

तदेवाऽऽह—स्वदेहमिति । अरणिं प्रणवाधारत्वात् । उत्तरारणिं तस्य षट्चक्रभेदनेनोर्ध्वं नीतत्वात् । ध्यानमेव निर्मथनं तस्याभ्यासात्पुनः पुनः करणाद्येवं द्योतनावन्तमात्मानं निगूढवान्नितरां गूढमर्हति यथा तथा पश्येदित्यन्वयः ॥ १४ ॥

अदृश्योऽप्युपायैर्लभ्य इत्यत्र दृष्टान्तानाह—तिलेष्विति । स्रोतःसु भूम्याद्यन्तर्हितेषु खननादिना यथाऽऽपो गृह्यन्ते तद्वदात्माऽऽत्मानि मनसि । मनसैवानुद्रष्टव्यमिति श्रुतेः । ग्रहणोपायः सत्यतपसी । योऽनुपश्यति पुनः पुनश्चिन्तयति तेन गृह्यत इत्यन्वयः ॥ १५ ॥

तस्य विशेषणानि सर्वव्यापिनमित्यादीनि । अर्पितं देहेनैक्यमापादितम् । परमुपनिषत्परं रहस्यं ब्रह्म । आत्मविद्या च तपश्च ते मूलं प्राप्त्युपायो यस्य तादृशं वेदितव्यम् । द्विरुक्तिरध्यायसमाप्त्यर्था ॥ १६ ॥

इति श्रीनारायणविरचितायां श्वेताश्वतरोपनिषद्दीपिकायां

प्रथमोऽध्यायः ।

अथ द्वितीयोऽध्यायः ।

अथ योगेनाऽऽत्मदर्शनाय योगं निरूपयितुकामो मन्त्रारूढतां योगस्य दर्शयति—युञ्जान इति । आद्याऽनुष्टुप् । द्वितीया गायत्री । तृतीयाऽनुष्टुप् । चतुर्थी जगती । पञ्चमी त्रिष्टुप् । षष्ठी जगती । सवितर्षिः । सविता देवता । तदुक्तम्—अथ प्रतिकर्मदर्शिनो युञ्जानोऽष्टौ सावित्राणि सविताऽपश्यदाद्या तृतीया चानुष्टुप्चतुर्थीषष्ठ्यौ जगत्यौ द्वितीया गायत्री पञ्चमी त्रिष्टुभिति । तत्र पञ्चेह पठिताः । अग्निर्यत्रेत्याद्या अन्याः सविताऽपश्यदित्युक्तम् । दर्शनाच्चर्षिः । युङ्क्ते मनः कर्मसु युञ्जानः प्रजापतिः समष्टिरूपं लिङ्गं स प्रथमं मन आद्यं लिङ्गं हिरण्यगर्भाख्यम् । मनसा यन्मनो विदुरिति श्रुतेः । तत्तत्त्वाय तस्य भावस्तत्त्वं तस्मै संकल्पविकल्पकर्तृत्वेन स्वमनस्त्वसिद्धये सविता प्रसविता जगत्कल्पको मनोरूपः समष्टिभावेन भवति । तथा धियः प्राणा भवति वागादिवृत्तिरूपेण भवति । किं कृत्वाऽग्नेरात्मनो ज्योतिः प्रकाशात्मकं निचाख्य दृष्ट्वा मनसो मननशक्तिरिन्द्रियशक्तिश्चाऽऽत्मीयमेव तेज इत्यर्थः । नान्योऽ-

१ क. 'व्य इति । २ ग. 'ति पुनः पुनः पश्यति पु' । ३ घ. अन्या आत्मानि बुद्धौ त' । ४ क. ख. 'तेः । स त' । क. ५ ख. प्राणो भ' ।

तोऽस्ति द्रष्टेति श्रुतेः । चक्षुषश्चक्षुरुत श्रोत्रस्य श्रोत्रमिति च । तन्मनः पृथिव्यै विस्तीर्णप्रजाया अध्याभरदध्याहरति लेट् तिप इतश्च लोपः परस्मैपदेषु शब्दगुणः । हृग्रहोर्भश्छन्दसि । अध्याढावुपसर्गौ । समष्टिमनो व्यष्टिमनोरूपेण सर्वप्रजास्वध्याहरति प्रातिस्विकमनस्तया व्यष्टिरूपेण भवति । व्याख्यातश्चैवं महाब्राह्मणे—स जुहोति युञ्जानः प्रथमं मन इति । प्रजापतिर्वै युञ्जानः स मन एतस्मै कर्मणे युङ्क्ते । तन्मन एतस्मै कर्मणे युङ्क्ते । तस्मात्प्रजापतिर्युञ्जानः । तत्त्वाय सविता धिय इति । मनो वै सविता प्राणा धियः । अग्नेज्योतिर्निचाग्येति । अग्नेज्योतिर्दृष्ट्येतत् । पृथिव्या अध्याभरदिति । पृथिव्यै ह्येनदध्याभरतीति ॥ १ ॥

युक्तेनेति । युक्तेन मनसा कर्मणि नियुक्तेन चेतसा वयं स्तोतारो देवस्य सवितुः सवे प्रसवे स्थिता देवेन सवित्रा हिरण्यगर्भरूपेण प्रसूताः शरीरं प्रापिता इत्यर्थः । किमर्थम् । शक्त्या स्वर्ग्यार्यं शरीरसामर्थ्येन स्वर्गनिमित्ताय कर्मणे स्वर्गप्रयोजनकर्मासिद्धयर्थं तद्द्वारा सत्त्वशुद्ध्या चापवर्गसिद्धयर्थं प्राणिभ्यो देहं दत्तवानित्यर्थः । व्याख्यातं च शतपथब्राह्मणे—युक्तेन मनसा वयमिति । मन एवैतदेतस्मै कर्मणे युङ्क्ते न ह्ययुक्तेन मनसा किञ्चन संप्रति शक्नोति कर्तुम् । देवस्य सवितुः सव इति । देवेन सवित्रा प्रसूता इत्येतत् । स्वर्ग्यार्यं शक्त्येति यथैतेन कर्मणा स्वर्गं लोकमियादेवोत्तदाह शक्त्येति । शक्त्या हि स्वर्गं लोकमेतीति ॥ २ ॥

युक्त्वाय सवितेति । सविता मनो देवान्प्राणान्वागादीन्स्वर्यतः स्वर्गं दिवं द्युनामानं यतो गच्छतो धिया कर्मप्रवर्तकबुद्ध्या युक्त्वाय योजयित्वा । क्तवो यगिति यगागमः । कीदृशान् । बृहज्ज्योतिः करिष्यतः कर्मणा सूर्याख्यं ज्योतिर्वर्धयिष्यतः । वेदरसमयत्वादादित्यमण्डलस्य तदर्थं बृहज्ज्योतिरग्न्याख्यं संस्करिष्यतः कर्मनिष्पत्तय एवंविधास्तान्सविता मनोधिष्ठाता प्रसुवाति प्रेरयति । तदीयशक्त्यैव वागादिप्रवृत्तेः । षू प्रेरणे लेट् आट् । व्याख्यातं च—युक्त्वाय सविता देवानिति । मनो वै सविता प्राणा देवाः । स्वर्यतो धिया दिवमिति । स्वर्गं हैनाल्लोकं यतो यतोधिष्येतस्मै कर्मणे युयुजे । बृहज्ज्योतिः करिष्यत इति । असौ वा आदित्यो बृहज्ज्योतिरेष उ एषोऽग्निरेतं वै ते संस्करिष्यन्तो भवन्ति । सविता प्रसुवाति तानिति । सवितृप्रसूता एतत्कर्माकरवन्नित्येतदिति ॥ ३ ॥

युञ्जत इति । विप्राः श्रोत्रियब्राह्मणा मनोऽन्तःकरणं युञ्जते धियः प्राणान्वागादीन्युञ्जते वेदोक्तकर्मणि प्रवर्तयन्ति । विप्रस्य वेदप्रतिपाद्ययज्ञपुरुषस्य

बृहतो महतो विपश्चितः सर्वदक्षिनः संवन्धिनि कर्मणि वेदोक्तकर्मणि मन इन्द्रियवृत्तीश्च ब्राह्मणाः प्रयुञ्जत इत्यर्थः । एको वयुनावित् । वयुनवित् । छान्दसो दीर्घः । ज्ञानी धनी वा होत्रत्विजा विदधे कर्माणि विधत्ते । इदनर्थको निपातः । तेन कर्मणा किं भवतीत्याह—मही महती देवस्य सवितुर्मनोभिमानिनः परिष्ठातिः कीर्तिर्भवति । व्याख्यातं तथा—युञ्जते मन उत युञ्जते धिय इति । मनसा च वै वाचा च यज्ञं तन्वते स यदाह—युञ्जते मन इति तन्मनो युनक्त्युत युञ्जते धिय इति तद्वाचं युनक्ति धिया धिया ह्येतया मनुष्यायुष्युषन्ति । अनुक्तैर्नैव प्रकामोऽधेनेव गाथाभिरिव ताभ्यां युक्ताभ्यां यज्ञं तन्वते । विप्रस्य विप्रस्य बृहतो विपश्चित इति । ये वै ब्राह्मणाः शुश्रुवांसोऽनूचानास्ते विप्रस्तानेवैतदभ्याह । बृहतो विपश्चित इति । यज्ञो वै बृहन्विपश्चिद्यज्ञमेवैतदभ्याह । वि होत्रा दधे वयुनाविदेक इदिति । वि हि होत्रा दधते यज्ञं तन्वानाः । मही देवस्य सवितुः परिष्ठातिरिति । महती देवस्य सवितुः परिष्ठातिरित्येतदिति ॥४॥

युजे वामिति । ब्रह्म प्राणाः पूर्व्यमन्नं युवां स्थः । वां युवां हे प्राणाश्चे नमोभिर्नमःशब्दोपलक्षिताभिराहुतिभिर्युजे योजयामि । प्राणैराहुतिरन्नस्य हूयत इति कर्तृकर्मभावेन प्राणान्नयोराहुत्या योगः । भोजने त्वाधिकरणकर्मत्वेन होमस्य किं फलमत आह—विश्लोक इति । विविधः श्लोकः कीर्तिः । श्लोको यशसि पद्ये च । एत्वागच्छतु श्लोको व्येतु विविधमेत्विति वा प्रार्थनायां लोट् स्तुतिरायात्वेतदर्थं सूरेः कर्मविदः पथ्या हरीतक्यगदराज इव सा यथा हितकृदेवं यज्ञसा स्वर्गः । हे विश्वे सर्वेऽमृतस्य प्रजापतेः पुत्रा देवाः सर्वे यूयं शृण्वन्तु । ये यूयं प्राणा दिव्यानि धामान्यातस्थुरेषु लोकेष्वित्यर्थात् । तथा च व्याख्यातम्—युजे वां ब्रह्म पूर्व्यं नमोभिरिति । प्राणा वै ब्रह्म पूर्व्यमन्नं नस्तत्तदेवैषैवाऽऽहुतिरन्नमेतयैव तदाहुत्यैतेनास्त्रेण प्राणानेतस्मै कर्मणे युङ्क्ते । विश्लोक एतु पथ्येव सूरेरिति । यथोभयेषु देवमनुष्येषु कीर्तिः श्लोको यजमानस्य स्यादेवमेतदाह । शृण्वन्तु विश्वे अमृतस्य पुत्रा इति । प्रजापतिर्वा अमृतस्तस्य विश्वे देवाः पुत्राः । आ ये धामानि दिव्यानि तस्थुरिति । इमे वै लोका दिव्यानि धामानि तद्य एषु लोकेषु देवास्तानेतदाहोति । इदं कर्मपरं व्याख्यानं सत्त्वशुद्धिद्वारा कर्मणो ज्ञान उपयोग इति पूर्वापरसंगतिः । यदा युञ्जानादयः शब्दा आसनप्राणायामादिपरतया व्याख्यायन्ते तदा योगग्रन्थ-

तया साक्षात्पूर्वापरसंगतिः । \*तद्यथा योगमारुरुक्षोरविघ्नेनाऽऽदित्यमण्डलप्राप्त्यर्थमादित्यदृष्टानादित्यप्रतीत्यर्थं जप्तव्यान्पञ्च मन्त्रानाह—युञ्जान इत्यादि । तच्चाय तत्त्वज्ञानार्थं प्रथमं सर्वेभ्यः पूर्वं मनोऽन्तःकरणं धियो बुद्धीन्द्रियाणि प्राणानिति यावत् । प्राणनिरोधाविनाभूतत्वाद्बुद्धिनिरोधस्य । योगशास्त्रे हि द्विविधो योगी युञ्जानो युक्तश्च । आद्योऽपरिपक्वयोगी मितयोगी भेददृष्टिरारम्भवानुच्यते । युक्तस्तु परिपक्वयोग्यमितयोगी बाह्यादर्शां स्वात्ममात्रनिष्ठो निष्पन्नयोगीन्युच्यते । तेन प्रथमप्रवृत्तो युञ्जानो रुन्धन्पवनं सविता सूर्यः कर्ताऽग्नेराधारचक्रमध्यवर्तित्रिकोणस्थस्य ज्योतिस्तेजो ज्वालारूपं निचारय वायुं प्रयोगेण पूरयित्वा प्रकटीकृत्य पृथिव्याः पादादिजानुपर्धन्तस्थाया आरभ्योत्तरोत्तरं भूतपञ्चकमध्याभरदध्याहरदधिरूर्ध्वभाव ऊर्ध्वमाहरन्नीतवान्वायुनाऽग्निं प्रदीप्य भूतोपसंहारपूर्वकं कुण्डल्या पट्टचक्रभेदेन तद्द्वारा सर्वतत्त्वानि द्वादशान्तेऽनयदित्यर्थः । न लोकेति मनो धिय इत्यत्र कर्मणि षष्ठी निषिद्धा । अन्येनाप्येवं योग आस्थेयि इति भावः ॥ १ ॥

युक्तेनेति । युक्तेन योगं प्राप्तेन मनसा वयमपि स्वर्ग्यायार्चिर्माग्याय शक्त्याऽष्टाङ्गयोगसाधनसामर्थ्येन देवस्य सत्रितुः वृत्ते सवे योगयज्ञेऽधिकृताः स्यामेति प्रार्थना ॥ २ ॥

युक्त्वायेति । एवं कृतप्रार्थनान्देवान्धिया स्वबुद्ध्या स्वः स्वर्गमर्चिर्माग्यायती गच्छतो जिगमिषूनिति यावत् । तान्दुक्त्वा प्रयोगं प्रसाध्य सविता योगमार्गप्रसविता सूर्यः प्रमुवाति योगोपदेशेन तन्मार्गं प्रेरयति । धू प्रेरणे । उपसंवादे लेट् । कीदृशान्दिवं स्वर्गमुद्दिश्य बृहज्ज्योतिः स्वात्मज्योतिः करिष्यतः प्रकाशयिष्यतोऽर्चिरादिमार्गेण ब्रह्मलोकं गत्वाऽऽत्मलाभमिच्छत इत्यर्थः ॥३॥

ननु सूर्येणापि प्रथमं योगः कुतो लब्ध इति चेत् । जगद्गुरोः परमात्मन एवेति बोध्यम् । तदुक्तम्—

इमं विवस्वते योगं प्रोक्तवानहमव्ययम् ।

विवस्वान्मनवे प्राह मनुरिक्ष्वाकवेऽब्रवीत् ॥

एवं परम्पराप्राप्तमिमं राजर्षयो विदुः । इति ।

एवमादित्येन प्रवर्तितं योगमद्यापि ब्राह्मणा उपासत इति । योगो वृत्तिनिरोधस्तद्युक्तं कुर्वन्ति मन उतापि धियोऽपि युञ्जते विप्रा ब्राह्मणाः

\* घसंहितपुस्तके तद्यथेत्यादि शरीरसाध्यत्वादित्यन्तं योगपरं व्याख्यानं न विद्यते ।



कस्य संबन्धेन बृहतो विप्रस्य सूर्यस्य विपश्चितः पण्डितस्य संबन्धेन योगं कुर्वन्ति सवितृप्रवर्तितं योगमद्यापि युञ्जत इत्यर्थः । तत्र कश्चिदेव सिद्धिं गत इत्याह—वीति । एकः कश्चिदेव विज्ञानी यथोक्तयोगज्ञानवान्वयुना वयु-  
नानि ज्ञानानि तत्तदासनादिसमाध्यन्ताष्टाङ्गविषयाणि होत्राऽऽचार्येण विदधे ।  
अग्निना चाऽऽधारादिचक्रभेदेन विदधे । अग्निर्वै होतेति श्रुतेः । तदित्थं मही  
महती देवस्य योगमार्गद्योतकस्य सवितुः सूर्यस्य परिष्ठातिः परितः सर्वजनेषु  
स्तुतिरासीत् ॥ ४ ॥

इदानीं सूर्यप्रवर्तितं देवैः साधितं योगं स्तोताऽपि प्रार्थयते—युज इति ।  
हे बुद्धिमनसी वां युवयोः संबन्धि ब्रह्म वेदार्थं योगमार्गं ब्रह्मप्राप्तिसाधन-  
त्वाद्वा ब्रह्म तन्नमोभिः प्रणिपातैः साधनैः । यस्य देवे परा भक्तिरित्यादि-  
श्रुतेः । तद्विद्धि प्रणिपातेन परिप्रश्नेन सेवयेतिस्मृतेश्च । युजे योजयामीति मनः-  
प्राणदेवतयोः प्रार्थना । कीदृशं ब्रह्म पूर्वं पूर्वं सवित्रादिभिः कृतम् । छन्द-  
सीति वर्तमाने पूवैः कृतमिनयौ चेति पूर्वशब्दाद्यप्रत्ययः । सूर्ययोगविदो मम  
पथ्येवास्मिन्योगमार्गं आस्थित एव श्लोकः कीर्तिर्व्येतु चिविधैतु । इमां मत्प्रा-  
र्थनां शृण्वन्तु विश्वे सर्वेऽमृतस्य ब्रह्मणः पुत्राः । के ते ये दिव्यानि धामान्य-  
मरावत्यादीन्यातस्थुर्योगसिद्धिमासाद्य प्राप्ताः । श्रुत्वा च ममाप्यविघ्नेन सिद्धिं  
दिशन्तिवाति भावः । इदं मन्त्रपञ्चकं जपित्वा योगमास्थितस्य मान्त्रलिङ्गिणी  
सिद्धिर्भवति । सूर्यस्तुतित्वात्सूर्यप्रसादेन सूर्यमण्डलं च भिनत्ति ॥ ५ ॥

अस्य योगस्य शरीरसाध्यत्वाच्चच्छरीरोत्पत्तिप्रकारमाह—अग्निरिति । अग्नि-  
स्तेजः पुरुषांशो यत्र देशे गर्भाशये लक्षणे काले चाभिमध्यते वातपित्तकफै-  
र्मिश्रितो भवति । वायुर्यत्राधिरुध्यतेऽधिरूर्ध्वभावेऽङ्कुरानुकूलो भवति । सोमः  
स्त्रीभागो यत्रातिरिच्यते गर्भोचिताल्लोहितादुपचयार्थमधिको भवति । तत्र  
संघाते मनः संजायते ब्रह्मशक्तिः समाष्टिरूपां व्यष्टिरूपेणाऽऽविर्भवति गर्भा-  
त्मकसंघाते चलनवलनादि जायत इत्यर्थः ॥ ६ ॥

सवितेति । एषा निचृदनुष्टुप् । सविता मनः प्रसवेन दशमे मासि सूत्या  
युपेत जुषेत सेवेत ब्रह्म प्राणांन्वागादितृत्तीः पूर्वंमन्त्रं पयःप्रभृति युपेत । जुषी  
प्रीतिसेवनयोः । व्यत्ययेन यकार आदेः । युष वध इत्यस्य त्वर्थोऽसंगतः  
स्यात्प्रकृते । अनेकार्थत्वेन भक्षार्थतया वा निर्वाहः । यत्र योनिं कृणवसे

\* दशमपृष्ठस्थटिप्पणी द्रष्टव्या ।

यत्रोत्पत्तिं करोति ब्राह्मणयो नौ वा क्षत्रिययो नौ वा वैश्ययो नौ वा श्वयो नौ  
सूकरयो नौ वा चण्डालयो नौ वा कृणवस इति लिङ्गर्थे लेट् करोतेर्विकरणपुर-  
पव्यत्ययः शवपि । ननु ब्रह्म पूर्व्यं युपेतेत्युक्तं तदन्नं कुतो लभ्यमदृष्टवशा-  
दिति चेत्तददृष्टं कुत इदानीमेवोत्पन्नत्वाद्देहरय । जन्मान्तरीयामिति चेत्तत्काले-  
न नष्टं भविष्यतीत्यत आह—न हिते पूर्तमक्षिपदिति । पूर्तं वाप्यादिकर्मफलं  
तच्च शुभाशुभयोरुपलक्षणं तच्छुभाशुभं कर्म हि यस्मान्नाक्षिपन्न त्यक्तवान्स-  
विता । न हि कालेन भोगं विना कर्मणः क्षयः संभवति ।

कृतकर्मक्षयो नास्ति कोटिकल्पशतैरपि ।

अवश्यमेव भोक्तव्यं कृतं कर्म शुभाशुभम् ॥ इति स्मृतेः ॥ ७ ॥

इदानीं लब्धशरीरस्याऽऽत्मज्ञानार्थं योगसाधनान्याह—त्रिरुन्नतमिति ।  
शिरसि ग्रीवायां हृदि चोन्नतं स्थाप्य स्थापयित्वा मुजर्थो न विवक्षितः । यद्वा  
त्रिस्त्रिवारं प्रातर्मध्याह्नसायंकालेषून्नतं न सुप्तं समं दण्डाकारं हृदि हृत्कमल  
इन्द्रियाणि चक्षुरादीनि वागादीनि च मनसाऽन्तःकरणेन संनिवेश्य निधाय  
ब्रह्मैवोदुपं तेन प्रतरेतोत्तरोद्विद्वान्पण्डितः स्रोतांस्याशानिर्मितानि वासनारूपाणि  
भयावहानि पतनहेतुत्वात् । उक्तं च—

आशा नाम नदी मनोरथजला तृष्णातरङ्गकुला

रागग्राहवती वितर्कविहगा धैर्यद्रुमध्वंसिनी ।

मोहावर्तसुदुस्तराऽतिगहना प्रोत्तुङ्गचिन्तातटी

तस्याः पारगता विशुद्धमनसो नन्दन्ति योगीश्वराः ॥ इत्यादि ॥ ८ ॥

माणानिति । प्रपीड्याऽऽयम्येह कर्मभूमौ सोऽधिकारी युक्तचेष्टः । तदुक्तम्—

युक्ताहारविहारस्य युक्तचेष्टस्य कर्मसु ।

युक्तस्वप्नावबोधस्य योगो भवति दुःखहा ॥ इति ।

क्षीणे प्राण आयामैस्तनूकृते नासिकया मन्दमारुतयोर्ध्वं श्वसीत ध्याना-  
वसरे श्वासं निक्षिपेत् । दृष्टैरश्वैर्युक्तं वाहं रथमिवैनं प्राणं धारयेत् स्थिरी कुर्या-  
दप्रमत्तः सावधानः प्राणधारणानन्तरं मनश्च धारयेत् प्राणस्थैर्याधीनत्वा-  
न्मनःस्थैर्यस्य ॥ ९ ॥

योगसाधनोर्चितं देशमाह—सम इति । समे विषमे पातसंभवात् । शुचाव-  
शुचौ मनोर्नैर्मल्यासंभवात् । शर्कराः सूक्ष्मवाषाणास्तद्वर्जिते तद्वति देशे शरीरे  
क्षतसंभवात् । वह्निपति वह्नौ पातशङ्कगतः । बालुका सूक्ष्मधूलिस्तद्वति वायुव-

शेन बालुकाभिः शरीराच्छादनसंभवात्तैरपि विवर्जिते शब्देन जलाश्रयादि-  
भिश्च विवर्जित इति शेषः । शब्दवति वैयग्रयापातात् । जलसंनिधौ तत्र पातसं-  
भवात् । मनोनुकूले मनःप्रीतिकारिणि न तु चक्षुषीडने चक्षुष्पीडाकरे तु न  
प्रयोजयेत् । चक्षुःशब्दोऽयमुकारान्तच्छान्दसो वर्णलोपो वा । निवाताश्रयेण  
वाताभावो निवातं तदाश्रयेण गुह्यं योगकंदरीं प्रयोजयेत् । उक्तं चाऽऽत्मा-  
रामेण—

सुराज्ये-धार्मिके देशे सुभिक्षे निरुपद्रवे ।

एकान्ते मठिकामध्ये स्थातव्यं हठयोगिना ॥ इति ।

गुहालक्षणं च तेनैवोक्तम्—

अल्पद्वारमरन्ध्रगर्तपिटकं नात्युच्चनीचायतं

सम्यग्गोमयसान्द्रलिप्तविमलं निःशेषजन्तूञ्जितम् ।

चाह्ये मण्डपवेदिकूपरुचिरं प्राकारसंवेष्टितं

प्रोक्तं योगमठस्य लक्षणमिदं सिद्धैर्हठाभ्यासिभिः ॥ इति ।

वर्ज्यानि च—

अत्याहारः प्रयासश्च प्रजल्पो नियमग्रहः ।

जनसङ्गश्च लौल्यं च पङ्क्तिभिर्योगो विनश्यति ॥ इति ।

साधकानि चोक्तानि—

उत्साहात्साहसाद्धैर्यात्तत्त्वज्ञानाच्च निश्चयात् ।

जनसङ्गपरित्यागात्पङ्क्तिभिर्योगः प्राप्स्यति ॥ १० ॥ इति ।

यमानियमवताऽऽसनजयपूर्वकं प्राणायामैः केवलकुम्भकपर्यन्तं प्राणे जितेऽ-  
ङ्गुष्ठादिद्वादशान्तपर्यन्तं मनःप्राणयोर्धारणायामभ्यस्यमानार्या सर्वेन्द्रियवृत्तीनां  
मनसि प्रत्याहृतत्वात्तत्रानेकेऽर्थाः स्फुरन्ति । तत्र येषां ब्रह्मप्राप्तिर्भाविनी  
तेषां चिह्नान्याह—नीहारेति । यदैकाग्रदृष्टिनिधानेऽग्रे नीहारो हिममिव  
भाति । अर्कः सूर्यकिरणा इवानलोऽग्निरनिलो वायुः । यद्यपि स पुरःसरो  
न दृश्यते तथाऽपि तदाहृतपल्लवानीव दृश्यन्ते । स्वद्योतः स्वे द्योतते परिभ्रम-  
न्क्षुद्रः कीटविशेषः । शशिनामिति युक्तः पाठः । छान्दसो वा मध्यदीर्घः ।  
पुरःसराणि दृष्टिविषयाणि ब्रह्मणि ब्रह्मविषयेऽभिव्यक्तिः साक्षात्कारस्तस्य  
सूचकानि । अर्थात्स्त्रीपुत्रादिभाने नाभिव्यक्तिरिति ज्ञेयम् ॥ ११ ॥

पादादिजानुपर्यन्तभूमण्डले लंबीजेन चतुर्मुखं ध्यात्वा धारणायां जितायां  
जान्वादिपाय्वन्तं जलमण्डले वंबीजेन विष्णुं ध्यात्वा धारणायां जितायां  
पाय्वादिहृदयान्ते बह्निमण्डले रंबीजेन रुद्रं ध्यात्वा तेजोधारणायां जितायां  
हृन्मध्यादिभ्रूमध्यान्ते वायुमण्डले यंबीजेनेश्वरं ध्यात्वा वायुधारणायां जितायां  
भ्रूमध्यादिमूर्धान्तमाकाशमण्डले हंबीजेन सदाशिवं ध्यात्वाऽऽकाशधारणायां  
जितायां पृथिव्यादीनि जलादावाकाशान्तमुपसंहरेत् । तेन पञ्चानामपि स्वेन  
सह सदाशिव ऐक्यं भवति । ततो न रोगादिभयमित्याह—पृथ्व्यप्तेजोनिलख  
इति । समुत्थितेऽतिक्रान्ते ध्यानेन जित्वा युक्ते सति । स एष संप्रसादोऽस्मा-  
च्छरीरात्समुत्थाय परं ज्योतिरुपसंपद्य स्वेन रूपेणाभिनिष्पद्यत इति श्रुतेः ।  
पञ्चभूतधारणास्तु स्थानवर्णमण्डलोदयादिसहिता योगयाज्ञवल्क्य उक्तास्तत  
एवावधार्याः । पञ्चात्मके पञ्चभूतैक्यात्मके योगगुणे, सबीजयोगफले प्रवृत्तेऽ-  
भ्यासेन स्थिरीभूतलक्ष्यावस्थाने । पृथ्व्यादिभूतधारणाजये फलमाह—न  
तस्येति । न मृत्युरिच्छां विना योगाग्निमयं योगतेजोमयं देहं लब्धवतः ।  
तत्तद्भूतविरोधे देहविघातायोपस्थिते तत्तद्भूतधारणया तत्तदात्मको भूत्वा तत्त-  
द्भूतविरोधं परिहरेदिति भावः ॥ १२ ॥

प्रथमयोगप्रवृत्तेश्चिह्नानि दर्शयति—लघुत्वमित्यादि । सप्तविधामाद्यां योग-  
सिद्धिं वदन्तीत्यर्थः । पञ्चसु द्वितीयान्तेषु प्राप्नोतीति शेषः । द्वयोर्भवतीति ।

\* इयं चतसृषु योगावस्थास्वारम्भाख्या प्रथमाऽवस्था । यथोक्तम्—

आरम्भश्च घटश्चैव तथा परिचयोऽपि च ।

निर्गत्तिः सर्वयोगेषु योगावस्था भवन्ति ताः ॥ इति ॥ १३ ॥

घटावस्था तु—

द्वितीयायां घटीकृत्य वायुर्भवति मध्यगः ।

दृढार्सनो भवेद्योगी ज्ञानी देवसमस्तदा ॥

इति लक्षिता तामुत्तरां सिद्धिमाह—यथैवेति । तमात्मतत्त्वं तदात्मवस्तु  
प्रसमीक्ष्य प्रकर्षेण समीक्ष्य साक्षात्कृत्य देही जीव एकः परमात्म-  
नैक्यमापन्नोऽत एव वीतशोकः । तरति शोकमात्मविदिति श्रुतेः । निःशोकः  
सन्कृतार्थः कृतकृत्यो भवते भवति । यद्वा । एकः कश्चिदेव न सर्वः ।  
आश्चर्यवत्प्रशयति कश्चिदेनमिति स्मृतेः । तर्त्क यत्तेजोमयं आजते प्रकाशा-

\* घसंक्षितपुस्तक इयमित्यादिलक्षिता तामित्यन्तो ग्रन्थो न विद्यते ।

१ ग. घ. "येने भू" । २ घ. "त्वा भूधा" । ३ क. ख. "शिवैक्यं" । ४ क. ख. "सनेर्भवे" ।

त्मकं भाति । तत्र दृष्टान्तः— सुध्मातमत्यन्ताग्रितसम् । तेजोमयं सुवर्णादिस्वरूपम् । मृदया मृत्तिकया ज्ञानस्थानीययोपलिप्तं विम्बं सुवर्णादिशकलमिव तद्वत्सतत्त्वमिति पाठे तद्वदिति पूर्वेण संबध्यते सतत्त्वशब्दस्तत्त्वपर्यायः । तत्त्वे चाऽऽत्मन एव प्रकरणात् । अयमात्मसाक्षात्कारो ध्यानसमाध्योः फलमिति द्रष्टव्यम् ॥ १४ ॥

\* तृतीयायां ततो भूत्वा सिंहस्येव महाध्वनिः ।

महाशून्यं तदा भाति सर्वसिद्धिसमाश्रयम् ॥

इति लक्षितां परिचयावस्थामाह— यदेति । ब्रह्मतत्त्वमात्मतत्त्वेन पश्येच्छिष्यमिव पुत्रेण । एकतया पश्येदित्यर्थः । युक्तो योगं प्राप्तः । अजमनादि ध्रुवमेकरूपं सर्वतत्त्वैर्विशुद्धमसङ्गत्वात्तैरस्पृष्टमिति यावत् । एवंपरुषं देवं ज्ञात्वा सर्वपाशैर्मुच्यतेऽसङ्गो भवतीत्यर्थः ॥ १५ ॥

+ निष्पत्तौ वैष्णवः शब्दो वांशिकध्वनिवद्भवेत् ॥

एकीभूतं तदा चित्तं राजयोगाभिधानकम् ।

सृष्टिसंहारकर्ताऽसौ योगीश्वरसमो भवेत् ।

अस्तु वा माऽस्तु वा मुक्तिरत्रैवाखण्डितं महत् ॥

लयामृतमयं सौरुयं राजयोगादवाप्यते ।

इति लक्षितां निष्पत्त्यवस्थामाह— एषोऽहेति । एषोऽह देवः सर्वा दिशोऽनुवर्तते । अपेक्षितक्रियः प्रशब्दः । अनुर्लक्षणे कर्मप्रवचनीयस्तद्योगे दिश इति द्वितीया । पूर्वं जातो हिरण्यगर्भः स एव स उ स एव गर्भं गर्भाशयेऽन्तःप्रविष्टः । तत्सृष्ट्वा तदेवानुप्राविशदिति श्रुतेः । समष्टिव्याष्टिरूपेण स एव स्थित इत्यर्थः । भूतो भव्यश्च स एवेत्याह— स एवेति । प्रत्यङ् । अहमित्यात्मभावेन प्रतीयमानः । हे जना इति ऋषीणां वचः । सर्वतोमुखः सर्वत्रै संमुखः ॥ १६ ॥

किं बहुना सर्वत्र स्थावरजङ्गमेषु शक्तिरेतदीयैवेत्युपसंहरति—यो देव इति

फली वनस्पतिर्ज्ञेयो वृक्षाः पुष्पफलोपगाः ।

ओषध्यः फलपाकान्ता लता गुल्माश्च वीरुधः ॥

\* य इति संज्ञितपुस्तके तृतीयायामित्यादि परिचयावस्थामाहेत्यन्तं शब्दजातं न विद्यते ।  
+ धसंज्ञितपुस्तके निष्पत्तावित्यादि निष्पत्त्यावस्थामाहेत्यन्तं शब्दजातं नास्ति ।

नमोनम इति निपातसमुदायो नम इत्यर्थे वर्तते । \* ईश्वरसम-  
त्वान्मुक्तस्यापीयमेवावस्था । ननु ज्ञाननिष्ठयैव कार्ताध्यै सिद्धे किमप्राङ्गेन-  
योगेन । मैवम् । योगस्य मनआदिजयार्थत्वादजितेन्द्रियाणां ज्ञानानुदयात् ।  
तदुक्तम्—

हठं विना राजयोगो राजयोगं विना हठः ।

न सिध्यति द्वयं तस्मादानिष्पत्तेः समभ्यसेत् इति ॥ १७ ॥

इति श्रीनारायणविरचितायां श्वेताश्वतरोपनिषद्दीपिकायां  
द्वितीयोऽध्यायः ॥ २ ॥

अथ तृतीयोऽध्यायः ।

श्रीजगद्गुरुं परमात्मरूपं सदाशिवं तृतीये स्वरूपतो महिमतश्च ध्यानलक्ष्यसि-  
द्धये निरूपयति—य एक इति । जालमानायो जालमिव जालं मायातद्वान् । यद्वा  
जालं समूहस्तद्वान् । एकधा भवति त्रिधा भवति पञ्चधा सप्तधा नवधा पुनरित्या-  
दिश्रुतेः । जालं गवाक्ष आनाये कोरके दम्भवृन्दयोः । जालो नीपद्रुमे जाली को-  
शातक्यामुदाहृतेति विश्वः । ईशत ईष्टे बहुलं छन्दसीति लुगभावः । ईशनीभिः ।  
ईश्यत आभिरितीशन्यः करणाधिकरणयोश्चेति ल्युट् टित्वान्ङीप् । ईशन्य  
ईशशक्तयो ज्ञानशक्तयः क्रियाशक्तयश्च यद्यप्येकैव परमा शक्तिः । अजामे-  
कामिति श्रुतेः । एकैवाहं जगत्यत्र द्वितीया का ममापरंति स्मृतेश्च । तथाऽपि  
कार्यभेदास्मानात्वं द्रष्टव्यम् । एकोऽपि स्वशक्तिभिः सर्वजगद्रूपो भवतीत्यर्थः ।  
सर्वानिति । स्वशक्तिभिरेव स्वकृतान्सर्वाल्लोकान्स्वार्थं करोतीत्यर्थः । उद्भवे  
भवोद्भूतौ वस्तुलये संभवे वस्तुत्पत्तौ च य एवैको निमित्तमुपादानं च यद्वा  
जगत उद्भव उत्पत्तौ संभवे लयदशायामाधारानतिरिक्तत्वे चैक एवावशिष्य-  
ते । संभवः कथितो हेतावुत्पत्तौ मेलकेऽपि च । आधारानतिरिक्तत्व आधे-  
यस्य च संभव इति विश्वः । आदावन्ते च यत्सत्यं मध्येऽपि तदेव सत्यं यथा  
सर्पे रज्जुरिति व्याप्त्या स एवैकः सत्य इत्यर्थः । य एतद्विदुः । एतद्वृत्तान्तं  
जानन्ति तेऽमृता मुक्ता भवन्ति ॥ १ ॥

एको हि यस्माद्भूदो वर्तते न द्वितीयाय द्वितीयार्थं न तस्थुर्द्वितीयमुखाव-  
लोकितो नाभूवन् । के य इमाँल्लोकानीशत ऐश्वर्येण व्याप्नुवन्ति ब्रह्मेन्द्राद्या-

\* घसंज्ञितपुस्तक ईश्वरेत्यादि समभ्यसेदित्यन्तं शब्दजार्तं नास्ति ।

१ क. "यं यस्मा" । २ क. "रेत्यादिस्मृ" । ३ ग. घ. "यत्तान्क" ।

स्ते रुद्रमेवैकं प्रभुत्वेनामन्यन्त, इत्यर्थः । एको रुद्रो न द्वितीयाय तस्यावित्य-  
थर्वशिखायां पाठः । हे जनाः स प्रत्यङ्प्रतिशरीरमात्मरूपेण तिष्ठति । संचु-  
कोच संकोचं कृतवानन्तकाले मरणप्रलयादौ । ननु संकोचस्तदस्थेनासंवद्धस्य  
जगतः कथं स्यादत उक्तं संसृज्येति । संसर्गं संवन्धमध्यासलक्षणं प्राप्य  
स्वाध्यस्त इच्छानिमित्ते संकोचविकासौ मुकराविति भावः । विश्वा भुवनानि  
सर्वाणि भुवनानि संसृज्येत्यन्वयः । कथंभूतः । गोपा गाः पाति गोपालतुल्यो  
लोकरक्षक इत्यर्थः । सृष्टिस्थितिसंहाराणां कर्तेति यावन् ॥ २ ॥

नन्वेकः कथं बहून्नियच्छेदित्याशङ्क्याऽऽह—विश्वत इति । विश्वतस्पात् ।  
विश्वतः सर्वतः पादा यस्य । पादस्य लोपोऽहस्त्यादिभ्यः । बाहुभ्यां विद्याक-  
र्मभ्यां संधमति पतत्रैर्वासनारूपैः संधमति दीपयति जीवनिष्ठविद्याकर्मवासना-  
दिभिरिश्वरो जगत्नवर्तयतीत्यर्थः । तमेतं विद्याकर्मणी समन्वारभेते पूर्वप्रज्ञा  
चेति श्रुतेः । दिवं सत्कर्मणा जनयन्भूमिं मिश्रकर्मणा भूमिप्रदेशविशेषान्नरका-  
न्पापकर्मणा जनयंस्तज्जनने प्रयोजको भवन्देवो द्योतनस्वभाव एकोऽद्वितीयः ।  
वस्तुतस्तु स्नेच्छातिरिक्तस्यादृष्टस्याभावात्पूर्वोत्तरतटस्थानीये द्यावाभूमी रच-  
यित्वा कर्णधार इव ज्ञानक्रियाशक्तिभ्यां बाहुभ्यां पतत्रैः स्वलीलाविशेषैरेव  
प्रवर्तयति सर्वम् ॥ ३ ॥

नन्वन्वेष्वपि देवेषु सत्सु कथमेको रुद्र एव श्रूयतेऽत आह—यो देवानामिति ।  
प्रभव उत्पत्तिस्थानमुद्भव ऐश्वर्यप्रदः संहर्ता वा विश्वाधिको विश्वेभ्योऽधिको  
महर्षिर्भहाद्रष्टा । तत्र प्रथमं जन्यं देवमाह—द्विरण्यगर्भमिति । यस्य ब्रह्माण्डं  
शरीरं यद्गर्भो विराट्पुरुषो ब्रह्माण्डं चापश्चीकृतपञ्चभूतारब्धम् । स रुद्रो  
नोऽस्मान्संयुनक्त संयोजयतु पितेव पुत्रम् ॥ ४ ॥

पापकाशिनी पापनाशिका तनुवा तन्वा शरीरेण शंतमयाऽतिशयेन मुखरू-  
पया हे गिरिशंत गिरिणा शंतो गिरिशंतः शं सुखं तदस्यास्तीति शंतः । कंशंभ्यां  
वभयुस्तितुतयस इति मत्वर्थे तः प्रत्ययः । अभिचाकशीहि दीप्यस्व ॥ ५ ॥

इयुः स्त्रियाम् । अस्तवे । असु क्षेपणे तुमर्थे तवेन् । हे गिरित्र पुरुषमस्मदी-  
यपरिवारं मा हिंसीः किं बहुना जगदपि मा हिंसीः ॥ ६ ॥

ईश्वरस्वरूपं निर्णीयाऽऽशिषः प्रार्थ्यं च योगपूर्वकाराधनस्य फलमाह—  
तत इति । ततः परं योगे सिद्ध उपासनायां च सिद्धायां ब्रह्म परं परं ब्रह्म

१ क. अ. °त्वेन स° । २ क. ख. गोप्ता गाः । ३ ग. घ. °वाचो पूर्वं । ४ घ. °प्रदोऽत्र  
भवत्यैश्वर्ये सं° ।

तमीशं ज्ञात्वाऽमृता भवन्तीत्यन्वयः । ब्रह्मत्वं कुत इत्यत उक्तं बृहन्तामिति ।  
बृहि वृद्धौ शता । यथा यथार्थभूतं निकायं परमात्मानम् ।

निकायो निलये लक्ष्ये संहतानां समुच्चये ।

एकार्थभाजि निवहे परमात्मनि चेष्यते ॥ इति विश्वः ।

परिवेष्टितारं रक्षकत्वाद्दुर्गस्थानीयम् ॥ ७ ॥

वेदाहमिति । ऋषेर्वचोऽहमेतं पुरुषं वेद तमसः परस्तान्मायातीतं तं विदि-  
त्वा मृत्युमत्येत्येव । नान्य इति ब्रह्मवेदनव्यतिरिक्तो यः पन्थास्तत्तत्तीर्थस्ना-  
नमहादानादिलक्षणो नास्ति परम्परया कारणत्वात्तेषाम् ॥ ८ ॥

यस्मादिति । परमप्यपरमपि नास्त्येकत्वाद्ब्रह्मणः । न ज्यायोऽस्ति किञ्चि-  
दिति पाठः । स्तब्धो दृढासनो दिवि स्वर्ग एकः प्रधानीभूतस्तिष्ठति कैलास-  
वासित्वात्तेन देवेन ब्रह्मरूपतयेदं सर्वं पूर्णम् ॥ ९ ॥

ब्रह्मण एवातिशयमाह—तत इति । ततो मूर्ताद्ब्रह्मणो यदुत्तरमतिशयेन  
तत्त्वरूपं शुक्लादिरूपरहितपनामयं निर्विकारम् ॥ १० ॥

ब्रह्मोत्कर्षमुक्त्वा शिवस्य ब्रह्मानतिरेकमाह—सर्वेति । सर्वत एवाऽऽनन-  
शिरौघ्रीवं यस्य गुहा हृदयपुण्डरीकम् ॥ ११ ॥

सत्त्वस्य प्राणिजातस्यान्तःकरणस्य वा सत्त्वगुणस्य वा प्रवर्तको नियन्ता  
सुनिर्मलामिमां शान्तिमाश्रित इति शेषः ॥ १२ ॥

अङ्गुष्ठमात्र इति । अङ्गुष्ठपरिमाणहृदयपुण्डरीकच्छिद्रवर्त्यङ्गुष्ठमात्रो लिङ्गा-  
भिमानी । अङ्गुष्ठमात्रं पुरुषं निश्चकर्ष यमो बलादिति लिङ्गात् । हृदौ  
हृत्स्थया बुद्ध्या मनस ईष्टे मनीद् तथा संकल्पवर्जितया मनीषा बुद्ध्या  
मनसां मननरूपेण सम्यग्दर्शनेनाभिवल्लसो ज्ञातः । य एतद्विदुर्याथाध्यर्सेन ते  
सुक्ता भवन्ति ॥ १३ ॥

वृत्त्वा व्याप्य ततोऽधिकं दशाङ्गुलमवाधिमतिक्रम्यातिष्ठत् । व्याप्तिपरभे-  
त्तत् । व्याप्याद्भूम्यादेराधिकोऽयमित्यर्थः ॥ १४ ॥

उतापि । अमृतत्वस्य मोक्षस्येशानः प्रभुस्तत्प्रदत्त्वात् । यो मोक्षस्यापि  
प्रभुस्तस्थान्यप्रभुत्वे किं वक्तव्यम् । कस्यामृतत्वस्य प्रभुः किं स्वर्गाद्यमृत-  
त्वस्य नेत्याह—यदिति । यदमृतत्वमन्येनेतरेण सह विवक्षायामतिरोहति ।  
अतिशयेनौर्ध्वं भवति । देवाद्यमृतत्वमधिकमिदं वेत्यन्येन सह विवक्षायाम् तद-  
तिक्रम्य यद्रोहन्यूर्ध्वं भवति ॥ १५ ॥

१ क. ख. नियमं ल° । २ क. °णत्वं तेषा° । ३ घ. °द्वा चित्तेन मनीषा । ४ घ. °सा  
संकल्पकर्ताऽभिवल्लसोऽङ्गुष्ठमात्रतया मतो न वस्तुतस्तथा । य° ।



सर्वेन्द्रियव्यापारानतिरोहितक्रियाशक्तिचिद्रूपतया सर्वदा करोतीत्याह—  
सर्वतःपाणिपादमिति ॥ १६ ॥

सर्वेति । गुणा विषयास्तत्प्रकाशकम् । तर्हि किंसेन्द्रियं नेत्याह—सर्वैरि-  
न्द्रियैर्विचर्जितम् । शरणं रक्षितृ । शरणं गृहरक्षित्रोः । सुहृन्मित्रम् ॥ १७ ॥

नवेति । पुरे शरीरे लेलायते बहिर्बाह्येऽर्थे लीलां करोति ध्यायतीव लेला-  
यतीवेति श्रुतेः पराञ्चि खान्यतृणत्स्वयंभूरिति च । वशी सर्वा वशवर्त्य-  
स्यास्ति ॥ १८ ॥

विरोधालंकारेण स्वरूपमाह—अपाणिपाद इति । जवनो जु रंहासि जुच-  
द्भ्रम्येति युञ्च । यः पादरहितः स कथं वेगवान्विभुत्वेन सर्वत्रोपलम्भादिति  
परिहारः । अपाणिरपि ग्रहीताऽऽदाता । स वेत्ति वेद्यं न च तस्यास्ति वेत्ता  
तं महान्तं पुरुषमाहुः ॥ १९ ॥

अणोः श्यामाकादेरणुतरो महतः पृथिव्यादेर्महत्तरः । यदास्ति लोके वस्तु  
तत्तेनैवाऽऽत्मना नित्येनाऽऽत्मवत्संभवति तदात्मना विनिर्मुक्तमसत्संपद्यते ।  
तस्मादासावेवाऽऽत्माऽणोरणीयान्महतो महीयान्सर्वनामरूपवद्वस्तुपाधिकत्वात् ।  
जन्तोर्ब्रह्मादिस्तम्बपर्यन्तस्य गुहायां हृदये निहित आत्मभूतः स्थितः । अक्र-  
तुमसंकल्पम् । अक्रतुरितिपाठेऽधिकारिविशेषणम् । धातुरात्मनो गुरोर्वा प्रसा-  
दान्महिमानं महान्तम् । भूमेतिवद्भावार्थो न विवक्षितः । धातुप्रसादादितिपाठे  
दधत्यर्थानिति धातव इन्द्रियाणि तेषां प्रसादान्नैर्मल्यात्सत्त्वशुद्धेरित्यर्थः ॥ २० ॥

वेदाहमित्युपेर्वाक्यम् । अजरमप्राकृतं देवमिति यावत् । पुराणं पुराऽपि  
नवम् । सर्वं वस्तु प्राप्तं कुतो विभुत्वादेशतः कालतो वस्तुतश्च व्यापकत्वात्प-  
रिच्छेदरहितत्वाज्जन्म निरोधं न प्रवदन्ति यस्येति युक्तः पाठः । यद्वा  
यस्य जन्मोत्पत्तिं निरोधं मरणं च प्रवदन्ति प्रथममज्ञानदशायां वदन्ति मूढा  
इत्यर्थात् । तर्हि ज्ञानदशायां किमत आह—ब्रह्मवादिन इति । वेदत्रिदो हि  
निश्चितमसंदिग्धं नित्यं प्रवदन्ति प्रसिद्धं वदन्ति वेदे वाक्यशतेन नित्यत्वम-  
तिपादनात् ॥ २१ ॥

इति श्रीनारायणविरचितायां श्वेताश्वतरोपनिषद्दीपिकायां

तृतीयोऽध्यायः ॥ ३ ॥

=====

अथ चतुर्थोऽध्यायः ।

अङ्कारादिसृष्टिक्रमेण तस्य सर्वात्मकतामुपपादयति—य एक इति । य एक एव सन्वर्ण ओङ्काररूपतां गतः । वर्णकरतुतिविस्तारे शुक्लाद्यत्युक्तिदीपने । प्रचाद्यच्च । वर्णयत्यात्मरवरूपं वर्णं अङ्कारः । वर्णो द्विजादौ शुक्लादौ स्तुतां रूपयशोक्षरे । विलेपने कुथायां च वर्णः स्याद्गणभेदयोः ॥ इति विश्वः । वर्णरूपः सञ्ज्ञक्तियोगात्सामर्थ्यादनेकान्वर्णानकारादीन्निहितार्थान्समर्पितार्थान्पदवाक्यरूपेण दधाति धारयति । निहितार्थ इति पाठे शक्यत्वेन समर्पितोऽर्थो येन सः । शब्दशक्तिरपीश्वरेच्छारूपैव । शब्दसृष्टिमुक्त्वाऽर्थसृष्टिमाह—विचैतीति । आदौ च विश्वं विश्वरूपः सन्नन्ते चावसाने व्येति व्ययं विनाशं गच्छति कार्यरूपं जहातीत्यर्थः । स देवो दीप्तिमाञ्श्वसनः प्राणोपाधिर्जीवनामा बुद्ध्या ज्ञानेन शुभया स्वर्गापवर्गसाधन्या संयुनक्तु संयोजयतु । स देवश्च स न इति पाठे वाक्यद्वयम् । नन्वन्ते व्ययमेति चेत्समूलं नश्येतेत्यत उक्तं स देवश्चेति । च एवार्थे देव एव द्योतनधर्मा व्ययधर्मेणास्पृष्ट इत्यर्थः । स पूर्वाक्तः परमात्मा नोऽस्मान्बुद्ध्याऽऽत्मविषयया संयुनक्तु संयोजयतु प्रार्थनायां लोद् ॥ १ ॥

तस्य विश्वरूपतां दर्शयति—तदेवेति । शुक्रं वीर्यं ब्रह्म वेदः ॥ २ ॥

स्त्रीपुरुषादिभेदोऽयान्मनि कल्पित इत्याह—त्वं स्त्रीति । जीर्णः पुराणो दण्डेन वञ्चसि दमेन दुष्टांश्छलयसि जातो भवसि कार्यजातं त्वमेवेत्यर्थः ॥३॥

पतङ्गो रक्तवर्णः । लोहिताक्षोऽग्निः । तडिद्भो मेघः । सत्त्वं सत्त्वाख्यो गुणः । विश्वा सर्वाणि ॥ ४ ॥

अजां मायां लोहितेति गुणत्रयमयीं सरूपास्त्रिगुणाः । अजो ह्येकः संसारी लुपमाणः प्रीयमाणोऽनुसृत्य ज्ञेते स्वस्थतां मन्यते । अजोऽन्यो विरक्तो विमुक्तः परमात्मा त्वेकरूप एव न भोगान्भुङ्क्ते नापि जहाति ॥ ५ ॥

द्वा द्वौ सुपर्णा सुपर्णौ पक्षितुल्यौ चेतनत्वाज्जीवपरमात्मानौ । सयुजा सदा संयुक्तौ । सखाया सखायौ परस्परमित्रे सयुजावपि गुरुभार्गवौ न सखायौ । राहुरव्योः परं वैरं गुरुभार्गवयोरपीति स्मरणात् । सखायावपि शिवकेशवौ न सयुजावित्युभयोपादानम् । समानभेकम् । वृक्षम् । ओव्रश्चू छेदने छेदनधर्माणं शरीरं परिष्वजते श्वञ्ज परिष्वङ्गे छन्द्रासि ल्लिडिति भूतसामान्ये लिद् । सदि

स्वञ्ज्योः परस्य लिटीति परस्य षत्वनिषेधः । अन्यो जीवः पिप्पलं शरीरवृ-  
क्षोत्थं फलं कर्मारूयं स्वादु सरसं यथा भवत्येवमस्ति भुङ्क्ते । अनश्नन्नभुञ्जान  
एवान्यो अभिचाकशीति परमात्मा भृशं प्रकाशत एव न त्वत्ति । काशृ दीप्तौ  
यङ्लुकि लट् ॥ ६ ॥

समान उभयसाधारणे पुरुषो जीवो निमग्नस्तादात्म्यमापन्नोऽनीशयाऽनीश-  
तया मुह्यमानो विषये रज्यमानो जुष्टं सेवितं सेवर्यां प्रसन्नं सन्तमस्येशस्य महि-  
मानं च पश्यति । इत्येवं पश्यन्सर्वत्र वीतशोको भवति ॥ ७ ॥

ऋचो अक्षरे । ऋक्प्रतिपाद्येऽक्षरे नित्ये परमे व्योमन्ब्रह्माख्ये विश्वे देवा  
यस्मिन्नाधिनिपेदुर्यत्स्वामिकाः स्थिताः । यस्य चेश्वरवचनमिति स्वामिनः  
सप्तमी । ऋचा वेदोऽध्यापनमात्रेण । य इदनर्थकस्तद्विदुस्त इमे समासते सम्यगा-  
सते युक्ता भवन्ति ॥ ८ ॥

छन्दांसि गायत्र्यादीनि । यज्ञाः पाकसंस्था असोमकाः । क्रतवः ससोमकाः ।  
व्रतानि ब्रह्मचर्यादीनि । भूतमतीतशब्दवाच्यम् । भव्यं भाविशब्दवाच्यम् ।  
यच्चान्यदपि वेदा चदन्ति वेदप्रतिपाद्यं पश्वादि । अस्मान्वेदाध्येतृनुषीन् ।  
मायी मायावानीश्वर एतद्विश्वं च सृजते तस्मिंश्च विश्वस्मिन्नन्यो जीवो मायया  
संनिरुद्धः सम्यङ्गनिरुद्धः ॥ ९ ॥

अस्य महेश्वरस्यावयवभूतैरवयवत्वं प्राज्ञैर्जीवैस्तु सर्वमिदं जगद्व्याप्तमवयव-  
त्वमुपचारात् ॥ १० ॥

योनिं कारणं सर्वमेक एवेश्वरोऽधितिष्ठति सर्वस्येश्वरत एव ज्ञानक्रियाश-  
क्तयोर्लाभात् । सं च वि चैति समेति संगच्छते व्येति व्ययं गच्छति प्रलये ।  
निचाद्य दृष्टेमां निरूप्यमाणामत्यन्तं शान्तिं मोक्षाख्यामेति याति ॥ ११ ॥

प्रभव उत्पत्तिस्थानम् । उद्भवो वैभवप्रदः । स एव रुद्रः स एव महर्षिर्भृ-  
ग्वादिः प्रथमं जायमानं हिरण्यगर्भमपि तमेव पश्यत जानीत संयुनक्तु संयोज  
यतु ॥ १२ ॥

यस्मिन्नाधि लोकाः श्रिताः । ईश ईष्टे । कस्मै ब्रह्मणे ब्रह्मरूपाय तस्मै  
देवाय हविषा हविष्येण विधेमोपचरामेति प्रार्थना ॥ १३ ॥

कलिलस्य तमसो मध्ये गूढमिति शेषः ॥ १४ ॥

काले स्थितिकाले युक्ता योगमाश्रित्य प्रवृत्ताः । ब्रह्मर्षिग्रहणं देवर्षिराज-

१ घ. °पथै र° । २ ग. °या संपन्नं । ३ घ. प्रपन्नं । ४ घ. °शस्यैति प्राप्नोति । इतीति पाठे  
छन्दसो गुणाभावः ॥ ७ ॥ ५ घ. °दाध्ययन° । ६ घ. °ज्ञाः सपशवः । क्रतवोऽपशवः । व° ।  
७ क. ख. °काः स्थिताः ।

धीणामप्युपलक्षणम् । ब्रह्मा ऋषय इति वा छेदः । देवताश्च चाद्वैत्यादयोऽपि  
मृत्योः संसारस्य पाशान्वासनारूपान् ॥ १५ ॥

घृतात्परं घृतस्योपरि वलितं मण्डमुपरि पृथुलाकारं सूक्ष्मांशम् ॥ १६ ॥

हृदा हृत्पुण्डरीकेणाऽऽश्रयेण मनीषा मनीद् जितसंकल्पा बुद्धिस्तथा ।  
मनसा मनःस्वरूपयाऽभिवृत्तो भातः । मनसैवानुद्रष्टव्यमिति श्रुतेः ॥ १७ ॥

यदाऽतमः । यदा यस्मिन्कालेऽतमस्तमोनिवृत्तिर्भवति तत्तदा न दिवा  
दिवसो न रात्रिर्यामिनी न सत्कारणं नासत्कार्यम् । किं तर्हि शिव एव  
केवलो निर्विकारः सवितुः सूर्यस्य वरेण्यं भर्गोऽपि तदेव । पुराणी प्रज्ञा  
शास्त्रोत्थविद्या तस्मात्प्रसृता प्रवृत्ता ॥ १८ ॥

नैनमूर्ध्वमूर्ध्वभागे न तिर्यश्चं दिगायतनमध्ये यतो दश दिशः प्रवृत्तास्तत्र न  
परिजग्नभत् । न कश्चित्परिशृहीतवान् । प्रतिभोपमा ॥ १९ ॥

न संदृश इति । व्याख्यातम् ॥ २० ॥

अजात इत्येवमिति । अहं कश्चिन्मयैवाज्ञातस्वरूपो जीवो भीरुर्जन्मभीरुः  
सन्नजात इत्येवमजातः स्यामित्येवं हेतुना यत्ते तव दक्षिणमुपदेशकुशलं मुखं  
सत्प्रपद्ये । हे रुद्र तेन मुखेन मां नित्यं पाहीत्यन्वयः । त्वदुपदेशान्मुच्येऽह-  
मिति भावः ॥ २१ ॥

नोऽस्माकं तोके बालके तनये पुत्रे मा रीरिषः । मा हिंसीः । आयावा-  
युषि । उकारान्तोऽयं यथा वायुना जगदायुनेति । गोषु पशुषु मा रीरिषः ।  
रुष रिषहिंसायां यद्भ्रूलुगन्तालङ्घ् । ननु त्वद्रक्षणाय दुर्दान्तांस्त्वदपराधकारिणो  
वीरान्माणान्हन्मीत्यत आह—नोऽस्मत्संबन्धिनो भामितः क्रोधवतो वीरान्मा  
वधीर्मा हिंसीः । त्वदनुगृहीतमात्रस्यैव मे दुर्दान्तभूतश्वेतालादेकृतपीडानवसर  
इति त्वया न ते हिंसया इति भावः । ननु भक्ताधीनः प्रभुः सदेतिप्रसिद्धे-  
र्भक्त्या भाव्यमत आह—हविष्मन्त इति । सद् सद्दोमण्डपं प्राति । इदन्र्थको  
निपातः । त्वा त्वां हवामह आवाहयामो यज्ञभागग्रहणाय ॥ २२ ॥

इति श्रीनारायणविरचितायां श्वेताश्वतरोपनिषद्दीपिकायां  
चतुर्थोऽध्यायः ॥ ४ ॥

अथ पञ्चमोऽध्यायः ।

द्वे अक्षरे जीवब्रह्मणी नित्यं विज्ञानम् । न जीवो भिद्यत इति च श्रुतेः । ब्रह्मपुरे देहेऽनन्ते ज्ञानं विना यस्यान्तो नास्ति । अश्वत्थं प्राहुरव्ययमिति स्मृतेः । यद्वा—अनन्ते इत्यक्षरयोर्विशेषणम् । यत्र ब्रह्मपुरे विद्याविद्ये गूढे गुप्ते सत्यौ निहिते मुक्ते तत्साध्यत्वात्तयोः । क्षरं त्वविद्या । आविद्या कर्म तत्फलत्वात्क्षरस्य कार्यस्य । अमृतं तु विद्याऽमृतरूपमोक्षहेतुत्वात् । विद्याविद्ये ईशत ईष्टे यस्तु सोऽन्यः परमात्मा तयोः स्वामी न तु तद्रूपः । अन्तःकरणवृत्तिरूपत्वाद्द्विधाविद्ययोः ॥ १ ॥

संप्रतीश्वरस्य संसरज्जीवानुग्राहकत्वमाह—य इति । यो जीव एकः कुटुम्ब-रहितः संन्योनिं योनिं मनुष्यतिर्यगादिचतुरशीतिलक्षजीवयोनिमधितिष्ठति गर्भ-वासेनाऽऽरोहति । विश्वानि रूपाणि मनुष्यादिनानासंस्थानभेदभिन्नशरीराणि सर्वा योनीश्च तत्तज्जीवशरीरसमवेताः पुंलिङ्गस्त्रीलिङ्गरूपा अधितिष्ठति स्वस्वरूपतयाऽभिमन्यते तमृषिं प्रसूतेः प्राग्दर्शनवन्तम् । आहारा विविधा भुक्ताः पीता नानाविधः स्तना इत्यादिपूर्वापरानुसंधानवन्तम् । ततः प्रसूतं प्रसूति-वायवाघातेनापहतज्ञानमत एव कपिलं विस्मृतपूर्वापरानुसंधानतया हतप्रभं धवलच्छायम् । अथवा विषयेष्वप्रवृत्ततया जातमात्रं कपिलमृनिमित्त स्थितमेवं-विधं तमग्रे प्रथमं य ईश्वरो ज्ञानैर्ज्ञायत एभिरिति ज्ञानानीन्द्रियाणि तैः स्तन्य-पानादिप्रवृत्तिहेतुभूतदर्शनस्पर्शनादिज्ञानदानेन विभर्ति पुष्पाति । तथा जाय-मानं चकारान्मिष्यमाणं च पश्येत्कर्मानुकूलतत्तदपोक्षितपदार्थदानेन संभा-वयति ॥ २ ॥

जालं कर्मफललक्षणं बन्धं बहुधा विकुर्वन्ननेकधा विक्रियां नयन्नैकैकस्य कर्मणो देहादिभोगोपकरणानेकफलत्वात् । यस्मिन्क्षेत्रे ब्राह्मणादियोनौ संभ-वति जायत एष देवो जीवस्तत्र जायमानं पश्येदिति पूर्वेणान्वयः । पतयः पतीश्चक्षुराद्यधिष्ठानसूर्यादीन्विभक्तिव्यत्ययः सृष्ट्याऽथानन्तरमीश ईश्वरः सर्वा-धिपत्यं देहेन्द्रियादिस्वाम्यं जीवस्य कुरुते महात्मा व्यापकः ॥ ३ ॥

तदेवाऽऽह—सर्वा इति । प्रकाशयन्स्वाध्यस्ततया भासयन्भ्राजते स्वप्रका-शतथा स्फुरति । यद्दु अनङ्गान्यथां गोमण्डलेऽनङ्गान्पण्डः स्वतन्त्र एवं देहा-दिसंघाते स देव ईश्वर इत्यर्थः । भगवान्परमेश्वर एवं वरेण्यः सर्वोत्तमो योनि-स्वभावान्स्वभावशून्यान्रज्जुसर्पप्रायानध्यस्तान्भावानधितिष्ठत्येकः शैलूपवदे-

कोऽपि नानात्रेपो भवति । अत्र कचिज्जीवलिङ्गसद्भावेऽपि प्रकरणात्पुरुषार्थ-  
पर्यवसानाच्चेत्परमपरा एवैते मन्त्राः ॥ ४ ॥

यश्च स्वभावं वागादीनां पचति फलानुकूलं करोति प्राच्यान्पूर्वोत्पन्नान्ध-  
र्मादीन्परिणामयेत्फलोन्मुखान्करोति । एकः सन्विश्वमधितिष्ठति गुणान्धर्मा-  
न्सच्चादीनिन्द्रियाणि च यो विनियोजयेत्स्वस्वकार्येषु प्रयुङ्क्ते ॥ ५ ॥

वेदेषु गुह्या या उपनिषदस्तास्वपि गूढं गुप्तं तद्ब्रह्म परमात्मानं विन्दते  
लभतेऽर्थाज्जीवः । ब्रह्मयोनिं ब्रह्म वेदस्तस्य योनिमुत्पत्तिस्थानं ये देवाः  
पूर्वं तद्विदुस्तेऽमृता बभूवुः ॥ ६ ॥

इदानीं यत्पुरुषार्थसिद्धय ईश्वरस्वरूपं निरूपितं तं जीवं देहाद्यसंकीर्णतया  
ज्ञापयितुं वैराग्यार्थं तस्य संसारं वर्णयितुमाह—गुणान्वयो य इति । यो गुणा-  
न्वयो गुणैरिन्द्रियैरन्वयोऽस्य स तथा स फलकर्मकर्ता फलयुक्तं कर्म फल-  
कर्म तस्य कर्ता जीवः स च स एव तस्यैव स्वस्यैव कृतस्य कर्मण उपभोक्ता  
सर्वे स्वकृतभुज इत्यर्थः । स जीवो विश्वरूपो जाग्रदवस्थः । त्रिगुणः सच्चादि-  
गुणत्रययुक्त्राणाधिपः प्राणी स्वकर्मभिः शुभाशुभैस्त्रिवर्त्म त्रिविधं मार्गं धूमा-  
चिर्भोगतिलक्षणं संचरति स्वगतिविषयी करोति ॥ ७ ॥

अङ्गुष्ठमात्रो दहरनिवासी रवितुल्यरूपः प्रकाशात्मा संकल्पादियुक्तः ।  
तस्य चिदचिद्रूपता कुतोऽत आह—बुद्धेरिति । बुद्धेरिणः संकल्पाहंकारादिः ।  
आत्मगुणो रवितुल्यरूपता ताभ्यामुपलक्षितो हि दृष्टोऽवरोऽपि सूक्ष्मोऽपि  
सं बालाग्रात्संभावितः ॥ ८ ॥

तदेवाऽऽह—बालाग्रेति । बालस्य यदग्रं तस्य यः शततमो भागस्तस्या-  
पि शतप्रकारैः कल्पितस्य यो भागः स जीवो विज्ञेयः । तादृशः सूक्ष्म इत्यर्थः ।  
स च सोऽप्यानन्त्यायानन्तसंसारारम्भणाय कल्पते समर्थो भवति । अनन्त-  
शक्तिपरमेश्वरांशत्वात् । अथ च स सूक्ष्मोऽप्यानन्त्याय ब्रह्मभावाय कल्पते ।  
व्यापकत्वश्रुतिस्तु तस्य भगवद्भिन्नत्वेन युज्यते ॥ ९ ॥

शरीरधर्मा नैनं स्पृशन्तीत्याह—नैष इति । तर्हि कथं तैर्व्यपदेश इत्यत  
आह—यद्यदिति । तेन तेनापाधिकेन स आत्मा ॥ १० ॥

संकल्पनेति । संकल्पनं मनसोद्देशः स्पर्शनमङ्गसङ्गने दृष्टिदर्शनव्यवहारो  
होमः कर्मानुष्ठानं तैर्ग्रासो भोजनमम्बुवृष्टिर्मघवृष्टिस्तया च ग्राससहितयाऽऽत्मनो

१ ग. स बाला° । २ ग. °ह-बाला° । ३ ग. °ति बाल° । ४ घ. °क्तित्वा° । ५ घ. °वत्त्वेन ।  
६ क. °इस्यं स्प° ।

या विवृद्धिर्धर्मज्ञानोपचयो जन्म ब्राह्मणादियोनिः कर्माग्निष्टोमादि तदनुगानि तदनुसारीण्यनुक्रमेण विरुद्धदेहानां योगपद्यासंभवात्क्रमेण देही जीवः स्थानेषु स्थावरजङ्गमेषु ब्रह्मादिस्तम्बपर्यन्तेषु रूपाणि शरीराण्यभिसंप्रपद्यते प्राप्नोति । तद्य इह रमणीयचरणा अभ्याशो ह यत्ते रमणीयां योनिमापद्येरन्ब्रह्मयोनिं वा क्षत्रिययोनिं वा वैश्ययोनिं वा । अथ य इह कपूयचरणा अभ्याशो ह यत्ते कपूयां योनिमापद्येरञ्श्वयोनिं वा सूकरयोनिं वा चाण्डालयोनिं वेति श्रुत्यन्तरात् । अनेन मन्त्रेण पञ्चाग्निहोत्रविद्या सूचिता ॥ ११ ॥

तदेव विवृणोति—स्थूलानीति । स्थूलानि देवमनुष्यादीनि मूर्क्षमाणि तिर्यक्स्थावरादीनि स्वगुणैः सत्त्वादिभिर्वृणोन्यादत्ते । क्रियागुणैर्धर्माधर्माख्यैरात्मगुणैर्मनोगुणैर्ज्ञानवासनादिभिः कृत्वा तेषां देहानामपरोऽपि स्वगुणभिर्भ्रौऽपि संयोगहेतुः प्राप्तिनिमित्तं दृष्ट उपलब्धः । तमेतं विद्याकर्मणी समन्वारभेत्ते पूर्वप्रज्ञा चेत्यादिश्रुतेः ॥ १२ ॥

इतः संसारचक्रान्मोक्षस्योपायमाह—अनाद्यनन्तमिति । कलिलस्य मायाया मध्ये वर्तमानमनेन दुर्ज्ञेयत्वमुक्तमीदृशं देवं ज्ञान्वा सर्वपाशैः सर्वबन्धनेभ्यो मुच्यते ॥ १३ ॥

भाषग्राह्यं भक्तिगम्यम् । अनीडारूपं न नीडो यस्यासावनीडोऽनीड इत्याख्या नाम यस्य स तं निरालम्बनं भावाभावकरं सृष्टिप्रलयकारिणं शिवं कल्याणरूपं कलासर्गकरम् । षोडशकलः पुरुष इति श्रुतेः । लिङ्गं सकललिङ्गशरीरनिर्मातारं देवं ये विदुर्ज्ञातिवन्तरते तनुं देहं जहुस्तन्यजुर्मुक्ता इत्यर्थः ॥ १४ ॥

इति श्रीनारायणविरचितायां श्वेताश्वतरोपनिषद्दीपिकायां

पञ्चमोऽध्यायः ॥ ५ ॥

अथ षष्ठोऽध्यायः ।

पूर्वोक्तान्कालादीञ्जगत्कारणतया संभावितान्वादिप्रतिभासमर्पिताननूय देवमहिम्नाऽन्यथा सिद्धतयाऽपवदति—स्वभावमेक इति । कवयः कु शब्दे वक्तारः परिमुह्यमाना देवमायाविमोहिता तु वितर्के देवस्येश्वरस्यैष महिमा सामर्थ्यं येन महिम्नेदं ब्रह्मचक्रं ब्राह्मणानां वादिनां चक्रं समूहो भ्राम्यते जीवसमूहो वा नानागतीर्नीयते ।

इश्वरः सर्वभूतानां हृद्देशेऽर्जुन तिष्ठति ।

भ्रामयन्सर्वभूतानि यन्त्रारूढानि मायया ॥ इति स्मृतेः ॥ १ ॥

येनेश्वरेण नित्यमावृतं व्याप्तमिदं सर्वम् । ज्ञः । जानातीति ज्ञः । इगु-  
पक्षज्ञापीकिरः कः । ज्ञाता । कालकालः कालस्यापि नियन्ता गुणी गुणत्रय-  
माश्रितः । सर्वेवायुः सर्वेषां प्राणः सर्वविद्य इति वा पाठः । तेनेशितं तेनाऽऽ-  
क्रान्तं कर्म शुभाशुभं विवर्तते नानारूपं भवति ह प्रसिद्धौ विवर्तत इत्यनेन  
सर्वोऽपि प्रपञ्चो विवर्तात्मक इत्युक्तं भवति । अतास्त्विकोऽन्यथाभावो  
विवर्तः साक्षाद्वा परस्परया वा ब्रह्मण एव सर्वः प्रपञ्चो विवर्त इत्यर्थः ।  
विवर्तरूपाण्याह—पृथ्वीति । पृथ्व्यादिरूपं भवति । एतत्सर्वं चिन्त्यं चिन्ता-  
मर्हतीति यत् । दृश्यमित्यर्थः ॥ २ ॥

इदानीं वृत्तद्वयेन मोक्षसाधनान्याह—तदिति । तन्मनुष्यशरीरसाध्यं कर्म  
शुभाख्यं कृत्वा निष्पाद्य भूयस्ततो विनिवृत्य निवृत्त्यभिमुखो भूत्वा तत्त्वस्य  
तत्त्वेन ब्रह्मणा योगमैक्यं समेत्य प्राप्य तत्त्वमस्यादिवाक्यैः कर्मक्षये स मोक्षं  
यातीत्यग्रेतनेनान्वयः । को मोक्षं याति कियता कालेन चेत्यपेक्षायामाह—  
एकेनेति । कश्चिदेकेन जन्मना कश्चिद्द्वयादिभिर्जन्माभिरष्टपर्यन्तैर्वाशब्दान्मनू-  
रधिकैर्वा यत्नानुसारतः । यदुक्तम्—बहूनां जन्मनामन्ते ज्ञानवान्मां प्रपद्यत  
इति । कालेन हेतुनाऽऽत्मगुणैश्च धर्मज्ञानादिभिः सूक्ष्मैः सूक्ष्मवस्तुप्रकाशिभि-  
र्हेतुभूतैः ॥ २ ॥

कर्माभ्यारभ्योत्पाद्य क्रीडशानि गुणान्वितानि विहितानि न तु दोषान्वि-  
तानि निषिद्धानि विहितानां गुणान्वितत्वं संयोगपृथक्त्वन्यायेन । सत्त्वशुद्धे-  
रपि प्रातिस्विकफलवत्साधकत्वात् । सर्वान्भावांश्चक्षुरादिविषयान्यः स्वस्व-  
स्थाने विनियोजयेत् । यथा रूपं चक्षुषि चक्षुः सूर्यं सूर्यं तेजसि तेजो वायौ  
वायुमाकाश आकाशमात्मनि । एवं यः कार्यं सर्वं कारणे ब्रह्मणि विलापये-  
त्तदा तेषां कार्याणां ब्रह्मभावज्ञानेनाभावे सति । ज्ञानाग्निः सर्वकर्माणि भस्म-  
सात्कुरुतेऽर्जुनेति स्मृतेः कृतानां कर्मणां नाशः स्वाभाविकी निवृत्तिर्भवति ।  
कर्मक्षये सति स पुरुषस्तत्त्वतो रूपतन्मात्रादिभ्योऽन्यः सर्वासङ्गः सन्याति  
आत्मस्वरूपं प्राप्नोति । अथवा भावा भावना विषयाभिलाषास्तान्विनियो-  
जयेदात्मनि जुहुयात्स याति तेषां कामानामभावे भोगादिना कृतकर्मनाशः ।  
यदुक्तम्—

आपूर्यमाणमचलप्रतिष्ठं समुद्रमापः प्रविशन्ति यद्वत् ।

तद्वत्कामा यं प्रविशन्ति सर्वे स शान्तिमाप्नोति न कामकामी ॥ इति ॥४॥



स आदिः सर्वकारणानां संयोगनिमित्तहेतुः संयोगनिमित्तानि संघातकारणानि स्वभावकालादीनि तेषामपि हेतुः परः सर्वोत्कृष्टः ।

इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥

महतः परमव्यक्तमव्यक्तात्पुरुषः परः ।

पुरुषान्न परं किञ्चित्सा काष्ठा सा परा गतिः ॥ इति श्रुत्यन्तरात् ।

अत एव त्रिकालात्कालत्रयोपसृष्टात्परः । अकलोऽपि निरञ्जनोऽपि दृष्टः स्वप्रकाशत्वादपरोक्षीभूतः । साक्षादपरोक्षाद्ब्रह्मेति श्रुतेः । भवभूतं भवत्वं रुद्रत्वं प्राप्तमीड्यं स्तुत्यं स्वचित्तस्थम् । ईश्वरः सर्वभूतानां हृद्देशेऽर्जुन तिष्ठतीति स्मृतेः । यद्वा—स्वचित्तस्थं ध्यानारूढं पूर्वमुपास्य ज्ञानोत्पत्तेः प्रागाराध्य यातीति पूर्वेण संबन्धः ॥ ५ ॥

स इति । स परः परमेश्वरो वृक्षैः शरीरैः कालेन क्रिययाऽऽकृतिभिर्जातिभिरुपलक्षितोऽपि सन्नन्यस्ताभ्यो भिन्नोऽसङ्गत्वात् । यस्मादीश्वरादयं प्रपञ्चः परिवर्तते चक्रवदाचर्तते धर्मावहं धर्मजनकं स्मरणादिना पापनुदं दुष्कृतनाशकं भगेशं भाग्याधिपमात्मस्थमात्मत्वेन रिथतं ध्यानेन बुद्धिस्थं वाऽमृतं यतो मृत्युभयमपैति । विश्वधाम विश्वाधारं ज्ञात्वा यातीत्यन्वयः ॥ ६ ॥

इदानीमृषिस्तज्ज्ञानं प्रार्थयते—तमीश्वराणामिति । तं विदाम जानीमेति प्रार्थनायां लोट् छान्दसो गुणाभावः परस्तात्परेभ्योऽपि परमम् ॥ ७ ॥

न तस्येति । साधननिरपेक्षः फलनिरपेक्षश्चेत्यर्थः । न तत्समस्तचतुर्व्यस्तदधिको वा न दृश्यते युक्त्योपलभ्यते । अनेकेश्वराधिष्ठितत्वे युगपदुत्पादधिनाशप्रसङ्गात् । शक्तिः श्रूयते वेदेषु स्वाभाविकी सहजसिद्धा ज्ञानबलाभ्यां युक्ता क्रिया क्रियाशक्तिः ॥ ८ ॥

न तस्य कश्चिदिति । पतिराधिपतिः । ईशिता नियन्ता लिङ्गमव्याभिचरितौ धर्मोऽनुमितिसाधनं स च तस्य नास्त्यधर्मत्वादौपनिषदत्वाच्च । क्षित्यादिकार्यलिङ्गं तु न यथाभिमतेश्वरसाधकम् । सकारणं कारणसहितं लिङ्गं नास्ति कारणमपि नास्तीत्यर्थः । सकारणत्वं तत्कारणमेवेश्वरः स्यान्न कार्यं पारतन्त्र्यात्तथा चानवस्था स्यात् । करणाधिपा अन्तःकरणाद्यधिपा देवास्तेषामप्यधिपोऽधिष्ठाता जनिता जनयिता । जनिता मन्त्र इति णिलुक् । अधिपोऽध्यक्षः ॥ ९ ॥

यस्त्विवाति । ऊर्णनाभो लूताकीटः स यथा तन्नुभिरात्मदेहसंभवेरात्मानं समावृणोति एवं प्रधानजैः प्रकृतिसंभूतैर्वासनादिभिः स्वभावत एवाऽऽत्मानं गुप्तं करोति स देवो नोऽस्मभ्यं ब्रह्म स्वस्वरूपं दधातु ॥ १० ॥

एक इति । एकः प्रधानं कर्माध्यक्षः कर्माधिष्ठाता कर्मणां तदधीनफलन्वा-  
त्साक्षी साक्षादव्यवधानेन स्याध्यस्तं विश्वमीक्षते चेता संहन्वा । चिञ्च-  
यने ॥ ११ ॥

एको वशीति । वशोऽधीनः सर्वोऽभ्यास्तीति वशी निष्क्रियाणां निर्व्यापा-  
राणां व्योमादीनां वशी स्वेच्छया व्यापारकः । एकमेकरूपमात्मानं बहुधा  
नाना यः करोति । स एकधा भवति त्रिधा भवति पञ्चधेत्यादि श्रुत्यन्तरात् ।  
आत्मस्थं बुद्ध्या चैतन्याकारेणाभिव्यक्तं न हि शरीरमात्मन आधारस्तस्या-  
मूर्तत्वात् । शाश्वतमात्मानन्दलक्षणं नेतरेषां बाह्यासक्तबुद्धीनाम् ॥ १२ ॥

\* नित्यो नित्यानां चेतनश्चेतनानामेको बहूनां यो विदधाति कामान् । तमा-  
त्मस्थं येऽनुपश्यन्ति धीरास्तेषां शान्तिः शाश्वती नेतरेषाम् ।

तदेतदिति मन्यन्तेऽनिर्देश्यं परमं सुखम् ।

कथं नु तद्विजानीयां किमु भाति न भाति वा ॥

तत्कारणं सांख्ययोगाधिगम्यं ज्ञात्वा देवं मुच्यते सर्वपाशैः ( ॥ १३ ॥ )

नित्यानां नित्यैत्वेनाभिमतानां व्योमादीनां मध्ये यो नित्यः परमार्था-  
विनाशी चेतनानां लिङ्गादीनां मध्ये यः परमार्थचेतनः । चक्षुपश्चक्षुरित्यादि-  
श्रुतेः । बहूनां जीवानां य एकः सन्कामान्भोगान्विदधाति तमात्मस्थं बुद्धिस्थं  
धीराः पदुधियः । तद्ब्रह्मैतत्प्रत्यक्षं मन्यन्ते खानुभवतो विद्वांसः । अनिर्देश्यम् ।  
यतो वाचो निवर्तन्ते अप्राप्य मनसा सहेति मन्त्रवर्णात् । विजानीयां स्वा-  
नुभवतो भाति न भाति वेति संशयान्तो मन्त्रो दुष्प्रापतां व्यनक्ति । संशयं  
निराकरोति—तत्कारणमिति । कार्येण कारणमनुमेयमिति भावः । विद्वत्प्रत्य-  
क्षमपि प्रमाणयति—सांख्येति । सांख्यायत आत्माऽनेनेति सांख्यं ज्ञानं योगो  
निष्कामकर्मानुष्ठानमासनप्राणायामादिसाध्यश्चित्तनिरोधो वा ताभ्यामाधिग-  
म्यम् । ज्ञाने फलमाह—ज्ञात्वेति ॥ १३ ॥

स्वप्रकाशे तत्र प्रमाणान्तरं नावतरतीत्याह—न तत्रेति । भाति प्रकाशको  
भवति । अनुभाति तद्भानानन्तरं तदध्यस्ततया भासते यथा जलोल्मुकाद्यग्नि-  
संयोगादग्निं दहन्तमनुदहति न स्वतस्तद्वत् । अनेन न भातीति पक्षो निरस्तः ।  
किं स्वातन्त्र्येण नेत्याह—तस्येति । तदुक्तम्—

\* नित्यो नित्यानामित्याद्यधीनन्तरं तत्कारणमित्याद्यर्थं भाष्यकारादिभिर्गृहीतं व्याख्यातं च  
तमात्मस्थमित्यादि न भाति वेत्यन्तं मूलभूतं शब्दजातमनेनैव दीपिकाकारेण गृहीत्वा व्याख्यातम् ।  
भाष्यकारादिभिस्तु न गृहीतं न व्याख्यातं च ।

१ घ. °द्धीनां तमात्मस्थं बुद्धिस्थं धीराः पदुधियः ॥ १२ ॥ २ ख. ग. घ. °ल्यत्वाभि° ।  
३ घ. °ति । अनि° । ४ ग °यः । अनि° ।

यदादित्यगतं तेजो जगद्भासयतेऽखिलम् ।

यच्चन्द्रमसि यच्चाग्नौ तत्तेजो विद्धि मामकम् ॥ इति ॥ १४ ॥

एक इति । हंसो हन्त्यज्ञानमिति भुवनस्य सरःस्थानीयस्य । तत्रैकस्मिन्नेव रुद्धाः शक्तयः समाविशन्तीत्याह—स पद्माग्निः । स एव सलिल उदके संनिविष्टोऽतिमृत्युमेति मृत्युमत्येति । ईशनायेशन्वाय ॥ १५ ॥

तस्य विशेषणैर्गुणकर्माण्याह—स विश्वकृदिति । विश्वं करोतीति विश्वकृत् । विश्वं वेत्तीति विश्ववित् । जानातीति ज्ञः कालकालः कालस्यापि नियन्ता गुणी सत्त्वादिप्रधानः सर्वविद्य ऋणादिविद्यास्थानम् । प्रधानं प्रकृतिः क्षेत्रज्ञो जीवस्तयोः पतिः । गुणेशो गुणनियन्ता संसारादीनां चतुर्णां हेतुः ॥ १६ ॥

स इति । स ईशस्तन्मयः संसारप्रायः, प्राणादिपञ्चकोशमयत्वात् । ईशसंज्ञ ईशनामा ज्ञो ज्ञाता । ईश ईष्टे ॥ १७ ॥

य इति । प्रहिणोति । ददाति । आत्मबुद्धिप्रकाशमुपदेशागम्यम् । मनसैवानुद्रष्टव्यमिति श्रुतेः । स्वावरणयोः शरीरान्तःकरणयोर्भासकमिति वा मुमुक्षु-मुक्तिकामोऽहं श्वेताश्वतरो मुनिः ॥ १८ ॥

निष्कलमिति । कलाः षोडश पूर्वोक्तास्तद्रहितं निष्क्रियमविकारत्वात्पूर्णत्वाच्च । अमृतरय परं सेतुं परमामृतमित्यर्थः । शरणमहं प्रपद्य इति पूर्वैणान्वयः ॥ १९ ॥

यदेति । चर्म यथा शरीरं सर्वतो वेष्टयति तद्वद्यदा भूतलसंनिहितमाकाशं मनुष्या वेष्टयिष्यन्ति । असमाविशन्त ऊर्ध्वहस्ता भूतले विचरिष्यन्तीत्यर्थः । तदा देवमीश्वरमाविज्ञाय ब्रह्मज्ञानमन्तरेणैव दुःखस्यान्तो निवृत्तिर्भविष्यति । ईश्वरोऽप्राकृतं प्रलयं जीवविश्रमार्थं करिष्यतीत्यर्थः । अत एव दुःखस्यान्त उक्तो न त्वानन्दावाप्तिरिति । दुःखान्तं मोक्षमेव केचिद्व्याचक्षते । तत्तु ज्ञानादेव तु कैवल्यं तमेव विदित्वा नान्यः पन्था विद्यत इत्यादिवाक्यैर्ज्ञानव्यतिरिक्तमोक्षसाधननिरासात्साहसमात्रम् । यद्वा कूर्मादिना देवमविज्ञायान्नात्वा मुमुक्षवो यदा चर्मवदाकाशं मृगचर्मादिवन्नभ एव सर्वं संन्यस्य वेष्टयिष्यन्ति शरीरे परिधास्यन्ति त्यागैकपरा भविष्यन्ति तदा दुःखस्यान्तो मोक्षो भविष्यति । न कर्मणा न प्रजया धनेन त्यागैर्नैके अमृतत्वमानशुरिति श्रुतेः ॥ यद्वा यथाऽमृतस्याऽऽकाशस्य चर्मवत्परिधानासंभवस्तथा देवाज्ञाने मोक्षासंभव इत्येवंपरमेतत् । यदुक्तम्—तमेव विदिन्वेति । तेन देवाराधने यत्न आस्थेय इति भावः । अयमर्थ आचार्यसंमतः । चर्मवदाकाशवेष्टनासंभववद्विदुषो

३० श्वेताश्वतरोपनिषद्दीपिका नारायणविरचिता । [ षष्ठोऽध्यायः ६ ]

मोक्षासंभवश्रुतेरिति सर्वधर्मान्परित्यज्येतिश्लोके शांकरगीताभाष्य उक्तत्वात्  
॥ २० ॥

श्वेताश्वतरस्य मुनेर्ज्ञानसाधनानि परानुपदेष्टुमाख्यायिकारूपेणाऽऽह—तपः-  
अभावादिति । तपसः सामर्थ्याद्देवस्य महेश्वरस्य प्रसादाच्च श्वेताश्वतरो मुनिर्ह  
प्रसिद्धौ ब्रह्म विद्वान्विदन्सन्नथ पश्चादन्त्याश्रमिभ्यः संन्यासिभ्यः परमं ज्ञानं  
संभ्यक्प्रोवाचोपदिष्टवान् ॥ २१ ॥

वेदान्त इति । वेदस्यान्त उपनिषत्तत्र परमं गुह्यमत्यन्तगोप्यं पुराकल्पे  
पूर्वसृष्टौ प्रचोदितमुपदिष्टमनादिपरम्परायातमित्यर्थः । विद्याधिगमे षट्तीर्थानि  
तेषामिहेश्वरभक्तिसाधनक आत्मज्ञाने द्वे एवाभ्यनुज्ञायते । शान्तः पुत्रः शिष्यो  
वा तदनधिकारिणे न देयमवीर्यवती तथा स्यामिति श्रुतेः ॥ २२ ॥

देवभक्तिवद्गुरुभक्तेरप्यन्तरङ्गसाधनतामाह—यस्य देव इति । द्विरुक्तिः  
समाप्त्यर्था । इतिस्तद्व्योतकः ॥ २३ ॥

नारायणेन रचिता श्रुतिमात्रोपजीविना ।  
अस्पष्टपदवाक्यानां श्वेताश्वतरदीपिका ॥

इति श्रीनारायणविरचितायां श्वेताश्वतरोपनिषद्दीपिकायां  
षष्ठोऽध्यायः ॥ ६ ॥

समाप्ता चेयं दीपिका ॥



## श्वेताश्वतरोपनिषद्विवरणं विज्ञानभगवत्कृतम् ।

अवच्छेदत्रयातीतनिर्मलज्ञानमूर्तये ।

मनोगिरां विदूराय दक्षिणामूर्तये नमः ॥ १ ॥

निगमान्तप्रदीपाय निःसङ्गसुखसंविदे ।

संसारतापनोदाय विद्याश्रीपतये नमः ॥ २ ॥

प्रत्यस्ताखिलभेदाय जगद्विभ्रमसाक्षिणे ।

ज्ञानोत्तममुनीन्द्राय नमः प्रत्यक्सुखात्मने ॥ ३ ॥

नमः परमऋषिभ्यो नमो ब्रह्मविद्यासंप्रदायकर्तृभ्यः । ब्रह्मवादिनो वदन्तीति । इदं ब्राह्मणवाक्यं वादिनो वदनशीला वेदार्थविपरीतपक्षाभिर्मूलीकृत्य वेदार्थत्वेन ब्रह्मवदनशीलाः साक्षाद्वा परम्परया वा सर्ववेदार्थत्वेन ब्रह्म वदन्तीत्येतेत् । सर्वे वेदा यत्पदमामनन्तीति श्रुतेः । इममेव ब्राह्मणवाक्यार्थमोपनिषत्समाप्तेरुत्तरे मन्त्राः प्रतिपादयन्ति । किं कारणमिति । किं कारणं ब्रह्म जगदुपादानकारणं ब्रह्म किमन्यद्वा जगदुपादानकारणं ब्रह्म कीदृशं शुद्धमविद्यामिलितं वा । अथवा ब्रह्म किं कारणमविशेषेण निमित्तोपादानकारणं वा । आहोस्विन्नमित्तकारणमेव । कुतः स्म जाता आकाशादिवन्स्थित्यवस्थार्या ब्रह्मकार्यभूताः सन्तः सुषुप्तिप्रलयादिषुपादानकारणभूतब्रह्ममात्रतया विलयं जाताः सन्तः प्रबोधसर्गादिसमय उपादानकारणभूतब्रह्मणः कार्यत्वेन वयं जाताः । आहोस्विज्जलचन्द्रस्थानीया घटाकाशस्थानीया वा वयं सुषुप्तिप्रलयादिषुपाधिविलये विम्बचन्द्रमहाकाशस्थानीये ब्रह्मण्यैक्यमुपगताः सन्तः प्रबोधसृष्ट्यादिसमये ब्रह्मविवर्तकार्यकारणादिमन्तो विम्बचन्द्रमहाकाशस्थानीयब्रह्मणः सकाशाज्जाता जीवाम केन । लडर्थे लोड् । जीवीमः केन वयं जीवाम । अदृष्टेन किमीश्वरेण वोतोभयेनाऽऽहोस्वित्स्वभावेन । क्व च संप्रतिष्ठा । मोक्षावस्थायामस्माकं विकारीभूते ब्रह्मणि किमेकत्वेनावस्थानमुत स्वतोऽविकारिणि मायामिलितत्वेन विकारिणि ब्रह्मण्येकत्वेनावस्थानमाहोस्विदविद्याख्यामायां विद्यया ब्रह्ममात्रतया प्रविलाप्य विशुद्धे ब्रह्मण्येकत्वेनावस्थानम् । क्व च संप्रतिष्ठिता इत्यास्मिन्पाठे मोक्षावस्थार्या कीदृश्ये ब्रह्मणि वयमेकत्वेना-

१ ख. "भ्यः । इदं ब्राह्मणवाक्यं ब्र" । २ ख. "ति । वा" । ३ ख. "क्षात्पर" । ४ ख. "तेः" । ५ ख. "पत्परिसमा" । ६ क. घ. "त्तरम" । ७ क. ग. "याश्च व" । ८ ख. ग. "मुपाग" । ९ ख. "न्तःसम्यक्प्रबो" । १० ग. "यंकर" । ११ ख. "वामः । अ" । १२ क. "तिष्ठा इ" ।

वस्थिता इति योजयितव्यम् । अधिष्ठिताः केन । किंच केवलादित्याद्याधिदै-  
वतैरधिष्ठिताः सन्तः सुखेतरेषु सुखदुःखेषु परवशत्वेन वर्तामह आहोस्विदी-  
श्वरेणोतोभाभ्यां ब्रह्मविदो हे ब्रह्मविदो वयं व्यवस्थां विनिर्णयं सह  
विचिन्त्य कुर्यामिति ॥ १ ॥

ब्रह्मकारणत्रिपरीतकारणपक्षान्क्रमेणोपन्यस्य दूषयति—कालस्वभाव इति ।  
संसारचक्रस्य काल एव कारणमिति कालविदः प्रतिपेदिरे । स्वभाव इति  
लोक्यायतिकाः । नियतिनियमः पुण्यापुण्यलक्षणः स एव कारणमिति मीमां-  
सकाः । पूर्वपूर्वकल्पेषु जीवैः संचितपुण्यापुण्यानुगुणतया जगत्सर्वज्ञेश्वरेणो-  
त्तरकल्पादौ न सृज्यते किंतु बुद्धिमत्कर्तृकत्वमन्तरेण यहच्छथा जायत इति  
निरीश्वराः । भूतानि कारणमिति जगन्नित्यत्ववादिनः । योनिः प्रकृतिः कार-  
णमिति प्रकृतिवादिनः शाक्ताः । योनिरिति कालादिभिः प्रत्येकं संबध्यते ।  
पुरुषो हिरण्यगर्भ एव कारणमिति योगशास्त्रविदः । इतीत्थं चिन्त्यं चिन्ता-  
मात्रमेव न त्वर्थसिद्धिः । अथवा सदा चिन्त्यमेव कदाचिदपि चिन्तितं न  
भवेत् । चिन्त्यं विचारणीयमिति वा । एतान्पक्षान्दूषयति—संयोग एषां न  
त्विति । एषां पूर्वोक्तानां कालादीनां प्रत्येकं कारणत्वं न त्वेषां संयोगोऽपि  
कारणं न भवेत् । तुश्चार्थे मन्त्रोच्चारणे विशेषार्थे वर्तते । एषां कारणत्वासंभ-  
वेऽभिप्रेतो विशेषः क इत्यपेक्षायान्तरं—आत्मभावादिति । एतान्भोग्यत्वेन  
स्वीकृत्य स्थितस्य भोक्तुरात्मनो भावादत्त एषां भोग्यत्वेन परतन्त्र-  
त्वात्स्वतन्त्रतया मूलकारणत्वं न संभवेत् । तर्हि स एव भोक्ता कारणं  
भवत्वित्याशङ्क्याऽऽह—आत्माऽप्यनीश इति । आत्माऽपि कारणं न संभ-  
वेत् । कुतः । जगन्निर्माणे यस्मादयमनीशोऽसमर्थः । तस्यानीशत्वं कथमित्य-  
पेक्षायामाह—सुखदुःखहेतोरिति । पुण्यापुण्यवशत्वेन सुखदुःखहेतुतया वर्त-  
मानत्वात् । अथवाऽऽत्माऽपि जगन्निर्माणेऽनीशोऽसमर्थः । कुतः । सुखदुः-  
खहेतोः सुखदुःखयोः कर्तृत्वाद्धेतोः ॥ २ ॥

पूर्वपक्षान्निराकृत्य ब्रह्मविदः किं जगत्कारणत्वेन दृष्टवन्त इत्यपेक्षायामाह—  
ते ध्यानयोगानुगता इति । ध्यानमेव योगो ध्यानयोगो ध्यानेनाभिर्भूतोऽर्थो  
युज्यते लभ्यत इति ते तं ध्यानलक्षणयोगमनुगता जगन्मूलकारणमपश्यन् ।  
तत्किमित्यपेक्षायामाह—ते देवात्मशक्तिं देवस्य द्योतनस्वभावस्यास्पृष्टचिदे-  
करसस्याभेदाभवासेनाऽऽत्मभूतां स्वरूपभूतां केवलचितोऽविकारित्वात्कारण-

त्वासंभवात्तदभेदाध्यासेन नियमेन तत्परतन्त्रतया तस्य देवस्य सर्वजगदुत्पत्तिस्थितिलयकारणत्वनिर्वाहृतया वर्तमानत्वाच्छक्तिशब्दाभिधेयां मायां जगत्कारणत्वेनापश्यन् । तामेव पुनरपि विशिनाष्टि—स्वगुणैर्निगूढामिति । स्वस्या गुणैः स्वगुणैः सत्त्वरजस्तमोलक्षणैस्तन्मूलैः स्रष्टृत्वस्थापकत्वसंहर्तृत्वादिगुणैश्च निगूढां नितरां गूढां गुणाधिधुरकैवलप्रकृतिस्वरूपस्य द्रष्टुमशक्यत्वाच्चिगूढामित्युच्यते । मायां जगतः परिणामिकारणत्वेनापश्यन्नित्युक्तं मायायाः स्वरूपप्रदत्त्वेन स्फुरणप्रदत्त्वेन चाधिष्ठानत्वान्मायाविलसितभूततन्मात्रप्रभुत्वाणि कारणानि निखिलानि सर्वाणि तानि पूर्वोक्तानि कालप्रभृतीन्यात्मपर्यन्तानि तत्संयुक्तव्यष्टिभूतानि यानि तानि कालात्मयुक्तानीत्युच्यन्ते । तानि सर्वाणि स्वरूपप्रदतयाऽऽनन्दप्रदतया स्फुरणप्रदतया चाधितिष्ठति यः सच्चिदानन्दैकरस एकोऽद्वितीयः परमात्मा तमपि सर्वाधिष्ठातृत्वेन निर्वाहकमपश्यन् ॥ ३ ॥

पूर्वोक्तमन्त्रप्रकारेण माययैक्याध्यासमुपगतत्वेन जगदुत्पत्तिस्थितिलयकारणभूतं सत्यंसच्चित्तमुखैकरसमात्मानं चक्रत्वेन निरूपयत्युत्तरो मन्त्रो वैराग्यहेतुः तमेकनेमिमिति । तं देवशब्दनिर्दिष्टमाधिष्ठातारमात्मानं पूर्वमन्त्रे शक्तिशब्दनिर्दिष्टोत्तरत्र मायाशब्दनिर्दिष्टैकाऽखण्डा प्रकृतिः संसाररथभ्रमणनिर्वाहकत्वेन नेमिः सा यस्य तमेकनेमिं त्रिवृतं त्रिभिः सत्त्वरजस्तमोभिरेतत्संपर्कनिमित्तसृष्टिस्थिति-संहारशक्यात्मकब्रह्मविष्णुशिवाख्याभिस्तिसृभिर्मूर्तिभिश्च वृत्तमावृतं षोडशान्तं प्राणश्रद्धाभूतपञ्चकेन्द्रियमनोन्नवीर्यतपोमन्त्रकर्मलोकनामाख्याः प्रश्नोपनिषत्पठिताः षोडश कला अन्तोऽवसानं विस्तारसमाप्तिर्यस्य तं षोडशान्तं षोडश विकारा अन्तो यस्य तमिति वा शताधारं निखिलशब्दविशेषविजृम्भणकारणभूता अकारादिपञ्चाशद्वर्णा अरा इवारास्ते यस्य तं शताधारं श्रोत्रत्वक्चक्षुर्जिह्वाघ्राणवाक्स्पर्शानिपादपायूपस्थतद्विषयशब्दस्पर्शरूपरसगन्धवचनादानविहरणोत्सर्गानन्दतदधिदैवतदिग्वायवादित्य \* वरुणपृथिव्यग्नीन्द्रशिविक्रभैर्मृत्युप्रजापतिमनोमुद्गयहंकारचित्ततद्विषयमन्तव्यबोद्धव्याहंकर्तव्यचेतयितव्यतदधिदैवतचन्द्रबृहस्पतिरुद्रक्षेत्रज्ञतमस्तद्विकारतदधिदैवेश्वरप्राणापानव्यानोदानसमानाः प-

\* अत्र वरुणाग्नीन्द्रैलपेक्षितम् ।

१ क. ख. घ. स्वस्य गु° । २ ख. ग. °न्मूलत्वं° । ३ क. घ. °गूढेत्यु° । ४ ख. °मुखका° । ५ ख. ग. °त्यसंविस्तु° । ६ ख. ग. घ. °हेतोः । त° । ७ क. ख. घ. अन्तर्वसा° । ८ क. ख. घ. °स्तारः स° । ९ क. °मयमप्र° । ग. °मनिकृतिप्र° ।

ञ्चाशद्वाऽराः । त्रिंशत्प्रत्यगाभिः । अष्टौ वसत्रो द्वादशाऽऽदित्याश्च दशेन्द्रियाणि तद्विषयाश्च वा प्रत्यगाः पूर्वोक्तानाभराणां दाढर्चाय प्रतिनिधीयन्ते ये कीलास्ते प्रत्यगास्तैः प्रत्यरैर्युक्तम् । स्त्रीलिङ्गं छान्दसम् । अष्टकैः पद्भिस्तैत्तिरीयोक्तत्वक्चर्ममांसरुधिरमेदोऽस्थिमज्जानः शुक्रं चेति धात्वष्टकं धर्मज्ञानवैराग्यैश्वर्याधर्माज्ञानावैराग्यानैश्वर्याणीति भावाष्टकं गौतमीयैः क्तदयाक्षान्त्यनसूयाशौचमङ्गलानायासाकार्पण्यास्पृष्टेत्यात्मगुणाष्टकम् । अणिमा महिमा लघिमा गरिमा प्राप्तिः प्राकाम्यभीक्षित्वं वशित्वं चेत्यैश्वर्याष्टकम् ।

भूमिगपोऽनलो वायुः खं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥ इति गीतासूक्तं प्रकृत्यष्टकम् ।

ब्रह्मा प्रजापतिर्देवा गन्धर्वा यक्षराक्षसाः ।

पितरश्च पिशाचाश्च देवाष्टकमुदाहृतम् ॥

इति देवाष्टकम् । भवशर्वेशानपशुपत्युग्रभीमरुद्रमहादेवा देवस्य मूर्तय इति वा मूर्त्यष्टकम् । एतैः पद्भिर्षष्टकैरुपलक्षितम् । समाहारे कप्रत्ययः । विश्वरूपैकपाशं विश्वरूपतया विवर्तित इति विश्वरूपः कामः स एवैकः प्रधानः पाशः पाश्यते वध्यते सर्वं येनेति पाशः स पाशो यस्य तं विश्वरूपैकपाशम् । त्रिमार्गभेदम् । अचिरादिमार्ग एको धृमादिमार्ग एको जायस्व म्रियस्वेत्यधोमार्ग एक एते त्रयो मार्गभेदा यस्य तं त्रिमार्गभेदम् । द्विनिमित्तैकमोहं द्वयोः पुण्यपापयोस्तन्मूलरागद्वेषयोश्च निमित्तकारणं तदेवैकं स एव मोहोऽनात्मन्यात्माभिमानलक्षणो यस्य तं द्विनिमित्तैकमोहम् । अपश्यन्नितिक्रियापदमनुवर्तते । अधीम इत्युत्तरमन्त्रादाकृष्यते वा ॥ ४ ॥

मायाधिष्ठानत्वात्तद्विवर्त सर्वाधिष्ठानत्वेन सर्वात्मकमात्मानं पूर्वमन्त्रेण चक्ररूपेण निरूपितमुत्तरो मन्त्रो नदीरूपेणापि निरूपयति नितरां वैराग्यहेतोः— पञ्चस्रोतोऽम्बुमिति । पञ्चस्रोतोऽम्बुम् । पञ्चस्रोतोरूपेणाविच्छेदेन विषयेषु वर्तन्त इति चक्षुरादीनि पञ्च ज्ञानेन्द्रियाणि स्रोतांसि तान्यम्बुस्थानीयानि यस्यास्तां पञ्चस्रोतोऽम्बुम् । पञ्चयोन्युग्रैवक्रां पञ्च योनयः पञ्च तन्मात्रास्ता एवोग्राणि वक्राणि प्रवाहगतिरसंनिवेशविशेषो वक्रं तानि यस्यास्तां पञ्चयोन्युग्रैवक्राम् । पञ्चप्राणोर्भिः प्राणादयः पञ्च वायव ऊर्मिस्थानीयास्ते यस्यास्तां पञ्चबुद्ध्यादिमूलां बुद्धीनामादिभूतानि कारणरूपाणि चक्षुरादिज्ञानेन्द्रियाणि तेषां मूलं विज्ञानशक्तिमदहंकारः स एव संसरणे मूलं यस्यास्ताम् । पञ्चावर्ताम् । आका-

१ स. 'मोक्तं द' । २ स. 'देवताष्ट' । ३ ग. घ. 'अचक्रां' । ४ ग. घ. 'णि चक्रा' । ५ ग. घ. 'प्रचक्रा' ।



शादीनि पञ्च महाभूतान्युत्तरोत्तरमेकैकाधिकशब्दादिगुणान्यावर्तस्थानीयानि यस्यास्ताम् । पञ्चदुःखौघवेगां गर्भजन्मव्याधिजगमरणदुःखान्यविद्यास्मितानी वा पञ्च दुःखान्योघः पूरतस्य वेग ओघवेगः पञ्च दुःखान्येवौघवेगो यस्यास्ताम् । पञ्चाशद्भेदां पञ्चाशदक्षरभेदा यस्यास्तां पूर्वोक्ताः सर्व एवात्रापि गृह्यन्ते । पञ्चपर्वाम् । तमो मोहो महामोहस्तामिस्रो ह्यन्धमंजित इति पुराणसिद्धानि पर्वाणि यस्यास्तामीश्वरान्तर्यामिसूत्रहिरण्यगर्भविराड्पाणि पर्वाणि वा यस्यास्तामेवंभूतां नदीमधीमः । अधीम इति पूर्वोक्तेषु विशेषणेषु प्रत्येकं संबध्यते ॥ ५ ॥

किं कारणं ब्रह्मेत्यस्य प्रश्नस्य परिहारमुक्त्वा कुतः स्म जाता इत्यादिप्रश्नस्य परिहारं वक्तुमुत्तरमन्त्राः प्रक्रमन्ते— सर्वाजीव इति । सर्वाजीवे रजतादीनां शुक्त्यादिवव्याघ्रादीनां मायाविवत्सर्वेषां चेतनाचेतनानां स्वरूपानन्दस्फुरणप्रदतयाऽऽजीवनहेतुभूते सर्वसंस्थे सर्वल्यस्थाने वृहन्ते वृहति महति तस्मिन्प्रकृते मायाशबले ब्रह्मचक्रे वृहन्वाद्ब्रह्म चक्ररूपेण निरूपितत्वात्तदेव चक्रं च तस्मिन्ब्रह्मचक्रे हंस आत्मा जाग्रत्स्थूलकार्यकारणसंघातं हत्वा तद्वासनामयं सूक्ष्मकार्यकारणसंघातं गच्छति स्वप्ने तमापि हत्वा सुषुप्तिप्रलयादौ मायामिलितकारणं ब्रह्म गच्छति प्रारब्धकर्मान्ते वर्तमानकार्यकारणसंघातं हत्वाऽविद्याकर्मवशाच्छरीरान्तरं गच्छति विद्यया सर्वबीजभूताविद्यामायालक्षणं तमः सर्वाधिष्ठानसत्यसुखचिन्मात्रात्ममात्रतया हत्वाऽखण्डसत्यसुखचिन्मात्रब्रह्मात्मतया मोक्षं गच्छतीति हंस आत्मा । एवंभूताऽद्वयसुरैस्सच्चिन्मात्रवपुरात्मा स्वमायातमसा प्राणोपाधिं गमनागमनोत्क्रान्त्यादिनिमित्तभूतं सृष्ट्या तं भ्रान्त्याऽऽन्मसात्कृत्य क्रियासमर्थः सन्पुण्यपापे कृत्वा तद्दशादनादौ संसारे सुरनरतिर्यगादिनानायोनिषु भ्राम्यते भ्रमति परिभ्रमति । संसारभ्रमणहेतुः क इत्यपेक्षायां जीवपरभेददर्शनमित्याह—पृथगात्मानमिति । महाकाशस्थानीयपरमात्मनः सकाशाद्दृढाकाशस्थानीयमात्मानं स्वत एव भिन्नं मत्वा प्रतिविम्बस्थानीयात्मनः सकाशाद्विम्बस्थानीयं परमात्मानं च परमार्थतो भिन्नं मत्वा ततः संसारचक्रे परिभ्रमति । योऽन्यां देवतामुपास्तेऽन्योऽसावन्योऽहमस्मीति मृत्योः स मृत्युमाप्नोति य इह नानेव पश्यति । उदरमन्तरं कुरुत इति श्रुत्यन्तरेभ्यः । अथवाऽन्वयव्यतिरेकन्यायाभ्यां दृश्यव्यभिचारिभूतदेहेन्द्रियादिभ्यः सर्वसाक्षिणमव्यभिचारिरूपमात्मानं पृथङ्मत्वा प्रेरितारं कारणोपाधिकत्वेन सर्वनि-

१. ख. ग. °त्तरे म° । २ ख. °यादिव° । ३ ख. °खसंविन्मा° । ४ ख. ग. °मणे हे° । ५ ख. जीवाप° । ६ ख. अन्व° ।

यन्तारं परमात्मानं च यतो वा इमानि भूतानीत्युपलक्षणेन सर्वकार्यतन्निर्वाह-  
कानन्तशक्तिभ्यो विलक्षणं सत्यं ज्ञानमानन्दो ब्रह्मेत्यादिस्वरूपलक्षणेन सर्व-  
प्रकृतिभूतमायायाश्च विलक्षणं मत्वा बुद्ध्वा तेनेत्थं तत्पदलक्षितेन सच्चिदान-  
न्दचपुषा ब्रह्मणा शोधितत्वंपदार्थभूतो जीवो जुष्ट एकत्वेन सैवितो विद्यया  
संसारतद्धेतुविद्यातिरस्करणेन स्वरूपभूतनिरतिशयानन्दाविर्भावेन च प्रीतश्च  
तत एवमेकत्वापरोक्षादमृतत्वमेति मरणनिमित्तं देहसंबन्धं न पुनः प्रतिपद्यते ।  
तत ईश्वरतो जुष्टस्तेनेश्वरेणैकत्वापरोक्षेणामृतत्वमेतीति वाऽन्वयः ॥ ६ ॥

हंसशब्दनिर्दिष्ट आत्मनि जाग्रत्प्रमुखं सर्वं कल्पितमित्याह—उद्गीतमिति ।  
उदुपरि वेदान्तेषु गीतं प्रतिपादितमेतत्प्रकृतं ब्रह्मोद्गीथमित्येके पठन्ति तस्मि-  
न्पक्षेऽप्येष एवार्थः । अथवा । उदुपरि साध्यसाधनरूपात्सर्वस्मादुपरि गीतं  
कार्यकारणात्मकसर्वप्रपञ्चशून्यत्वेन प्रतिपादितमित्यर्थः । अत एतत्प्रकृतं वस्तु  
परममुत्कृष्टं तुश्वार्थं ब्रह्म बृहद्भवति । सांख्यपक्षाद्याद्युक्तिमाह—तास्मिन्निति ।  
तास्मिन्निकलेऽसङ्गेऽविकारेऽनन्ते सुखसंविन्मात्रैकरस आत्मनि त्रयं सस्वरज-  
स्तमआख्यं ब्रह्मविष्णुशिवाख्यं जाग्रत्स्वप्नसुषुप्त्याख्यं विश्वतैजसप्राज्ञाख्यं  
लोकत्रयाख्यं तत्सर्वं रज्ज्वादिषु सर्पादिरिव वर्तते । स्वप्रतिष्ठा स्वस्मिन्कल्पितस्य  
हिरण्यगर्भजगत्प्रमुखचेतनाचेतनात्मकस्य स्वरूपप्रदत्वात्प्रतिष्ठाऽऽनन्दस्फुरण-  
प्रदत्वाच्च प्रतिष्ठा परं ब्रह्म स्वयं स्वायत्तसिद्धिकत्वात् । अक्षरं च क्षरं सर्व-  
मश्नुत इत्यक्षरं न क्षरतीति वाऽक्षरम् । अत्राऽऽन्तरं ब्रह्मादिपिपीलिकान्ते व्यष्टि-  
समष्ट्यात्मकत्वेनावस्थिते संसारचक्र आन्तरं सर्पव्याघ्रादौ रज्ज्वादिरिवाऽऽन्तरं  
सच्चित्सुखापरोक्षस्वभावमात्मानं वेदाविदो यथावद्वेदशक्तितार्थविदो विदि-  
त्वाऽपरोक्षीकृत्य तत्परा देहेन्द्रियादावात्माभिमानं हित्वा निरतिशयपुरुषार्थरूपे  
ब्रह्मणि सदात्माभिमानाः सन्तस्तस्मिन्नेव ब्रह्मणि लीना एकीभूताः स्युः ।  
लयशब्दार्थं श्रुतिः स्वयमेव दर्शयति—योनिमुक्ता इति । मुमुक्षुस्वरूपब्रह्म-  
नन्दस्य व्यवधायकमायानिवृत्तिरेव ब्रह्मणि लयः प्राप्तिश्चापि सैवेत्यर्थः ॥७॥

अवस्थान्नयरूपेण सर्वस्याऽऽत्मन्यध्यस्तत्त्वं मोक्षप्रकारं चोक्त्वेदानीं कार्य-  
कारणरूपेण सर्वस्याऽऽत्मन्यध्यस्तत्त्वमात्मनः संसारित्वप्रकारं मोक्षप्रकारं च  
दर्शयति—संयुक्तमेतादिति । संयुक्तं कार्यं कारणेन संयुक्तं क्षरं क्षरतीतिः क्षर-

१ क. प्रीतः स्वत ए° । २ ख. 'तौल्यन्व' । ३ ख. 'खसच्चिन्मा' । ४ ख. गः घ. 'भ्रमसु' ।  
५ क. 'त्वात्त्वप्र' ।

माकाशादि । अक्षरं न क्षरतीत्यक्षरं माया प्रकृतिर्महाप्रलयादावपि स्थितत्वा-  
 द्यक्तमभिव्यक्तनामरूपावस्थापन्नमाकाशादि । अव्यक्तमनभिव्यक्तनामरूप-  
 बीजावस्था प्रकृतिरव्यक्तम् । एतत्कार्यकारणरूपेण वर्तमानमिदं विश्वं यत्सर्वं  
 सच्चिदानन्दैकरसवपुरीश्वरः स्वरूपानन्दस्फुरणप्रदतया भरते विभर्ति । अनीश-  
 आऽऽत्मा सुखसंविदस्वरूप ईश आत्मा मायाधिष्ठानत्वेन मायाछन्नत्वात्तद्विलसि-  
 तद्वैतभ्रमाच्छादितत्वाच्चानीशश्च भवति । अनीशोऽज्ञातेश्वरभाव इत्यर्थः । स्वरू-  
 पस्यानपायात् । बुध्यते भोक्तृभावात् । विज्ञानक्रियाशक्तिमद्रूपोऽहंकारो भोक्ता  
 बुद्धीच्छाप्रयत्नसुखदुःखादिकर्ताऽहंकारेणैक्याध्यासलक्षणाद्भोक्तृभावात्तद्धर्म-  
 न्कर्तृत्वभोक्तृत्वसुखदुःखादीन्स्वधर्मत्वेन स्वीकृत्याहं कर्ता भोक्ता सुखी  
 दुःखीति बुध्यते । ज्ञात्वा देवम् । अनेकजन्मानुष्ठितनित्यनैमित्तिकजनितपुण्य-  
 निकरैः प्रक्षीणपापस्य शुद्धान्तःकरणस्येश्वराराधनबुद्ध्या सर्वकर्मानुष्ठानेच्छा  
 समुपजायते । ईश्वरसमाराधनबुद्ध्याऽनुष्ठितकर्माहितपुण्यनिचयैरीश्वरध्यानेच्छा  
 समुपजायते । ईश्वरध्यानाहितमहत्तरपुण्येन सर्वकर्मसंन्यासविध्यनुष्ठानेच्छा समु-  
 पजायते । सर्वकर्मसंन्यासानुष्ठानजनितमहत्तरपुण्येन शमदमादिबुद्धयनुष्ठानेच्छा  
 समुपजायते । शमदमाद्यनुष्ठानजनितमहत्तरपुण्यैःश्रवणमनननिदिध्यासनविध्य-  
 नुष्ठानेच्छा समुपजायते । एवमनेकजन्मानुष्ठितपुण्यपरम्परानिचयः प्रक्षीणाशेष-  
 पापोऽपास्ततमोमलो योग्योऽधिकारी मुमुक्षुरतत्त्वदर्शिनं परमकारुणिकं गुरुं  
 प्राप्य तत्संनिधौ तच्छुश्रूषया ब्रह्मचर्याद्यनुगृहीतश्रवणमनननिदिध्यासनानि  
 समभ्यस्य श्रवणमनननिदिध्यासनानुगृहीतश्रुतमहावाक्यादाहं ब्रह्मास्मीति देवं  
 ज्ञात्वा साक्षादपरोक्षीकृत्य मुच्यते सर्वपाशैः पाश्यते बध्यतेऽनेनोति कार्यका-  
 रणतद्धर्मलक्षणैः पाशैः सर्वैः पाशैर्मुच्यते ज्ञानेन सर्वसंसारपाशबीजाज्ञानतमस-  
 श्चिन्मात्रतया दाहात्तन्मूलं सर्वं चिन्मात्रतया लीनं भवतीत्यर्थः ॥ ८ ॥

चेतनोऽप्येकः प्रकृतिश्चैका चेदयं जीवोऽयं परो जीवः किंचिज्ज्ञः परः सर्वज्ञो  
 जीवो नियम्यः परमात्मा नियन्ता जीवः संसारशतकलुषितः सर्वसंसार-  
 धर्मविनिर्मुक्तः परमात्मेत्यादिविरुद्धधर्मव्यवहारः कथं सेत्स्यतीत्याशङ्कनायामु-  
 पाधिभूतमायाकल्पितभ्रान्तिभेदात्सर्वव्यवस्था सिध्यतीत्याह—ज्ञानार्थिति ।  
 यथा विम्बप्रतिविम्बादिसर्वव्यवहारानास्कन्दिते मयूखस्रज्युदकशरावोपाधौ  
 संपृक्ते तत्संपर्ककृतभेदाद्विम्बप्रतिविम्बभूतत्वेन द्युस्थः सचिता चलनगमनपरि-  
 च्छेदादिधर्मरहित उदकपात्रस्थप्रतिविम्बस्य परिच्छेदं चलनगमनादिधर्मभोगि-

१ क. "ज्ञातस्वभा" । २ क. ग. भोक्तृत्वाद्बुद्धी । ३ घ. "कर्त्रोऽहं" । ४ ख. "द्वयक" ।  
 ५ क. योग्याधि" । ६ ग. पापैर्मु" । ७ क. घ. द्युस्थस" । ग. द्युस्थं चन्दे च" ।

त्वादिविरुद्धव्यवहारारकन्दितत्वं दृश्यते तद्वदत्रापि । कथं ज्ञाज्ञौ द्वौ । विम्ब-  
स्थानीय ईश्वरो ज्ञः सर्वज्ञः प्रतिविम्बस्थानीयो जीवोऽज्ञः किञ्चिज्ज्ञः । औपाधि-  
कविम्बप्रतिविम्बभेदोऽप्यनादिसिद्ध इत्याह—अजाविति । अजौ जन्मरहितौ ।  
ईशानीशौ विम्बस्थानीयः परमात्मेशो नियन्ताऽविद्योपहितः प्रतिविम्बस्था-  
नीयो जीवोऽनीशोऽनीश्वरः । ह्रस्वत्वं छान्दसम् । सुषुम्निप्रलयादावुपाधेरभा-  
वात्तत्र तन्निवन्धनत्वेन जीवपरविभागो न संभवेदतः स्वाभाविकत्वेन जीवपर-  
विभागोऽङ्गीकर्तव्यः सुषुप्त्यादावपि विद्यमानोपाधिसंभवेऽप्युपाधेरानन्त्यात्त-  
न्निवन्धनं जीवानन्त्यमप्येष्टव्यमित्याशङ्क्याऽऽह—अजा ह्येका भोक्तृभोगार्थयु-  
क्तेति । अजा न जायत इत्यर्जा । एकाऽखण्डा भोक्तुः प्रतिविम्बस्थानी-  
यस्य जीवस्य दर्पणस्थानीया प्रकृतिर्भोगादिधर्मापादकत्वेन स्वयं मुख्यभोगा-  
दिधर्मवती स्थिता चन्द्रचलनादिधर्मापादकत्वेन स्वयं मुख्यचलनादिधर्मभा-  
कत्वेन स्थितोदकवद्युक्ता चिदात्मन्यध्यस्ता चेत्यर्थः । मायोपाधिसंपर्कतन्नि-  
वन्धनभेदादिकल्पना यस्मिन्नविकारेऽनन्ते सत्यसुखसंविन्मात्र आत्मनि सोऽ-  
प्यसङ्गसत्यसुखापरोक्षस्वभावतया सदा विद्यत एव संसारैकलिले घटाद्युपा-  
धिसंपर्कतत्कृतभेदादिविरुद्धधर्मादिकल्पना यस्मिन्नाकाशादिमात्रे सोऽपि  
शुद्धाकाशादिविद्यत एव यथा तद्वदित्याह—अनन्त इति । अनन्तोऽद्वितीय  
आत्मा निरुपाधिकस्वरूपः सर्वकल्पनाधिष्ठानतया विश्वरूपः । अकर्ताऽवि-  
कारी हि यस्माद्विद्यते तस्माच्चयं विम्बस्थानीयं परमात्मानं प्रतिविम्बस्थानीयं  
जीवं दर्पणाद्युपाधिस्थानीयां मायां प्रकृतिं चैतच्चयं यदा सम्यग्दर्शनावस्थयां  
ब्रह्म विन्दते सत्यसुखाचिन्मात्रब्रह्ममात्रतया विन्दते लभते मुमुक्षुस्तदा निर्धूत-  
निखिलविकल्पपूर्णानन्दाद्वितीयब्रह्मलाभात्कर्तृत्वादिसकलसंसारधर्मविधर्जितो  
वीतमोहः कृतकृत्योऽवतिष्ठत इति वाक्यशेषः । ब्रह्ममिति च्छान्दसं ब्रह्मेति  
यावत् ॥ ९ ॥

जीवेश्वरप्रकृतीनामनादित्वं प्रकृतिसंपर्कवशात्सर्वज्ञत्वादिव्यवस्थां जीवेश्वर-  
प्रकृत्यान्मकद्वैतजातस्य निर्धूताशेषविकल्पसत्यसुखसंविन्मात्रतया सम्यग्ज्ञानेन  
प्रविलयं चोपपाद्येदानीं प्रकृतेरनित्यतां पुरुषस्य नित्यतामुभयोरीश्वरेण निय-  
म्यतां तदेकत्वज्ञानाज्जीवस्य मोक्षं च दर्शयति—क्षरमिति । क्षरं प्रधानं  
क्षरतीति क्षरं प्रधानं वियत्प्रमुखं सर्वमास्मिन्निवर्तत्वेन प्रधीयत इति प्रधानम् ।

अनादेः स्वतो नाशयत्वाभावात्पूर्वमन्त्रेऽनादित्वेनोक्तायाः प्रकृतेरनित्यत्वोक्त्या  
सद्वैलक्षण्यं सिद्धं पूर्वत्र सम्यग्ज्ञानं विना प्रकृतेर्नाशयत्वायोग्यतां विवक्षित्वाऽ-  
क्षरमिति नित्यत्वमुक्तम् । अत्र सम्यग्ज्ञानेन नाशयत्वयोग्यतां विवक्षित्वा  
क्षरमित्यनित्यत्वमुच्यते । अमृताक्षरममृतं च तदक्षरं चेत्यमृताक्षरम् । अस-  
ङ्गत्वात्प्राणवियोगलक्षणा मृतिर्नास्ति । साक्षित्वात्स्वरूपनाशोऽपि न भवती-  
त्यमृताक्षरं पुरुषस्वरूपम् । हरोऽद्वितीयत्वात्त्रवेन नित्यपरिपीडितद्वैतजातत्वा-  
त्सम्यग्ज्ञानफलकारुढः प्रतिभासमात्रशरीरद्वैतजातं तन्मूलाविद्यां च स्वता-  
वन्मात्रतया हरतीति हरः । क्षरात्मानौ क्षरं पूर्वोक्तां प्रकृतिमात्मानं स्वप्र-  
तिविम्बं जीवाख्यं पुरुषं चेशत ईष्टे । प्रकृतेः स्वरूपस्फुरणप्रदत्वेनाधिष्ठान-  
त्वाद्घटाकाशस्थानीयानां प्रतिविम्बस्थानीयानां च जीवानां निरुपाधिकचि-  
न्मात्ररूपेण निर्वाहुत्वात्तावीष्ट इत्यभिधीयते । देवश्चिदेकरस एकोऽद्वितीयस्तस्य  
देवस्याभिध्यानात्सुरनरतिर्यगादिप्रभेदेष्वाकाशादिप्रभेदेषु च स एव स्वरूप-  
प्रदंतया कारणत्वेनाऽऽनन्दप्रदतया पोषकत्वेन स्फुरणप्रदतया साक्षित्वेन प्रव-  
र्तत इत्यभितो ध्यानात्कार्यकारणसंघातसाक्षिभूतोऽहं स एवास्मीति योजनात्त-  
त्त्वभावाद्द्वैतभ्रमतन्मूलाविद्यातिरोहितनिरतिशयानन्दमोक्षपुरुषार्थस्वरूपब्रह्मत-  
त्त्वस्य व्यवधायकद्वैतभ्रमस्य तन्मूलाविद्यायाश्च विद्यया दाहान्मुमुक्षोः स्वरूप-  
त्वेन भावादाविर्भावाद्भूयो दृश्यत्वादिहेतुभिर्द्वैतस्य ज्ञानबाधयोग्यत्वलक्षणाभि-  
ध्यात्वप्रसाधनादात्मनोऽद्वयत्वनिर्णयेन द्वैतास्कन्दितापरमार्थत्वकल्पनायास्त-  
द्धेतुभूताया मायायाश्च दाहः पूर्वं भूयो ब्रह्मैकत्वापरोक्षेणैकत्वाच्छादकावि-  
द्यातमसो नाशः । ततः स्वासाधारणार्थक्रियासमर्थत्वेनाऽऽकाशादिद्वैतभ्रम-  
कल्पकमायायाश्च दाहः । अन्ते प्रारब्धकर्मान्ते द्वैतप्रतिभासमात्रनिर्वाहकमा-  
यालेशस्याप्यप्रतिबद्धशक्तिविद्यया निवृत्तिः । इत्थं विश्वमायानिवृत्तिर्विदुषो  
भवति ॥ १० ॥

ब्रह्मात्मैकत्वदर्शिनो मोक्षपुरुषार्थसिद्धिप्रकारमाह—ज्ञात्वा देवमिति । ज्ञात्वा  
देवं प्रकृतं देवमात्मत्वेन ज्ञात्वाऽपरोक्षीकृत्यः सर्वपाशापहानिः पाश्यते बध्य-  
तेऽनेनेति रागद्वेषपुण्यपापादिलक्षणः सर्वसंसारहेतुः पाशस्तस्य सर्वस्यापहा-  
निर्दाहो विद्ययाऽविद्यादाहे तन्मूलरागद्वेषदाहः । रागद्वेषदाहे तन्मूलविहितप्र-  
तिपिद्धक्रियादाहः । क्रियादाहे तन्मूलपुण्यपापलक्षणापूर्वदाहः । अपूर्वदाहे  
तन्निमित्तशरीरान्तरं न प्रतिपद्यत एवेति शरीरसंबन्धानिमित्ते सुखदुःखे नानु-  
भवति । इत्थं क्षिणैः क्लेशैः सम्यग्ज्ञानेन दग्धैः क्लेशैरुपलक्षितस्य ज्ञानिनो जन्म-

१ ख. ग. घ. "रत्रानि" । २ क. घ. "र्थकप्रभे" । ३ क. "शिनां मो" । ४ क. ग. घ.  
"पुण्यापुण्यादि" ।

मृत्युप्रहाणिः । ब्रह्मात्मकैत्वदर्शनादात्मनि कर्तृत्वाद्यारोपणनिमित्ताधिद्यादहेन कर्तृत्वादिदाहात्तन्मूलस्य कर्मणो दाहे सम्यग्ज्ञानात्प्रागिह जन्मनि जन्मान्तरे वाऽनुतिष्ठितस्य सर्वस्य दाहान्निमित्ताभावात्तन्निमित्तशरीरान्तरपरिग्रहलक्षणजन्मप्रहाणिः । अत एव तत्परित्यागलक्षणमृत्युप्रहाणिः । सम्यग्ज्ञानात्सबीजस्य संसारदुःखस्य दाहमुपपाद्येदानां तस्यैव विदुषः स्वरूपानन्दाविर्भावलक्षणमोक्षपुरुषार्थसिद्धिमाह—तस्येति । तस्य प्रकृतस्य देवस्याभिध्यानादभ्याभिमुख्येनाऽऽत्मत्वेन ध्यानाद्देहभेद आच्छादकाविद्यातत्कार्यलक्षणोपाधिभेदे दाहे तृतीयं विश्वैश्वर्यमाविर्भूतं भवेत्केवलकर्मणा धूमादिमार्गेण प्राप्तव्यचन्द्रलोकैश्वर्योदुपासनेनाचिरादिमार्गेण प्राप्तव्यब्रह्मलोकैश्वर्याच्च परं तदपेक्षया तृतीयं कैवल्यसम्यग्ज्ञानैकलभ्यं क्रममार्गनिरपेक्षं मोक्षैश्वर्यमाविर्भूतं भवेदित्यर्थः । सकारणसंसारदुःखनिवृत्तिलक्षणं निरतिशयानन्दाविर्भावलक्षणं च मोक्षमुपपाद्य तदुभयं संक्षिप्य दर्शयति—केवल आप्तकाम इति । केवलो विद्यया दग्धाविद्यातत्कार्यशेषसंसारदुःखतयाऽऽप्तकामः काम्यन्त इति कामा आनन्दाः सर्वे कामा आत्मतयाऽऽप्ता अस्येत्याप्तकामः । एतस्यैवाऽऽनानन्दस्येतिश्रुत्यन्तरात् । ततः स्वरूपभूतब्रह्मानन्दाविर्भावनिरस्कार्याविद्यां तज्जन्यसंसारदुःखं च विद्यया स्वरूपमात्रतया दग्ध्वा पूर्णानन्दब्रह्मरूपोऽवतिष्ठते विद्वानित्यर्थः ॥ ११ ॥

आत्मतत्त्वस्यैवाज्ञातत्वसंभवात्सदात्ताणप्रमेयतां निरतिशयपुरुषार्थत्वाच्चोपनिषत्प्रमेयतां चेतस्यासंभाविताज्ञातत्वात्प्रत्यक्षाद्यप्रमेयत्वपुरुषार्थरूपत्वाच्च वेदप्रतिपाद्यत्वाभावाच्च जीवेश्वरादिप्रभेदस्य चिन्मात्रतां चाऽऽह—एतदिति । एतत्प्रकृतं ब्रह्म ज्ञेयं ज्ञानार्हं स्वयंप्रकाशसुखसंवेदनत्वात्संभाविताज्ञातत्वात्पुरुषार्थरूपत्वाच्च नित्यमेव सर्वप्रमाणैर्ज्ञेयं तदेवाऽऽत्मसंस्थमात्मत्वेन नित्यमेव सदा सम्यक्स्थितमथवाऽऽत्मनि कार्यकरणसंघाते बुद्धौ च सम्यक्स्थितं प्रत्यक्त्वेन स्थितमित्यर्थः । नातः परमत आत्मतत्त्वात्परमन्यन्न वेदितव्यं सम्प्रवेदनार्हं न भवति । दृश्याद्गुण्येतिप्रमाणज्ञानेन प्रतियोगित्वेन दृश्यस्यापि ज्ञेयत्वमङ्गीकर्तव्यमित्याशङ्क्य भेदज्ञानस्य प्रमाणैर्ज्ञानत्वाभावात्प्रमाणवेद्यत्वं जडस्य नाङ्गीकर्तव्यं केनापि प्रकारेणेत्याह—किंचिदिति । अनात्मवस्तुनो जडत्वेन हेयत्वादसंभाविताज्ञातत्वाच्च ज्ञेयत्वासंभवो यस्मात्तस्मादात्मतत्त्वमेव सदा ज्ञेयम् । भोक्ता भोक्तारं द्वितीयार्थे प्रथमा कार्योपाधिकं घटाकाशस्थानीयं जीवं भोग्यं दृश्यजातं प्रेरितारं कारणोपाधिकमीश्वरं च मत्त्वेन प्रभेदमविद्याम-

१ ख. ग. घ. "वलं स" । २ क. व. "पेक्षकं मो" । ३ ख. "जसं" । ४ क. घ. "गत्वा" । ५ ग. प्रमाणेत्या" । ६ क. घ. "त्याशङ्क्याऽऽह" । ७ क. ग. घ. "ज्ञानत्वा" ।

यदेवेति मत्वा तर्कयित्वा सर्वं भोक्तृत्वादिप्रभेदरूपं त्रिविधमेतत्प्रकृतं ब्रह्मेति स्थाणुरूपन्यायेन प्रोक्तं प्रकर्षणोक्तं तात्पर्येणोक्तं वेदान्तेषु । अथवा भोक्ता भोक्तृं प्रेरितारं प्रथमार्थं द्वितीया । एतद्विधिं सर्वमस्मिञ्छास्त्रे प्राक्तं तात्पर्येणोक्तं ब्रह्मेति मत्वा भोक्त्राद्यशेषभेदप्रपञ्चप्रयिलापनेन निर्विशेषं ब्रह्म मत्वा बुद्ध्वा कृतकृत्यो भवतीति वाक्यशेषः ॥ १२ ॥

समष्टिव्यष्ट्यात्मकार्यकारणादिषु निरतिशयानन्दात्मतत्त्वस्य गूढतया विद्यमानत्वमोकाराख्यसाधनेन स्वरूपतयाऽभिव्यक्ततां च दृष्टान्तेनोपपादयति—ब्रह्मेत्येति । ब्रह्मेः सर्वगतस्य योनिगतस्यारण्यादिकाष्टगतस्य मूर्तिः स्वरूपं स्वेन दाहयोग्यारण्यादिकाष्टतिरस्काराद्यथा न दृश्यते विद्यमानस्यैव तिरस्कारादनुपलभ्यमानत्वं करमादविद्यमानत्वादेवानुपलभ्यमानत्वं कस्मान्न भवतीति चोदित आह—नैव च लिङ्गनाश इति । अरण्यादौ ब्रह्मि-सद्भावस्य लिङ्गभाव एतदेवं स्यान्नैव च लिङ्गनाशो लिङ्गस्य विद्यमानत्वात् । किं तच्छुष्काश्वत्थसजातीयत्वादि । अत एव तदेव मथ्यते न यत्किञ्चित् । ननु तत्र ब्रह्मेगूढतया विद्यमानत्वान्न तदेव मथ्यते किंतु तस्यैव ब्रह्मिजननशक्तिमत्त्वात्तदेव मिथ्यत इति चेत्तदाऽपि ब्रह्मिसद्भावोऽङ्गीकर्तव्यः शक्ति-संबन्धेन ब्रह्मिसद्भावस्यैष्टव्यत्वात्प्रलयादौ कार्यं कारणमात्रतयाऽऽसीदिति श्रुतिशतैः प्रतिपादितत्वाच्च । स भूय एवेन्धनयोनिगूढः । स मथनात्प्राकाष्टावयवैस्तिरस्कृतत्वेन विद्यमान एव ब्रह्मिभूयो भूयो मथनादिन्धनयोनिरिन्धनमेव योनिरिन्धनयोनिस्तरिन्धनयोर्ना प्राक्स्वतिरस्कारककाष्टदाहकत्वेन गृह्यो गृह्यत उपलभ्यतेऽन्यभिव्यक्तेर्धृमादिलिङ्गं च दृश्यते यथा तद्गोभयं वै प्रणवेन देहे तद्वा तदुभयमिव वाशब्द उपमार्थः । दार्ष्टान्तिकेऽपि स्वदाह्यमायातत्कार्य-तिरस्कृतत्वेन विद्यमानसत्यसुखचिन्मात्रात्मस्वरूपं तिष्ठति तत्सद्भावे साक्षित्व-नित्यत्वप्रेमास्पदत्वादिलिङ्गं च तदुभयं सम्यग्ज्ञानात्प्राग्बिद्यते प्रणवेन प्रण-वाख्यसाधनजनितब्रह्मात्मैकत्वविद्यया पूर्वं स्वतिरस्कारकाविद्यातत्कार्यदाहा-देहे कार्यकारणसंघातेऽरणिस्थानीय आत्मतत्त्वाभिव्यक्तिस्तदभिव्यक्तेरमा-नित्वादिलिङ्गं चोभयं विद्वत्तु गृह्यते ॥ १३ ॥

सम्यग्ज्ञानात्प्रागात्मतत्त्वतिरस्कारैककार्यकारणसंघातस्याऽऽत्माभिव्यक्ति-स्थानस्याऽऽत्मतत्त्वाभिव्यक्तेरुत्कृष्टसाधनप्रणवस्यान्तरङ्गसाधननिदिध्यासन-स्य चाधरारण्यादिरूपत्वं निरूपयति—स्वदेहमिति । स्वदेहपरिणं कृत्वा

१ क. घ. "क्षेपण" । २ क. घ. "त्थजा" । ३ ख. "थ्यत इति किं" । ४ ग. "वस्येष्टत्वा" । ५ ख. ग. घ. "खसंविन्मा" । ६ ग. "र्यकर" । ७ ग. "रकाविद्यातत्कार्य" । ८ ग. "नस्य विहरङ्गसाधनत्व-मात्म" । ९ ख. ग. "नत्वं नि" । १० ग. "दिनिर्मथनरु" ।

स्वस्याऽऽत्मतत्त्वस्य तिरस्कारकाविद्यातत्कार्यकारणसंघातलक्षणं देहमधरारणि  
कृत्वाऽऽत्मतत्त्वाभिव्यक्तिस्थानं कृत्वा प्रणवं च वेदसारमुत्तरारणि कृत्वा  
सम्यग्ज्ञानकारणत्वेन स्वीकृत्य ध्याननिर्मथनाभ्यासाद्ध्यानं निदिध्यासनं तदेव  
निर्मथनं तस्याभ्यासादेवं द्योतनस्वभावं सुखसंविद्रूपमात्मतत्त्वं पश्येदपरोक्षी  
कुर्याज्जानीयात् । निगूढवत्पित्रादिसंचितमहानिधिमज्ञानाच्चिरकालौघात् ज्ञानेन  
यथा पश्यति तद्रन्मुमुक्षुः सम्यग्ज्ञानादात्मतत्त्वं पश्यति ॥ १४ ॥

कार्यकारणसंघाते प्रत्यक्त्वेनैवाऽऽत्मदर्शनं न तु तटस्थत्वेन परोक्षतयाऽऽ-  
त्मदर्शनं भवेदिति दृष्टान्तेनाऽऽह—तिलेष्विति । तिलेषु तैलं तिलेषु व्याप्य  
तिरस्कृततया वर्तमानं तैलं यन्त्रनिष्पीडनेनाभिव्यक्तं सर्वत्र तिरस्कृतत्वेन वर्त-  
मानात्मतत्त्वाभिव्यक्तेरुदाहरणम् । दधनीव सर्पिर्दधिनिर्मथनेनाभिव्यक्तं नव-  
नीतं रुगुणब्रह्मस्थानीये नवनीतेऽग्निसंपर्कविलयात्सुगन्धितया पुरुषार्थत्वेना-  
भिव्यक्तं घृतं निर्गुणब्रह्माभिव्यक्तेरुदाहरणम् । आपः स्रोतःसु शुष्कासु  
नदीषु खननेनाभिव्यक्ता आपस्तापोपशमनकारणभूता आत्मतत्त्वाभिव्यक्तेः  
सर्वसंसारतापोपशमनहेतुत्व उदाहरणम् । अरणीषु चाग्निः स्वदाह्यारणीषु  
तिरस्कृतत्वेन व्याप्य स्थितो मथनेन स्वतिरस्कारककाष्ठादिदाहकत्वेनाभिव्य-  
क्तोऽग्निर्मायातत्कार्यतिरस्कृतात्मतत्त्वस्य मथनस्थानीयात्मदर्शनेन तिरस्का-  
रकदाहकत्वेनाभिव्यक्तौ दृष्टान्तः । दधनीवेत्यत्रेवशब्दः प्रत्येकं संबध्यते ।  
एवमात्माऽऽत्मनि गृह्यतेऽसौ । एवं यथाऽयं दृष्टान्तस्तथाऽऽत्मा ।

यच्चाऽऽप्नोति यदादत्ते यच्चात्ति विषयानिह ।

यच्चास्य संततो भावस्तस्मादात्माऽऽत्मनि रिधतः ॥

आत्मनि देहेन्द्रियसंघाते तत्रापि बुद्धौ च गृह्यतेऽभिव्यज्यते श्रवणादिभिः ।  
सत्येन सत्यवदनेन सत्यशब्दोपलक्षितय(श)मकलापेन वा । एनं प्रकृतं स्वमा-  
त्मानं तपसा बाह्यान्तःकरणनिरोधलक्षणेन । मनसश्चेन्द्रियाणां च ह्येकाग्र्यं परमं  
तप इति स्मृतेः । अनु तत्त्वंपदार्थशोधनमनुस्मृत्य पश्यत्यपरोक्षी करोति यो  
मुमुक्षुरसौ सम्यग्दर्शी । स्वमात्माऽऽत्मनि जनिमद्देहेन्द्रियादिसंघाते सम्यग्ज्ञानेन  
प्रमेयतया गृह्यत इति प्रमेयज्ञानैक्यं दर्शितम् । ब्रह्म वा इदमग्र आसीत्तदात्मा-  
नमेवावेदिति श्रुत्यन्तरात् । आत्मा स्वेन स्वयमेव गृह्यत इत्यर्थः ॥ १५ ॥

१ ग. °र्थकर° । २ ग. °नसाधनत्वे° । ३ ख. °लाप्तं । ४ ग. °विलापिते सुग° । ५ ख.  
°कृतमा° । ६ ग. °तिश्रुतेः । ७ ग. °सुसूत्र । ८ क. ग. घ. °नि देहे° । ९ ख. °ज्ञानत्र° ।



मोक्षसाधनात्मविद्यातत्साधनतपसोः परमात्मैव निमित्तं ताभ्यामभिव्यक्तश्च स एवेति दर्शयित्वा प्रकरणार्थं चोपसंहरति—सर्वव्यापिनमिति । सर्वव्यापिनमध्यात्मादिभेदभिन्नं जगदन्तर्बहिश्च व्याप्य स्थितमात्मानमत एवाऽऽत्मशब्दार्थभूतं क्षीरे सर्पिरिवापितं क्षीरे सर्पिरिव सर्वेषु सारत्वेनापितमात्मसमर्पकत्वेन स्थितम् । आत्मविद्यातपोमूलमात्मविद्यातपसोर्मूलं निमित्तम् । आत्मविद्यातपसी यस्य मूले अभिव्यञ्जके तदात्मविद्यातपोमूलमिति वा तद्ब्रह्म तत्तच्छब्दार्थभूतं ब्रह्माद्वितीयम् । उपनिषत् । उपाऽऽत्मत्वेन निषन्निषण्णमाविद्यां तन्मूलद्वैतभ्रमं च सम्यग्ज्ञानफलकारुढं सत्स्वतावन्मात्रतया दग्ध्वा प्रत्यक्त्वेनावस्थितमित्यर्थः । परमुत्कृष्टं निरतिशयानन्दतयाऽऽविर्भूतं विद्यादित्यध्याहारः । द्विर्वचनमादरार्थमध्यायसमाप्तिद्योतनार्थं च ॥ १६ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशि-

ष्यस्य विज्ञानभगवतः कृतौ श्वेताश्वतरोपनि-

षद्विवरणे प्रथमोऽध्यायः ॥ १ ॥

अथ द्वितीयोऽध्यायः ।

परमात्मनस्तपोविद्यामूलत्वमुक्तं तदेवोपपादयन्त्युत्तरे केचन मन्त्राः प्रथमं बाह्यान्तःकरणनिरोधलक्षणतपोनिमित्तत्वमीश्वररयाऽऽह—युञ्जान इति । युञ्जानो योजयन् । अन्तर्जातिणिजर्थमिदम् । प्रथमं समाध्युपक्रमसमये किं मनः परमात्मनि योजयन्सद्विज्ञानाध्यात्मादिभेदभिन्नप्रपञ्चप्रसवगुणयुक्तः परमेश्वरः किमर्थं तच्चायाऽऽत्मतत्त्वापरोक्षाय धियो मनोविक्षेपहेतुभूतज्ञानेन्द्रियाण्यासुरवृत्तिभ्यो वियोज्य सार्विकवृत्तिभिः संयोजयन्नग्रेज्योतिरग्रेरित्युपलक्षणम् । अग्न्यादिसर्वज्योतिषां ज्योतिः । तद्देवा ज्योतिषां ज्योतिरिति श्रुत्यन्तरे च प्रसिद्धं निचाय्य निश्चित्य पृथिव्या अध्याभरत् । पृथिव्या इत्युपलक्षणं पृथिव्यादिपञ्चभूतात्मकार्यकारणसंघातादधि तत्संघाते तत्रापि बुद्धावाभरदाहरत् । तत्पदार्थभूतं ब्रह्मज्योतिः कार्यकारणसंघाते प्रत्यक्त्वेनाभिव्यक्ततीति यावत् ॥ १ ॥

सवितृशब्दवाच्यं मण्डलाधिष्ठातारं परमेश्वरं प्रार्थयित्वा तत्प्रार्थनाफल-

माह—युक्तं नोति । सवितुः प्रसादितस्य देवस्य सर्वेऽनुज्ञायां सत्यां तत्प्रसादात्प्रत्यगात्मन्यैकाग्र्यगुणयुक्तेन मनसा वयं परमेश्वरप्रसादादेव संपन्नशमदमादिसाधनकलापाः सुवर्गेयाय सुवर्गशब्दवाच्यनिरतिशयानन्दाभिव्यक्तिहेतुभूतज्ञानसाधनश्रवणादिकर्मणे शक्त्या परमेश्वरप्रसादाल्लब्धेन बलेन वयं यतामह इति वाक्यशेषः ॥ २ ॥

मुमुक्षुणां विदुषामनुग्राहकत्वं परमेश्वरस्य स्वभाव इत्याह— युक्त्वायेति । युक्त्वाय प्रत्यगात्मानं योजयित्वा केनैकाग्र्यगुणयुक्तेन मनसा देवान्द्योतनस्वभावान्ब्रह्मेन्द्रादीन्स्वर्तः रवःशब्दवाच्यनिरतिशयानन्दस्वभावं यतो गच्छतो दिवं द्योतनस्वभावं बृहदाद्वितीयं ज्योतिश्चित्प्रकाशं धिया करिष्यतो धियाऽऽविष्कारिष्यतो मनसः प्रत्येकप्रावण्यमापाद्य प्रत्येकप्रवणमनोजनिताहंब्रह्मास्मीतिबुद्ध्याऽद्वितीयसुखसंवित्स्वभावं ब्रह्म प्रत्यक्त्वेनाऽऽविष्कारिष्यत इत्यर्थः । सविता सवितृशब्दान्यः परमेश्वरः प्रसवात्यनुजानाति तान्मुमुक्षुन्देवान्ब्रह्मेन्द्रादयोऽपि परमेश्वरप्रादलब्धचित्तैकाग्र्यसाध्यब्रह्मात्मैकत्वज्ञानेन कृतकृत्या बभूवुरित्यर्थः ॥ ३ ॥

तस्यैव विद्यातपसोर्निमित्तभूतरय परमेश्वरस्य मुमुक्षुभिर्महती परिप्लुतिः कर्तव्येत्याह— युञ्जत इति । युञ्जते योजयन्ति प्रत्येकप्रवणं कुर्वन्ति किं मन उतापि धियो बुद्धीन्द्रियाण्यपि शब्दादिविषयेभ्यः समाहृत्य युञ्जते योजयन्ति स्ववशं कुर्वन्ति । के विप्रा विवेकज्ञानवन्तो ब्राह्मणाः । किमर्थं विप्रस्य प्रा पूरणे देशतः पूर्णस्य बृहतः कालतो वस्तुतोऽपि पूर्णस्य विपश्चितो ज्ञानस्वभावस्य साक्षात्करणायेति वाक्यशेषः । वि होत्रा दधे वि होत्रा ऋत्विगभिधानमेतदिह तत्कर्मसु वर्तते । ऋत्विगभिर्निर्वर्त्यान्तःकरणवैप्रत्ययहेतुभूताः क्रियाः सर्वा इति यावत् । वयुनावित् । वयुनेति बुद्ध्याभिधानमेतत्सर्वबुद्धि-वृत्तिसाक्ष्येक इदेवैक एव सजातीयरहित एवं विजातीयरहितः साक्ष्यद्वितीयो यः पूर्वोक्ताः क्रिया दधे विदधे पूर्वस्य वेरत्रान्वयः । कृतवान्स एव सर्वज्ञोऽद्वितीयः परमेश्वरो जीवरूपेण मोक्षार्थानि कर्माणि करोतीतिभावः । तस्यैवंभूतस्य देव-

१ ग. विविदिषूणाम् । २ ख. °दान्मुवयं । ३ ख. घ. °तः सुवःश° । ४ ग. °त्यक्यप्रवण-  
तामा° । ५ क. °वैकः स° । ६ ग. °यविजातीयरहितसर्वप्रत्ययसा° । ७ क. घ. एव वि° ।

स्य द्योतनस्वभावस्य सवितुः स्थावरजङ्गमात्मकस्य प्रसवितुर्मही महती परिष्ठुतिर्मुमुक्षुभिः कर्तव्येति वाक्यशेषः ॥ ४ ॥

यथा पूर्वे ब्राह्मणा विद्वांसो वाह्यान्तःकरणप्रणिधानमुखेन ब्रह्म साक्षात्कृतवन्तस्तथाऽहमपि वाह्यान्तःकरणप्रणिधानमुखेन ब्रह्म प्रत्यक्त्वेनापरोक्षी करिष्यामीति मुमुक्षुराहेत्याह—युजे वामिति । युजे समादधे किं ब्रह्म पूर्व्यमनादिसिद्धं प्रत्यगात्मनैकी करोमीत्यर्थः । केन साधनेन वा युवयोर्वाङ्मनसयोर्नमोभिर्वाक्प्रह्लातालक्षणस्तुतिभिर्मनःप्रह्लातालक्षणैकाग्र्यादिभिश्च मनःप्रणिधानं पूर्वमेव प्रपञ्चितम् । इदानीं वाक्प्रणिधानमाह—हे मनोबुद्धी वामहं प्रत्यगात्मनि युजे समादधे । ते नमोभिर्नमस्कारैः सह मम श्लोकश्च पूर्व्यं ब्रह्मोद्दिश्य व्येत्विति वाक्यार्थः । मुमुक्षोर्मम श्लोकः कीर्तिः स्तुतिरीश्वरमुद्दिश्यैतु व्येतु विविधमेतु । पूर्व्व्युपसर्गस्यात्रान्वयः । पथ्येव सूरेः प्राज्ञस्य पथ्येव सन्मार्गे वर्तमानं निमिच्छीकृत्य कीर्तिरिव विसर्पतु तं च श्लोकं विसृप्तं शृण्वन्त्वाकर्णयन्तु विश्वे सर्वेऽमृतस्य पुत्रा अमृतस्य ब्रह्मणः पुत्रा हिरण्यगर्भादयः । कुत्र स्थिताः । आ ये । आङ् उत्तरत्र संबन्धः । ये धामानि स्थानानि दिव्यानि दिवि भवान्यातस्थुरातिष्ठन्ति तत्स्था ब्रह्मणः पुत्रा हिरण्यगर्भादयो मम स्तुतिं शृण्वन्त्वित्यर्थः ॥ ५ ॥

अनेकजन्मानुष्ठितपुण्यानिचयैः प्रक्षीणाशेषपापस्य शुद्धान्तःकरणस्य विरक्तस्य शमदमादिसाधनकलापवत् उत्तमाधिकारिणो मुमुक्षोर्भक्षसाधनमात्मैकत्वज्ञानमुपादिश्य तस्मिन्नयोग्यस्य मध्यमाधिकारिणोऽन्तःकरणशुद्धिद्वारेणाऽऽत्मज्ञानाधिकारसिद्धयर्थं योगमुपादिशन्त्युत्तरे केचिन्मन्त्राः । प्रथमं योगं संक्षिप्याऽऽह—अग्निरिति । अग्निर्यत्राभिमध्यते यत्र मूलाधारेऽग्निमण्डलेऽग्निरभिमध्यते मूलबीजेन मध्यते क्षोभ्यते । वायुर्यत्रैव मूलाधारात्सुपुन्नायामध्युपरि चार्काद्ध्यतेऽवरुध्यते विसतन्तुनिभाग्निशिखया सह सोमः कलार्कस्यचन्द्रमण्डलं यत्र द्वादशान्ते ध्यातमतिरिच्यतेऽतिशयेन रिच्यते यत्र सुषुम्नायामामूलधारादमृतं स्रवद्भाव्यते तत्र मूलाधारे द्वादशान्तस्थितचन्द्रमण्डले सुषुम्नायां च संजायते ध्येयवस्तुप्रवणं जायते मनः ॥ ६ ॥

ध्यानप्रकारमाह—सवित्रेति । सवित्रा द्वादशान्तस्थितकलार्केण प्रसवेन सोममण्डलात्सुषुम्नायां प्रसूतामृतेन जुषेत् सेवेताधिकारी किं ब्रह्म ध्येयं वस्तु पूर्व्वं मूलाधारे स्थितं तत्र मूलाधारे यीनिमग्निमण्डलं ब्रह्मोपस्थानत्वेन कृण-

१ क घ. "ङ्गमस्य । २ ख. पूर्व्वं । ३ घ. "तं । ४ ग. "मितं कृत्यं कीं" । ५ ग. "दिष्टं तं" । ६ ग. "त्रैवं मू" । ७ क. प्रसूता । ८ ख. योनिं योनिम् ।

घसे कुरुष्व न हि त एवं कुर्वतस्ते तव कलाकेंण विलापितचन्द्रमण्डलात्सुपु-  
न्नायां स्रवदमृतेन पूर्णं पूरितं फलिनं मूलाधारस्थं ब्रह्म न ह्यक्षिपत्कालक्षेपं न  
करोति । एवं ध्यातं ब्रह्म शीघ्रं फलं प्रयच्छतीत्यर्थः ॥ ७ ॥

पञ्चासनादीनामन्यतममासनं परिगृह्य शरीरस्थापनप्रकाराभिधानपूर्वकं प्रत्या-  
हारमुक्त्वा ताराश्रयणेन संसारसमुद्रतरणं सिध्यतीत्याह—त्रिरुन्नतामिति ।  
त्रिरुन्नतं स्थाप्योरो ग्रीवा शिर इति त्रीण्यङ्गान्युन्नतानि यस्य तच्छरीरं त्रिरु-  
न्नतं यथा भवति तथा शरीरं समं सम्यक्स्थाप्य हृदि हृदयकुहर इन्द्रियाणि  
सर्वेन्द्रियाणि मनसा सह मनसा साधनेन संनिवेश्य सम्यङ्निवेशयित्वा(श्य)  
सम्यङ्निवम्येति यावत् । ब्रह्मोडुपेन तारप्लवेन प्रतरेत प्रकर्षेण तरेत प्रणवस्व-  
रूपं तदर्थं परापरब्रह्म च यथावद्विद्वान्स्रोतांसि सर्वाणि सुरनरतिर्यक्स्थावरा-  
दिभेदभिन्नानि संसारस्रोतांसि भयावहानि भयप्रदातृण्यनेनोपायेन संसारदुः-  
खमहोदधिं प्रतरेदिति योग्याधिकारिणं श्रुतिरनुशासित ॥ ८ ॥

प्राणायामप्रकारमाह—प्राणानिति । प्राणान्प्राणादिप्रभेदभिन्नान्वायून्प्र-  
पीड्य प्रकर्षेण मनोधारणमुखेन निरुध्य कुम्भकप्राणनिरोधस्थानत्वेन योग-  
शास्त्रेण प्रसिद्धमूलाधारादौ सोऽधिकारी युक्तचेष्टो नात्यश्रत इत्यादिशास्त्रे-  
णोक्ता चेष्टा यस्य युक्तोपयुक्तोपपन्ना वा चेष्टा यस्य स युक्तचेष्टः क्षीणे प्राणे  
तत्तत्स्थाननिरोधेन तत्तत्स्थाने क्षीणे तनुत्वं गते वायौ नासिकयोच्छ्वसीत्  
तत्तत्स्थानेषु सम्यङ्निरुद्धानन्तरं प्राप्तनाडीद्वारेण्डया पिङ्गलया वा नासिका-  
पुटेन शनैः शनैःच्छ्वसीत् वायुमृत्स्रजेत् । दुष्टाश्वयुक्तमिव दुर्दान्तैरश्वैर्युक्तं वाहं  
रथं कुशलसारथिरिवैनं विद्वान्धाव्यकरणनिरोधप्रकारं मनोनिरोधप्रकारद्वारेण  
वायुनिरोधप्रकारं च विद्वान्मनो धारयेत् । यत्र यत्र वायुनिरोधो दृष्टस्तत्र तत्र  
मनो धारयेताप्रमत्तोऽवहितो भूत्वा यत्र मनस्तत्र वायुरिति वचनात् ॥ ९ ॥

योगानुष्ठानयोग्यं देशमाह—सम इति । समे निम्नोन्नतप्रकाररहिते शुचौ  
मेध्ये शर्करावह्निवालुकाविवर्जिते शर्कराभिः क्षुद्रपाषाणैर्वह्निना वालुकाभिः  
सिकनाभिश्च विवर्जिते रहिते शब्दजलाश्रयादिभिः शब्दैः प्राणिवादित्रवायवा-  
दिनिमित्तयोपैर्जलैरतिनिकटवर्तिभिरुदकैराश्रयैर्मण्डपादिभिर्जलादिभिश्च विव-  
र्जिते जलाश्रयादीनि ग्राहादिवोच्यते । प्रधानविशेषमाह—मनोनुकूल इति । यत्र  
मनस आनुकूल्यलक्षणमपेक्षितं प्रयोजनं सिध्यति तत्र न तु चक्षुपीडने । छान्द-

१ ख. 'परं ब्र' । २ ख. घ. 'न्वाहान्तःक' । ३ क. ख. घ. 'कारेण म' । ४ ग. कारं तद्-  
द्वारे । ५ क. 'विधो' । ६ ख. 'कैश्चाऽऽश्र' । ७ ख. घ. 'दिभिर्वो' ।

सो विसर्जनीयलोपः । अग्न्यादिभिरतप्त एवभूते देशे गुहानिवाताश्रयेण गुहायां निवातस्थानमाश्रित्य प्रयोजयेत् योगं प्रयोजयेत् ॥ १० ॥

योगमभ्यस्यतस्तत्सिद्धिचिह्नान्याह— नीहारंति । नीहारस्तु पारस्तदाकारा प्रथमं चित्तवृत्तिः प्रवर्तते तदनन्तरं धूमवच्चित्तवृत्तिः प्रवर्तते तदनन्तरमर्कवन्प्रवर्तते तदनन्तरमग्निवदाभाति तदनन्तरं वायुरान्तरो द्वाह्यत्रायुवन्प्रक्षुभितो बलवान्प्रवर्तते तदनन्तरं खद्योतनिभा चित्तवृत्तिः प्रवर्तते तदनन्तरं त्रिशुभिभा तदनन्तरं स्फटिकनिभा तदनन्तरं संपूर्णशशिसंकाशा चित्तवृत्तिः प्रवर्तते । एवं नीहारधूमार्कानिलानिलानां खद्योतविद्युत्स्फटिकशशीनां च रूपसदृशान्येतानि योगिनोऽनुभवसिद्धान्येतानि बुद्धे रूपाणि योगे क्रियमाणे ब्रह्मण्यभिव्यक्तिकराणि ब्रह्माभिव्यक्त्यद्योतकानि पुरःसराणि पूर्वरूपाणि लिङ्गानि क्रमेणाऽऽविर्भवन्तीत्यर्थः । अथवा ब्रह्मणि ब्रह्मविषये योगे चित्तवृत्तिनिरोधलक्षणेऽभिव्यक्तिकराणि द्योतकानि ब्रह्मविषयचित्तवृत्तिनिरोधलक्षणयोगस्याभिव्यक्तिकराणीति यावत् ॥ ११ ॥

भूतजयप्रकारं भूतजयफलं चाऽऽह— पृथिव्यप्तेजोनिलख इति । पृथिवीभूतं तन्मण्डलं निवृत्त्याख्यं तच्छक्तिं चाऽऽत्मसाक्षात्कारणोपास्य तेनोपासनेन तद्वशीकरणे सत्यनन्तरमवभूतं तन्मण्डलं प्रतिष्ठाख्यं तच्छक्तिं चाहन्त्वेन भावयित्वा तेन तद्वशीकरणे सत्यनन्तरं तेजोभूतं तन्मण्डलं विद्याख्यं तच्छक्तिं चाहन्त्या चिन्तयित्वा तेन तद्वशीकरणे सत्यनन्तरं वायुभूतं तन्मण्डलं शान्त्याख्यं तच्छक्तिं चाभेदेनोपास्य तेन तद्वशीकरणे सत्यनन्तरं वियञ्जितं तन्मण्डलं शान्त्यतीताख्यं तच्छक्तिं चाऽऽत्मभावेन भावयित्वा तेन तद्वशीकरणं कृत्वैकं पृथिव्यामसु तेजसि वायौ खे च क्रमेण समुत्थिते ध्यानेन तत्तत्प्रयुक्तकार्ययोग्यतया वशीकृते पञ्चात्मके योगगुणे प्रवृत्ते पृथिव्यादितन्मण्डलतच्छक्तीनामुत्तरोत्तरत्रयेण पूर्वपूर्वत्रयं वेष्टितं बुद्धौ तत्सर्वं स्वाभेदेन चिन्तयित्वा तेनोपासनेन पञ्चभूतात्मके योगगुणे भूतपञ्चकस्य यथेष्टविनियोज्यत्वयोग्यतालक्षणे गुणे यस्य योगिनः प्रवृत्ते निष्पादिते तस्य योगिनो योगो ध्यानं तदेवाग्निर्योगाग्निस्तेन ध्यानेन वशीकृत्य पञ्चभूतात्मकं शरीरं प्राप्तस्य तदहमस्मीत्याभिमन्तुरुक्तफलं सिध्यति ॥ १२ ॥

योगसिद्धेः सूचकानि पूर्वभावि लिङ्गानि योगशास्त्रविदोऽपि कथयन्तीत्याह— लघुत्वमिति । स्पष्टार्थः ॥ १३ ॥

एवं योगाभ्यासेन शुद्धान्तःकरणस्य प्रत्यक्प्रवणमनसो योग्याधिकारिणो योगिनो योगं तत्फलं चाऽऽह— यथैवेति । यथैव विम्बमादर्शादि मृदयोपलिप्तं मृदया मृजया शुद्धिसाधनेन भस्मादिनोपलिप्तम् । जकारस्य दकारः । तेजोमयं पूर्वमेव प्रचुरतेजस्कं सुधान्तं सुधातं भस्माद्युपलेपनेन ह्युपलिप्तेन भस्मादिमलेन सहापाकृतपूर्वमलं तद्दर्पणादि भ्राजते दीप्यते यथा तद्वा तदिव तद्दात्मतत्त्वमात्मनस्त्वंपदार्थभूतस्याद्वितीयसुखसंवित्स्वरूपं तत्पदार्थभूतं निजं रूपं तत्त्वं प्रकृतिप्राकृतमलैरनास्कन्दितत्वेन प्रसमीक्ष्याहं ब्रह्मास्मीत्यपरोक्षीकृत्य देही कार्यकरणसाक्ष्येकोऽद्वितीयः कृतार्थ एकत्वदर्शनेनाऽऽविर्भूतनिरतिशयानन्दस्वभावो वीतशोकः प्रध्वस्तसंसारशोकतत्कारणश्च भवते भवति । तद्वत्सतत्त्वमित्यस्मिन्नपि पाठेऽयमेवार्थः । सुधातमित्यस्मिन्नर्थे सुधान्तमिति च्छान्दसम् ॥ १४ ॥

तत्त्वंपदार्थशोधनद्वारेण जीवपरयोरेक्यमैक्यापरोक्षप्रकारमैक्यापरोक्षान्मोक्षं च दर्शयति—यदात्मतत्त्वेनेति । यदा गुरुमुपैरंगम्य तत्संनिधौ तच्छुश्रूषादिपुरःसरश्रवणाद्यनुष्ठानकाल आत्मतत्त्वेन तु तुशब्दोऽवधारणे शोधितत्वंपदार्थेन नित्यप्रेमास्पदसाक्ष्यव्यभिचारिसन्ध्यसुखसंविन्मात्रस्वरूपेण दीपोपमेन दीपः स्वप्रकाश्याद्विलक्षणो दृष्टो यथा तद्दात्मा स्वदृश्यादेहेन्द्रियादिसंघाताद्विलक्षणो भवितुमर्हतीति दीपोपमेन रुद्र्याद्विलक्षणसाक्षिरूपेणैव । इत्थंभावे तृतीया । आत्मनो निजस्वरूपेणैव ब्रह्मतत्त्वं ब्रह्मशब्दवाच्यं मायाशबलं तस्य तत्त्वं सत्त्वानन्तसुखशोधैकरसमिह कार्यकारणसंघाते हृदयकुहरे युक्तः शमदमादिसाधनसंपन्नः प्रपश्येत्प्रकर्षेण पश्येत् । तत्त्वंपदार्थशोधनद्वारेणाहं ब्रह्मास्मीत्येकत्वमपरोक्षी कुर्यादिति योग्याधिकारिणमनुशास्ति । आत्मतत्त्वेनाभिन्नमेव ब्रह्मतत्त्वं पश्येदित्येवं वाक्यार्थः । शिष्यस्यानुभवप्रकारमनुभवेन मोक्षं च दर्शयति—अजमिति । अजं जन्मरहितं ध्रुवं कूटस्थनित्यं सर्वतत्त्वैर्विशुद्धं कार्यकारणात्प्रकृतत्त्वैः सर्वैरनास्कन्दितं देवं द्योतनस्वभावं ज्ञात्वाऽपूर्वादिलक्षणं चिन्मात्रं स्वात्मतत्त्वेन ज्ञात्वा मुच्यते सर्वपाशैरज्ञानतत्कार्यलक्षणैः सर्वैः पाशैर्मुच्यते विद्यया साभावतन्मात्रतया प्रविलीनाविद्यातत्कार्यद्वैतो भवतीत्यर्थः ॥ १५ ॥

१ ख. 'भ्यास्तु' । २ क. ग. 'रः । उपलिप्तं ते' । ३ क. 'था तद्देवाऽऽत्म' ।  
 ४ ख ग. 'पग' । ५ क. ग. घ. 'सरं थ' । ६ ख. 'नफलेनाऽऽत्म' । ७ ख. ग. 'टस्थं नि' ।  
 ८ ख. 'न्मात्रस्वा' । ९ ख. 'शैर्विसुच्य' ।

दिकालाद्यनवच्छिन्नानन्तसुखबोधवपुष आत्मनो ब्रह्मादिस्तम्बान्तप्राणि-  
भेदेन महदाद्यणुपर्यन्तेन चावस्थानं सर्वान्तरत्वेन प्रत्यक्त्वं चाऽऽह—एषो  
हेति । एषो ह देव एष प्रकृतो हशब्द एवार्थे देवो द्योतनस्वभावो दिकालाद्य-  
नवच्छिन्नानन्ताद्वितीयसुखसंवित्स्वभावः प्रकृत आत्मैव प्रदिशः प्राच्याद्या  
दिशः सर्वाः प्रत्यन्वनुगतो व्याप्य स्थितः पूर्वा ह जातः कल्पादीं शरीरिभ्यः  
सर्वेभ्यः पूर्वः प्रथमशरीरी । ह इत्येवार्थे जात उत्पन्नो हिरण्यगर्भरूपेणाप्येष  
एव जात इत्यर्थः । स उ गर्भे अन्तः सर्वा दिशो व्याप्य स्थितो यो हिरण्य-  
गर्भरूपेण प्रथमशरीरित्वेन जातो यः स उ स एव गर्भे ब्रह्माण्डोदरेऽन्तर्विरा-  
ड्रूपेणापि वर्तते स एव जातः सूक्ष्मसमष्टिस्थूलसमष्टिकार्यकारणोपाधिकत्वेन  
हिरण्यगर्भादिरूपेण जातो यः स एव परमात्मा व्यष्टिभूतानन्तकार्यकारणो-  
पाधिकत्वेन व्यष्टिभूतानन्तजीवात्मना जातः । एष्यत्कार्यकारणोपाधिकत्वेन  
जनिष्यमाणोऽपि स एव प्रत्यङ्जनास्तिष्ठति । अनन्तसमष्टिव्यष्ट्यात्मककार्य-  
कारणोपाधिषु प्रत्यगान्तरत्वेन जना इतिशब्दाभिर्लप्यो भूत्वा स एव परमा-  
त्मा तिष्ठति सर्वतोमुखः । किं बहुना चेतनाचेतनान्मकत्वेन बहुमुखः स एव  
स्थितः । हे जना इत्यन्योन्यं संबोधनं वा जनान्प्रति प्रत्यगिति वा । अस्मि-  
न्पक्षे द्वितीयार्थे प्रथमा ॥ १६ ॥

परमात्मैव हिरण्यगर्भादिरूपेण जात इत्युक्तम् । घटाकाशजलचन्द्रन्यायेन  
तज्जन्म न स्वरूपेणेत्याह—यो देव इति । यो देवो अग्नौ यः प्रकृतो देवः  
स्वयंप्रकाशचिन्मात्रवपुः परमात्माऽग्नौ शब्दादितन्मात्रपञ्चकार्यत्वेन तत्पञ्चक-  
व्यापिबुद्धौ जले चन्द्रवद्घट आकाशवद्धिरण्यगर्भरूपेणाऽऽविवेश । यो अप्सु यः  
स्वयंप्रकाशचिदेकराः परमात्माऽपरवपुशब्दोपलक्षितपञ्चीकृतपञ्चमहाभूतकार्य-  
तया पञ्चमहाभूतव्यापिब्रह्माण्डे विराट्शब्दाभिलष्यत्वेनाऽऽविवेश । यो विश्वं  
भुवनमाविवेश । योऽनन्तसुखबोधवपुरात्मा व्यष्टिभूतजङ्गमरूपकार्यकारणो-  
पाधिषु भुवनशब्दवाच्येष्विन्द्रादिशब्दाभिलष्यत्वेनाऽऽविवेश । भुवनं विश्वं  
चतुर्दशभुवनं सत्तास्फुरणप्रदत्वेनाऽऽविवेशति वाऽर्थः । भवतीति भुवनं कार्यं  
विश्वं सर्वं महदादि सर्वकार्यं सत्तास्फुरणप्रदतयाऽऽविवेशति वाऽर्थः । य  
ओषधीषु फलपाकावसायिषु स्थावररूपकार्यकारणोपाधिषु यः सुखानुभूति-

१ ग. घ. 'यैकर' । २ क. एष कार्य' । ३ ग. घ. 'यैकर' । ४ ख. लभ्यो भू' । ५ क. ल.  
अन्यस्मि' । ६ क. घ 'भूतं ज' । ७ क. घ. 'वनस' । ८ क. घ. 'ति चार्थः' । ९ क. घ. 'कार्यस'

रान्मौषधिशब्दाभिलष्यत्वेनाऽऽविवेश । यो वनस्पतिषु यः सत्यसुखापरोक्ष-  
स्वभाव आत्मा पुष्पं विना फलवत्सु स्थिररूपकार्यकारणसंघातेषु वनस्पतिषु  
वनस्पतिशब्दाभिलष्यत्वेनाऽऽविवेश । आविवेशेत्यस्य पूर्वोत्तरेण्वनुवर्तनं द्रष्ट-  
व्यम् । तत्सृष्ट्वा तदेवानुप्राविशदित्यादिश्रुत्यन्तरात् । तस्मै सर्वान्तरात्मने देवा-  
यानन्तसुखसच्चिन्मात्रवपुषे नमो नमः । नमस्कारः सर्वोपद्रवशमनार्थः ।  
द्विर्वचनमध्यायपरिसमाप्त्यर्थमादरार्थं च ॥ १७ ॥

इति श्रीमत्परमहंसपरिव्राजकाचार्यश्रीमज्जानोत्तमपूज्यपाद-  
शिष्यस्य विज्ञानभगवतः कृतौ श्वेताश्वतरोपनिष-  
द्विवरणे द्वितीयोऽध्यायः ॥ २ ॥

=====

अथ तृतीयोऽध्यायः ।

——

प्रत्यस्तमिताखिलभेदासङ्गाविकारिसुखसंविन्मात्रवपुष आत्मनो मायाविन  
इव स्वमायया जगदुत्पत्तिरिथितिलयकारणत्वं सर्वनियन्तृत्वमद्वितीयत्वं प्रत्य-  
क्तत्वं चाऽऽह—य एक इति । य एको यः स्वायत्तसिद्धिक एकोऽद्वितीयो  
जालवाञ्जालवज्जालं माया तच्छक्तयो दुर्भेदत्वाज्जीवाख्यमत्स्यस्य बन्धकत्वा-  
च्च तद्दानस्य स्वरूपस्फुरणप्रदत्वेनाधिष्ठानत्वात्तदानीशत ईष्ट ईशानीभिर्मायात-  
च्छक्तिभिस्तत्कार्यरूपसमष्टिभिरेव च न तु स्वतोऽविकारित्वात्सर्वालोकालो-  
क्यन् । इति लोकात्तान्दृश्यपदार्थान्भूरादिलोकाभाणिभेदांशेशत ईष्ट ईशानी-  
भिरीशाननमर्थैरुपाधिभिरेव मायात्मकः सन्मायामात्रकः सन्मायातच्छक्तीरीष्टे  
मायातच्छक्त्यात्मकः संस्ताभ्यां तत्कार्यभूततन्मात्राणीष्टे भूततन्मात्रात्मकः  
संस्तैस्तव्यष्टिरूपपदार्थानीष्टे पञ्चीकृतपञ्चमहाभूतात्मकः संस्तैस्तव्यष्टिभूतान्स-  
र्वपदार्थानीष्टे मायावी मायया प्रदाशितगिरेसमुद्रादीन्हस्त्यश्वव्याघ्रादींश्च स्वमा-  
ययेष्टे यथा तद्वत् । परमेश्वरस्य सर्वनियन्तृत्वमुक्त्वा तस्यैव नियम्योत्पत्तिल-  
येहेतुत्वमद्वितीयत्वसिद्धयर्थमाह—य एवेति । य एवैकः स एव स्वयंप्रकाशचि-  
न्मात्रवपुरवेश्वर एकोऽद्वितीय उद्भवे सर्वस्योत्पत्तौ कारणत्वेन स्थितः संभवे  
सम्यग्भवः संभवः कारणमात्रतया भवः कारणैक्यापत्तिस्तल्लयोत्पत्तौ निमि-  
त्तत्वेन स्थितः । य एतद्विदुरमृतास्ते भवन्ति । ये साधनचतुष्टयसंपन्ना एतदेतं

१ क. ख. ग. घ. °र्यकर° । २ ख. °दितिधु° । ३ ख. ग. °खसंविन्मा° । ४ ख. °कः  
सन्मायां त° । ५ ग. घ. °न्मात्रकः ।



य इति पूर्वत्र पुंलिङ्गनिर्देशात्सर्वनियन्तारं सर्वोत्पत्तिस्थितिलयकारणं सांवि-  
त्सुखैकरसमात्मानं स्वतावन्मात्रतया विदुरपरोक्षी कुर्युरमृतास्ते भवन्ति । तेऽप-  
रोक्षीकृतैकत्वा अमृता भवन्ति । विद्यया मरणादिसंसारहेतुभूतामविद्यां स्वता-  
वन्मात्रतया दग्ध्वा नित्यसिद्धब्रह्मैरूपपुरुषार्था भवन्तीत्यर्थः ॥ १ ॥

पूर्वमन्त्रोक्तमर्थमेव प्रपञ्चयति दुरवगाहत्वात्—एको हीति । एकोऽद्विती-  
यो हि यस्माद्दुद्रः सर्वं रोदयति संहरति प्रलयादाधिति रुद्रो रुजं संसा-  
रदुःखं द्रावयतीति वा रुद्रः । तस्मान्न द्वितीयाय द्वितीयभावाय तस्थुः  
स्थितवन्तः । अद्वितीयसत्यसुखबोधरूपत्वादुद्रस्य तदधीनसत्तास्फुरणत्वान्मा-  
यात्कार्यरूपप्रपञ्चजातस्यानन्तस्य सतो रुद्रस्य सद्वितीयत्वापादकत्वेन कार्य-  
कारणरूपाः सर्वे पदार्थाः स्थातुं न शक्ता इत्यर्थः । द्वितीयाय प्रमाणानि  
न्यायाश्च न तस्थुरिति वा द्वैतस्याविचारितरमणीयतयाऽविद्यात्मकत्वेन प्रमा-  
णन्यायायोग्यत्वाद्द्वितीयाय प्रमाणन्याया न तस्थुरित्युक्तम् । ईश्वरस्य पदे  
पदेऽद्वितीयत्वेन प्रतिपादनात्परमार्थतोऽद्वितीयभावप्रतिपादनाद्द्वैतस्य पदे पदे  
ज्ञानमात्रनिवर्त्यत्वप्रतिपादनाच्च मिथ्यात्वं सिद्धम् । य इमाँल्लोकानीशत ईश-  
नीभिः प्रत्यङ्गनास्तिष्ठतीत्येतत्पूर्वमेव व्याख्यातार्थम् । संचुकोचान्तकाले  
संचुकोच संकोचयति संहरति । अन्तकाले प्रलयकाले । संसृज्य विश्वा भुव-  
नानि सर्गकाले वियदादिपञ्चमहाभूतानि सृष्ट्वा तद्विन्यासरूपाणि विश्वा विश्वानि  
भुवनानि संसृज्य सत्तास्फुरणप्रदत्वेन सम्यक्सृष्ट्वा गोपाः स्थितिकाल आनन्द-  
प्रदत्वेन गोप्ता च भवति ॥ २ ॥

ब्रह्मादिस्तम्बपर्यन्तानां प्राणिनां कार्यकरणानि श्वरस्यैव कार्यकरणानीति  
प्रतिपादयति—कार्यकरणानि स्वमायया सृष्ट्वा तेष्वनुप्रविश्य जीवशब्दाभिल-  
ष्यत्वेनेश्वरस्यैव स्थितत्वात् । विश्वत इति । आब्रह्मस्तम्बपर्यन्तानां प्राणिनां  
चक्षुष्यस्येति विश्वतश्चक्षुः । उतापि । उत्तरत्र सर्वत्र समानैव योजना । इतरे-  
न्द्रियाणामप्युपलक्षणमेतत् । सर्वप्राणिनां करणसंयोजयिताऽप्येष एवेत्याह—सं-  
बाहुभ्यामिति । बाहुभ्यां मनुष्यादीन्संधमति संयोजयति । अनेकार्था हि  
धातवः । सं पतत्रैः पतत्रैः पतनसाधनैः पादैः संधमति । उपलक्षणेनेतरेन्द्रिय-  
संयोजयितृत्वमप्युक्तं द्रष्टव्यम् । अथवा पतत्रैः पक्षैः पक्षिणः संधमति । सर्वेषां  
स्रष्टाऽप्येष एवेत्याह—द्यावाभूमी इति । द्यावाभूमी उपलक्षणमेतत्सर्वलोका-

१ ख. ग. 'णं सच्चित्तु' । २ क. 'कृतत्वात्' । ग. 'कृतत्वाद्भृ' । ३ ख. 'हापु' । ४ क.  
'तीयः स' । ५ ग. 'शैकार' । ६ ग. 'र्यकार' । ७ क. ग. 'र्यकार' ।

स्तदन्तर्धर्तिपदार्थाश्च । सर्वाङ्गनयन्नुत्पादयन्देवो द्योतनस्वभाव एकोऽद्वितीयः  
संधमतीति पूर्वोणान्वयः ॥ ३ ॥

व्यष्टिक्रमणाधिष्ठातृणां समष्टिक्रमणाभिमानिनामग्न्यादित्यादिदेवानामुत्प-  
त्त्यादिहेतुत्वं सर्वकरणव्यापिसमष्ट्यन्तःकरणाभिमानिहिरण्यगर्भोत्पत्तिहेतुत्व-  
मीश्वरस्य मुमुक्षूणामीश्वरात्सम्यग्ज्ञानप्रार्थनां चाऽऽह—यो देवानामिति । यः  
स्वयंप्रकाशो देवानामग्न्यादित्यादीनां प्रभवश्चोत्पत्तिक्रमात्प्रातिलोम्येन भवो  
यस्मिन्स प्रभवो लयस्थानमित्यर्थः । उद्भवश्चोद्भवत्यस्मादित्युद्भव उत्पत्ति-  
स्थानमिति यावत् । अनेकार्था ह्युपसर्गाः । विश्वाधिको विश्वश्चासावधिकश्चेति  
विश्वाधिकः । अधिक उत्कृष्टो निरतिशयानन्दस्वभाव इति यावत् । विश्व-  
स्मादधिक इति वा । अथवा यो देवानां द्योतनस्वभावानामखिलभावानां प्रति-  
बिम्बलक्षणानामखण्डैर्भावस्वभावादीश्वरो बिम्बतया प्रलयोत्पत्तिहेतुरित्यख-  
ण्डैर्भावस्वभावत्वमुक्तम् । विश्वाधिक इत्यपास्तातिशयानन्दस्वभावत्वमुक्तम् ।  
रुद्रो व्याख्यातमेतत् । देव इति केचित्पठन्ति । महर्षिर्महांश्चासावृषिश्चेति महर्षिः॥  
महान्निरवग्रहमहत्त्वसंपन्न ऋषिः सर्वज्ञो हिरण्यगर्भं जनयामास पूर्वं करुणाभि-  
मानिनं हिरण्यगर्भं जनयामासोत्पादितवान् । पूर्वं सर्गादौ सोऽपास्तातिशया-  
नन्दैकरसबोधविग्रहः परमेश्वरो नः शमादिसाधनसंपन्नान्योग्याधिकारिणोऽ-  
स्मान्बुद्ध्याऽपवर्गहेतुभूतया शुभया शुभवस्तुविषययाऽपास्तातिशयानन्दैकरसै-  
क्यविषयया संयुनक्तु संयोजयतु ॥ ४ ॥

प्रत्यक्त्वेन निःसङ्गसुखैसच्चिन्मात्रैकरसस्वारस्याविर्भावानुशासनं मुमुक्षो-  
राह—या त इति । या श्रुतिस्मृतीतिहासपुराणेषु प्रसिद्धा ते सङ्कलनिष्कल-  
तनोस्तत्र हे रुद्र । सर्वसंसारतापोपशमनहेतुभूताया निष्कलतनोरस्तित्वे रुद्रशब्द  
एव प्रमाणमित्याह—रुद्रेति । शिवा शुद्धा जडतद्विशेषमलरहिताऽपास्तातिश-  
यानन्दस्वभावा च तनूस्तनुर्निष्कलस्वरूपाऽघोरा प्रसन्ना संसारतापोपशमन-  
रूपाऽपापकाशिनी पापकाशिनी न भवतीत्यपापकाशिनी स्वाभिव्यक्त्या  
सर्वपापदग्ध्रीत्येतत्पुण्यप्रकाशिनीति वा स्वाभिव्यक्तेः सर्वपुण्यफलत्वादपहत-  
पाप्मादिस्वरूपा वा तथा नः साधनचतुष्टयसंपन्नानस्मांस्तनुवा तन्वा निष्कल-  
स्वरूपया शंतमया सुखतमयाऽद्वितीयानन्दस्वरूपया गिरिशंत हे गिरिशंत  
गिरौ पर्वते कैलासाग्न्ये स्थितः शं सुखं तनोतीति गिरिशंत गिरिशब्दे वेदान्त

१ ख. ग. घ. 'शंनं चा' । २ ख. घ. 'ण्डस्व' । ३ ख. 'ण्डस्व' । ४ ख. 'रणसमष्ट्यन्तः-  
करणा' । ५ ख. ग. 'खसंविन्मा' ।

एतरथैवाऽऽनन्दस्येत्यादौ ब्रह्मेन्द्रादीनां सर्वेषां सुखदातृत्वेन प्रसिद्ध इति वा गिरिशंताभिचाकशीहि । अभ्याभिमुख्येन प्रत्यक्त्वेनाभिचाकशी हि प्रकाशस्व । मुमुक्षुन्प्रति तव यन्निष्कलं रूपं तेन निष्कलरूपेण त्वं प्रकाशस्वेति यावत् ॥ ५ ॥

घोरां सगुणतनुं प्रति सम्यग्ज्ञानसिद्धयर्थं मुमुक्षोः प्रार्थनामाह—यामिषु-  
मिति । यामिषुं शास्त्रेषु सर्वसंहारसमर्थत्वेन प्रसिद्धामिषुं गिरिशंत व्याख्या-  
तमेतत् । हस्ते विभर्षिं धारयसि । अतस्तव उपसंहर्तव्यान्प्रति क्षेप्तुं शिवां शुभां  
गिरित्र गिरां स्थितः सन्सर्वं त्रायति रक्षतीति गिरित्रो हे गिरित्र तां सर्व-  
संहारसमर्थत्वेन प्रसिद्धां कुरु शिवां कुर्विति पूर्वेणान्वयः । मा हिंसीः पुरुषं  
जगत् । मा हिंसीः । हिंसां मा कार्षीः । किं पुरुषं सम्यग्ज्ञानसाधनभूतकार्य-  
करणसंघातं जगत्सम्यग्ज्ञानैकरणेति कर्तव्यभूतवेदान्ताचार्यादिकं यावत्सम्य-  
ग्ज्ञानेन भवति निष्कलस्वरूपाविर्भावस्तावत्सम्यग्ज्ञानायोग्यत्वेन मा हिंसी  
रित्यर्थः ॥ ६ ॥

देवस्य निर्गुणं तत्त्वं तज्ज्ञानं तज्ज्ञानान्मोक्षं चाऽऽह—ततः परमिति देवं  
प्रसाद्यानन्तरं ततो देवप्रसादादेव यथावज्ज्ञात्वाऽमृता भवन्तीत्यन्वयः । कीदृ-  
ग्भूतं देवं ज्ञात्वाऽमृता भवन्तीत्यपेक्षायामाह—परं ब्रह्मेत्यादिना । परं ब्रह्म  
निर्गुणं ब्रह्म परमुत्कृष्टं सुखरूपं बृहन्तं कूटस्थं नित्यमद्वितीयमीशमिति विशेष्यत्वा-  
त्पुंलिङ्गनिर्देशः । यथानिकायं यथा यथा कार्यकरणसंघातैस्तद्वृक्षेण निकायं  
स्वतो निर्विशेषः संस्तथा तथाऽवगम्यत इति यथानिकायम् । त्रिकोणत्वाद्यव-  
स्थाविशिष्टार्थैर्गतवह्निवत्सर्वभूतेषु गूढं ब्रह्मादिस्तम्बपर्यन्तेषु गूढं त्रियदादिम-  
हाभूतेषु गूढं सर्वविकारिषु च गूढं विश्वस्यैकं परिवेष्टितारं मायावीव व्याघ्रह-  
स्त्यादीन्परिवेष्टय स्थितः । मृगतृष्णिकोदकरजतादीन्युषश्शुक्तिकादिः परिवे-  
ष्टय स्थितो यथा तथा विश्वस्य परिवेष्टितारं परि परितोऽन्तर्विश्व वेष्टितार-  
मत एकमद्वितीयमीशं तच्छब्दार्थभूतमेवंरूपमीश्वरं प्रत्यक्त्वेन ज्ञात्वाऽपरोक्षी-  
कृत्यामृता भवन्ति नित्यसिद्धब्रह्मभूता भवन्ति । एकत्वदर्शनेन व्यवधायका-  
विद्यानाशाद्भवन्तीत्युपचारः ॥ ७ ॥

उक्तार्थप्ररोचनाय मन्त्रदृशां चानुभवं दर्शयित्वा ब्रह्मान्त्यैकत्वज्ञानादेव कैव-  
ल्यसिद्धिर्न साधनान्तराज्ज्ञानसमुच्चितात्केवलाद्वेत्याह—वेदाहमिति । वेद जानां

१ क. घ. "ति प्रतिके" २ क. "र्थकार" । ३ ख. ग. "नकार" । ४ क. "देव य" । ५ ख.  
ग. "तलक्ष" । ६ क. ग. घ. "शोनुग" । ७ ग. एवैक" । ८ ग. "इशामनु" । ९ ख. "नामि कृ" ।

भ्यहं कृतकृत्योऽहमेतं प्रकृतं पुरुषं पुरि शयनात्पुरुषं महान्तमद्वितीयमादि-  
त्यवर्णं स्वयंप्रकाशचिन्मात्ररूपं तमसः परस्तात्स्वयंप्रकाशबोधवपुष्पादज्ञाना-  
ख्यतमसा वास्तवमुख्यैक्यतादात्म्यसंबन्धासहत्वेन तमसः परस्तादवस्थितं  
तमेव विदित्वाऽति मृत्युमेति तमेव प्रकृतिप्राकृतैरनास्कन्दितमेव विदित्वा नान्य-  
द्विदित्वा वा सम्यग्ज्ञानार्हत्तत्त्वान्तराभावात्तं विदित्वैव नाविदित्वा वाऽति  
मृत्युमेत्यज्ञानलक्षणं मृत्युमेत्येति । अतीत्य परमपुरुषार्थरूपं तमेवाऽऽत्मानमेति  
सर्वलक्ष्यस्थानत्वाद्ज्ञानतमो मृत्युस्तं सम्यग्ज्ञानफलकारुढः स्वतावन्मात्रतया  
दैन्द्रीत्यात्माऽतिमृत्युस्तमतिमृत्युमेतीति वै । नान्यः पन्था विद्यतेऽयनायेति  
ज्ञानमार्गादन्यो मार्गो न विद्यते श्रुतिस्मृतिपुराणन्यायेष्वयनायापवर्गगमनाय  
मोक्षप्राप्तय इत्यर्थः ॥ ८ ॥

ब्रह्मात्मैकत्वाविद्याविलसितत्वात्क्रियाकारकादिरूपद्वैतप्रपञ्चस्यैकत्वविषय-  
सम्यग्ज्ञानवाध्यत्वादेकत्वज्ञानमेव मोक्षसाधनं नान्यदित्याह—यस्मादिति ।  
यस्मात्पुरुषात्परमुत्कृष्टमपरमन्यत्किञ्चिन्नास्ति । अपास्तसमस्तातिशयपूर्णानन्दैक-  
रसन्वात्तस्मात्परमुत्कृष्टं नास्ति तदन्यस्य सर्वस्यैतद्विद्याविलसितत्वात्तस्माद्-  
परमन्यञ्च नास्तीति । यस्मान्नाणीयो यस्मादणीयोऽणुतरं सूक्ष्मतरं नास्तीति  
स्वयंप्रकाशचिदेकरसत्वादात्मनस्तदन्यस्य जडत्वेन स्थूलत्वान्न ज्यायोऽस्ति  
कश्चिन्न ज्यायो महत्तरमपि कश्चित्किञ्चिन्नास्ति । प्रत्यगात्माधीनसत्तास्फुरण-  
त्वात्तदन्यस्य सर्वस्य वृक्ष इव स्तब्धो निवातदेशस्थो वृक्ष इव स्तब्धोऽधिकारी  
सर्वाधिकारानास्कन्दित इति यावत् । दिवि तिष्ठत्यखण्डानन्दाभिव्यञ्जकत्वेन  
द्योतनम्बभावायां पूर्णानन्दाभिव्यञ्जकत्वेन क्रीडारूपायामहं ब्रह्मास्मीतिबुद्धौ  
प्रमेयत्वेन तिष्ठति । दिवि स्वयंप्रकाशचिदेकरसे स्वे महिम्नि तिष्ठतीति वा ।  
दिवि द्योतनस्वभावे प्रकाशस्वभाव आदित्यमण्डले तिष्ठतीति वा । एकोऽद्विती-  
यस्तेनेदं पूर्णं पुरुषेण सर्वं स्वर्णादिभी रुचकादिवद्रज्जवादिभिः सर्पादिवत्तेन  
प्रकृतेन पुरुषेण देशतः कालतो वस्तुतश्चानवच्छिन्नेनेदं दृश्यजातं सर्वं पूर्णं  
सर्वतो व्याप्तमत ईश्वरव्यतिरिक्तं किञ्चिदपि नास्ति । अत ईश्वरैकत्वज्ञानादेवा-  
पवर्गसिद्धिरिति सम्यगेवोक्तम् ॥ ९ ॥

ब्रह्मात्मैकत्वज्ञानवतामेव पुरुषार्थलाभ एकत्वज्ञानहीनानामितरसाधनाव-  
लम्बिनां पुरुषार्थलवोऽपि न सेत्स्याति प्रत्युत दुःखमेवेत्याह—तत इति ।

१ ग. 'त्वैवाति । २ ग. 'मति । घ. 'मत्यती' । ३ ख. 'दहतीत्या' । ४ ग. वाऽन्वयः ।  
ना । ५ ख. घ. 'न्यत्किञ्चिन्नास्ती' । ६ ख. घ. 'खण्डचिदाभि' । ७ ख. ग. 'नास्तीत्यत ।

यस्मादीश्वरैकत्वज्ञानादेव कैवल्यसिद्धिस्ततस्तस्मादुत्तरतरम् । अथवा सर्पादि-  
व्यापकरज्ज्वादेः सर्पादिवाधेऽपि स्थितत्वादुत्तरत्ववद्वृचकादिव्यापकस्वर्णादे-  
रुचकादिलयेऽपि स्थितत्वादुत्तरत्ववद्भौतिकलयेऽपि भूतानां स्थितत्वादुत्तरत्व-  
वच्च व्याप्यव्यापकभावेन वर्तमानानां प्रकृतिप्राकृतानां हेयभूतानां सर्वेषां  
सत्तारफुरणप्रदतया व्यापकः पुरुष उक्तो यतस्तत्तरमात्मकृतिप्राकृतसर्ववाधेऽपि  
स्थितत्वादुत्तरतरम् । अथवा प्रकृतिप्राकृतानां हेयभूतानां सर्वेषामधिष्ठानत्वेन  
व्यापको यतस्ततस्तदुत्तरतरमुत्कृष्टतरं यत्तदरूपं करचरणादिरूपहीनं काष्ण्या-  
दिरूपहीनं वा । उपलक्ष्य भूतेन रूपरसादिना हीनं वा । अनामयं दुःस्वरहितं  
संसाररोगशून्यमुक्तविशेषणं तत्पदार्थभूतमीश्वरतत्त्वमेतच्चंपदार्थभूतप्रत्यगात्म-  
त्वेन ये साधनचतुष्टयसंपन्ना योग्याधिकारिणो विदुरपरोक्षी कुर्युस्तेऽपरोक्षज्ञान-  
नवन्त एकत्वविषयापरोक्षज्ञानात्स्वरूपव्यवधायकाविद्यातत्कार्यद्वैतभ्रमं स्वरूप-  
मात्रतया प्रविलाप्यामृता भवन्ति नित्यसिद्धब्रह्मभूता भवन्ति । अथेति  
पक्षान्तरे । एकत्वज्ञानमनाश्रित्य साधनान्तराण्यवलम्ब्य ये स्थितास्त इतरे  
दुःस्वमेवापियन्ति । उपर्युपरि दुःस्वमेव प्राप्नुवन्ति न सुखलवमपि ॥ १० ॥

ईश्वरस्याद्वितीयत्वसिद्धये प्रत्यगात्मत्वमेष्टव्यामित्याह—सर्वाननशिरोग्रीव  
इति । सर्वकार्यकरणानि स्वमायया सृष्ट्वा जैलचन्द्रवत्तेष्वनुप्रविश्य जीव इति-  
नामान्तराभिलष्यत्वेनेश्वरस्यैव स्थितत्वात्सर्वाण्यनानानि सर्वाणि शिरांसि  
सर्वा ग्रीवाश्चास्येति सर्वाननशिरोग्रीवः । ब्रह्मादिस्तम्बपर्यन्तानां सर्वेषामान-  
नादिरस्येति वा विश्रहः । इतरावयवानामप्युलक्षणमेतत् । सर्वभूतगुहाशय  
आब्रह्मस्तम्बपर्यन्तानां सर्वेषां भूतानां हृदयकुहरे प्रत्यक्त्वेन स्थित इति  
सर्वभूतगुहाशयः । सर्वव्यापी स भगवन्सर्वोपाधीन्सर्वतो व्याप्तुं  
शीलमस्येति सर्वव्यापी स भगवान्समग्रैश्वर्यवीर्ययशःश्रीज्ञानवैराग्याख्या  
भगा अस्येति भगवान् । तस्मात्सर्वाननशिरोग्रीवत्वात्सर्वभूतगुहाशयत्वात्सर्व-  
व्यापित्वान्द्रगवच्छब्दार्थत्वाच्च सर्वगतः सर्वतो गतः सर्वत्वेन गतो वा ।  
अद्वितीय इति यावत् । शिवः । अविद्यातत्कार्यमलरहितत्वात्परिपूर्णानन्दस्व-  
भावत्वाच्च शिवः ॥ ११ ॥

अन्तःकरणशुद्धिपूर्वकज्ञानस्य तत्फलमोक्षस्य चेश्वर एव प्रदातेत्याह—  
महानिति । महान्देशकालघनवच्छिन्नः प्रभुर्जगदुत्पत्तिप्रवेशस्थितिनियमनसं-

१ ग. °सर्वोपाधिलयेऽपि । २ क. ग. घ. °दिही° । ३ ग. °यत्वेन सिद्धस्य प्र° । ४ क. ख.  
र्थकार° । ५ ग. जले च° । ६ क. ग. °ज्ञानाधिकारस्य । ७ ख. °च्छिन्नत्वात्प्रभु° ।

द्वारसमर्थः । वै प्रसिद्धौ । पुरुषः पुरि शयनात्पुरुषः स्वभक्तान् वाराधनरूपया-  
गादीन्युपासनादीनि च कारयित्वा तैस्तेषां सत्त्वस्यान्तःकरणस्य वैमल्यापाद-  
नद्वारेण प्रत्यक्त्रावण्यमापाद्य स्वैक्यज्ञानं प्रति प्रवर्तक एष ईश्वरः सुनिर्मला-  
मविद्यादिमलरहितामिमां श्रुतिन्यायविद्वदनुभवसिद्धां शान्तिं सर्वसंसारतत्का-  
रणोपशमरूपां निरतिशयानन्दाविर्भावलक्षणामपवर्गारूपां प्रतीशानो मुमुक्षोः  
स्वरूपत्वेन स्वाविर्भावस्यैव मोक्षत्वात्सम्यग्ज्ञानप्रमेयः सैन्स्वैक्यतिरस्कार-  
कसर्वसंसारतत्कारणदाहं कृत्वा मोक्षस्येशान इत्युच्यते । ज्योतिरव्ययो  
ज्योतिः स्वयंप्रकाशश्चिन्मात्रपुरव्ययः कूटस्थो नित्यः ॥ १२ ॥

परमेश्वरस्यैव सर्वान्तःकरणोपाधिष्वनुप्रवेशनिबन्धनेन जीवत्वं सम्यग्ज्ञा-  
नेन जीवभावव्युदासेन निजरूपेणाऽऽविर्भावं चाऽऽह—अङ्गुष्ठमात्र इति ।  
अङ्गुष्ठमात्रः स्वस्वाङ्गुष्ठमात्रपरिमितेन हृदये मीयत इत्यङ्गुष्ठमात्रः पुरुषः  
पूर्णत्वात्पुरि शयनाच्च पुरुषः । अन्तरात्मा सर्पादिषु रज्ज्वादिवत्सर्वोपाधि-  
ष्वान्तरत्वेन स्थितः सन्सर्वोपाधीनां स्वरूपत्वादान्तरात्मा । सदा जनानामि-  
त्यस्य काकाक्षिवत्संबन्धः । जनानां जननादिधर्मवतामुपाधीनां सदाऽन्तरात्मा  
सदा जनानां हृदये संनिविष्ट इति च । अङ्गुष्ठमात्रत्वं न स्वतः किंत्वङ्गुष्ठप-  
रिमाणहृदयावच्छिन्नत्वादात्मनोऽङ्गुष्ठमात्रत्वमित्याह—हृदये संनिविष्ट इति ।  
सम्यग्निविष्टः संनिविष्टो हृदयाख्यसूक्ष्मशरीरस्य स्वरूपानन्दस्फुरणप्रदत्वेन  
निविष्टः । हृदा हृदयस्थबुद्ध्या मनीषा मनै इष्ट इत्यसावेव मनीद् तथा  
मनीषा हृदा मनसा संकल्पात्मकेनाभिवल्लभोऽभिप्रकाशितः । मनसा संक-  
ल्पितो बुद्ध्या निश्चित इति मनसा बुद्ध्याऽभिप्रकाशित इत्युक्तम् । अथवा  
हृदा मनीषा हृत् हरणं हृदा नेति नेतीत्यादिसर्वप्रतिषेधोपदेशेन मनीषा  
विचारेणाऽऽत्मानात्मविवेकविषयेण मनसा तदुभयजनितसम्यग्ज्ञानाभिवल्लभोऽ-  
भिप्रकाशितः । ये शमादिसाधनसंपन्ना एतत्प्रत्युक्तत्वं सम्यग्ज्ञानेन नान्तरीय-  
कतयाऽविद्यातत्कार्योपाधिं प्रविलाप्य विदुरपरोक्षी कुर्युस्ते सम्यग्दर्शिनोऽमृता  
भवन्ति जन्ममरणादिसंसारभ्रमहेत्वविद्यावाधामृदता भवन्तीत्युच्यते ॥ १३ ॥

परमेश्वर एव स्वमायया सर्वकार्यकरणानि सृष्ट्वा तेष्वनुप्रविश्य जीवाख्यां  
लभत इति सर्वेषां कार्यकरणानामीश्वरस्यैव कार्यकरणत्वमीश्वरस्यैव स्वतो  
विशुद्धतां चाऽऽह—सहस्रशीर्षेति । सहस्रशीर्षा सहस्राण्यनन्तानि शीर्षाण्य-

१ ग. 'स्य नैर्मल्या' । २ ग. 'स्वैकत्वज्ञानप्रव' । ३ ख. 'सन्नहात्मैक्य' । ४ ख. ग. 'विष्ट-  
त्वाद् हृदये संनिविष्टः' । ५ ख. 'नसेष्ट' । घ. 'नस ई' । ६ ख. 'ल्यक्त्वं स' । ७ क. ख. 'र्थकार' ।  
८ क. ख. 'र्थकार' । ९ क. ख. 'र्थकार' ।

स्येति सहस्रशीर्षा पुरुषः पुरि शयनात्पूर्णत्वाच्च पुरुषः । सहस्राक्ष इत्यादाव-  
 प्येष एव योजनाप्रकारः । स भूमिं विश्वतो वृत्त्वा स प्रकृतः परमेश्वरः पुरुषो  
 भूमिं भूम्युपलक्षितं भूतभौतिकं सर्वं विश्वतः सर्वतोऽन्तर्बाहिश्च वृत्त्वा व्याप्या-  
 त्यतिष्ठद्दशाङ्गुलं तन्मात्रपञ्चकसमष्टिरूपं हिरण्यगर्भं पञ्चीकृतपञ्चमहाभूतसम-  
 ष्टिरूपं विराड् रूपं चोभयात्मकं दशाङ्गुलम् । अत्यतीत्यासङ्गेऽविकारेऽनन्ते  
 सत्यसुखसंविन्मात्रैकरसत्वेन महिम्न्यतिष्ठत्स्थितवान् । अथवा मायाप्रकृतिं  
 भूतपञ्चकमहंकारचतुष्टयं चैतद्दशाङ्गुलं दशपर्वात्मकमतीत्य व्यवस्थितवान् ।  
 अथवा दशेन्द्रियाणि दश दिशो वेत्येवमादीनि दशात्मकानि यानि तानि  
 सर्वाण्यङ्गुलपरिमाणोपलक्षितानि परिच्छिन्नानि स्थानान्यतीत्य स्थितवा-  
 निति वा । अथवा भूतभौतिकं सर्वमन्तर्बाहिर्याप्य तदपेक्षं दशाङ्गुलमत्यति-  
 रिच्यतिष्ठद्भूतभौतिकं सर्वमपेक्ष्य दशाङ्गुलं दशगुणमतिरिच्य स्थितवान् ।  
 निरवग्रहमहत्त्वसंपन्न इति यावत् ॥ १४ ॥

स भूमिं विश्वतो वृत्त्वेति पुरुषव्याप्यत्वेनोक्तम् । अत्यतिष्ठद्दशाङ्गुलमि-  
 त्यतिक्रमेण विषयत्वेन चोक्तं यत्तदिदं सर्वं पुरुषाविद्याविलसितत्वाभिरूप्य-  
 माणे सर्वकल्पनाधिष्ठानपुरुषमात्रमेवेत्याह—पुरुष इति । पुरुष एवेदं सर्व-  
 मिति विभक्तत्वात्परिच्छिन्नत्वात्संहतत्वाच्च पुरुषव्यतिरिक्तं रज्जुसर्पादिवद-  
 विद्यात्मकमेवेत्युक्तम् । इदमिति दृश्यत्वाद्रज्जुसर्पादिवदविद्यात्मकमेवेत्युक्तम् ।  
 यद्भूतं यच्च भव्यमिति भूतभाविवर्तमानात्मकत्वात्स्वप्नपञ्चवदविद्यात्मकमेवे-  
 त्युक्तम् । यतोऽविद्यात्मकमेवेत्युक्तम् । ततोऽविद्यात्मकप्रपञ्चे निरूप्यमाणे सर्व-  
 कल्पनाधिष्ठानपुरुषमात्रमेवेत्याह—पुरुष एवेदं सर्वं यद्भूतं यच्च भव्यमिति ।  
 उतामृतत्वस्येशानः । उताप्यमृतत्वस्य प्रतिभासमात्रसंसारतत्कारणनिवृत्तिल-  
 क्षणस्य मोक्षस्येशानः । महावाक्यजनिताहंब्रह्मास्मीति सम्यग्ज्ञानफलकारुहः ।  
 सत्यसुखसंविन्मात्रपुरीश्वरोऽविद्यातत्कार्यसंसारभ्रमनिवर्तकत्वादमृतत्वस्ये-  
 शान इत्युच्यते । यदन्नेनातिरोहति । यद्दृश्यजातमन्नमद्यते बाध्यते सम्यग्ज्ञानेने-  
 त्यन्नं माया तेन मायाख्येनान्नेनात्यतीत्य वस्तुस्वभावमूर्तिलङ्घ्याद्वितीयवस्तु-  
 विपरीतरूपेण रोहति जायते तस्यापि कार्यजातस्य सत्तास्फुरणप्रदत्वेनाधि-  
 ष्ठानत्वादीशानो नियन्ता परमेश्वर एव । अथवा यत्पुरुषतत्त्वं तन्मायाख्या-  
 नेनाति स्वविपरीतवियदादिकार्यरूपेण रोहति जायते स एवामृतत्वस्येशान  
 इत्यन्वयः ॥ १५ ॥

१ ख. ग. 'रसे स्वे म' । २ घ. 'न स्वे म' । ३ ख. ग. 'मायां प्र' । ४ ग. 'लप्रमा' । ५ ग.  
 'पेक्ष्य यद्दशा' । ६ क. ख. ग. 'मनति' । ७ क. ख. 'तीय व' ।

ईश्वरस्य सर्वकार्यकरणेषु प्रत्यग्रूपेणावस्थानं सर्वात्मकतां चाऽऽह—सर्वत इति । आब्रह्मस्तम्बपर्यन्तानां सर्वेषां तस्यैव पाणिपादा इति सर्वतःपाणिपादं तत्प्रकृतं ब्रह्म सर्वतोक्षिशिरोमुखमित्यस्याप्येवमेव विग्रहः । सर्वतःश्रुतिमच्छ्लेषणवल्लोके प्राणिनिकाये सर्वमावृत्त्य तिष्ठतीति किं बहुना प्रकृतिप्राकृतं सर्वमन्तर्बहिश्च स्वरूपस्फुरणप्रदतयाऽऽवृत्त्य समन्ताद्व्याप्य तिष्ठति मायावीच स्वमायानिर्मितव्याघ्रहस्त्यैश्वादिवत् ॥ १६ ॥

स्वयंप्रकाशचिन्मात्रैकरसस्येश्वरस्य निखिलकार्यकरणेषु प्रत्यग्रूपेणावस्थानं सर्वेन्द्रियविषयेषु साक्षित्वं निःसङ्गतां सर्वनियन्तृत्वादीनि चाऽऽह—सर्वेति । सर्वेन्द्रियगुणाभासं सर्वाणीन्द्रियाणि श्रोत्रादीनि वाग्नादीनि च तद्गुणाः श्रवणादिवचनादितद्बृत्तयः शब्दादिवेदनानि तद्विषयाश्च तद्गुणास्तेषामिन्द्रियाणां तद्गुणानां च सर्वेषामाभासत्वेन भानत्वेनावस्थितं सर्वेन्द्रियविवर्जितं निःसङ्गकूटस्थसंविन्मात्ररसत्वात्परमार्थत इन्द्रियतद्बृत्तितद्विषयैः सर्वैरेक्यतादात्म्यादिसंबन्धशून्यम् । इन्द्रियमिति पूर्वोक्तानामुपलक्षणम् । सर्वस्य प्रभुमध्यात्माधिदैवादिभेदभिन्नस्य सर्वस्य प्रभुं स्वागिनमीशानं नियन्तारं स्वामित्वनियन्तृत्वे अन्योन्येन विनाऽपि भवत इत्युभयोरुपादानं सर्वस्य शरणं सर्वस्याऽऽपदि प्राप्यं रक्षकं वा सुहृन्मित्रवन्मित्रं सर्वावस्थायां हितकारकम् । सर्वाणि पदानि प्रथमान्तानि नपुंसकानि प्रभुमित्यत्र लिङ्गव्यत्ययो द्रष्टव्यः ॥ १७ ॥

ग्रन्थलाघवाद्बुद्धिलाघवं प्रयोजनमाश्रयणीयमिति न्यायादस्यार्थस्य दुरवगाहत्वाद्भ्यासस्य तात्पर्यलिङ्गत्वाच्च जीवेश्वरयोरेकत्वं बहुकृत्व उपदिश्यते स्वमायानिर्मितकार्यकरणेष्वनुप्रविश्य जीवभावमुपगतो यः सच्चित्सुखैकरसः परमेश्वरः स एवानेकप्रभेदभिन्नस्य जगतो नियन्तेत्याह—नवद्वार इति । देहस्य हेयत्वेनौपेक्ष्यत्वसिद्धयर्थमाह—नवद्वारेति । शिरसि सप्त द्वाराणि द्वाववाश्चावेतानि नव द्वाराणि यस्मिन्नवद्वारे पुर उपभोगस्थाने शरीरेऽनुप्रविश्य देही पुराभिमानी सन्हंसो जाग्रदाभिमानं हत्वा स्वप्नोपाध्यभिमानं गच्छति तमपि हत्वा सुषुप्तिं गच्छति तमपि सम्पग्नानेन हत्वा तुर्यं गच्छतीति हंसः परमात्मा लेलायते स्वमाययैव ज्ञानक्रियाशक्तिमत्सूक्ष्मशरीरं सृष्ट्वा तदाभिमानी सन्पुण्यपापे कृत्वा तत्परवशो भूत्वाऽवस्थात्रयेष्विहलोकपरलोकेषु ब्रह्मादिस्थावरान्तेषु योनिभेदेषु च लेलायते चलति संसरति बहिरसङ्गत्वात्तेभ्यः

१ ख. ग. "स्त्यश्वरथादि" । २ ख. ग. "न्योन्यं वि" । ३ ख. "स्याऽऽदि" । ४ ख. ग. "तकरम् । क. घ. "लिङ्गाच्च । ६ क. ग. "नोपेक्ष्य" । ७ ग. "नं हित्वा । ८ ग. "पि हित्वा ९ ग. चरति ।



सदा बहिरेव वश्यखण्डमायोपाधिकत्वेन महाकाशस्थानीयः परमेश्वरो वश्यस्य वशे वर्तत इति वशी नियन्ता सर्वस्य महदादिभेदभिन्नस्य लोकस्य जनस्य सर्वस्य भूरादिलोकस्य वा स्थावरस्य चरस्य च स्थिरजङ्गमात्मकपाणिभेदस्य च वशी ॥ १८ ॥

स्वतः सर्वकरणशून्यस्यैश्वरस्य स्वाविद्यया पाण्यादिकरणवत्त्वं तद्व्यापार-  
वत्त्वं सर्वज्ञतामनन्यवेद्यतामद्वितीयतां चाऽऽह—अपाणिपाद इति । निर्विशेष-  
त्वादीश्वरः स्वयमपाणिपादः पाणिपादा अस्य न विद्यन्त इत्यपाणिपादः ।  
तथाऽपि जवनो ग्रहीता च ज्ञाताज्ञातसाक्षित्वेन तत्र तत्र गच्छतीव भातीति  
जवनः । ईश्वरसत्ताव्यतिरेकेण सर्वस्य सत्ताभावात्स्वाविद्याकलितस्य सत्ता-  
प्रदत्वेन स्वाभेदेन ग्राहकत्वादग्रहीता च । इतरकमेंद्रियाणामप्युपलक्षणमेतत् ।  
पश्यत्यचक्षुः स्वयं चक्षुःशून्योऽपि चक्षुस्तद्वृत्तिं तद्विषयं च स्वरूपानुभवेन  
पश्यति स शृणोत्यकर्णः स्वतः श्रोत्रहीनोऽपि श्रोत्रतद्वृत्तितद्विषयान्स्वरूपा-  
नुभवेन शृणोतीत्युच्यते । इतरेन्द्रियाणामप्युपलक्षणमेतत् । स वेत्ति वेद्यं किं  
बहुना सोऽखण्डस्वयंप्रकाशाचिदेकरसः परमात्मा वेत्ति जानाति वेद्यं वेदनाहं  
जडं तद्विशेषरूपं सर्वं स्वसंनिधिमात्रेण जानाति ग्राहकत्वेन प्रसिद्धचक्षुरादी-  
नामप्यन्यो ग्राहक इष्टश्चेत्तस्याप्यन्यो ग्राहक एष्टव्यस्तस्याप्यन्यस्तस्याप्यन्य-  
इत्यनवस्था स्यादतो न किञ्चित्सिध्येदित्याशङ्क्य मनश्चक्षुरादीनां ग्राहकत्वान्न  
ग्राहकान्तरापेक्षा किंतु दृश्यत्वादीश्वरस्य तु स्वयंप्रकाशाचिदेकरसत्वात्सर्वसा-  
क्षित्वाच्च न तस्य ग्राहकान्तरापेक्षेत्याह—न च तस्यास्ति वेत्तेति । तं प्रकृतं  
सर्वज्ञमग्र्यमग्रे भवं सर्वाधिष्ठानत्वेन सर्वकारणत्वेन च सर्वजगत्पूर्वसिद्धं  
कालतो देशतोऽनवच्छिन्नमिति यावत् । सर्वेषां प्रधानत्वाद्वाऽग्र्यं पुरुषं पुरि-  
शयनादेशतः पूर्णत्वात्पुरुषं महान्तं स्वव्यतिरिक्तवस्त्वभावाद्दस्तुतोऽनवच्छिन्न-  
मित्थमाहुर्वेदान्ता ब्रह्मविदश्च ॥ १९ ॥

परमात्मनोऽद्वितीयत्वं प्रत्यक्त्वेनावस्थानमेकत्वज्ञानान्मोक्षं ज्ञानाधिकारिणं  
चाऽऽह—अणोरिति । अणोरणीयान्सूक्ष्मादपि सूक्ष्मतरः । महतो महीयान्म-  
हत आकाशादेरापि महत्तरोऽद्वितीयोऽणिमेत्यर्थः । आत्मा ।

यच्चाऽऽप्नोति यदादत्ते यच्चात्ति विषयानिह ।

यच्चास्य संततो भावस्तस्मादात्मेति कथयते ।

१ ग. "स्य दृश्यजातस्य च स" । २ ख. ग. सत्त्वाभा" । ३ क. घ. श्रोत्रादिही" । ४ ग.  
"याणां स्वरू" । ५ क. घ. "दीनामप्यन्यप्रा" ।

। गुहायां सूक्ष्मशरीराख्यगुहायां निहितो निविष्टः प्रत्यक्त्वेन स्थित इत्यर्थः । अस्य चक्षुरादिकरणग्राहत्वेन संनिहितस्य जन्तोर्जननधर्मयुक्तस्य स्थूलशरीरस्य गुहायामित्यन्वयः । तं प्रत्यगात्मानमक्रतुं विषयभोगसंकल्पपरहितं स्वतोऽसंसारिणामित्यर्थः । पश्यत्यपरोक्षी करोति । केन रूपेण महिमानं निरवग्रहमहत्त्वं ब्रह्मशब्दार्थमिति यावत् । ईशं सर्वतो निरपेक्षं त्वंपदार्थभूतं प्रत्यगात्मानं तत्पदार्थभूताद्वितीयेश्वरत्वेन यदा पश्यति तदा वीतशोकः शोकादिसंसारशून्यो भवतीत्यर्थः । कुतः सार्धेन पश्यति धातुः प्रसादाज्जातावेकवचनम् । इन्द्रियाणि धातवः शरीरस्य धारणात्तेषां प्रसादाद्विषयरूपदुरन्तसूनास्थानैस्तेषामनाकृष्यमाणत्वलक्षणान्मनसः प्रत्यक्प्रावण्यलक्षणाच्च प्रसादात्पश्यति ॥ २० ॥

उक्तमर्थं द्रष्टव्यं मन्त्रदृग्नुभवमाह—वेदाहमिति । वेद जानेऽहं मन्त्रदृष्टाऽऽचार्यपदारूढ एतं पूर्वोक्ताध्याभ्यायामनेन च प्रतिपादितमजरमपक्षयरहितं पुराणं पुराऽपि नवमिति पुराणं जन्मवृद्ध्यादिरहितमजरं पुराणं कूटस्थनित्यमिति यावत् । सर्वात्मानं सर्वश्चासावात्मा च सर्वेषामात्मा स्वरूपमिति वा सर्वात्मा वस्तुतोऽनवच्छिन्न इति यावत् । तं सर्वात्मानं सर्वगतं सर्वव्यापिनं व्यापिना व्याप्यं स्वतन्त्रं न भवति कित्त्वेतत्कार्यमित्याह—विभुत्वादिति । आकाशादिविबिधकार्यरूपेण भवतीति विभुस्तस्मात्सर्वगतमित्यन्वयः । जन्मनिरोधं प्रवदन्ति यस्य जगज्जन्म जगन्निरोधं संहर्ति च यस्य परमेश्वरस्य कर्मोति ब्रह्मवादिनस्तत्त्वदर्शिनः । हि प्रसिद्धौ । प्रवदन्ति नित्यं महाप्रलयमहासर्गेऽवान्तरप्रलयावान्तरसर्गे सुपुष्टिर्बोधमध्ये च । अथवा जन्मनिरोधं जन्मनो निरोधं जन्माभावं यस्य वदन्तीति तमहं वेदेत्यन्वयः । स एव मया प्रतिपादित इत्यभिप्रायः ॥ २१ ॥

इति श्रीमत्परमहंसपरिव्राजकाचार्यश्रीमज्जानोत्तमपूज्यपाद-  
शिष्यस्य विज्ञानभगवतः कृतौ श्वेताश्वतरोपनिष-  
द्विवरणे तृतीयोऽध्यायः ॥ ३ ॥

अथ चतुर्थोऽध्यायः ।

ग्रन्थलाघवाद्बुद्धिलाघवं प्रयोजनमाश्रयितव्यमितिन्यायाद्भ्यासस्य तात्पर्यलिङ्गत्वादस्यार्थस्य दुरवगाहत्वाच्च पुनः पुनः प्रतिपादनं क्रियते चतुर्थाध्याय

ईश्वरात्सम्यग्ज्ञानप्रार्थनं तत्त्वंपदार्थशोधनमुखेनैकत्वप्रतिपादनं द्वैतस्य मायाप्र-  
कृतिकत्वप्रदर्शनेन मिथ्यात्वं व्यावर्ण्येश्वरस्याद्वितीयत्वप्रतिपादनं सम्यग्ज्ञाना-  
न्तरङ्गसाधनं प्रदर्शनं च प्रवर्तते तत्र प्रथमं तावदाश्व स्वरूपप्रतिपादनेन शुभुक्षोः  
परमेश्वरात्सम्यग्ज्ञानप्रार्थनमाह—य एक इति । यः स्वयंप्रकाशचिदेकरस  
एकोऽद्वितीयः । अवर्णो वर्ण्यतेऽनेनेति वर्णो नाम तेन शून्यः । वर्ण्यत इति  
वर्णं रूपं तेन शून्यो नामरूपशून्य इत्यर्थः । बहुधाशक्तियोगाद्बहुप्रकारकार्य-  
विषयमायाशक्तियोगाद्बहुवर्ण्यन्तेऽनेनेति । वर्णाञ्छब्दान्ववर्ण्यन्त इति वर्णान्तरूपा-  
ण्यनेकानेकप्रकाराञ्छब्दार्थानि तावत् । निहितार्थो यस्य स्रष्टव्यविषयेक्षणे  
निहितो निक्षिप्तोऽर्थः । अर्थ्यत इत्यर्थोऽभिधेयं रूपम् । अर्थ्यतेऽनेनेत्यर्थोऽभि-  
धानं स निहितार्थो दधाति करोति व्याकरोति पूर्वं स्वेक्षणेन नामरूपव्याकरणं  
कृत्वा पश्चाद्बहिर्व्याकरोतीत्यर्थः । वि चैति चान्ते विश्वमन्ते संहारकाले व्येति  
च । अन्तर्भावितण्यर्थोऽयं शब्दः । विगमयति विश्लेषयति सर्वं स्वात्मन्युपसं-  
हरति च । आदावित्यस्य दधातीत्यनेन पूर्वेण संबन्धः । चकारस्यापि तत्र  
संबन्धो द्रष्टव्यः । आदौ सर्गप्रमुखे दधाति चेत्यन्वयः । जगदुत्पत्तिस्थितिप-  
लयकारणत्वधर्मेणोपलक्षितो यः स देवो द्योतनस्वभावः स्वयंप्रकाशोऽखण्ड-  
चिदेकरस इति यावत् । स नो बुद्ध्या शुभया संयुनक्तु । स एव देवो नोऽ-  
स्मान्नित्यानित्यवस्तुविवेकेहामुत्रार्थभोगविरागशमदमादिसाधनकलापमुमुक्षुत्वा  
ख्यसाधनचतुष्टयसंपन्नान्बुद्ध्याऽहं ब्रह्मास्मीत्यध्यवसायात्मिकया शुभया ना-  
न्तरीयकतया संसारतत्कारणनिवर्तकत्वेन तत्तिरोहितानन्दाभिव्यञ्जिकया संयु-  
नक्तु संयोजयतु ॥ १ ॥

स्वमाययाऽऽधिदैविकोपाधीन्समष्टिरूपान्सृष्ट्वा तेष्वनुप्रविश्याभ्यादित्या-  
धार्या लब्ध्वा स्थितोऽपीश्वर एवेत्याह—तदेवेति । तदेवेश्वरतत्त्वमग्निसूर्य-  
वायुचन्द्रादिरूपेणापि स्थितम् । उ अपि । अस्य सर्वत्रान्वयो द्रष्टव्यः । तदेव  
शुक्रं रोचिष्मन्नक्षत्रमण्डलं तेन रूपेणापि तदेव स्थितं शुक्लमितिपाठे विराड्रूपेणापि  
तदेव स्थितमिति द्रष्टव्यम् । तद्ब्रह्म हिरण्यगर्भरूपेणापि तदेव स्थितम् । तदा-  
पोऽबभिमानीदेवतारूपेणापि तदेव स्थितम् । तत्प्रजापतिर्हिरण्यगर्भरूपेणापि  
चतुर्मुखविग्रहेण तदेव स्थितम् । एष ब्रह्मैष इन्द्र एष प्रजापतिरेते सर्वे देवाः  
इत्यादिश्रुत्यन्तरात् । अग्निर्वाक्समाष्टिरादित्यश्शुक्रःसमाष्टिर्वायुः प्राणसम-

ष्टिश्चन्द्रमा मनःसमाष्टिः शुक्लं विराट् स्थूलसमाष्टिर्ब्रह्म हिरण्यगर्भोऽन्तःकरणस-  
माष्टिः । आपो जिह्वेन्द्रियसमाष्टिः । प्रजापतिरूपस्थेन्द्रियसमाष्टिः । एतदग्न्यादि-  
समाष्टिग्रहणमितरसमष्टीनामप्युपलक्षणं द्रष्टव्यम् ॥ २ ॥

स्वर्मायाशक्त्या व्यष्टिभूतान्निखिलकार्यकरणोपाधीन्सृष्ट्वा तेषु घट आका-  
शवज्जले चन्द्रवैश्व प्रविश्य तत्तदाख्यां लब्ध्वा स्थितोऽपीश्वर एवेत्याह—  
त्वं स्त्रीति । त्वमेव स्त्रीपुंनपुंसकरूपेणावस्थितः संस्तत्तदाख्यां लब्धोऽसि ।  
उत वा कुमारकुमारीरूपेणापि स्थितोऽसि जीर्णः परिणतवया वलीपलिताद्यु-  
पलक्षितः सन्करकलितेन दण्डेनावलम्बनभूतेनेतस्ततो वञ्चसि परिभ्रमसि  
त्वमेव । किं परिमितगणनेन त्वमेव विश्वतोमुखः सर्वतोमुखो जातोऽसि । हे  
परमेश्वर त्वमेव स्वेच्छया नानाविधाकारेण मायया जात इव लक्ष्यस  
इत्यर्थः ॥ ३ ॥

तिर्यगादिरूपेणापीश्वरस्यैवावस्थानमाह—नील इति । एवं स्वमायया  
तिर्यकार्यकरणानि सृष्ट्वा तेष्वनुप्रविश्यायःपिण्डानुगतवह्निवत्तद्रूपं भजित्वाऽ-  
वस्थितस्त्वमेवेत्याह—नीलः पतङ्गो नीलः कृष्णः पतङ्गः पक्षी भ्रमरादिः  
सोऽपि त्वमेव हरितः शुकादिः सोऽपि त्वमेव लोहिताक्षो रक्ताक्षः पक्षी  
सोऽपि त्वमेव तडिद्गर्भो मेघः सोऽपि त्वमेव ऋतवो वसन्तादयः षट् तेऽपि  
त्वमेव समुद्रा लवणाद्याः सप्त तेऽपि त्वमेव । अनादिमदादिमन्न भवतीत्यना-  
दिमत्कालतोऽनवच्छिन्नमित्यर्थः । तदपि त्वमेव । त्वमिति सर्वत्र संबध्यते ।  
विभुत्वेन । इत्थंभावे तृतीया । देशतोऽनवच्छिन्नत्वेनापि त्वमेव वर्तसे विभु-  
त्वेन वर्तमानं यत्तदपि त्वमेवेति वा यतो जातानि भुवनानि यतो यस्मा-  
ज्जातान्युत्पन्नानि भुवनानि भूरादीनि विश्वा विश्वानि समस्तानि भुवनानि  
तत्त्वं नीलादिरूपेण वर्तस इत्यन्वयः । यतो जातानि भुवनानि तदपि त्वमे-  
वेति वा सर्वोपादानत्वात्स्वरूपतोऽप्यनवच्छिन्नत्वम् । अनादिमदादि कालतोऽ-  
प्यानन्त्यमुक्तं विभुत्वेनेति देशतोऽप्यानन्त्यं यत इति स्वरूपानन्त्यम् ॥ ४ ॥

इदानीं तेजोबल्लक्षणां प्रकृतिं छान्दोग्योपनिषदुक्तां निखिलप्रपञ्चस्य  
तद्विवर्ततामीश्वराभिन्नप्रकृतिविवर्तरूपशब्दादिषु विषयेष्वसंयोगायाऽऽत्मन-  
स्तस्याः संसारकारणतां तन्निवृत्तेर्मोक्षहेतुतां चाऽऽह—अजामिति । अजां न

जायत इत्यजा तां मूलप्रकृतिवाज्जन्मरहितामित्यर्थः । एकां सर्वं व्याप्याखण्डमकत्वादेकां लोहितशुक्लकृष्णां तेजः सृष्ट्वा तदवस्थापन्नत्वाल्लोहिताम् । अपः सृष्ट्वा तदवस्थापन्नत्वाच्छुक्लाम् । अन्नशब्दवाच्यां पृथ्वीं सृष्ट्वा तदवस्थापन्नत्वात्कृष्णामथर्वां लोहितां रजआत्मिकां शुक्लां सत्त्वात्मिकां कृष्णां तमआत्मिकामेवं लोहितशुक्लकृष्णाम् । पुनरपि तामेव विशिनष्टि—बह्वीरिति । बह्वीरनेका विभक्तत्वात्कार्यरूपाः प्रजाः प्रविभक्तरूपेण जायन्त इति प्रजाः कारणात्मकत्वेनाविद्यमानस्यासतो जन्मासंभवादुत्पत्तेः प्रागविद्यमानं न जायते किं तर्हि कारणात्मना विद्यमानमेव प्रविभक्तरूपेण व्यज्यते । अतः प्रजा इत्युक्तम् । ताः सृजमानामुत्पादयन्तीं सरूपाः समानरूपाः स्वेन लोहितशुक्लकृष्णात्मकत्वेन समानरूपाः सत्त्वरजस्तमआत्मकत्वेन वा समानरूपाः सृजमानामित्यन्वयः । अजो जन्मरहितो हि यस्मादेकोऽनादिकालप्रवृत्ताविद्याकामकर्मपाशपाशितः क्षेत्रज्ञो यस्मात्प्रकृतिविवर्तत्वात्प्रकृत्यात्मकत्वाच्छब्दादिविषयावस्थापन्नां प्रकृतिं जुषमाणः सेवमानस्तन्निमित्तभोगेषु प्रीयमाणश्चानुशेते स्वयमविकार्यसङ्गसुरर्वैसंविन्मात्रैकरसः परमात्मरूपः स्वतः सर्वसंसारधर्मानास्कन्दितः प्रकृतौ तद्विवर्तान्नमयादिपञ्चकोशेषु जले चन्द्रवदनुप्रविश्य तद्दर्मान्स्वधर्मत्वेन स्वीकृत्य प्रकृतिप्राकृतांश्चानुसृत्य शेते वर्तते जहाति त्यजति नाशयत्यधर्मं त्यजतीतिवत्सम्यग्ज्ञानेन चिन्मात्रतया बाधत एनां सर्वस्य मूलकारणभूतां मायाख्यां प्रकृतिं भुक्तभोगां भुक्तः संसारभोगो यया सा भुक्तभोगा तां भुक्तभोगां विकारित्वादियमेव संसारभोगकर्त्री । आत्मा निःसङ्गसुखसंविन्मात्रैकरसत्वान्न भोगकर्ता चलनादिधर्मशून्ये मयूखस्रजि चलनादिधर्मयुक्तमुदकं चलनाद्यारोपणनिमित्तं यथा तद्वत्संसारधर्मानास्कन्दितेऽसङ्गेऽनन्तसुखसंविन्मात्रैकरस आत्मन्यध्यस्ता सती सर्वसंसारारोपणनिमित्तानर्थरूपाऽतस्तां संसारारोपणनिमित्तामनर्थरूपां सम्यग्ज्ञानेन नाशयत्यजः परमात्मरूपत्वान्न जायत इत्यजोऽन्यः प्रकृतितद्विकारसाक्षित्वात्तेभ्योऽन्यः । अहं ब्रह्मास्मीत्यपरोक्षीकृतत्वात्प्रकृतितद्विकाराभेदाभिमानिनश्चाज्ञानिनोऽन्यः । अहं ब्रह्मास्मीत्येकत्वापरोक्षेण विद्वान्मूलप्रकृतिं स्वतावन्मात्रतया दहतीत्यर्थः ॥ ५ ॥

प्रत्यस्ताखिलभेदो निर्विशेषसुखसंविद्रूपात्माऽखण्डाविद्योपाधौ जले मार्तण्डवदनुप्रविश्य तदुपाधिपरिकलिंतिबिम्बप्रतिबिम्बभेदं गत्वा बिम्बरूपेण संसा-

१ ख. ग. "त्यजां मू" । २ ख. "सव्या" । ग. सर्वव्या" । ३ क. वा रोहि" । ४ क. "खस. चिन्मा" । ५ ख. ग. "तेऽनुव" । ६ ग. "मार्थरू" । ७ ग. "कृतैकत्वा" । ८ ख. "कारभे" । ९ क. घ. "साराना" ।

रदीषानास्कन्दितस्वयंप्रकाशानवच्छिन्नस्वरूपसंविदा सर्वज्ञतया वर्तते शुस्थ-  
 विम्बभूतभास्करश्चलनादिधर्मशून्यनिर्मलप्रकाशरूपेण सर्वप्रकाशकत्वेन वर्तते  
 यथा तद्ब्रह्मपाधिभूताविद्यापक्षपातिप्रतिविम्बस्वरूपेणोपाधिधर्मान्स्वधर्मत्वेन स्वी-  
 कृत्य पापादिमलकलुषिततत्फलभोक्तृत्वेन संसारीव वर्तते दिवाकर उदक-  
 पात्रस्थोपाधिपक्षपातितत्प्रतिविम्बरूपेण तद्धर्माश्चलनादीननुभूय कलुषितत्वेन  
 वर्तते यथा तद्ब्रह्मदित्याह—द्वेति । द्वा द्वौ घटाकाशमहाकाशस्थानीयौ जीवपर-  
 मात्मानौ सुपर्णा सुपर्णौ शोभनपतनौ शोभनगमनौ सयुजा सयुजौ विम्बप्रति-  
 विम्बभावेन सदा संयुक्तौ सखाया सखायौ नित्योपकार्योपकारकत्वेन वर्तते  
 इति सखायौ समानाख्यानौ समानाभिव्यक्तिकारणौ वा समानाख्यौ चेत-  
 नत्वादिना समानाख्यौ वा समानमनन्तमुखानुभूतेरात्मनो विम्बप्रतिविम्बभेदो-  
 पाधिकत्वेन किञ्चिज्ज्ञत्वसर्वज्ञत्वोपाधिकत्वेन नियम्यनियन्तृत्वोपाधिकत्वेन  
 शुद्धयशुद्ध्युपाधिकत्वेन च समानं प्रकृतिप्राकृतं वृक्षमुच्छेदधर्मत्वाद्वृक्षमध्या-  
 त्मादिभेदभिन्नत्वाद्ब्रह्मशाखत्वात्पुण्यपापादिबहुबीजत्वात्सुखदुःखादिबहुफलप्र-  
 दत्वाच्च वृक्षं परिष्वजाते परिष्वक्तवन्तौ परिगृह्य वर्तते नियम्यत्वाद्युपा-  
 धिकत्वेन नियामकत्वाद्युपाधिकत्वेन चर्म वृक्षं परिगृह्य वर्तते तयोः कार्यकार-  
 णोपाधिकयोर्जीवेश्वरयोर्मध्येऽन्यो मायाकार्याहंकाराख्यलिङ्गशरीराभिमानौ  
 जीवः पिप्पलं कर्मनिष्पन्नं सुखदुःखलक्षणं फलं स्वादु विविधविचित्रविषया-  
 स्वादेनं विषयसेवावासनानिमित्तमित्यर्थः । अत्युपभुङ्क्तेऽनश्नन्यः प्रकृत्याख्य-  
 मायोपाधिको विम्बस्थानीय ईश्वरः कार्योपाधिकात्स्वप्रतिविम्बजीवादन्योऽन-  
 श्नकर्मफलमनुपभुञ्जानोऽभिचाकशीति स्वयमविकृतः सन्नाभितः पर्यन्तसर्वसंसा-  
 रधर्मशून्यः स्वयंप्रकाशाखण्डज्ञप्तिमात्ररूपेणाऽऽस्त इति यावत् । स्वस्थविम्बभू-  
 तादित्यो जलधर्मशून्यः स्वप्रकाशरूपेण सर्वं प्रकाशयन्नास्ते यथा तद्वत्स एष  
 इह प्रविष्ट आनस्वाग्नेभ्यः । रूपं रूपं प्रतिरूपो बभूवेत्यादिश्रुत्यन्तरात् ॥ ६ ॥

जीवस्वरूपं परमात्मस्वरूपं चानूद्य जीवस्य परमात्मैकत्वज्ञानान्मोक्षसिद्धि-  
 माह—समान इति । समाने वृक्षे पुण्यपापफलभोगायतनत्वेन समाने वृक्ष  
 ओन्नश्नं छेदन इतिनिर्वचनादुच्छेदात्मकेऽविद्यातत्कार्यान्नमयादिपञ्चकोशात्मके  
 गुरुषः पूर्णत्वात्पुरुषः परमेश्वरो निमग्नश्चलनाद्यनेकधर्मयुक्ते जले चन्द्रवन्मग्नः  
 प्रतिविम्बितो निमग्नो नितरां मग्नोऽविद्यातत्कार्यान्नमयादिपञ्चकोशेषु तद्धर्मेषु

१ क. घ. 'मैवत्त्वाद्बृ' । २ ख. 'लत्वा' । ३ ख. घ. 'धित्वे' । ४ क. 'विधे वि' । ५ ख.  
 'हन्वि' । ६ क. ग. 'ति सर्वम' ।

चाहंममाभिमानपाशितत्वेन नितरां मग्नोऽनीशया शोचति मुह्यमानो मोहा-  
ख्याविद्यया तिरस्क्रियमाणसच्चिदानन्दाद्वितीयेश्वराख्यनिजरूपोऽनीशया । पर-  
मार्थतः स्वयं सर्वसंसारधर्मानास्कन्दितेश्वर एव सन्नविद्याछन्नेश्वरभावत्वाद्दहं  
कर्ता भोक्ता सुखी दुःखी संसारी चेत्यनीश्वरतया शोचति संसारशोकमनुभ-  
वति । जुष्टं यदा पश्यति जुष्टं हिरण्यगर्भादिभिः सेवितं सनकादियोगिभिश्च  
सेवितमखण्डसुखरूपत्वात्प्रियरूपं चान्यं जीवादन्य इतिभ्रमगृहीतमद्वितीयं निः-  
सङ्गसुखबोधवपुष्टेन परमार्थतः प्रकृतिप्राकृतेभ्योऽन्यमिति वा । ईशमीश्वरं महा-  
काशविम्बादित्यस्थानीयम् । अस्य घटाकाशप्रतिविम्बादित्यस्थानीयस्य प्रत्य-  
गात्मनो मम महिमानमनवच्छिन्नसुखबोधवपुरीश्वर एव निजमहिमेति यदा  
पश्यति यदा साधनचतुष्टयसंपन्नो—गुरुसंनिधौ यथावच्छ्रवणमनननिदिध्या-  
सनान्यभ्यस्य पश्यत्यपरोक्षी करोति यदेतिवचनात्तदेत्यध्याहर्तव्यम् । तदा  
वीतशोक ईश्वरैकत्वात्परोक्षेण ध्वस्तसंसारतत्कारणो भवतीत्यर्थः ॥ ७ ॥

जीवेश्वरैकत्वज्ञानस्य पुनः प्रनाड्या साधनभूतकर्मोपासनानां साक्षात्साधन-  
श्रवणादीनां तत्प्रतिपादकवेदान्तानामुपास्यत्वेन यष्टव्यत्वेन ब्रह्मविद्योपकारक-  
देवानां चेश्वराधीनरूपतयेश्वरे स्थितत्वमेतैरेकत्वज्ञानाख्यमुपेयमसाध्यं चेदेषां  
वैयर्थ्यमेकत्वज्ञानान्मोक्षं चाऽऽह—ऋच इति । ऋच इति सर्ववेदोपलक्षणम् ।  
ऋगादिसर्वे वेदा अक्षरे न क्षरतीत्यक्षरं सर्वमश्रुत इति वाऽक्षरं तस्मिन्नक्षरे  
परम उत्कृष्टे वस्तुतोऽनवच्छिन्ने व्योमन्व्योमन्याकाश आकाशशब्दवाच्ये ।  
आकाशो कै नाम नामरूपयोर्निर्वहितेत्यादावाकाशशब्दस्य परमात्मनि प्रयोग-  
दर्शनात् । अथवाऽसङ्गत्वाद्यविरोधेन सर्वान्तरत्वेन वर्तमानत्वादाकाशकल्पे  
निषेदुरिति संबन्धः । यस्मिन्पूर्वोक्तैःक्षरे देवा हिरण्यगर्भादयः समष्टिभूता  
विश्वे तद्व्यष्टिभूताग्न्यादित्यादयश्च सर्वे देवा अद्युपरि निषेदुर्निषण्णा आश्रि-  
तास्तिष्ठन्ति । य ऋगादिप्रतिपादितकर्मोपासनाद्यनुष्ठाय तैः शुद्धान्तःकरणो  
भूत्वा पुनर्ऋगाद्युपदिष्टश्रवणमाद्युपबृंहितश्रवणमनननिदिध्यासनान्यनुष्ठाय तद-  
क्षरशब्दवाच्यं परं ब्रह्माऽऽत्मत्वेन न वेद यच्छब्दश्रवणात्तच्छब्दोऽध्यरह-  
र्तव्यः । स किमुचा स्वाधीनैस्तैर्ऋगादिभिः किं प्रयोजनं करिष्यति न किमपि  
प्रयोजनं करिष्यतीत्यर्थः । पाठमात्रसारत्वात् । य इत्तद्विदुः । य ऋगाद्युपदि-

१ ख. °तस्त्वयं । २ ख. °तीयो निः° । ३ ख. °सङ्गं सु° । ४ क. °च्छिन्नं सु° । ५ ख. °देतेषां ।

ष्टकर्मोपासनान्यनुष्ठाय तैः शुद्धान्तःकरणाः साधनचतुष्टयसंपन्ना ऋगाद्युपदि-  
ष्टश्रवणाद्यनुष्ठायोदित्यं शास्त्रोपदिष्टप्रकारं तत्तच्छब्दवाच्यं परं ब्रह्माऽऽत्मत्वेन  
विदुरपरोक्षी कुर्युस्त इमे समासते ते पूर्वोक्तसाधनानुष्ठायिन इमेऽहं ब्रह्मास्मी-  
त्यपरोक्षीकृतैकत्वाः सन्तः समासत उक्तसाधनपरम्परासाध्याहंब्रह्मास्मीत्ये-  
कत्वदर्शनेन ध्वस्तसंसारतत्कारणाः स्वरूपत्वेनाऽऽविर्भूतनिरतिशयानन्दा-  
श्चाऽऽसते । एवंभूता स्थितिः सम्यगासनं नाम ॥ ८ ॥

देवः परमेश्वरः स्वमायाशक्त्या पुरुषार्थसाधनप्रतिपादकान्वेदांस्तत्प्रति-  
पाद्ययागार्दांस्तत्साध्यभूतभविष्यद्वर्तमानप्रपञ्चजातं च सृष्ट्वा स्वमायाशक्तिवि-  
वर्तसमष्टिव्यष्ट्यात्मकार्यकरणात्मकोपाधौ जले चन्द्रवदनुप्रविश्याविद्याकाम-  
कर्मादिभिर्निरुद्धः संञ्जीवाख्यां लभत इत्याह—छन्दांसीति । छन्दांसि ऋग्य-  
जुःसामाथर्वाङ्गिरसाख्या वेदाः । यज्ञा देवपूजादयो दानपर्यन्ताः । क्रतवो  
ज्योतिष्टोमादयः । अथवा यूपसंबन्धरहिता विहितक्रिया यज्ञास्तत्संबन्धाः  
क्रियाः क्रतवः । व्रतानि चान्द्रायणानशनादीनि यमनियमादीनि । भूतमतीतं  
भव्यं भविष्यद्यच्चान्यदपि वर्तमानं वेदा वदन्ति । यज्ञादिसाध्यत्वेन भूतभवि-  
ष्यद्वर्तमानरूपेणावस्थितः प्रपञ्च इत्यस्मिन्नर्थे वेदा एव प्रमाणमिति यावत् ।  
यच्छब्दस्य पूर्वेषु प्रत्येकं संबन्धो द्रष्टव्यः । अस्मात्प्रकृतादक्षराख्याद्ब्रह्मण  
एतत्पूर्वोक्तं सर्वं समुत्पद्यत इत्यध्याहृत्य योजयितव्यम् । कथं कूटस्थस्य  
ब्रह्मणो जगदुपादानत्वमित्याशङ्क्यामाह—मायां सृजते विश्वमिति । कूटस्थ-  
स्यापि मायोपाधिकत्वात्स्वमायाशक्तिवशात्सर्वस्रष्टृत्वमुपपन्नमिति यावत् ।  
एतदित्यस्यास्मादित्यनेनान्वयो दर्शितः । तस्मिन्समष्टिव्यष्टिकार्यकारणात्मके  
विश्वप्रपञ्चे स एव मायया संनिरुद्धो मायया निर्मिते तस्मिन्मायया संनिरुद्धो  
बद्धो माययाऽन्यः सन्परिवर्तते मायी मायोपाधिकः सन्नेतत्पूर्वोक्तं विश्वं  
सृजत इति वेदा वदन्ति । अस्माद्ब्रह्मणो माययाऽन्यः संस्तस्मिन्संनिरुद्धो बद्ध  
इति व्यत्रहितेनान्वयो वा ॥ ९ ॥

पदे पद उक्ताया जगत्प्रकृतेर्मायात्वं तदधिष्ठानानन्तसुखचिन्मात्रस्य परमे-  
श्वरस्य निजरूपत्वं प्रकृतिभूतमायया तदेकदेशैश्च कार्यत्वेन सर्वस्य व्याप्यत्वं  
मायाधिष्ठानभूतानन्तसुखचिन्मात्रपरमेश्वरेण तदेकदेशैश्चाधिष्ठेयत्वेन सर्वस्य  
व्याप्यत्वं चाऽऽह—मायां त्विति । तत्र तत्र जगत्प्रकृतित्वेनोक्ता या तां मायां

१ ख. 'रकार' । २ ख. 'भूते भ' । ३ ख. ग. 'नरूपेण वर्तमानप्र' । ४ क. घ. 'र्थकार' ।  
५ क. स न जीवा' । ६ ग 'रसः सर्वे वे' । ७ क. घ 'विष्यं यच्चा' । ८ ख 'र्थकर' । ९ क.  
घ. 'वेदे स्वाधि' ।



विद्याज्जानीयात् । तुशब्दोऽवधारणे तत्र तत्र परमेश्वरत्वेन य उक्तस्तं महेश्वरं महांश्चासावीश्वरश्चेति महेश्वरस्तमद्वितीयसुखचिन्मात्रवपुरीश्वरं मायिनं मायायाः स्वरूपस्फुरणप्रदतयाऽधिष्ठानत्वेनैवोपकारकं विद्यात् । तुशब्दोऽवधारणे । अस्य मायिनः परमेश्वरस्यावयवभूतैर्घटाकाशस्थानीयैरिदं रजतमित्यत्रेदंस्थानीयैः सत्तास्फुरणैराकाशादिः सन्नाकाशादि स्फुरतीति व्याप्तमध्यस्तत्वेनैव व्याप्तं न तु स्वपरिणामत्वेन । अत्रापि तुशब्दोऽवधारणे । किं सर्वमिदं जगत्सर्वं विभक्तमिदं दृश्यं जगत् । अथवा मायायाः सत्तास्फुरणप्रदत्वेनाधिष्ठानुरस्येश्वरस्यावयवभूतैस्तस्मिन्नध्यस्तत्वात्तदङ्गभूतैर्मायातत्सामर्थ्यैस्तद्विर्वर्तत्वेनैव व्याप्तं सर्वमिदं जगत् । तस्येत्येके पठन्ति । तस्मान्मायाविर्वर्तत्वात्सर्वस्य प्रपञ्चजातस्य सम्यग्दर्शनेन निर्वर्तयितुं योग्यत्वाद्द्वितीयेश्वरैकत्वज्ञानसिद्धये शुशुभ्रिभिर्यत्नः कर्तव्य इत्यभिप्रायः ॥ १० ॥

मायाख्यमूलयोनेराकाशाद्यवान्तरयोनीनां चाद्वितीयसुखचिन्मात्रवपुरीश्वरस्याधिष्ठातृत्वं मायामधिष्ठाय वियदाद्युत्पादकत्वं वियदाद्यवान्तरयोनीरवष्टभ्येतरेषां सृष्ट्यादिहेतुत्वं तेन सर्वाधिष्ठात्रेश्वरेणाहं ब्रह्मास्मीत्येकत्वज्ञानान्मोक्षसिद्धिं चाऽऽह—यो योनिमिति । यः सुखचिन्मात्रवपुरीश्वरो योनिं योनिं वीक्ष्यैषा । मूलप्रकृतिं मायां वियदाद्यवान्तरप्रकृतीश्चाधितिष्ठति सत्तास्फुरणप्रदत्वेनाधिष्ठाय तिष्ठति । अथवाऽयोनिं योनिं योनिः कारणमस्या न विद्यत इत्ययोनिं योनिं प्रकृतिमनादिसिद्धां प्रकृतिमिति यावत् । यो मूलप्रकृतिमधिष्ठिति । अथवा योनिं योनिं योनिः स्थानमध्यात्मादि तत्तदध्यात्मादि स्थानमधिष्ठिति यमयति नियमयत्यन्तर्यामिरूपेण । अथवा देवतिर्यङ्मनरादिसरीसृपस्थावरजङ्गमादियोनिं योनिं भ्रूत्यधितिष्ठति हिरण्यगर्भादिरूपेणैकोऽद्वितीयः । यस्मिन्मायाधिष्ठातरीश्वरे सुखबोधवपुष्युपसंहारकाले सर्वमिदं जगत्समेति संगच्छत ऐक्यं याति । व्येति च सृष्टिकाले विविधमेति वियदादिरूपेण पृथग्भवति कारणे विविधरूपेण तादात्म्यं प्रतिपद्यत इति यावत् । येनेत्येके पठन्ति तत्राप्येवैव योजना । तमीशानं तं प्रकृतमीश्वरं तं वरदं मोक्षपर्यन्तानां वराणां दातारं देवं द्योतनस्वभावं ज्ञानस्वरूपमीड्यं वेदेतिहासपुराणस्तुत्यं निचाय्य निश्चयेनाहं ब्रह्मास्मीति सासात्कृ-

१ ख. °तदेकदेशम्° । ग. °तदंशम्° । २ ख. °यायास्तत्सा° । ३ ग. °खसंविन्मा° । ४ ग. °द्युत्पत्त्यादिहेतुत्वं° । ५ ख. °करूपत्वं° । ६ ग. °योनिनिव° । ७ ख. °स्मत्पुण्यादि° । ८ ख. ग. प्रकृत्याधि° ।

त्येमां शान्तिं सुपुष्टिप्रलयादौ सर्वसंहारोपलक्षणा या शान्तिः प्रसिद्धा तामि-  
मां सर्वसंहारोपलक्षणां शान्तिं सम्यग्ज्ञानेन मूलाविद्यादाहादत्यन्तं पुनरावृ-  
त्तिरहितामेत्येकत्वज्ञानेन ध्वस्तसंसारकारणो भवतीत्यर्थः ॥ ११ ॥

हिरण्यगर्भं प्रति प्रसादाभिमुखं परमेश्वरं प्रति सम्यग्ज्ञानप्रार्थनमाह—यो  
देवानामिति । यो देवानामित्युक्तार्थो मन्त्रः पश्यतापश्यत् । व्यत्ययेनाऽऽत्म-  
नेपदं बहुलं छन्दस्यमाङ्गयोगेऽपीत्यडभावः । अवान्तरसर्गस्थितिप्रलयकर्तृत्वेन  
वेदप्रवर्तकत्वेन च निरीक्षणं कृतवानित्यर्थः । विश्वाधिपो देव इत्येके  
पठन्ति ॥ १२ ॥

हिरण्यगर्भादिदेवान्प्रति स्वामित्वं भूरादिलोकान्प्रत्याश्रयत्वं व्यष्टिजीवा-  
न्प्रति नियन्तृत्वमन्तःकरणशुद्धिद्वारेण सम्यग्ज्ञानाधिकारसिद्धयर्थं मुमुक्षुभिरा-  
राध्यत्वं चेश्वरस्याऽऽह—यो देवानामिति यो देवानां यः प्रकृतः परमेश्वरो देवानां  
समष्टिरूपाणां देवानामधिपः स्वामी समष्टिकार्योपाधिकान्हीरण्यगर्भादीन्प्रकृति-  
मूलकारणोपाधिक ईश्वरः स्वामी यस्मिन्परमेश्वरे सर्वकारणे लोका भूरादि-  
लोका लोकयन्त इति लोका दृश्यभूताः सर्वे पदार्था वाऽधिश्रिता ओतप्रोत-  
त्वेनाध्युपरि श्रिता यः कारणोपाधिकः परमेश्वर ईश ईष्टे तकारलोपश्छा-  
न्दसः । अस्य द्विपदो व्यष्ट्युपाध्यभिमानिनो मनुष्यादेश्चतुष्पदो व्यष्ट्युपाध्य-  
भिमानिनः पश्चादेश्च कस्मै काय सुखरूपाय । छान्दसः स्मैभावः । देवाय  
द्योतनस्वभावाय यच्छब्दसंयोगात्तच्छब्दोऽध्याहर्तव्यस्तस्मै सुखसंवित्स्वरूपा-  
येत्यर्थः । तस्मा इति केचित्पठन्ति तस्मिन्पाठे तस्मै कैल्याणस्वभावायेत्यर्थः ।  
हविषा तदाराधनभूतद्रव्यैश्चरुपुरोडाशादिभिर्विधेम परिचरेम विधेः परिचरण-  
कर्मण एतद्रूपम् ॥ १३ ॥

ईश्वरस्य परमसूक्ष्मत्वं संसारचक्रमध्ये साक्षित्वेनावस्थितत्वं सर्वजगत्स-  
ष्टृत्वं सर्वात्मकत्वमीश्वरैकत्वज्ञानान्मोक्षसिद्धिश्चेत्येतदर्थजातमसकृदुक्तमपि ग्रन्थ-  
लाघवाद्बुद्धिलाघवं प्रयोजनमपेक्षितव्यमिति न्यायमाश्रित्याऽऽह—सूक्ष्माति-  
सूक्ष्ममिति । सूक्ष्मातिसूक्ष्मं भूतानि सूक्ष्माणि तेष्वप्युत्तरोत्तरात्पूर्वं पूर्वं सूक्ष्मं  
तेभ्यस्तन्मात्राणि सूक्ष्माणि तेष्वप्युत्तरोत्तरात्पूर्वं पूर्वं सूक्ष्मं तेभ्यो महच्छब्द-  
वाच्यमीक्षणं सूक्ष्मं तस्मादपि प्रकृतिः सूक्ष्मा प्रकृतेरपि स्वप्रकाशचिदेकरस-  
वपुरीश्वरः सूक्ष्म इति सूक्ष्मातिसूक्ष्मम् । कलिलस्य प्रकृतिप्राकृताख्यस्य संसा-  
रदुर्गस्य गहनस्य मध्येऽन्तःसाक्षित्वेनावस्थितं विश्वस्य स्रष्टारं विश्वस्य भूत-  
भौतिकप्रपञ्चजातस्य स्रष्टारं तत्तच्छब्दवाच्यभूतमनेकरूपं नानाविधं जलपा

त्रेषु चन्द्रवद्ब्रह्मादिपिपीलिकान्तेषु समष्टिव्यष्टिरूपकार्यकरणोपाधिष्वनेकरूपे-  
णावभासमानं विश्वस्य मायातद्विवर्तात्मकस्यैकगद्वितीयं परिवेष्टितारं स्वरूप-  
स्फुरणप्रदत्वेन परितोऽन्तर्वहिश्च वेष्टितारं शिवं निःसङ्गन्वात्मकृतिप्राकृतैश्च  
मलैरनास्कन्दितानन्तसुखसंविन्मात्ररूपं ज्ञात्वाऽहं ब्रह्मारमीत्यपरोक्षीकृत्य  
शान्तिमत्यन्तमेति । व्याख्यातमेतत् ॥ १४ ॥

ईश्वरस्य सर्वपोषकत्वं सर्वस्वामित्वं समष्टिव्यष्टिरूपकार्यकरणोपाधिषु  
प्रत्यग्रूपेणावस्थितत्वं सनकसनन्दनवामदेवादिभिर्द्विरण्यगर्भाद्याधिकारिपुरुषै-  
श्चाऽऽत्मतया प्राप्तत्वमितरस्यापि साधनचतुष्टयर्मपन्नस्य योग्याधिकारिण  
ईश्वरैकत्वज्ञानान्मोक्षसिद्धिं चाऽऽह—स एवेति । स एव स प्रकृतः परमेश्वर  
एव काले पूर्वकल्पेषु जीवैः संचितकर्मपाककाले भुवनस्य गोप्ता समस्तभुवनस्य  
कर्मानुगुणतयाऽऽनन्दप्रदातृत्वेन रक्षिता विश्वाधिपोऽध्यात्मादिभेदाभिन्नस्य  
विश्वस्य स्वामी सर्वभूतेषु गूढो ब्रह्मादिस्तम्बपर्यन्तेषु समष्टिव्यष्ट्यात्मकेषु  
सर्वभूतेष्वन्तःप्रविष्टोऽद्वितीयानन्दानुभवरूपेण गूढः सन्केवलसाक्षिमात्ररूपेण  
वर्तते । यरिमन्नपागताशेषविशेषानन्तसुखचिन्मात्ररस ईश्वरे युक्ता एकतामा-  
पन्नाः । के ब्रह्मर्षयः सनकादयो देवताश्च द्विरण्यगर्भादयस्तभेवं ज्ञात्वा तमीश्वर-  
मेवमुक्ते प्रकारेणाहमस्मीति ज्ञात्वाऽपरोक्षीकृत्य मृत्युपाशाच्छिनत्ति मृत्युर्वै तम  
इतिश्रुतेर्मूलप्रकृतिभूतं तमआख्यं मृत्युं तद्विवर्तरूपात्रिद्याकामकर्मार्यान्पाशा-  
च्छिनत्ति नाशयत्येकत्वज्ञानाग्निना दहतीत्यर्थः ॥ १५ ॥

ईश्वरस्य परमसूक्ष्मनिरतिज्ञानानन्दस्वभावत्वं सर्वदोषैरश्लिष्टत्वं समष्टिव्य-  
ष्ट्यात्मककार्यकारणसंघातेषु जीवरूपेण गूढतया स्थितत्वं सर्वस्य स्वरूपस्फु-  
रणप्रदत्वेन व्याप्तत्वमीश्वरैकत्वज्ञानान्सर्वपाशापहानिं चाऽऽह—घृतात्परमिति ।  
पुरुषार्थरूपेण परमसूक्ष्मत्वमाह—घृतात्परमिति । घृतान्परमुपरि वर्तमानं  
मण्डं सारं सूक्ष्मं प्रीतिविषयं च यथा तद्वन्मुमुक्षुः प्रीतिविषयमिति सूक्ष्मं च  
व्यष्टिभूतेभ्यो विश्वाख्यं विराड्रूपं सूक्ष्मं तस्मात्तैजसाख्यं द्विरण्यगर्भरूपं सूक्ष्मं  
तस्मात्प्राकृताख्यात्प्रकृतिरूपं सूक्ष्मं तस्मादन्तर्यामिरूपं सूक्ष्मं तस्मात्पास्तस-  
मस्ताविशेषानन्तसत्यसुखचिन्मात्रं सूक्ष्मम् । एवमतिसूक्ष्मं ज्ञात्वा शिवमविद्या-  
कामकर्मादिमलैरसंस्पृष्टं ब्रह्मादिस्तम्बपर्यन्तेषु समष्टिव्यष्ट्यात्मकसर्वभूतेष्वनुभ-  
विश्य तैर्गूढं तिरस्कृतेश्वरभावं विश्वस्य प्रकृतिप्राकृतात्मकभ्यैकमद्वितीयं सर्पादे

१ क. घ. °शंकार° । २ ख. ग. °कस्वरू° । ३ क. °शंकार° । ४ ग. °मपरिपा° । ५ ग.  
°शेषेऽन° । ६ ख. °शंकर° । ७ ख. ग. °श्वाख्यवि° । ८ क. घ. °विपयान° । ९ ख. ग.  
खसंविन्मा° ।

रज्वादिरिव परिचेष्टितारं स्वरूपप्रदतया परितो वेष्टितारं देवं द्योतनस्वभावं चिन्मात्ररूपं ज्ञात्वाऽहमस्मीति ज्ञात्वा साक्षात्कृत्य मुच्यते सर्वपाशैः प्रकृतिप्रकृताख्यैः संसारपाशैर्मुच्यते । अहं ब्रह्मास्मीत्येकत्वदर्शनेन बाधिताविद्यात्कार्यसंसारपाशो भवतीत्यर्थः ॥ १६ ॥

अद्वितीयसुखचिन्मात्रवपुरात्मनो महदादिप्रपञ्चरूपेणावस्थानं महाकाशस्थानीयपरमात्मरूपेणावस्थानं संस्कृतमतिगम्यत्वं तदेकत्वज्ञानान्मोक्षसिद्धिं चाऽऽह—एष इति । एष प्रकृतो देवोऽनन्तसुखचिन्मात्रैकरसो विश्वकर्मा विश्वं महदादिजगत्कर्म क्रियत इति कर्म कार्यं मायावष्टम्भाद्विश्वं कार्यमस्येति विश्वकर्मा महात्मा महांश्चासावात्मा चेति महात्मा महाकाशस्थानीयपरमात्मरूपेणापि स एव वर्तत इति यावत् । सदा सर्वदा जनानां प्राणिनां हृदयेऽन्तःकरणगुहायां जलपात्रे चन्द्रवत्संनिविष्टः समर्थङ्गनिविष्टो हृदयाख्यलिङ्गरीरस्य स्वरूपतया साक्षितया च तस्मिन्सम्यङ्गनिविष्टो जीवात्मरूपेणापि स एव वर्तत इति यावत् । हृदा हृद् हरण इतिस्मरणाद्धरतीति हृत्तेन हृदा नेति नेतीतिनिषेधोपदेशेन मनीषेदं परमार्थमिदमपरमार्थमयमात्माऽगमनात्मेत्यादिविचारबुद्ध्या मनसा तदुभयसाध्याहंब्रह्मास्मीत्येकत्वज्ञानेनाभिव्यक्तो ह्यभिप्रकाशितोऽद्वितीयतयाऽऽत्मतयाऽऽत्मत्वेनाभिव्यक्तो भवतीत्यर्थः । ये शमादिसंपन्ना अनन्तसत्यसुखचिन्मात्रैकरसं तत्पदार्थभूतं पूर्वोक्तमीश्वरमेतत्त्वंपदार्थभूतप्रत्यगात्मत्वेन विदुरपरोक्षी कुर्युस्तेऽपरोक्षज्ञानवन्तोऽमृता भवन्ति नित्यसिद्धेश्वरा एव भवन्तीति ॥ १७ ॥

प्रलयार्थो मोक्षे चेश्वरस्याद्वितीयत्वानधारणादितरस्मिन्कालेऽपि भ्रान्त्या सद्वितीयत्वप्रतिभासः परमार्थतः सदा द्वैतशून्यत्वमेवेत्याह—यदेति । यदा यस्यां विद्यावस्थायामतमो न तयोऽस्येत्यतमः शिवतत्त्वं सम्यग्दर्शनेन बाधितमूलप्रकृत्याख्याविद्यातमस्त्वात्तदा न दिवा दिनकल्पनाऽपि नास्ति न रात्री रात्रिकल्पनाऽपि नास्ति । न सत् । भावकल्पनाऽपि नास्ति । न चासत् । अभावकल्पनाऽपि नास्ति । तर्हि सर्वशून्यमेव तत्त्वेन प्राप्तमिति नेत्याह—शिव एव केवल इति । शिव एव तत्त्वेनावस्थितो न शून्यमित्येवकारार्थः । शिवोऽविद्यादिमलास्पृष्टः सुखसंविद्रूपः केवलो विद्या ध्वस्तमूलकारणतमस्त्वात्तन्मूलदिवादिप्रभेदशून्यत्वाच्चाद्वितीयः । तदक्षरं तदीश्वरतत्त्वमक्षरं न क्षरतीत्यक्षरं नित्यं तत्तच्छब्दार्थभूतं सवितुः सवितृमण्डलमध्यवर्तिस-

वितुरपि वरेण्यं वरणीयमथ वा सवितुः स्थावरजङ्गमात्मकस्य जगत उत्पाद-  
यितुर्मुमुक्षुभिः प्रार्थनीयं निर्गुणं वरेण्यं गुरुरूपमिति वा वरेण्यं वरणीयं संभ-  
जनीयरूपमिति वा प्रज्ञा चाविद्यातत्कार्यद्वैतदाहनिमित्ताहंब्रह्मास्मीत्येकत्वावि-  
द्यालक्षणा प्रज्ञा च तस्माच्छिवाद्धेतोः प्रसृता साधनचतुष्टयसंपन्नयोग्याधिका-  
रिषु प्रसृता पुराण्याविरिञ्चात्संप्रदायपरम्परयाऽऽगता । अथवा यदा प्रलया-  
द्यवस्थायां तमः । नासदासीन्नो सदासीत्तम आसीदिति श्रुत्यन्तराक्तम् ।  
आसीदिदं तमोभूतमितिस्मृ-युक्तं च यत्तमस्तदेवावशिष्टं तत्तदानीं महदादि-  
सर्वकार्यजातस्य मूलप्रकृतितमोमात्रतया विलयावस्थायां दिवादिप्रभेदो नास्ति ।  
इदं सदिदमसदयं भावोऽयमभाव इत्यपि प्रभेदो नास्ति तावन्मात्रतया ग्रस्त-  
समस्तविशेषं तमोऽपि शिव एव शिवाच्च भेदेनावस्थितम् । अतः शिवः केवल-  
स्तस्यामवस्थायामद्वितीयत्वेनावस्थितः । तच्छिवतत्त्वमक्षरं न क्षरतीत्यक्षरं  
महाप्रलयादावपि स्थितत्वान्नित्यं तैत्तच्छब्दार्थभूतम् । सवितुः सर्वस्य परवितु-  
र्वरेण्यमुपासकैर्वरणीयं रूपं च प्रज्ञा च त्रयीलक्षणा विद्या तस्माच्छिवतत्त्वा-  
त्प्रसृता पुरुषनिश्वासवन्निर्मिता पुराण्यनादिसिद्धा नियतक्रमस्वरादिविशिष्टा  
सर्वदेति यावत् ॥ १८ ॥

परमेश्वरस्य सर्वतोऽनवग्रहाद्वितीयवपुष्मद्वितीयसुखैकरसत्वात्केनाप्यनुपमे-  
यत्वं दिक्कालाद्यनवच्छिन्नयशोनामत्वं चाऽऽह—नैनमूर्ध्वमिति । एनं प्रकृतं  
शिवमूर्ध्वं नित्यत्वान्न कश्चिदपि परिग्रहन्न पर्यग्रहीन्न परिग्रहीतुं शक्नुयात् ।  
न तिर्यञ्चं दिग्देशानवच्छिन्नत्वात्तिर्यञ्चमपि परिग्रहीतुं न शक्नुयात् । न मध्ये  
निरंशत्वाद्द्वितीयत्वाच्च मध्यस्थानाभावान्न मध्ये कश्चिदपि पर्यग्रहीत् । न  
तस्य प्रतिमाऽस्ति तस्येश्वरस्यानन्तसुखानुभूतित्वात्तादृशद्वितीयाभावान्न प्रति-  
माऽस्त्युपमा नास्ति यस्य नाम महद्यशो यस्य परमेश्वरस्य नामाभिधानं मह-  
द्यशो दिगाद्यनवच्छिन्नं परिपूर्णं यश इति न तस्य प्रतिमाऽस्तीत्यन्वयः ॥ १९ ॥

परमेश्वरस्येन्द्रियैर्ग्राह्यत्वायोग्यतां प्रत्यक्त्वेनावस्थानं तदेकत्वज्ञानान्मोक्ष-  
सिद्धिं चाऽऽह—न संदृश इति । अस्य परमेश्वरस्य रूपं स्वरूपं रूपादिहीनं  
निर्विशेषस्वरूपप्रकाशचिदेकरसत्वात्संदृशे चक्षुरादीन्द्रियैः संदर्शनयोग्ये देशे न  
तिष्ठति न वर्तते चक्षुरादिभिः संदर्शनाय न तिष्ठतीति वा । इन्द्रियैर्ग्राहीतुमयो-  
ग्यस्वरूपत्वादेनमीश्वरं चक्षुषा चक्षुपेत्युपलक्षणमेतच्चक्षुरादीन्द्रियैः कश्चन कोऽपि  
न पश्यति ग्रहीतुं न शक्नुयात् । यच्चक्षुषा न पश्यति येन चक्षुषि पश्यतीत्या-

दिश्रुत्यन्तरात् । हृदाऽयमात्मेदं नेति नेतीतिशोधनरूपोपदेशेन हृदिस्थं हृदयेऽ-  
हंकारगुहायां प्रत्यक्त्वेनावस्थितं मनसा संस्कृताहंकारजन्यबुद्ध्या य एनमेवं  
विदुर्ये साधनचतुष्टयसंपन्ना योग्याधिकारिण एनमात्मानमेवमित्थं विदुरहं  
ब्रह्मास्मीत्यपरोक्षी कुर्युस्तेऽहं ब्रह्मास्मीत्यपरोक्षीकृतैकत्वां अमृता भवन्त्यमरण-  
धर्माणो भवन्ति मरणहेतुभूतदेहसंबन्धं पुनर्न प्रतिपद्यन्त इति यावत् ॥ २० ॥

ईश्वरगधीनत्वान्मोक्षसिद्धेस्तसिद्धय ईश्वरप्रार्थनमाह—अजात इत्येवमिति ।  
अजात इतीतिशब्दो हेत्वर्थः । यस्मात्त्वमेवमुक्तप्रकारेणाजातो जन्ममरणाशर्ना-  
पिपासाशोकमोहलक्षणषट्कमिवर्जितो जन्मादिषड्भावविकारवर्जितो वाऽजात  
इति सर्वेषामुपलक्षणं तदितरत्सर्वं जन्मादिमत्तस्माज्जन्मजरामरणाशर्नापिपासा-  
शोकमोहाद्यनुविद्धात्संसारान्नीरुर्भूतः सन्कश्चिदतिविशुद्धान्तःकरणो योग्या-  
धिकार्यहं प्रपद्ये त्वयैकतां प्रपद्ये प्राप्नुयाम् । रुद्र रुजं संसारदुःखं द्रावयतीति  
रुद्रः संहारकाले सर्वं रोदयतीति वा रुद्रो हे रुद्र यत्ते दक्षिणं मुखं ते तव  
दक्षिणं दक्षं मुमुक्षूणां त्वदेकैवलम्बनानां सर्वाजसंसारदुःखदाहसमर्थं मुखं  
निर्गुणं रूपं तव सकलनिष्कलमुखयोर्मध्ये मोक्षप्रदानसमर्थं निष्कलं मुखं यत्तेन  
मोक्षप्रदानसमर्थनिष्कलमुखेन मामतिविशुद्धान्तःकरणं साधनचतुष्टयसंपन्नं  
योग्याधिकारिणं मां पाहि तद्रूपेणाहं ब्रह्मास्मीतिबुद्धिफलकारुढो भूत्वा संसा-  
रदुःखतद्बीजदाहकत्वेन पाहि रक्ष नित्यं सर्वदाऽऽत्मतया निरतिशयानन्दस्व-  
भावाभिष्यक्तिः संसारतद्बीजोपशमनं च नित्यं यथा भवति तथा पाहीत्यर्थः ।  
प्रपद्यत इति केचित् । अस्मिन्पक्षेऽन्योऽपि मुमुक्षुः कश्चिन्मोक्षसिद्धयर्थं त्वामेव  
प्रपद्यतेऽतोऽहमपि मोक्षसिद्धयर्थं त्वामेव प्रपद्ये इत्यध्याहारेणान्वयः ॥ २१ ॥

अस्माञ्छिष्यप्रशिष्यान्कार्यकरणानि च सम्यग्ज्ञानायोग्यत्वेन मा हिंसिष्यो-  
र्ग्यान्येव कुर्वितीश्वरं प्रति प्रार्थनामाह—मा नस्तोक इति । नोऽस्माकं  
विदुषां संबन्धिनि तोके शिष्ये पुत्रे तनये पौत्रे प्रशिष्ये विषये वा मा न  
आयावायुषि मा नो गोषु सम्यग्ज्ञानकारणभूतेषु सम्यग्ज्ञानसाधनपरम्पराप्र-  
तिपादकेषु च वेदेषु मा नो अश्वेष्विन्द्रियेषु । इन्द्रियाणि हयानाहुरितिश्रुत्य-  
न्तरात् । रीरिषः । मा रीरिष इति सर्वत्र संबध्यते सर्वत्र सप्तमी विषयत्वेन  
द्रष्टव्या तत्तद्विषयां हिंसां मा कार्षीः । रिषतिर्हिंसार्थः । वीरान्मा नो रुद्र

१ ग. "त्वादभू" । २ क. ग. घ. "नायापि" । ३ क. घ. "तोऽस्तित्वादि" । ४ ग. "नायापि" ।  
५ ख. ग. "नुबद्ध" । ६ ग. "काल" । ७ क. घ. "र्थकार" । ८ ख. ग. "ग्यानेष" । ९ ख. ग.  
"धेनमा" । १० क. ग. "प्ये वा" । ११ क. घ. "नकर" ।

भामितो वधीः । वीरान्विक्रमवतः परिचारकांस्तानस्माकं संवन्धिनो हे रुद्र भामितो भाम क्रोध इत्यतस्तैरपचारेण क्रोधितः सन्वधीः । मा वधीरिति पूर्ववत्प्रतिषेधेन संवन्धः । हविष्मन्तः सदमित्वा हवामहे । एतेषां सम्यग्ज्ञानयोग्यत्वसिद्धयर्थं वयं हविष्मन्तस्त्वदागन्धनसाधनवन्तो भूत्वा सदं सदा, इदेव सदैव त्वा त्वां हवामहे यजामहे रक्षणार्थमाह्वयामहे इति वा । अथवा न केवलं निःश्रेयसार्थिभिरैवासौ प्रार्थ्यः किं तर्ह्यभ्युदयार्थिभिरपीत्याह—मानस्तोक इति । हे रुद्र नोऽस्माकं संवन्धिनि तोके पुत्रे तनये पौत्रे च मा रीरिषस्तद्विषयां हिंसां मा कार्षीः । मा न आयौ मा न आयुषि मा नो गोषु मा नो गवादिषु तथा नोऽस्माकं वीरानपि भामितः क्रोधितस्तैरपचारेण क्रोधितो मा वधीः । वयं हविष्मन्तो भूत्वा सदमित्सदैव त्वा हवामहे रक्षणार्थमाह्वयामः ॥ २२ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशिष्यस्य

विज्ञानभगवतः कृतौ श्वेताश्वतरोपनिषद्विवरणे

चतुर्थोऽध्यायः ॥ ४ ॥

अथ पञ्चमोऽध्यायः ।

विद्याविद्ययोः परमेश्वरतन्त्रत्वमविद्याभवरूपं विद्याभवरूपं परमेश्वरस्य विद्याविद्येशितृत्वं तदस्पृष्टत्वं चेत्याद्यपूर्वार्थं वक्तुं पञ्चमोऽध्याय आरभ्यते । प्रथमं विद्याविद्ये अधिकृत्याऽऽह—द्वे अक्षरे इति । द्वे विद्याविद्ये अक्षरे न क्षरतीत्यक्षरं सर्वमश्रुत इति वाऽक्षरमक्षरान्मके अक्षरे ब्रह्मपरे ब्रह्मणो हिरण्यमर्भात्परे । अथवा ब्रह्म च तत्परं चेति ब्रह्मपरं तस्मिन्ब्रह्मपरे परब्रह्मणीति यावत् । छान्दसः परनिपातः । तुशब्दोऽवधारणार्थः । तस्मिन्परब्रह्मण्येवाचन्तेऽद्वितीये विद्याविद्ये अक्षरं इति विशेष्यत्वेनान्वयो दर्शितः । निहिते निक्षिप्ते स्थिते परमेश्वराधीनभवरूपप्रतिभासत्वाच्चितरां स्थिते यत्र यस्मिन्गूढे स्वयंप्रकाशाशरवण्डसुखानुभूतित्वेनानभिव्यक्तं । विद्याविद्ययोर्लक्षणमाह—क्षरं त्विति । क्षरं त्वविद्या यद्यत्क्षरं क्षरणहेतुस्तत्तद्विद्यैव । तुशब्दोऽवधारणार्थः । हि यस्मादमृतं तु विद्या यद्यदमृतन्वसाधनं तत्तद्विद्यैव । तुशब्दोऽवधारणार्थः । नित्यमोक्षपुरुषार्थप्रापकं यद्विद्यैव सा स्वर्गाद्यनित्यफलहेतुः

कर्माविद्या नित्यमोक्षपुरुषार्थहेतुः शमाद्युपवृंहितश्रवणादिविद्या यस्मात्तस्मा-  
न्नित्यपुरुषार्थेषुभिः कर्माणि संन्यस्य शमाद्युपवृंहितश्रवणादिरेवाऽऽश्रयितव्य  
इत्यभिप्रायः । विद्याविद्ये ईशो यस्तु । एवंभूते विद्याविद्ये ईशत ईष्टे निय-  
मयति यः परमेश्वरः । तुशब्दश्चार्थे । यत्र विद्याविद्ये निहिते यश्च विद्या-  
विद्ये ईष्टे सोऽन्यः स ताभ्यामन्यो विद्याविद्ययोः स्वरूपप्रदत्ताऽधिष्ठानत्वा-  
त्साक्षितया नियन्तृत्वाच्च ताभ्यामन्यः ॥ १ ॥

परमेश्वरस्य मूलप्रकृत्यधिष्ठातृत्वं सर्वशरीराधिष्ठातृत्वमवान्तरप्रकृतीनामधि-  
ष्ठातृत्वं हिरण्यगर्भस्रष्टृत्वं तस्य विद्याप्रदातृत्वं चाऽऽह—योऽयोनिमिति । यः  
सत्यसुखानुभूतिः परमेश्वरोऽयोनिं योनिमनादिसिद्धां मायाख्यां मूलप्रकृतिं  
स्वरूपस्फुरणप्रदत्वेनाधितिष्ठति । एकोऽद्वितीयो विश्वानि सर्वाणि रूपाणि  
शरीराणि योनीश्च सर्वा वियदाद्याः समष्टिरूपास्तद्व्याष्टिरूपा अवान्तरयोनीश्च  
सर्वाः सत्तास्फुरणप्रदत्वेनाधितिष्ठति । ऋषिमप्रतिहृतज्ञानं प्रसूतं स्वेनोत्पादितं  
कपिलं कनकवर्णं हिरण्यगर्भमिति यावत् । यः परमेश्वरोऽग्रे सृष्टिकाले ज्ञानै-  
र्धर्मज्ञानवैराग्यैश्वर्यैर्वेदतदर्थपरिज्ञानैर्वा युक्तं विभक्तिं बभार तं च जायमानं  
पश्येदवान्तरसर्गस्थित्यन्तकर्तृत्वेन वेदसंप्रदायकर्तृत्वेन च पश्येद्दर्शं स एव  
मुमुक्षुभिरात्मत्वेन ज्ञातव्य इति वाक्यशेषः ॥ २ ॥

अन्तःकरणसमष्टिं प्राणसमष्टिं चक्षुरादिज्ञानेन्द्रियसमष्टिं वागादिकर्मेन्द्रिय-  
समष्टिं च स्वमायया सृष्ट्वा तदवस्थापन्नस्य परमेश्वरस्य तत्तद्व्यष्टिर्ज्ञानं स्रष्टृत्वं  
तत्तदुपाध्युपहितानां घटाकाशजलचन्द्रस्थानीयानां हिरण्यगर्भप्रमुखाणां जीवा-  
नां महाकाशविम्बस्थानीयस्य तस्यैश्वरस्य कारणत्वं सर्वाधिपतित्वं चाऽऽह—  
एकैकमिति । एकैकं जालं समष्टिरूपकार्यकारणानि जालानि पुरुषमत्स्यानां  
वन्धनत्वाज्जालवज्जालम् । एकैकमन्तःकरणसमष्टिरूपं प्राणसमष्टिरूपं ज्ञानेन्द्रि-  
यसमष्टीनामेकैकं कर्मेन्द्रियसमष्टीनां च मध्य एकैकं जालं स्थूलसमष्टिरूपं च  
जालं तत्तज्जालावस्थापन्नः सन्बहुधा विकुर्वीस्तत्तत्कर्मापा-नानुगुणतया बहुधाऽ-  
नन्तव्यष्टिरूपकार्यकरणकारेण विकुर्वीस्तत्तद्विपरीतत्वेन सृष्टिकाले कुर्वन्व्यस्मि-  
न्क्षेत्रे मूलप्रकृतिलक्षणे क्षेत्रे संहरति सर्वं महाप्रलयादावेष प्रकृतो देवो द्योत-  
नस्वभाव ईश्वरो यस्मिन्मायाख्ये क्षेत्रे सर्वं संहृतवांस्तस्मान्मूलकारणादेकं जालं  
बहुधा विकुर्वन्नास्त इत्यर्थः । भूयो व्यष्टिसमष्टिरूपकार्यकारणोपाधीन्सृष्ट्वाऽ-

१ ख. घ. 'रूप का' । २ ख. 'र्थकर' । ३ ख. ग. 'जालानि । ए' । ४ क. 'धं महाकर्षयन्ता-  
जालं । ५ क. 'र्थकार' । ६ ख. 'र्थकर' ।



नन्तरं पंतयः पतींश्च तुश्वार्थे समष्टिरूपकार्यकारणपतीन्स्वामिनो हिरण्यगर्भप्र-  
मुखान्मशकपर्यन्तान्सृष्ट्वाऽथानन्तरमीश्वरः सर्वाधिपत्यमुपाधीनामुपाहितानां च  
सर्वेषामाधिपत्यमाधिपतित्वमप्रतिषिद्धनियन्तृत्वं कुरुते महात्मा महान्शासावात्मा  
चेति महात्मेश्वरः ॥ ३ ॥

परमेश्वरस्य सर्वज्ञाखण्डस्वयंप्रकाशबोधवपुष्टं सर्वनियन्तृत्वं चाऽऽह—सर्वा  
दिश इति । सर्वा दिशः प्राच्याद्याश्चतस्रो दिशस्तद्वर्तिनः सर्वपदार्थाध्वंमू-  
ध्वंदिशं तद्वर्तिनः सर्वपदार्थाध्याधश्चाधोदिशं तद्वर्तिनः सर्वपदार्थाश्च तिर्य्यक्-  
दिशश्चतस्रस्तत्स्थान्सर्वपदार्थाश्च प्रकाशयन्स्वान्मचेतन्यज्योतिषा भासयन्भ्रा-  
जतेऽखण्डस्वयंप्रकाशबोधवपुष्टेन दीप्यते । यदु इत्यनर्थको निपातः । यद्यथेति  
यावत् । अनड्वानादित्यो जगच्चक्रवाहने युक्तन्वाद्यथाऽऽदित्यः प्राच्याद्या दश  
दिशः स्वप्रभया प्रकाशयन्भ्राजत एवं स प्रकृतो देवोऽखण्डचिदेकरसः सर्वं  
प्रकाशयन्भ्राजते भगवान्समग्रैश्वर्यवीर्ययशःश्रीज्ञानवैराग्यसंपन्नो वरेण्यो वर-  
णीयोऽभ्युदयमोक्षकाङ्क्षिभिः संभजनीयो योनिः सर्वस्य जगतो मूलकारणं  
च स्वभावान्वियत्प्रमुखानुपर्यन्तान्द्विरण्यगर्भप्रभृतीन्स्तम्बपर्यन्तांश्च सर्वान्प-  
दार्थस्वभावानधितिष्ठत्यन्तर्यामिरूपेण नियमयति च । एकोऽत एवाद्वितीयो  
योनिस्वभावान्कारणस्वभावान्कारणभूतान्मूलप्रकृत्यवान्तरप्रकृतीः स्वरूपस्फुर-  
णप्रदत्वेनाधितिष्ठतीति वा ॥ ४ ॥

परमेश्वरस्य मूलप्रकृत्यवान्तरप्रकृतीः प्रति तत्तत्कार्यान्मुखत्वेन पाचकत्वं  
तत्तत्कार्यरूपेण परिणामयितृत्वं सर्वनियन्तृत्वं जीवैः संचितपुण्यपापानुगुणतया  
सत्त्वरजस्तमसां विनियोजयितृत्वं चाऽऽह—यच्चेति । यच्च यश्चेति लिङ्गन्यत्ययः ।  
यश्चेश्वरः सर्वं प्रकाशयन्नन्तर्वैहिर्याप्यावस्थितः स्वभावं भूतानां स्वभावं  
स्वरूपं स्वसत्तासंनिधिमात्रेण पचति तत्तत्कार्यानुगुणं पक्वं करोति । विश्वयो-  
निर्विश्वस्य जगतो योनिरधिष्ठानत्वेन स्थानं कारणमथवा विश्वयोनिर्विश्वा  
योनयो यस्य नियम्याः स विश्वयोनिः प्राच्यांश्च सर्वान्पाकयोग्यान्सर्वान्क-  
र्मफलादींस्तेजःपाकवशेन तत्तदवस्थारूपेण स्वसत्तासंनिधिमात्रेण परि-  
णामयेद्य ईश्वरः सर्वमेतद्विश्वं सर्वं विभक्तमेतदद्दृश्यं विश्वं निःशेषमधितिष्ठत्य-  
न्तर्यामिरूपेण नियमयति चैकोऽत एवाद्वितीयो गुणांश्च सर्वान्सत्त्वादिकान्गु-  
णान्पुण्यपापानुगुणतयाऽध्यात्मादिभेदभिन्नभूतेषु विनियोजयेद्य ईश्वरः स

एवं सकारणसंसारविनिवृत्तये स्वात्मत्वेन वेदितव्यो नान्य इति वाक्यशेषः ।  
अथवा यच्छब्दरयोत्तरमन्त्रगतनेन तच्छब्देन संबन्धो द्रष्टव्यः ॥ ५ ॥

परमेश्वरस्य वेदान्तेषु गूढत्वं वेदान्तानां कारणत्वं हिरण्यगर्भवामदेवप्रसु-  
खैर्देवैर्ऋषिभिश्चाऽऽत्मतयाऽपरोक्षीकृतत्वमात्मतयाऽपरोक्षीकृतेश्वरतत्त्वानां स्व-  
रूपतया निरतिशयानन्दाविर्भावलक्षणं निःशेषसंसारनिवृत्तिलक्षणं मोक्षं  
चाऽऽह—तद्वेदेति । तत्प्रकृतमीश्वरतत्त्वं वेदगुह्योपनिषत्सु वेदे कर्मभागे यैष्ट-  
व्यत्वेन फलदातृत्वेन चावस्थितं गुह्य आरण्यके सगुणभाग उपास्यत्वेनाव-  
स्थितमुपनिषदि निर्गुणभागे ज्ञेयत्वेन चावस्थितं गूढं गुह्यरूपेणावस्थितम् ।  
अथवा वेदश्चासौ गुह्यश्चेति वेदगुह्यस्तस्मादपि रहस्यभूतोपनिषत्सु वेदान्तेषु  
गूढं तच्छक्तितात्पर्याभ्यां प्रमेयत्वेन संबृतं तद्ब्रह्मा वेदते तद्गूढमीश्वरतत्त्वं ब्रह्मा  
द्विरण्यगर्भो वेदते जानात्यात्मतया साक्षात्करोति ब्रह्मयानि वेदकारणं हिर-  
ण्यगर्भकारणं वा ये पूर्वं ये शमदमादिसाधनसंपन्नाः पूर्वकाले देवा अग्न्यादि-  
त्यादय ऋषयो वामदेवादयश्च तत्तत्पदार्थभूतं परमात्मतत्त्वं स्वात्मत्वेन विदुर-  
परोक्षीकृतवन्तस्तेऽपरोक्षीकृतपरमात्मतत्त्वास्तन्मया अनुदिताविद्या अनस्त-  
मितानन्दस्वभावेश्वरमया ईश्वरस्वरूपभूताः सम्यग्ज्ञानेश्वरभावव्यवधाय-  
काविद्यातत्कार्यदाहात्तन्मया अमृता अमरणधर्माणो जननमरणादिसंसाररहि-  
ताश्च बभूवुः । ब्रह्मैव सन्ब्रह्माप्येति ब्रह्म वेद ब्रह्मैव भवतीत्यादिश्रुत्यन्तरात् ।  
वा इति शास्त्रप्रसिद्धिं न्यायप्रसिद्धिमनुभवप्रसिद्धिं च दर्शयति ॥ ६ ॥

तत्पदार्थभूतस्येश्वरस्य सत्यसुखसंविन्मात्ररसत्वमद्वितीयत्वमखण्डत्वं वेदा-  
न्तगम्यत्वमविकारित्वं प्रत्यक्तत्वं चोपदिश्येदानीं त्वंपदार्थभूतस्य जीवस्य  
कार्यकरणादिभ्यो वैलक्षण्यं सत्यसुखानुभूतित्वमसङ्गत्वं नित्यत्वं परमात्मस्वरू-  
पत्वं च प्रतिपादयितुमुत्तरे कोचिन्मन्त्राः प्रस्तूयन्ते । तत्र प्रथमं जीवस्य कर्तृत्व-  
भोक्तृत्वादिसंसारः स्वाभाविको न भवति किंतु देहेन्द्रियाद्युपाध्यविवेककृत  
इत्याह—गुणान्वय इति । गुणान्वयः सत्त्वरजस्तमआख्यैर्गुणैरन्वयो यस्य स  
गुणान्वयः फलकर्मकर्तेषुद्रजोन्वितसत्त्वगुणपरवशः सज्ज्ञानद्वारेण मोक्षार्थं कर्म  
करोति । ईषत्सत्त्वान्वितरजोगुणपरवशः सन्स्वर्गादिफलसाधनं कर्म करोति ।  
ईषद्रजोन्विततमोगुणपरवशः सन्नरकादिसाधनं कर्म करोति । एवं गुणपरवशः  
सन्फलार्थस्य कर्मणः कर्ता कृतस्य स्वकृतस्य तस्यैव कर्मणः फलस्य यः फलार्थं  
कर्मोक्तप्रकारेण करोति स एवोपभोक्ता च यो गुणपरवशो भूत्वा फलार्थानि

कर्माण्युपचिनोति स स्वकृतकर्मभिः सुरनरतिर्यगादिनानारूपतया वर्तमानत्वा-  
द्विश्वरूपस्त्रिगुणः कामक्रोधंलोभाख्यास्त्रयो गुणा यस्य स त्रिगुणः । त्रिवर्त्मा  
देवयानपितृयाणतिर्यङ्मार्गाख्यास्त्रयो मार्गभेदा अस्मेति त्रिवर्त्मा । प्राणाधिपः  
प्राणादिपञ्चवृत्तेर्मुख्यप्राणस्य करणाख्येतरप्राणानां चाधिपः स्वामी कार्यकर-  
णस्वामीति यावत् । संचरति स्वकर्मभिरेकादशेन्द्रियभूतसूक्ष्मपञ्चकप्राणाख्यस-  
प्तदशकात्मकं लिङ्गशरीरमात्मसाक्षात्कृत्य तदुपाधिकः सन्सत्त्वादिकामादिगुण-  
परवशो भूत्वा शुभाशुभानि कर्माणि कृत्वा तैः स्वकर्मभिः परवशो भूत्वोदधि-  
मध्यवर्तिशुष्कालाबुवत्संसारदुःखमहोदधौ संचरति संचरते परिभ्रमति ।  
छान्दसं परस्मैपदम् ॥ ७ ॥

अद्वितीयेश्वर एव जीवो नान्य इति जीवस्य जीवत्वभेदपरिच्छेदकर्तृत्वा-  
देरौपाधिकत्वेनाऽऽभासत्वं ज्ञाताज्ञाततया सः साक्षित्वात्स्वयंप्रकाशाखण्डबोधै-  
करसत्त्वं चाऽऽह—अङ्गुष्ठमात्र इति । अङ्गुष्ठमात्रोऽङ्गुष्ठमात्रपरिमिते हृदयपुण्ड-  
रीककुहरे वर्तमानत्वादङ्गुष्ठमात्रो न तु स्वतोऽङ्गुष्ठमात्रपरिमाणपरिमितः । रवि-  
तुल्यरूप इदं जानामीतिज्ञाततया तदतिरिक्तं सर्वं न जानामीत्यज्ञाततया च ज्ञातु-  
ज्ञानज्ञेयादिसर्वस्य साक्षित्वादनवच्छिन्नचित्प्रकाशरूपः संकल्पाहंकारसमन्वितो  
मनउपाधिन्वात्तद्धर्मसंकल्पसमन्वितोऽहंकारोपाधिकत्वात्तद्धर्माभिमानसमन्वितो  
यः संकल्पाहंकारसमन्वितो रवितुल्यरूपश्च यः स बुद्धेलिङ्गशरीरस्य गुणेन  
परिच्छेदभेदादिनाऽऽत्मगुणेन स्वस्वरूपभूतचिद्रूपेण चैव बुद्धिधर्मपरिच्छेदेनै-  
वाऽऽराग्रमात्रो न स्वतः । आरा प्रतोदस्तदग्रपरिमाणः स्वस्वरूपभूतचिद्रूपे-  
नैव दृष्टो नान्येनैव दृष्टः प्रकाशितो दीशोऽवरो महाकाशस्थानीयपरमेश्वरा-  
पेक्षयाऽपरोऽपि च भवति ॥ ८ ॥

अविद्याबुपाधिकत्वाज्जीवस्य तस्योक्तपरिच्छेदस्यौपाधिकत्वेनाऽऽभासत्वं  
स्वतोऽद्वितीयत्वं चाऽऽह—वालग्रेति । वालग्रस्य यः शततमो भागस्तस्य  
पुनरपि शतथा विभक्तस्य यो भागः स यथा सूक्ष्मस्तद्वत्स जीवोऽतिसूक्ष्म  
उपाध्यवच्छिन्नरूपेण सूक्ष्मो विज्ञेयः स चाऽऽनन्त्याय कल्पते । चकारोऽवधारणे ।  
स जीव आनन्त्यायैव कल्पते स्वरूपेणाद्वितीय एव भवति ॥ ९ ॥

स्वत ईश्वरभूतस्य जीवस्य लिङ्गशरीरोपाधिकत्वं तद्धर्मभेदादिभाक्त्वं  
चोक्त्वेदानीं स्वतः स्थूलदेहतद्धर्मशून्यत्वं स्वाविद्यया स्थूलदेहोपाधिकत्वं तत्त-  
द्धर्मभाक्त्वं चाऽऽह—नैव स्त्रीति । अनारकन्दिताशेषविशेषानन्तमुखसंविन्मा-

त्रैकरसेश्वरस्वरूपत्वात्स्वत एष जीवो नैव स्त्रीत्वादिपुक्तः किंत्वविद्याकाम-  
कर्मादिवशाद्यच्छरीरं मिथ्याभिमानादादत्ते स्वी कुरुते तेन तेन स्त्र्यादिरू-  
पेण तत्तद्धर्मकृशत्वादिरूपेण च स विज्ञानात्मा युज्यते संवध्यते । अहं रूपहं  
पुमानहं नपुंसकोऽहं जातोऽहं कृशोऽहं मृत इत्यादिमिथ्याभिमानपाशिततया  
संवध्यते । चक्षुर्वदेन स्वतो निर्धूताशेषविशेषत्वं स्वाविद्यया विशेषभाक्त्वं च  
प्रदर्शयते ॥ १० ॥

आत्मनः कार्यकरणोपाधिपरिग्रहे कर्तृत्वादिसंसारधर्मभाक्त्वे च किं निमित्त-  
मित्योकाङ्क्षायामाह—संकल्पनेति । संकल्पनं मनसो व्यापारस्तीर्थेभ्योऽन्यत्र  
भूतहिंसां न कुर्यामित्येवमादिरूपः पुण्यहेतुर्भवति । स एव तीर्थेभ्योऽन्यत्र हिंसां  
कुर्यामित्यादिरूपश्च पापहेतुश्च भवति तेन संकल्पनेन । स्पर्शनं त्वगिन्द्रियव्या-  
पारो गङ्गोदकादिस्पर्शनं पुण्यहेतुर्भवति । चाण्डालादिस्पर्शनं पापहेतुर्भवति तेन  
स्पर्शनेन । दृष्टिश्चक्षुर्व्यापारः सतां दर्शनं पुण्यहेतुर्भवति । पतितादिदर्शनं पाप-  
हेतुस्तेन दर्शनेन । होमो हस्तव्यापारोऽग्निहोत्रादिहोमः पुण्यहेतुर्भवति । अभि-  
चारादिहोमः पापहेतुस्तेन होमेन । इतरेन्द्रियव्यापाराणामभ्युपलक्षणमेतत् ।  
एतैः संकल्पनस्पर्शनदृष्टिहोमैर्ग्रासाम्बुवृष्ट्या च ग्रासवृष्ट्याऽम्बुवृष्ट्या च ग्रास-  
वृष्ट्या ग्रासोऽन्नं वृष्टिरिति । अम्बुवृष्टिरुदकदानमुत्कृष्टदेशकालपात्रेष्वन्नाम्बुनो-  
रस्यादरेण दानमतिदानं पुण्यहेतुर्भवति विपरीतेष्वतिदानं पापहेतुः । अथवा  
यो ग्यायोग्येषु ग्रासप्रदानं पुण्यपापहेतुर्भवति । अम्बुदानं च तथा वृष्टिः ।  
ओ ब्रश्चू छेदने । अनर्थवतामनर्थोच्छेदनं पुण्यहेतुर्भवति । अर्थवतामर्थोच्छेदनं  
पापहेतुः । ग्रासेनाम्बुना वृष्ट्या च ग्रासाम्बुवृष्ट्या चाऽऽत्यविद्वद्धिजन्माऽऽत्मन  
एतेषां कर्तृविवृद्धिजन्म विवृद्धिश्च जन्म च विवृद्धिजन्म हिरण्यगर्भादिस्तम्बप-  
र्यन्तासु योनिषु जन्म च विवृद्ध्यादीतरभावविकारश्च भवति । विवृद्धिरित्युप-  
लक्षणम् । इममेवार्थं स्पष्टतया व्यावर्णयति—कर्मानुगानीति । तत्कर्मानुसा-  
रीणि पुण्यानुसारीणि हिरण्यगर्भादिदेवशरीराख्याणि रूपाणि । पापानुसा-  
रीणि तिर्यग्रूपाणि समप्रधानतया वर्तमानपुण्यपापानुसारीणि मनुष्यशरीराण्यनु-  
क्रमेणानुकर्मपाकमनुसृत्य क्रमेण देही लिङ्गशरीरोपाधिक आत्मा स्थानेष्वध्या-  
त्मादिभेदभिन्नस्थानेषु ब्रह्मादिपिपीलिकान्तेषु रूपाण्युक्तलक्षणानि रूपाण्य-  
भिसंप्रपद्यते । अभ्यभितः समष्टिव्यष्टिरूपः समभ्तकार्यकरणान्यहंममाभिर्मान्नी  
ध्रान्त्या संप्रपद्यते संप्राप्नोति ॥ ११ ॥

२ क. ख. "सकमहं । २ क. "त्यादिका" । ३ ख. "नं मान" । ४ ग. "तुर्भव" । ५ क.  
"तुस्तेन । ६ घ. "जासो" । ७ क. "र्थकार" । ८ ख. "मानप्रा" ।

पूर्वमन्त्रे व्याप्यत्वेनोक्तरूपाणां स्वरूपप्रकारं संसारभजनप्रकारं चाऽऽह—  
 स्थूलानीति । स्थूलानि पार्थिवानि शरीराणि भूर्लोकवर्तीनि ततः सूक्ष्माण्य-  
 म्मयानि भुवर्लोकवर्तीनि शरीराणि ततोऽपि सूक्ष्माणि तैजसानि स्वर्लोकव-  
 र्तीनि शरीराणि ततोऽपि सूक्ष्माणि वायवीयानि महर्लोकर्जनोलोकवर्तीनि  
 शरीराणि ततोऽपि सूक्ष्माणि शरीराणि वियन्मयानि तपःसत्यलोकवर्तीनि  
 सर्वशरीरारम्भे सर्वभूतान्यारम्भकतया वर्तन्त एव । अतस्तत्तल्लोकवर्तितत्तच्छ-  
 रीरारम्भे तत्तद्भूतप्रधान्यमेवोक्तामिति द्रष्टव्यम् । अथवा स्थूलानि हस्त्यादि-  
 शरीराणि सूक्ष्माणि मशकादिशरीराणि वह्नून्यनेकान्यनेकरूपाणि शरीराणि  
 देही विज्ञानात्मा स्वगुणैः स्वस्मिन्नध्यस्तत्वात्स्वकीयाऽविद्या तस्या गुणैः  
 सत्त्वरजस्तपोभिरथवा स्वस्याऽऽत्मनो गुणैस्तत्तदुपाध्यवच्छिन्नतया वर्तमानैः  
 सत्तास्फुरणादिभिर्वृणोति संभजते क्रियागुणैः श्रौतस्मार्तविहितप्रतिषिद्धाक्रि-  
 याजन्यधर्माधर्मलक्षणापूर्वैश्चाऽऽत्मगुणैरात्मा लिङ्गशरीरं तस्य गुणैर्विहितप्र-  
 तिषिद्धोपासनादिभिश्च वृणोतीति पूर्वत्रान्वयः । तं विद्याकर्मणी समन्वारभेते  
 इति श्रुत्यन्तरात् । तेषां कार्यकरणस्वामिनः कार्यकरणानां तद्धर्माणां च तेषां  
 संयोगहेतुः संयोगस्य हेतुर्भोक्तृभोगोपकरणभोगायतनादिभावेनान्वयहेतुर्निमित्त-  
 त्तमपर उक्तेभ्योऽपरोऽन्योऽपि दृष्टः पूर्वप्रज्ञारूपः श्रुतौ दृष्टः । पूर्वप्रज्ञा चेति  
 चशब्दस्थानेऽत्रापि चशब्द इति द्रष्टव्यम् ॥ १२ ॥

त्वंपदार्थभूतजीवस्य संसरणप्रकारमुक्त्वेदानीं तस्य नेति नेतीतिप्रतिषिद्धा-  
 शेषविशेषानन्तसत्यसुखचिन्मात्ररूपतत्पदार्थैर्नैक्यज्ञानान्मोक्षसिद्धिमाह—अनाद्य-  
 नन्तमिति । अनाद्यनन्तमाद्यन्तगूढं कलिलस्यातिगहनसंसारचक्रस्य मध्ये  
 साक्षित्वेनावेस्थितं विश्वस्य विश्वप्रपञ्चस्य स्रष्टारं स्वाविद्ययोत्पादयितारं  
 तच्छब्दार्थभूतमनेकरूपं त्रिकोणत्वाद्यनेकावस्थापन्नायःपिण्डानुगतवह्निवद्ब्रह्मा-  
 दिस्थावरान्तकार्यकरगोपाधिषु जले चन्द्रवदनुप्रविश्य तत्तद्रूपेणावभासमानं  
 विश्वस्य प्रकृतिप्राकृतरूपस्य विश्वस्य परिवेष्टितारं परितोऽन्तर्बहिर्श्च स्वोपप्रद-  
 र्शितव्याघ्रादेर्मायाविवत्स्वस्मिन्कल्पितरजनादेः शुक्त्यादिवद्वेष्टयितारं व्याप्सार-  
 मत एवैकमद्वितीयं देवं द्योतनस्वभावं चिन्मात्रैकरसं ज्ञातृत्वाऽऽत्मत्वेनापरोक्षी-  
 कृत्य मुच्यते सर्वपाशैः प्रकृतिप्राकृताख्यैः सर्वैः पाशैर्मुच्यते । अनन्तसत्यसुख-

१ ख. घ. व्याप्तत्वे । २ क. ग. घ. भूर्लोक । ३ क. ख. °जनलो । ४ क. ख. °मानः  
 स । ग. °मानस । ५ क. °र्यकार । ६ क. °र्यकार । ७ क. °र्यकार । ८ ग. °क्ष स्नाप ।  
 ९ ख. °वैकं तम । १० ख. ग. °त्वा स्वात्म । ११ ख. °खसंवि ।

चिन्मात्रतया स्वात्मापारोक्ष्यादविद्यातत्कार्यरूपाः सर्वे पाशा बाधिता भवे-  
युरित्यर्थः ॥ १३ ॥

परमेश्वरस्य परिशुद्धान्तःकरणग्राह्यत्वं निराधारत्वं जगदुत्पत्तिलयहेतुत्वं  
कलाहेतुत्वं तदेक्यज्ञानान्मोक्षहेतुत्वं चाऽऽह—भावग्राह्यमिति । भावग्राह्यं परि-  
शुद्धान्तःकरणग्राह्यमनीडाख्यं नीडं शरीरं तद्रहितत्वेनोपनिषत्स्वाख्यायमान-  
मथवा नीडं स्थानमाख्याऽभिधानं ते नीडाख्ये अस्य न विद्येते इत्यनीडाख्यं  
भावाभावकरं जगतो भावाभावयोः सृष्टिसंहाराख्ययोः कर्तारं शिवं जडतद्वि-  
शेषमलैरनास्कन्दिदं सुखरूपं कलासर्गकरं कलया स्वमायया शक्त्या समस्त-  
भूतसर्गकरम् । अथवा कलानां षोडशकलानां प्राणादिनामान्तत्वेनाऽऽथर्वणो-  
क्तानां सृष्टिकरं कलानां वेदानामितरविद्यानां च सृष्टिकरमिति वा । देवमनुभू-  
त्यैकरसं ये नित्यानित्यवस्तुविवेकेहामुत्रार्थफलभोगविरागशमदमादिमुमुक्षुत्वा-  
ख्यसाधनचतुष्टयसंपन्ना विदुरपरोक्षी कुर्युस्ते चापरोक्षीकृतेश्वरभावास्तनुं प्रकृ-  
तिप्राकृतरूपां जहुस्त्यजन्ति । ईश्वराभेददर्शनेन प्रकृतिप्राकृतरूपा तनुर्वाधिता  
भवेदिति यावत् ॥ १४ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपाद-  
शिष्यस्य विज्ञानभगवतः कृतौ श्वेताश्वतरोपनि-  
षद्विवरणे पञ्चोऽध्यायः ॥ ५ ॥

=====

अथ षष्ठोऽध्यायः ।

-----

परमेश्वरस्यानादौ संसारे पूर्वपुण्यानुसारेण सर्वेषां प्राणिनां पुण्यहेतुत्वं  
स्वप्नैतानामधर्मनाशकत्वमीश्वराणामीश्वरत्वं देवानामपि देवत्वं स्वाधिकसम-  
ह्यन्यत्वमनन्यपतित्वमनन्येश्वरत्वं सर्वभूतेषु समत्वेनावस्थानं निर्गुणत्वमीश्वरा-  
भेददर्शिनामेव नित्यसिद्धपुरुषार्थसिद्धिमितरेषां तदसिद्धिं लोके नित्यत्वेन  
प्रसिद्धानां नित्यहेतुत्वं चेतनत्वेन प्रसिद्धानां चेतनहेतुत्वं परमेश्वरस्य सम्य-  
ग्ज्ञानैकलभ्यत्वमादित्यादिप्रकाशैरप्रकाश्यत्वं सर्वप्रकाशकत्वं मोक्षस्य जीवेश्वरै-

१ क. 'ज्ञानमोक्ष' । घ. 'ज्ञानस्य मोक्ष' । २ ख. ग. 'न्मोक्षं चा' । ३ क. घ. 'न्दित्तु' ।  
४ ख. ग. 'णादीनां' । ५ ख. ग. 'न्तरत्वे' । ६ क. 'नां विद्यानां' । ७ ख. ग. 'प्रवणानां' ।  
८ ख. घ. 'सत्त्वे हे' ।

कत्वज्ञानैकलभ्यत्वं तद्व्यतिरिक्तसाधनैरलभ्यत्वमीश्वरस्य निरङ्कुशासङ्गकूट-  
स्थवोधैकवपुष्पमीश्वरैकत्वज्ञानमन्तरेण मोक्षस्यात्यन्तमसंभाव्यमानत्वमित्येव-  
माद्यर्थकलापं वक्तुं षष्ठोऽध्यायः प्रवर्तते । प्रथमेऽध्याये कालादीनां संसारचक्र-  
हेतुत्वमनूद्य परमेश्वरस्य हेतुत्वमुक्तमिदानीं तेषामपि परमेश्वरमायाविजृम्भि-  
तत्वमाह—स्वभावमेक इति । स्वभावमेके कवयः स्वभावं पदार्थानां स्वभावं  
स्वं स्वं भावमेके कवयः स्वप्रज्ञाध्वान्तचेतसः संसारचक्रस्य कारणं वदन्ति ।  
कालं कारणमित्यन्ये वदन्ति । स्वभावमिति वेदवाह्यजगत्कारणवादानामुपल-  
क्षणम् । कालमिति । वैदिकपक्षमवलम्ब्यैव तस्माद्ब्रह्मणामुपलक्षणम् । परिमुह्य-  
मानाः स्वपक्षस्थापनाभिनिर्वेशे कर्कशवादवशीकृतचेतस्तथा सम्यक्पक्षमजान-  
न्तोऽन्योन्यवाधितपक्षाभासानवलम्ब्य परिमुह्यमाना एवमाहुः । तुशब्द एता-  
न्पक्षान्वावर्तयति । देवस्यैव महिमा येनेदं भ्राम्यते ब्रह्मचक्रं येन कालादिनेदं  
दृश्यं भ्राम्यते परिवर्त्यते । घृहत्वाद्ब्रह्म चक्रत्वेन घटीयन्त्रवद्वर्तमानत्वात्तदेव  
चक्रं ब्रह्मचक्रं येन कालादिना भ्राम्यत इति वादिभिः कल्पितैव जगच्चक्र-  
निर्वोदित्वेन लोके वादिभिः परिगृहीतः कालादिदेवस्य स्वयंप्रकाशाचिदेकर-  
सस्य परमेश्वरस्य महिमा वादिभ्रमगृहीतकारणान्यापि परमेश्वरमायाया विजृ-  
म्भितान्येवेत्यर्थः ॥ १ ॥

परमेश्वरस्यैव सर्वव्यापकत्वेन ज्ञातृत्वं सर्वस्रष्टृत्वं नान्यस्येत्याह—येनाऽऽ-  
वृत्तमिति । येन मायैक्याध्यासमुपगतेन परमेश्वरेण सच्चिद्रूपेणेदं दृश्यं विय-  
दादि सर्वमास्ति स्फुरतीति चाऽऽवृत्तं व्याप्तमीश्वरैक्याध्यासमुपगतेन माया-  
वशेन तद्विवर्तयेदं सर्वं जडमचेतनमिति च व्याप्तम् । एवं मायामिलिततया  
कारणभूतेन परमेश्वरेणेदं सर्वमावृत्तं नियमेन महाप्रलयादावैक्येन स्थित्यव-  
स्थायां तादात्म्येन चाऽऽवृत्तं ज्ञः सर्वसामान्येषु सर्वव्यक्तीरन्तर्भाव्य सामा-  
न्यप्रधानतया सर्वं सर्वदा जानातीति ज्ञः । कालः सृजति भूतानि कालः संह-  
रति प्रजाः । सर्वे कालस्य वशगा न कालः कस्यचिद्वश इत्युक्तः कालस्य  
महिमा यः स परमेश्वराधीन एव न स्वत इत्याह—कालकाल इति । काल-  
स्यापि कालो नियन्तोपहर्ता च गुण्यपहतपाप्मत्वादिगुणको मायाशक्तिगुणको  
वा सर्ववित्सर्वाणि सामान्यानि व्यक्तिष्वन्तर्भाव्य व्यक्तिप्राधान्येन सर्वदा  
सर्वमपरोक्षतया जानातीति सर्वविद्यः । यः सर्वज्ञः सर्वविदिति श्रुत्यन्तरात् ।

१ ख. 'रस्येव हे' । २ क. घ. 'वेशक' । ३ ख. 'व चेदं च' । ४ क. घ. 'तामिव' । ५ क.  
घ. 'ति वाऽऽवृ' । ६ ख. ग. सदा ।

योऽनन्तसुखानुभूतिः सर्वा विद्या अस्येति सर्वविद्य इति वा । अनेनैवंभूतेन परमेश्वरेणोशितं नियमितं कर्म क्रियत इति कर्म कार्यजातं विवर्तते । तत्स्वविपरीतमिध्याज्ञानपरिणामो विवर्तस्तद्रूपमापद्यते । ह प्रसिद्धौ । विवर्तक्रममाह—  
पृथिव्यप्तेजोनिलखानि चिन्त्यमिति पाठक्रमादर्थक्रमस्य बलीयस्त्वात्स एवेहाऽऽश्रयणीयः । आत्मन आकाश इत्यादिश्रुत्यन्तरात्प्रथममीश्वरेण नियमितमीश्वरमाययाऽऽकाशाख्यं कर्म विवर्तते । एवं ततो वायुस्ततस्तेजस्तत आपस्ततः पृथिवी ततो भौतिकं सर्वमिति चिन्त्यम् । लोके कारणत्वेन प्रसिद्धानां वादिप्रसिद्धानां च कारणानां सर्वेषां मायोपाधिकपरमेश्वरविवर्तत्वमेव न तु स्वातन्त्र्यमिति चिन्त्यं परीक्षकैरिति वाक्यशेषः ॥ २ ॥

सम्यग्ज्ञानसाधनपरम्परां सम्यग्ज्ञानप्रकारं चाऽऽह—तत्कर्म कृत्वेति । तत्कर्म कृत्वा तदर्थं कर्म तत्कर्म कर्मां स्वेन यद्यत्कर्म क्रियते तत्तत्सर्वकर्मेश्वरसमाराधनबुद्ध्या कृत्वाऽनुष्ठितकर्मवृन्देन निर्मलान्तःकरणो यो भूयः पुनर्विनिवृत्य सर्वकर्मभ्यो विनिवृत्य सर्वकर्मसंन्यासं कृत्वा तत्स्वस्थ कार्यकरणसंघातसाक्षित्वाद्दवस्थात्रयेऽप्यनपायिस्वरूपत्वाद्दवस्थात्रयसाक्षित्वाच्च तेभ्यो व्यतिरिक्तस्थ त्वंषदार्थभूतस्याऽऽत्मतत्त्वस्य तत्त्वेन तत्पदार्थभूतपरमेश्वरतत्त्वेन समेत्य योगमैक्यलक्षणं योगं समेत्य सम्यक्प्राप्यापरोक्षीकृत्येति यावत् । कैः पुनः साधनैरीश्वरैकत्वज्ञानं समुत्पद्यत इत्यपेक्षायामाह—एकेनेति । एकेन गुरुरूपसद्नेन द्वाभ्यां गुरुमक्तीश्वरभक्तिभ्यां त्रिभिः श्रवणमनननिदिध्यासनैरनुभिर्यमनियमासनप्राणायामप्रत्याहारधारणाध्यानसमाधिभिः । त्राशशब्दार्थे । कालेनेह जन्मनि जन्मान्तरे वा ज्ञानार्थमनुष्ठितसाधनकलापंपाककालेनाधिकारसंपत्तिर्यदा तत्तत्कालेनेति वा । आत्मगुणैश्च द्रयाक्षान्तिशौचमाङ्गल्यास्पृहाकार्पण्यानायासानसूयाख्यैरात्मगुणैः सूक्ष्मैरनेकजन्मसु ज्ञानार्थमनुष्ठितगुण्यसंस्कारैश्चत्वारिंशद्विरेतैः साधनकलापैरात्मतत्त्वस्येश्वरतत्त्वेनैक्यलक्षणं योगं समेत्यापरोक्षीकृत्य मुक्तो भवतीति वाक्यशेषः ॥ ३ ॥

पूर्वोक्तमेवार्थं स्पष्टी करोति—आरभ्येति । आरभ्य कर्माणि मित्यनैमित्तिकानि गुणान्वितानीश्वरसमाराधनगुणान्वितान्यारभ्य कृत्वा तैर्गुणान्वितत्वेनैककृतैः कर्मभिः पस्पिककषायः सन्सर्वपदार्थान्विनियोजयेदिति शक्तेः समाश्रितकारुण्यमभिर्दं यदग्रे रोहितं रूपं तेजसस्तद्रूपं यच्चुर्कं तदपां यत्कृष्णं तद्वत्स्यापामादग्नेराग्नित्वं वाचाऽऽरम्भणं विकारो नामधेयं ब्रीणि रूपाणीत्येव



सत्यमिति श्रुत्यस्मरौः सप्तकारेण स्थूलं व्यष्टिजातं स्थूलसमाष्टिषु विनियोज्य ताव-  
न्मात्रतया वितर्क्य स्थूलसमष्टीरपि पश्चीकृतपञ्चमहाभूतेषु विनियोज्य तावन्मा-  
त्रतया चिन्तयित्वा तेष्वप्युत्तरोत्तरभूतं पूर्वपूर्वभूतमात्रतया प्रविलाप्य तद्वपि  
तन्मात्रतया प्रविलाप्य तन्मात्रमप्युत्तरोत्तरतन्मात्रं पूर्वपूर्वतन्मात्रतया प्रविलाप्य  
तद्वपि मूलप्रकृतिमात्रतया प्रविलाप्य तामपि मायां सन्मात्रतया प्रविलाप्य तद्वपि  
चिन्मात्रतया बुद्ध्वा तामपि चित्तिमानन्दमात्रतया बुद्ध्वा तमप्यानन्दमद्विती-  
यमात्रतया बुद्ध्वाऽद्वितीयसच्चिदानन्दैकरसं वस्तु प्रत्यक्त्वेन विनियोजयेत् ।  
इत्थं विनियोजयेद्यो यतिः स मोक्षं यातीति संबन्धः । तेषामभाव उत्तरोत्तरं  
कार्थं सर्वं पूर्वपूर्वकारणमात्रतया प्रविलाप्य मूलप्रकृतिभूतां मायां सच्चिस्तुरै-  
करसोऽश्वरमात्रतया प्रविलाप्य तमीश्वरं स्वात्मतयाऽपरोक्षीकृत्यैवमीश्वरैकरवा-  
परोक्ष्यात्तेषां सर्वेषां प्रकृतिप्राकृतानामभावे दाहे सति कृतकर्मनाशोऽनादौ  
संसारे कृतस्य पुण्यपापाख्यस्य कर्मणोऽनारब्धफलस्य नाश एकस्वज्ञानादाहः ।  
सम्यग्ज्ञानाद्बुद्धकालभाविनां कर्मणां दग्धकर्तृत्वमूलत्वाद्दक्षेः षष्ठोऽक्षणे नाद्या  
कर्मक्षय उपभोगेन प्रारब्धफलस्य कर्मणः क्षये याति विदेहमोक्षं याति देहेन्द्रिया-  
दिप्रतिभासतिवर्तकविद्याशक्तिप्रतिबन्धकारब्धकर्मनाशेऽप्रतिबद्धशक्तिविद्यया  
देहेन्द्रियादिप्रतिभासमापि चिन्मात्रतया विलाप्य देहेन्द्रियादिप्रतिभासेनापि ज्ञान्यं  
विदेहमोक्षं यातीति यावत् । तत्त्वतोऽन्योऽवस्थात्रयसाक्षित्वाद्ब्रह्मात्रयातीतोऽ-  
न्यः स प्रकृतः सर्वभावोपसंहर्ता तत्त्वतोऽहं ब्रह्मास्मीतिबुद्धिफलकारुण्यद्वयत्वं  
कृतस्य कर्मणो नाशो भवति । प्रारब्धकर्मक्षये देहेन्द्रियादिप्रतिभासस्थामिन्द्रादि-  
देहमोक्षं यातीति यावत् । तत्त्वतोऽन्यदिति पाठे तत्त्वतः प्रकृतिप्राकृतेभ्यस्त-  
त्त्वेभ्योऽन्यद्दीश्वरतत्त्वं यातीत्यर्थः । अथवाऽन्यत्सर्वदोषानास्कन्धितानिःस-  
ङ्गेश्वरतत्त्वं तत्त्वतः परमैर्यतः स्वात्मरूपं यथा भवति तथा यातीति यस्तस्ये-  
श्वरभावव्यधायकप्रकृतिप्राकृतं सर्वमेकत्वज्ञानेनैकत्वमात्रतया विलयं यातीति  
यत्तद्यातीत्युच्यते ॥ ४ ॥

सम्यग्ज्ञानसिद्धयर्थमधिकारसिद्धयर्थं परमेश्वरोपासनमाह—भाकिरिति ।  
आदिः सर्वेषामादिः स्वरूपस्फुरणप्रदत्वेनाधिष्ठानभूतः स प्रकृतः परमेश्वरः  
संयोगनिमित्तहेतुः सम्यग्योगः संयोगो जीवस्य परपैक्यापत्तिलक्षणस्तस्यः

१ क. घ. "बन्धकथ" । २ क. घ. "पि स वि" । ३ क. ग. "लाकृत" । ४ स. ग. "र्थत-  
त्वात्" । ५ ख. "ति तस्ये" ।

निमित्तानां साक्षात्प्रनाड्या च प्रापकानामेकेन द्वाभ्यामित्यादिनोक्तानां हेतुः कारणभूतः । अथवा शरीरसंयोगनिमित्तानां पुण्यपापानां हेतुः परस्त्रिकालादतीतानागतवर्तमानलक्षणाच्चिकालात्परोऽन्यः कालानवच्छिन्न इत्यर्थः । अकलः कला अवयवा अस्य न सन्तीत्यकलो निरंश इति यावत् । अथवा प्राणादिनामान्ताः परमार्थतोऽस्य न विद्यन्त इत्यकलः । अपिशब्दः पूर्वसमुच्चयार्थः । दृष्टः श्रुत्यन्तरेषु विद्वत्सु च दृष्टः प्रकाशितः । तमेवंभूतं विश्वरूपमुपासकैर्यद्यद्रूपमुपास्यते तत्तद्रूपधारिणम् । अथवा ब्रह्मादिपिपीलिकान्तानि वियत्प्रमुखाणुपर्यन्तानि च विश्वानि रूपाण्यस्येति विश्वरूपं भवभूतं भवश्चासौ भूतश्चेति भवभूतो भवत्यस्मात्सर्वमिति भवभूतोऽवितथस्वरूपस्तं भवभूतमीड्यं सर्वेषां स्तुत्यं देवं चित्प्रकाशरूपं स्वचित्तस्थं चित्ताख्यलिङ्गशरीरस्थं पूर्वं पूर्वमेव तस्मिन्प्रत्यक्तया स्थितमुपास्योहं ब्रह्मास्मीत्यपरोक्षीकृत्यान्तःकरणगुहायां पूर्वं जीवरूपेण स्थितं परमेश्वरमेहं ब्रह्मास्मीत्यपरोक्षीकृत्य मुक्तो भवतीति वाक्यशेषः । यातीति पूर्वत्र वा संबन्धः । अयं मन्त्र एव निर्गुणवस्तुपरतया कैश्चिद्वाख्यातः । कैश्चिच्च सगुणवस्तुपरतया व्याख्यातः । अस्मिन्पक्षे स्वचित्तस्थं स्वचित्ते शास्त्रेण निवेशितमुपास्य विजातीयप्रत्ययानन्तरितसजातीयप्रत्ययप्रवाहरूपं तद्विषयोपासनं कृत्वा सम्यग्ज्ञानोदयात्पूर्वं सम्यग्ज्ञानाधिकारसिद्धयर्थं पश्चाच्च तेन लब्धसम्यग्ज्ञानाधिकारो भवतीत्येवं योजयितव्यम् ॥ ५ ॥

परमेश्वरस्य संसारदोषास्पृष्टत्वं सर्वद्वैतकल्पनाधिष्ठानत्वं तद्धर्मप्रापयितृत्वं निरङ्कुशैश्वर्यत्वं तज्ज्ञानान्मोक्षसिद्धिं चाऽऽह—स इति । स प्रकृतः परमेश्वरो वृक्षकालाकृतिभिः पञ्चम्यर्थे तृतीया । वृक्षः संसारवृक्षस्तस्मात्प्रवाहिसमस्तकालविशेषेष्वनुस्यूतं कालतत्त्वं कालशब्देनोच्यते । तस्मादाकृतिरा समन्तात्कृतिः क्रियत इति कृतिर्महदादिसमस्तकार्यरूपेण मायाख्या प्रकृतिः क्रियते निर्वर्त्यते प्रेर्यतेऽधिष्ठात्रा परमेश्वरेणेत्याकृतिरिति मूलप्रकृतिरुच्यते । सर्वव्यापकत्वाद्वा सैवाऽऽकृतिरित्युच्यते तस्याश्च परो ज्यायांस्तेभ्यो विलक्षणस्वभावश्च तेभ्योऽन्यः परः स्वयमुत्कृष्टश्चेति पदव्यत्ययेनैवार्थः । यस्मादनन्तमुखचिन्मात्रवपुष ईश्वरादयं प्रपञ्चः परिवर्तते स्वप्नद्रष्टारमवष्टभ्य तदुपदर्शितव्याघ्रादिप्रपञ्चः परिवर्तते यथा तद्वत् । यत्तदोर्नित्यसंबन्धात् । धर्मावहं यज्ञदानत-

१ क. घ. "वा संसार । २ ख. इत्यर्थः अ० । ३ ख. ग. "मान्ता अस्य । ४ क. "स्याहमस्मी" । ५ क. ग. "महमस्मी" । ६ क. ख. घ. "वैत" । ७ ख. ग. घ. "श्वर्यं तं" ।

पोभिः समारीध्यरूपेण धर्मप्रदं पापनुदं तेनैव रूपेण पापक्षपायितारम् । भगेशमै-  
श्वर्यस्येति श्लोकोक्तानामीशमधिपतिम् । आत्मस्थमात्मनि करणसंघाते तत्रापि  
बुद्धौ तत्प्रत्यग्रूपेण स्थितमात्मत्वेन स्थितमात्मस्थार्थाति वा । अमृतममरणधर्माणं  
विश्वधाम सर्पादीनां रज्ज्वादिवद्विश्वस्याऽऽधारभूतं ज्ञात्वोऽहं ब्रह्मास्मीत्य-  
परोक्षीकृत्य दग्धसंसारतद्धीजो भवतीति वाक्यशेषः ॥ ६ ॥

परमेश्वरस्यैकत्वं तदेकत्वदर्शिनां कृतकृत्यतानुभवं चाऽऽह—तमीश्वराणा-  
मिति । तं प्रकृतं परमात्मानमीश्वराणां जगदुत्पत्तिस्थितिलयहेतुभूतानां ब्रह्म-  
विष्णुरुद्राणां परममुत्कृष्टं तेषां महेश्वरं चेश्वराणामपीशितृत्वस्य तदधीनत्वा-  
न्महांश्चासावीश्वरश्चेति महेश्वरस्तं महान्तं गरीयांसमीश्वरं नियन्तारं महेश्वरं  
देवतानामिन्द्रादीनां देवत्वहेतुभूतत्वात्परममुत्कृष्टं दैवतं तेषां दैवतं चैश्वर्यमो-  
क्षसिद्धयर्थं भजनीयं तं पतिं स्वामिनं पतीनां समष्टिकार्यकारणोपाधित्वाद्द्वयष्टि-  
कार्यकरणोपाधेरस्य सर्वस्य पतीनां हिरण्यगर्भादीनां परमं नियन्तारं परममु-  
त्कृष्टं चापास्ताशेषविशेषानन्तानन्दस्वभावत्वात्परस्तात्प्रकृतेभ्यः परस्तात्तद्द्रूपं  
देवमनुदितानस्तमितानन्तचित्प्रकाशरूपं भुवनेशं भुवनानामीशं नियन्तारं  
निखिलकार्यजातस्येशानमिति वा । ईड्यं वेदेतिहासपुराणैः स्तुत्यं विदाम  
विद्मः । लड्यं लोड् । एवंभूतं परमेश्वरमात्मतयाऽपरोक्षीकृत्य वर्तामहे । अतः  
सर्वपुरुषार्थसमाप्तिरूपमोक्षपुरुषार्थस्य स्वरूपतयाऽऽविर्भूतत्वाद्द्वयं कृतकृत्यतया  
वर्तामहे इति विद्वदनुभवो दर्शितः ॥ ७ ॥

बिम्बप्रतिबिम्बभेदशून्यमुखमात्रसंबन्धिदर्पणाद्युपाधिस्तस्मिन्मुखे बिम्बप्रति-  
बिम्बभेदमापाद्य बिम्बमुखं परिहृत्य प्रतिबिम्बपक्षपाती यथा तद्वज्जीव-  
परभेदशून्यानन्तसुखचिन्मात्रसंबन्ध्यविद्यात्कार्यकरणोपाधिस्तस्मिन्ननन्तचि-  
न्मात्रे जीवपरभेदमापाद्य प्रतिबिम्बस्थानीयजीवपक्षपाती भवति न बिम्बस्था-  
नीयपरमेश्वरपक्षपातीत्यतोऽनन्तचितः परमार्थतः कार्यकरणशून्यत्वं चाऽऽह—  
न तस्येति । तस्य परमात्मनः कार्यं समष्टिव्यष्ट्यात्मकं शरीरं करणं च सम-  
ष्टिव्यष्ट्यात्मकं बाह्यकरणमन्तःकरणं च न विद्यतेऽद्वितीयसुखानुभूतित्वात्तस्ये-  
श्वरस्य न तत्समश्च तेन समस्तत्समश्च तदधिकस्वस्मादधिकैश्च न दृश्यते वेदेषु  
तदनुयायिषु स्मरणेषु स्मरणानुयायिषु न्यायेषु च । ननु परस्यैव कार्यकरणानि

१ क. ग. °राधनरु° । २ ख. घ. °ज्ञौ प्रत्य° । ३ क. घ. °त्मतत्त्वेन । ४ क. घ. °त्वाऽह-  
मस्मी° । ५ ख. ग. घ. °तिप्रल° । ६ ग. °त्प्रकृतिप्राकृ° । ७ क. घ. °मीशितारं । ८ ख. ग.  
°रमात्मप° । ९ ख. °मस्तत्समश्च । १० ख. °कस्तदधिकश्च ।

बहुकृत्वः पुराणेषु श्रूयन्त इत्याशङ्क्याऽऽह—पराऽस्य शक्तिर्विविधैश्च श्रूयत इति । अस्य देवस्य परा मूलप्रकृतित्वेन सर्वव्यापकत्वात्परा शक्तिर्देवात्मशक्तिमित्येवोक्ता विविधाऽनन्तकार्यकरणप्रकृतित्वात्तद्द्रूपेण विविधा श्रूयते श्रुतिस्मृत्यादिषु । नमु नेति नेतीतिप्रतिषिद्धाशेषविशेषस्य परमेश्वरस्य प्रकृतिप्राकृतरूपं स्वाभाविकं न भवति किं तर्ह्येतद्द्रूपं स्वाभाविकमित्याह—स्वाभाविकी ज्ञानबलक्रिया चेति । ज्ञानबलक्रिया सर्वज्ञेयविषयसर्वज्ञलक्षणानुभूतिर्ज्ञानक्रिया सा सर्वज्ञेयाकारसर्वसत्त्वगुणपरिणामरूपक्रियाऽभिव्यक्तत्वात्क्रियावदवभासत इति क्रियेत्युच्यते । सेश्वरस्य स्वरूपत्वात्स्वाभाविकी नान्यायचेति यावत् । बलक्रिया नाम स्वसंनिधिमात्रेण प्रकृतिप्राकृतं सर्वं वशीकृत्य नियमयति । सा च सर्वकल्पनाधिष्ठानभूतस्येश्वरस्य स्वाभाविकी नान्यायत्ता । अथवा बलक्रिया बलं नापानन्तसत्ता तथा सर्वस्य लब्धात्मकत्वात्सैव धातुवाच्यत्वात्क्रियेत्युच्यते । क्रियाशब्दवाच्यत्वेऽपि नैरपेक्ष्यं सिध्यति । प्रातिपदिकार्थः सत्तेतिवचनात् । अतस्त्यक्तसर्वपरिच्छेदानन्तसत्तेश्वरस्य स्वाभाविकी नान्यायत्ता ॥ ८ ॥

परमेश्वरस्यानन्यपतित्वमीशित्रन्तरशून्यत्वं तर्कागम्यत्वं सर्वकारणत्वं कार्योपाधिकाञ्जीवान्प्रति कारणोपाधितया नियन्तृत्वं चाऽऽह—न तस्य कश्चिदिति । तस्य प्रकृतस्य परमेश्वरस्य कश्चित्कोऽपि पतिः स्वामी नास्ति लोके जगति । न चेशिता नियन्ताऽपि नास्ति । नैव च तस्य लिङ्गमस्ति येनासाबनुमीयेत । प्रपञ्चाख्यकार्यदर्शनात्कारणमात्रमेवानुमीयते । न कारणविशेषः । अतः सर्वज्ञं ब्रह्म जगत्कारणमित्यस्यार्थस्य वेदैकसमाधिगम्यत्वं नानुमानगम्यत्वमिति यावत् । अथवा कार्यस्यास्मिंल्लीनत्वालिङ्गं कारणं तस्येश्वरस्य कारणमपि नास्ति । स एवंभूतः परमेश्वर एव स्वप्रायया सर्वस्य जगतः कारणं करणाधिपाधिपः करणानां सर्वेन्द्रियाणामधिपः सर्वेन्द्रियसमाष्टिविज्ञानक्रिया शक्तिमद्रूपलिङ्गशरीरोपाधिकत्वाज्जीवः करणाधिपस्तस्यापि मूलप्रकृत्युपाधिक ईश्वरोऽधिपः स्वामी । अथवा करणाधिपश्चासावधिपश्चेति करणाधिपाधिपः । अनन्तमुखानुभूतिवपुः परमेश्वर एव जीवरूपेण स्थितत्वात्तद्द्रूपेण करणाधिपः अनेन जीवेनाऽऽत्मनाऽनुप्रविश्य नामरूपे व्याकरवाणीतिश्रुत्यन्तरात् । मूलप्रकृत्याख्यमायोपाधिकत्वेन सर्वेषामधिपश्च लोके कारणत्वेन प्रसिद्धानां महदादीनामधिपत्वेन हिरण्यगर्भादीनां च कारणत्वेनाधिपतित्वेनान्यो विद्यते ।

तेनैव दृष्टान्तेन तस्यापीश्वरस्य कारणान्तरमधिपत्यन्तरं चानुमीयतेत्याशङ्क्या-  
यामाह—न चास्य कश्चिज्जनिता न चाधिप इति । मूलकारणत्वात्स्वायत्त-  
सिद्धिकत्वादद्वितीयत्वाच्चास्य परमेश्वरस्य कश्चिदपि जनिता जनयिता नास्ति ।  
णिचो लोपो द्रष्टव्यः । न चाधिपोऽस्य परमेश्वरस्याधिपः स्वाम्यपि नास्ति ।  
एवंभूतः परमेश्वरः संसारदुःखमहोदधिं तितीर्षुभिः स्वात्मत्वेन ज्ञानव्य इत्य-  
भिप्रायः ॥ ९ ॥

इदानीं मन्त्रदृग्भिप्रेतार्थमार्थनमाह—यस्तन्तुनाभ इति । यो देवः प्रध्वस्ता-  
खिलभेदः स्वयंप्रकाशवपुरीश्वरस्तन्तुनाभ इव यथोर्णनाभिस्तन्तुभिः स्वशरी-  
रप्रभवैरात्मानं समावृणोति संछादयति तद्वत्प्रधानजैः सर्वं प्रकर्षणास्मिन्धीयत  
इति प्रधानं मायाशक्तिस्तज्जैर्नामरूपकर्माभिस्तन्तुस्थानीयैः स्वभावतोऽपराधीनः  
स्वतन्त्रः स्वेच्छया द्वैतकल्पनाधिष्ठानभूतं स्वात्मानं स्वयमेव समावृणोति  
संछादयति । स य एवंभूतः परमेश्वरो नोऽस्माञ्छर्मदमादिसाधनसंपन्नान्दधातु  
ददातु धारयतु वा । किं ब्रह्माव्ययं ब्रह्म च तदव्ययं च ब्रह्माव्ययं बृहत्त्वा-  
द्ब्रह्म कूटस्थनित्यत्वादव्ययम् । एवंभूतं स्वात्मत्वेनेति वाक्यशेषः । ब्रह्माप्य-  
यमित्यस्मिन्पाठे ब्रह्मण्यप्ययं लयं विद्यया व्यवधायकाविद्यातत्कार्यविलयनै-  
कीभावं दधात्वित्यर्थः ॥ १० ॥

परमेश्वरस्य सर्वभूतेषु गूढत्वमन्तर्बहिश्च व्याकपत्वं सर्वेषामन्तरात्मत्वेनाव-  
स्थितत्वं धर्माधर्मनियन्तृत्वमनन्तानुभूतित्वमद्वितीयत्वं निर्गुणत्वं चाऽऽह—  
एक इति । । आत्मा जडस्वभाव इति ये वदन्ति तान्निराकरोति—देव इति ।  
देवो द्योतनस्वभावश्चिदेकरस इति यावत् । आत्मनश्चिद्रूपत्वमित्यभ्युपगम्याऽऽ-  
त्मभेदं ये वदन्ति तान्निराकरोति—एक इति । एकस्मिञ्शरीर एक एवाऽऽ-  
त्मैत्यभ्युपगमादेक इति पदेनाऽऽत्मभेदपक्षो न निरस्त इत्याशङ्क्याऽऽह—  
सर्वभूतेष्विति । स्वयंप्रकाशचिदेकरसः सर्वभूतेष्वेकत्वेन वर्तते तथा किमिति-  
न भ्रंतीत्यत आह—गूढ इति । सर्वभूतेष्वेकत्वेन स्थितोऽपि तैश्छन्नत्वेन वर्तमान-  
नत्वात्तथा न भासत इति यावत् । मणिषु सूत्रवत्सर्वभूतादेरेकदेशवर्तित्वेनाऽऽ-  
त्मनस्तैर्गूढत्वाभ्युपगमे परिच्छिन्नत्वादिदोषाः प्राप्नुयुरित्याशङ्क्याऽऽह—सर्व-  
व्यापीति । आकाशवत्सर्वमन्तर्बहिश्च व्याप्तुं शीलमस्येति सर्वव्यापी । तर्हि व्याप्य-  
व्यापकभेदवत्त्वादात्मनः सद्वितीयत्वं प्राप्नोतीत्याशङ्क्याऽऽह—सर्वभूतान्तरा-

१ क. घ. °मीयत इत्या° । २ क. घ. °शङ्क्याऽऽह । ३ ख. ग. स प्रः प° । ४ ख. ग.  
°शमा° । ५ ख. ग. °त्वेन स्थि° । ६ ख. ग. भाषादिल° ।

त्मेति । विषधरकलधौतादिषु रज्जुशुक्तिकाशकलादिवत्स्वाविद्याकल्पितत्वेना-  
 ध्यात्मादिभेदाभिन्नानां सर्वभूतानामन्तःस्थितः सन्नात्मत्वेन स्वरूपत्वेन वर्तमान  
 इति सर्वभूतान्तरात्मेत्युच्यते । व्याप्यव्यष्टीनां व्यापकात्मस्वरूपव्यतिरैकेण  
 स्वरूपाभावादात्मनः सद्वितीयत्वं न प्राप्नोतीति यावत् । चेतनाचेतनरूपजगद्वै-  
 चित्र्यबीजभूतविचित्रपुण्यापुण्यानां स एवाऽऽत्माऽधिष्ठातेत्याह—कर्माध्यक्ष  
 इति । कर्मणामात्मैव प्रवर्तक इति यावत् । यत्प्रसादात्सर्वस्यासुषुप्तता स्यात्स  
 आत्मा द्वैतकल्पनाधिष्ठानत्वेन च्छन्नश्चेज्जगदान्ध्यप्रसङ्ग इत्याशङ्क्येतेरेतराध्या-  
 साभ्युपगमान्नैप दोष इत्याह—सर्वभूताधिवास इति । सर्वेषु भूतेषु वसतीति  
 सर्वभूताधिवासः स्वाविद्यया स्वस्मिन्नारोपितसर्वभूतेषु स्वयमप्यध्यस्ततया वर्त-  
 मानत्वाज्जगदान्ध्यदोषप्रसङ्गे नास्तीति यावत् । अवभासकर्तृत्वेनैग्निसंयोगेन  
 कर्पूरगन्धादिवदवभासकश्चेद्विकारित्वजडत्वविनाशित्वादिदोषाः प्राप्नुयुरित्याश-  
 ङ्क्याऽऽह—साक्षीति । साक्षी साक्षादीक्षत इति साक्षी परिणामव्यवधानमन्त-  
 रेण स्वसंनिधिसत्तामात्रेण सर्वमसुप्तत्वेन व्यवहारयोग्यं कुर्वन्नीक्षत इति साक्षी ।  
 आदित्यमभा सर्वान्प्रकाशयतीति यथा तद्वदतो विकारित्वदोषो न प्राप्नोतीति  
 यावत् । आत्मनः स्वप्रकाशस्वभावत्वं सिद्धं चेदादित्यादिवत्प्रकाशान्तरकर्तृत्वम-  
 न्तरेण स्वसंनिधिसत्तामात्रेण सर्वव्यवहारयोग्यं करोतीति सर्वावभासक इति  
 व्यपदेशः स्यान्न त्वेतदस्तीत्याशङ्क्याऽऽह—चेतेति । चेताऽऽन्तरचित्प्रकाशस्व-  
 भाव इति यावत् । तर्हात्मा स्वप्रकाशस्वरूपश्चेन्नित्यं ज्ञेयादिसापेक्षत्वान्मौक्षो न  
 भवेदित्याशङ्क्याऽऽह—केवल इति । आत्मचैतन्याभिव्यञ्जिका बुद्धिरेव विषया-  
 दिसाधनजन्यत्वाद्विषयादिसापेक्षा । आत्मचैतन्यस्योदयास्तमयादिव्रजितत्वा-  
 त्सापेक्षता नास्तीत्यतः केवलो विषयादिनिरपेक्षोऽनन्तचित्प्रकाशस्वरूप इति  
 यावत् । स्वयोग्यसर्वविषयज्ञान्ये दिवि यथाऽऽदित्यः प्रकाशते तद्वदित्य-  
 र्थः । स्रष्टृत्वव्यापकत्वाध्यक्षत्वपालयितृत्वादिशक्तीनामग्नेर्देहनादिशक्तिवदात्मनः  
 स्वाभाविकत्वान्मोक्षेऽप्यवस्थानात्पुनरपि तत्कार्यस्यापरिहार्यत्वादनिराक्षप्रस-  
 ङ्गे दुर्वार इत्याशङ्क्याऽऽह—निर्गुणश्चेति । चशब्दः पूर्वविशेषणैः समुच्चयार्थः ।  
 आत्मनो नेति नेतीतिप्रतिषिद्धाशेषविशेषानन्तसत्यसुखचिन्मात्रवपुष्ठात्स्वतः  
 क्वापि शक्तिर्नास्ति स्रष्टृत्वाद्यनन्तशक्त्याधारमाययैक्याध्यासाच्छक्तिमत्त्वप्रति-  
 भासोऽतो निर्गुण इति यावत् ॥ ११ ॥

१ क. घ. 'नस्वरू' । २ ख. ग. 'तथितेति । ३ क. ग. 'नावभा' । ४ क. घ. सर्वं व्य' ।  
 ५ ख. ग. इत्यादि व्य' । ६ ख. ग. 'न्मोक्षे न भायादि' । ७ क. घ. 'तःकाऽपि ।

प्राकृतापूर्वकल्पनया हि तत्संस्कारानुगुणतया पुण्यपापवीजानुगुणतया च चेतनाचेतनात्मकप्रपञ्चाकारेण मायाख्यप्रकृतिपरिणामयितृत्वमश्वरस्येश्वराभेददर्शिनानां नित्यपुरुषार्थलाभमितरेषां तदलाभं चाऽऽह—एको वशीति । एकोऽद्वितीयो वशी सर्वमस्य वशे वर्तत इति वशी स्वाधीनसर्व इति यावत् । निष्क्रियाणामचेतनत्वादेव चित्संनिधिव्यतिरेकेण स्वतः सर्वप्रवृत्तिलक्षणक्रियाशून्यानामचेतनानां परमार्थतः कूटस्थानन्तचिदेकरसत्वात्स्वतः सर्वप्रवृत्तिलक्षणक्रियाशून्यानां चेतनानां च बहूनां सर्वेषां च बीजं प्रकृतित्वेन बीजं मायाविम्बत्वेन बीजं सत्यमुखचिन्मात्रमेकमचेतनानां प्रकृतित्वेन बीजं मायाजाल्यमेकमखण्डं चेतनानां परमार्थतः कूटस्थानन्तचिदेकरसविम्बत्वेन बीजं सत्यमुखचिन्मात्रमप्येकमखण्डं बहुधा बहुप्रकारं यः करोति । योऽनादौ संसारेऽनेकजन्मसु संचितविहितप्रतिषिद्धविद्याभिर्विहितप्रतिषिद्धकर्मभिश्च भेरितो मायोपाधिकः परमेश्वरः स्वैक्याध्यासमुपागतं मायाबीजं महदाद्यनेकाकारं करोति मायैक्याध्यासमुपागतं स्वनिजरूपं चिद्विम्बबीजं समष्टिव्यष्टिकार्यकरणोपाधिकहिरण्यगर्भाद्यनेकचेतनप्रकारं करोति । तदात्मानं स्वयमकुरुतेतिश्रुत्यन्तरात् । अथवैकः परमेश्वरः प्रलयकाले स्वस्मिन्नेव लीनानां निष्क्रियाणां भोगार्थमोक्षार्थक्रियावर्जितानां स्वभूतानां प्राणिनां भोगार्थमोक्षार्थक्रियासिद्धयर्थंचैकमद्वितीयं बीजं कारणं ब्रह्मविष्णुरुद्रापितृमनुष्यादिरूपेण बहुधा करोति तमेवंभूतं परमेश्वरमात्मस्थमात्मनि कायकरणसंघाते जीवरूपेणावस्थितं येऽक्रोधा-लोभामोहादम्भारागादिसाधना अनुपश्यन्त्यन्वयव्यतिरेकाभ्यां तत्त्वंपदार्थशोधनमर्तुसृत्य पश्यन्त्वहमस्मीत्यपरोक्षी कुर्युस्ते धीरा विवेकज्ञानवन्तस्तेषामीश्वरैक्यज्ञानवतां सुखं शाश्वतं नित्यसिद्धं सिध्यति न तथेतरेषामीश्वरैकत्वज्ञानाख्यसाधनहीनानां शाश्वतं सुखं न सिध्यतीत्यहं ब्रह्मास्मीत्येकत्वज्ञानादेव नित्यपुरुषार्थसिद्धिः । उपासनेभ्यः कर्मभ्यो वाऽन्येभ्योऽपि नित्यपुरुषार्थो न सेत्स्यतीत्यर्थः ॥ १२ ॥

परमेश्वरस्य लोके नित्यत्वेन प्रसिद्धानां नित्यत्वंहेतुत्वं चेतनत्वेन प्रसिद्धानां चेतनत्वहेतुत्वं कर्मफलदानृत्वं सम्यग्ज्ञानैकलभ्यत्वं तदेकत्वज्ञानान्मोक्षसिद्धिं

१ ग. °या विहितसंस्कार° । २ क. °याजन्यमे° । ३ ख. °द्विम्बं बी° । ४ ख. °कार° । ५ क. °र्थकार° । ६ क. °गार्थं मो° । ७ क ख. °क्षार्थं कि° । ८ क. ख. घ. °गार्थं मो° । ९ क. ख. घ °क्षार्थं कि° । १० क. ग. °र्थकार° । ११ ख. ग. °पेण स्थि° । १२ ख. ग. °र्थमनुशो° ।

चाऽऽह-नित्य इति । नित्यानां लोके नित्यत्वेन प्रसिद्धानामाकाशादीनां नित्यो नित्यत्वे हेतुस्तन्नित्यत्वेन तेषां नित्यत्वप्रतीतिरिति यावत् । नित्यत्वेन प्रतिपन्नानां मध्ये साक्षान्नित्य इति वा । चेतनश्चेतनानां लोके चेतनत्वेन प्रतिपन्नानां प्रमात्रादीनां चेतनः । तमृते न तेषां चेतनत्वप्रतीतिरिति यावत् । चेतनत्वेन प्रतिपन्नानां मध्येऽयं साक्षाच्चेतन इति वा । नित्यत्वेन चेतनत्वेन च प्रतिपन्नानामयं नित्यश्चेतनश्चेत्थेकोऽन्वयो वा । अतोऽन्यदार्तं नान्योऽस्ति द्रष्टा नान्योऽस्ति श्रोतेतिश्रुत्यन्तरात् । एकोऽद्वितीयो बहूनां ब्रह्मादिपिपीलिकान्तानां योऽखण्डसुखसंविद्रूपः परमेश्वरो विदधाति प्रयच्छति करोति वा । कामान्काम्यन्त इति कामाः सुखप्रतिबिम्बानि तानि पुण्यानुगुणतया विदधाति तद्ब्रह्म कारणं जगतः कारणं सांख्ययोगाधिगम्यं सांख्यं च योगश्च सांख्ययोगौ सांख्यं वेदान्तमहावाक्यतात्पर्यजन्यमहं ब्रह्मास्मीतिसम्यग्ज्ञानं योगस्तत्साधनश्रवणमनननिदिध्यासनादिस्ताभ्यां सांख्ययोगाभ्यामाधिगम्यं प्राप्यं ज्ञातव्यं देवं बोधैकरसं ज्ञात्वाऽहमेवास्मीत्यपरोक्षीकृत्य मुच्यते सर्वपाशैरविद्याकामकर्माख्यैः सर्वैः पाशैर्मुच्यत ईश्वरापरोक्षाद्वाधितसंसारतद्बीजो भवतीत्यर्थः ॥ १३ ॥

परमेश्वरस्याऽऽदित्यादिप्रकाशैरप्रकाश्यत्वमादित्यादिप्रकाशानां समस्तजगतां चावभासकत्वं चाऽऽह—न तत्रेति । न तत्र प्रकृते परमात्मानि सर्वावभासकोऽपि सूर्यो भाति तद्ब्रह्म न प्रकाशयति सर्वागोचरत्वात्सर्वेषामात्मत्वाद्व्रूपादिहीनत्वाच्च स हि तदधीनप्रकाशः स्वयोग्यं सर्वं प्रकाशयति न तु स्वमहिमत इतोऽपि च न तत्र भासते तथा न चन्द्रतारकं नेमा विद्युतो भान्ति कुतोऽयमस्मद्गोचरोऽग्निः । यत्र सूर्यादिर्न भाति तत्र का वार्ताऽस्मद्गोचरस्याग्नेरित्यर्थः । तमेव भान्तं स्वतो भारूपत्वात्प्रत्यक्षादिप्रमाणानपेक्षतया स्वयमेव भान्तं सर्वजगदवभासात्पूर्वमेव दीप्यमानमनुभाति । सर्वमनु तेनैक्याध्यासमनुसृत्य भानाभासं लब्ध्वा भाति सर्वमादित्यादिकं पूर्वोक्तं किं परिमितोक्त्या तस्य परमेश्वरस्य भासा स्वरूपभूतचैतन्यप्रकाशेन सर्वमिदं जगद्विभाति प्रकाशते ॥ १४ ॥

परमेश्वरस्य द्वैतभ्रमबाधकत्वं प्रत्यक्त्वेनावस्थितत्वं तदैक्यज्ञानमेव मोक्षप्राप्तिमार्गो नान्यो मार्गोऽस्तीत्येतदाह—एक इति । एकोऽद्वितीयो हंसः स्थित्यवस्थां याति तामपि हत्वा स्वभावस्थां याति पुनस्तामपि हत्वा सुषुप्त्यव-

१ ख. °लेकान् । २ ख. ग. °न्योऽतोऽस्ति । ३ ख. ग. घ. नान्यदतीऽस्ति द्रष्टिति° । ४ ग. °विम्बतानि । ५ ख. ग. तत्राऽऽभा° । ६ ख. सूर्यो न भा° ।



स्थां याति तामपि हत्वा पुनरहं ब्रह्मास्मीतिसम्यग्ज्ञानफलकारुढः स्वव्यवधा-  
यकद्वैतभ्रमहेत्वविद्यां हत्वा प्रत्यक्त्वं यातीति हंसो भुवनस्यास्य मध्येऽयमेव  
हंसो नान्यः कश्चिदस्तीति वाऽर्थः । स एवाग्निः स एव परमेश्वरोऽग्निरग्निरि-  
वाग्निः काष्ठावयवैस्तिरस्कृततया काष्ठानुगतोऽग्निर्मथनेनाभिव्यक्तः सन्स्वतिर-  
स्कारककाष्ठावयवान्दग्ध्वा स्वनिजवपुषाऽवस्थितो यथा तद्वद्विद्यातत्कार्यैस्ति-  
रस्कृततयाऽविद्यातत्कार्येष्वनुगतः परमेश्वर उत्तराधरारणिरथानीयगुरुशिष्ययोः  
संघर्षणरूपमथनस्थानीयश्रवणमननादिजन्यसम्यग्ज्ञानफलकारुढः सन्स्वतिर-  
स्कारकाविद्यातत्कार्याणि स्वतावन्मात्रतया दग्ध्वाऽद्वितीयवपुषा मोक्षेऽवतिष्ठत  
इत्यग्निरित्युच्यते । सलिले संनिविष्टः सम्यङ्निविष्टस्तेषां स्वरूपभ्रुरणप्रदत्त्वेन  
संनिविष्टस्तमेव प्रकृतिप्राकृतैरसंपृष्टं प्रकृतं परमेश्वरं विदित्वा स्वात्मतयाऽप-  
रोक्षीकृत्य तं विदित्वैवाति मृत्युमेति मृत्युं जननमरणसंसारहेतुभूतमाविद्यातम-  
आख्यं मृत्युमत्येति तरति सम्यग्ज्ञानेन चिन्मात्रतया नाशयतीत्यर्थः । पाप-  
मत्येतीतियावत् । अथवा संसारतद्धेतुलक्षणं मृत्युमत्यतीत्य सम्यग्ज्ञानेन  
दग्ध्वा तदधिष्ठानभूतमपास्तातिशयं परमानन्दमेति नान्यः पन्था अस्माज्ज्ञाना-  
दन्यः पन्था मार्गो न विद्यतेऽयनाय मोक्षप्राप्तये ॥ १९ ॥

परमसूक्ष्मपरमार्थोपदेशे ग्रन्थलाघवाद्बुद्धिलाघवमेवाऽऽश्रायितव्यामिति मत्वा  
पुनरपि तमेवार्थविशेषं विशेषतो दर्शयति कथं नु नामेममर्थं प्रतिपद्येति-  
स विश्वकृदिति । स प्रकृतः परमात्मा विश्वकृद्विश्वं स्वमायया करोतीति विश्व-  
कृत् । विश्वविद्विश्वमपरोक्षतया वेत्तीति विश्ववित् । आत्मयोनिरात्मैव स्वय-  
मेव सर्वस्य योनिर्न स ह कार्यान्तरमपेक्षते । अथवाऽऽत्मनां योनिरात्मयोनिः  
सुरनरतिर्यक्शरीराणामात्मनां योनिः कारणं पुरश्चक्रे द्विपदः पुरश्चक्रे चतुष्पद  
इति श्रुत्यन्तरात् । अथवाऽऽत्मा च स एव योनिश्चेत्यात्मयोनिस्त्वंपदार्थभूत-  
प्रत्यगात्मत्वेन तत्पदार्थभूतजगत्कारणत्वेन स एव स्थित इति यावत् । ज्ञान-  
त्स्वरूपः कालकालः कालस्य सर्वोपसंहर्तुरपि काल उपसंहर्ता गुणी मायाश-  
क्त्याख्यगुणकोऽपहतपाप्मत्वादिगुणको वा । सर्वविद्यः सर्वा विद्या अस्येति  
सर्वविद्यस्तस्मिन्विज्ञाते सर्वमिदं विज्ञातं भवतीति सर्वविद्यः प्रधानक्षेत्रज्ञपतिः  
प्रधानश्चासौ क्षेत्रज्ञश्चेति प्रधानक्षेत्रज्ञः स एव पतिश्चेति प्रधानक्षेत्रज्ञपतिः सर्व-  
स्माच्छ्रेष्ठः प्रधानक्षेत्रज्ञः प्रकृतिप्राकृतलक्षणं क्षेत्रं जानातीति क्षेत्रज्ञः पतिः  
सर्वस्य स्वामी । अथवा प्रधानक्षेत्रज्ञयोः पतिः प्रधानक्षेत्रज्ञपतिः प्रधानस्य  
स्वरूपप्रदतयाऽधिष्ठानत्वेन पतिः क्षेत्रज्ञस्य विम्बतया पतिः स एव इह प्रविष्ट

इति श्रुत्यन्तरात् । गुणेशः सत्त्वरजस्तमसां नियामकः संसारमोक्षस्थितिवन्ध-  
हेतुः सम्यग्ज्ञाततया संसारान्मोक्षस्य हेतुः संसारहेतुनाऽज्ञानेनाज्ञाततया तस्मि-  
न्संसारे स्थितिलक्षणबन्धस्य हेतुः कारणम् ॥ १६ ॥

परमेश्वरस्य स्वमहिमप्रतिष्ठां कर्मादिसाधननिरपेक्षितत्वं चाऽऽह—स  
तन्मय इति । स प्रकृतः परमेश्वरस्तन्मयोऽज्ञाततया ज्ञातया च बन्धमोक्षहेतु-  
मयो हेतुरूपः । स्वार्थे मयद् । हि प्रसिद्धौ । अमृतोऽमरणधर्मा । ईशसंस्थ  
ईश्वरत्वेन सम्यगवस्थितः । अथवेशे स्वमहिम्नि संस्था सम्यक्स्थितिर्यस्य स  
ईशसंस्थः । ज्ञथित्प्रकाशकः । सर्वगः सर्वसाक्षित्वेन सर्वं मच्छतीति सर्वगः ।  
भुवनस्य भुवनधर्मयुक्तस्य दृश्यप्रपञ्चस्यास्य गोप्ताऽऽनन्दप्रदत्वेन पालयिता  
यः स्वयंप्रकाशानन्दानुभव ईश ईष्टेऽस्य जगतो नित्यमेव नियमेनैवोत्पत्ति-  
स्थितिप्रलयावस्थासु । न हिरण्यगर्भादिवत्कर्मापासनजन्यमस्यैश्वर्यमपि तु  
सहजसिद्धमस्यैश्वर्यमित्याह—नान्यो हेतुर्विद्यत ईशनायेति । अथवा जगदीश-  
नाय स एव परमेश्वरो हेतुर्नान्यो हेतुर्विद्यते । सर्वत्रेशनक्रियायाः स एव कर्ता  
नान्यः कर्ता विद्यत इति यावत् ॥ १७ ॥

यस्मात्परमेश्वर एव मुमुक्षोः सम्यग्ज्ञान आत्मतयाऽभिव्यक्तः सन्मोक्षहेतु-  
स्तस्मान्मोक्षसिद्धयर्थं मुमुक्षोरीश्वरं प्रति शरणतया प्राप्तिमाह—यो ब्रह्माण-  
मिति । निःसङ्गसुखबोधवपुर्यः परमेश्वरो ब्रह्माणं सर्वजीवसमाष्टिरूपं हिरण्य-  
गर्भं विदधात्यवान्तरसर्गस्थित्यन्तकर्तृत्वेन स्वमायया विदधाति ससर्ज सृष्ट-  
वान्पूर्वं सर्गादौ यः परमेश्वरो वै प्रसिद्धौ वेदांश्च प्रहिणोति प्रददौ तस्मै तस्मा-  
त्प्रथमं हिरण्यगर्भाय महाप्रलये विच्छिन्नसंप्रदायानां वेदानां तस्मादितराधि-  
कारिषु संप्रदायसिद्धयर्थं परमेश्वरस्तस्मै वेदान्प्रददौ । तमेवंभूतम् । इ एवार्थे ।  
तेमव देवं ज्ञानस्वभावात्मबुद्धिप्रसादं स्वविषयबुद्धिप्रसादकरं प्रत्यगात्मानं  
निर्मलान्तःकरणोपाहिते तत्कर्तृकत्वेन स्थिता या बुद्धिस्तस्याः स्वाभाविक्याः  
प्रसादयितारं वा । आत्मबुद्धिप्रकाशमित्यस्मिन्पाठ आत्मबुद्धिमहं ब्रह्मास्मीति  
स्वविषयां बुद्धिं प्रकाशयतीत्यात्मबुद्धिप्रकाशम् । अथवाऽऽत्मैव बुद्धिरात्म-  
बुद्धिः । बुद्धिर्नाम ज्ञानं स्वरूपानुभवः स एव प्रकाशोऽस्येत्यात्मबुद्धिप्रकाश-  
स्तमात्मबुद्धिप्रकाशमित्येवं योजयितव्यम् । मुमुक्षुर्वै वै प्रसिद्धं मुमुक्षुत्वाद्यधि-

१ ख. ग. °पः । स्वरूपार्थे । २ क. ग. घ. °काशः । स° । ३ क. °ज्ञानेनाऽऽत्म° । ४ ख.  
ज्ञानस्व° । ५ ख. °रूपमवु° ।

कारसंपत्तिर्मेऽनुभवासिद्धेति यावत् । शरणमहं प्रपद्ये मुमुक्षुरहं मोक्षसिद्धयर्थं  
शरणं प्रपद्ये ॥ १८ ॥

परमेश्वरस्य देशतः कालतो वस्तुतश्चानवच्छिन्नत्वमधिकारित्वं निःसङ्गत्वं  
सत्यगुरुर्वचिन्मात्रैकरसत्वं प्रत्यक्त्वेनावस्थानं स्वनेक्याध्यासमुपगतस्वमायया  
सर्वज्ञत्वं समस्तजगदुदयस्थितिप्रलयहेतुत्वं सर्वान्तर्यामिरूपेणावास्थितत्वं मुमु-  
क्षोरीश्वरैकत्वापरौक्ष्याद्द्वैतभ्रमस्य स्वरूपमात्रतया प्रलीनत्वमीश्वरैकत्वज्ञाना-  
देव मोक्षसिद्धिमन्येभ्यस्तदसिद्धिं च पदे पदे महता परिकरबन्धेन तात्पर्येण  
प्रतिपाद्येममेवार्थं संक्षिप्योपसंहरति मन्त्रद्वयेन—निष्कलमिति । किं केवलाव-  
यविनः परिणामित्वमवयवविशिष्टस्यावयविनो वा परिणामित्वमवयवविद्रव्यस्य  
चेन्निरंशस्यापि परिणामित्वापातः । अवयवविशिष्टस्य चेत्तदाऽपि निरंशस्य परि-  
णामित्वापातः । अवयवैरारभ्यावयविनि वर्तमानस्य परिणामस्य तत्तदवयव-  
विशिष्टेऽवयविनि वर्तमानत्वमङ्गीकृतं चेत्तदवयवरूपेऽवयविनि वर्तमानत्वं वर्त-  
मानस्य परिणामस्य तत्तदवयवविशिष्टावयवलक्षणेऽवयविनि वर्तमानत्वं स्यात्त-  
तोऽन्त्यावयवरूपपरमाणुषु वर्तमानत्वंस्यैष्टव्यत्वाद्दुभयथा निरंशस्यैव परिणामि-  
त्वस्याङ्गीकर्तव्यत्वाद्ब्रह्मणो निरंशत्वेऽपि महदादिरूपेण परिणामित्वं स्यादि-  
त्याशङ्क्यावयविनः परिणामित्वेऽवयवस्य विशेषणत्वेनोपकारकत्वाभावाद्दुक्त-  
दोषप्राप्तिः । उपाधित्वेनोपकारकत्वं उपाधिभूतावयवसंबन्धाभावाद्ब्रह्मणः परि-  
णामित्वं न संभवतीत्याह—निष्कलं निष्क्रियमिति । कला अवयवा अस्य न  
विद्यन्त इति निष्कलीमिति परिणामोपाध्यभाव उक्तः । निष्क्रियमिति तदुपा-  
धिकपरिणामक्रियाभाव उक्तः । ब्रह्मणः परिणामक्रियाभावात्तत्फलभूतकार्या-  
त्मकत्वं नास्तीत्याह—शान्तमिति । देहादिपरिणामि वस्तु पूर्वावस्थां परित्य-  
ज्योत्तरावस्थां याति तामपि परित्यज्य तत उत्तरावस्थां याति । एवं सर्वदा  
व्यापृततया वर्तते तद्ब्रह्मणः सर्वदा व्यापृतत्वं नास्तीति भावः । परिणामित्वे  
जडत्वं प्रयोजकं चेच्चित्तत्वं न स्याच्चित्तत्वं प्रयोजकं चेज्जडत्वं न स्यादेवमन्यो-  
न्यव्यभिचाराद्दुभयस्य प्रयोजकत्वासंभवादेकस्यैव प्रयोजकत्वमङ्गीकर्तव्यं  
तत्रोभयवादिसंप्रतिपन्नजडरथैव परिणामित्वस्याङ्गीकर्तव्यत्वात्तद्रूपत्वाभावाद्ब्र-  
ह्मणः परिणामित्वं न संभवतीत्याह—निरवद्यमिति । निर्दोषरूपत्वादेव  
जडरूपत्वं ब्रह्मणि नास्तीति यावत् । शक्तस्य सहकारिसाधनसंयु-

१ ख. ग. घ. °खसंविन्मा° । २ क. °रोक्षत्वं द्वैत° । ३ ख. ग. °चेत्तदा निर° । ४ ख.  
°शस्यैव प° । ५ ग. °शिष्टेऽव° । ६ क. ख. घ. °नस्यै° । ७ क. ग. घ. °दोषाप्रा° । ८ ख. ग.  
°धिकत्वे° । ९ क. घ. °रत्व° । १० ख. न भ° । ११ ख. °लमस्य निष्कलमि° । १२ ख. ग.  
°धिप° । १३ ग. °त्वादुभयत्वा° ।

क्तस्यैव परिणामित्वं दृष्टम् । इह तु शक्तिसहकारिसंबन्धोऽपि नारतीत्याह—  
निरञ्जनमिति । अमृतस्य परं सेतुममृतस्य संसारतद्धेतुनिवृत्तिलक्षणमोक्षस्य  
परं परमं सेतुं सेतुरिव सेतुस्तमहं ब्रह्मास्मीतिबुद्धौ प्रतिविम्बितत्वेन बुद्धिसं-  
स्पृष्टं तत्त्वमविद्यातत्कार्यनिवृत्तिशब्दवाच्यतया निवृत्तिस्वरूपं सत्सेतुर्भवाति ।  
बुद्धिसंबन्धोपलक्षितं जीवपरैक्यं तत्त्वं स्वतिरस्कारकाविद्यातन्मूलं द्वैतप्रपञ्चं  
स्वतावन्मात्रतया दग्ध्वाऽनन्तं सुखचिन्मात्रतया मोक्षेऽवस्थितमिति दग्धेन्धना-  
नलमिवेत्युच्यते ॥ १९ ॥

यदा चर्मवदाकाशं वेष्टयिष्यन्ति मानवाः । यदा यथा चर्म वेष्टयिष्यन्ति  
मानवास्तद्ददाकाशं वेष्टयिष्यन्ति मानवास्तदा देवं पूर्वश्लोकोक्तं निष्कलत्वादि-  
विशेषणविशिष्टं देवमविज्ञायाऽऽत्मत्वेनाज्ञात्वा दुःखस्य सकारणसंसारदुःख-  
स्यान्तो नाशो भविष्यति । तस्माद्देवमविज्ञाय संसारदुःखनिवृत्तिः सर्वथा  
न संभाव्यत इत्यर्थः । शिवमविज्ञायेत्यस्मिन्पाठे ज्ञात्वा शिवं शान्तिमत्यन्तमेती-  
त्युक्तत्वात्प्रकृतिमाकृतमलैरनास्कन्दितस्वरूपं शिवमविज्ञायेत्यर्थः ॥ २० ॥

संप्रदायपरम्परयाऽऽगताया एव विद्याया मोक्षफलपर्यन्तत्वं दर्शयितुं संप्र-  
दायं विद्याधिकारिणं चाऽऽह—तपःप्रभावादिति । तपःप्रभावात्तपसः कृच्छ्र-  
चान्द्रायणादिलक्षणस्य तत्र तपःशब्दस्य रूढत्वादनेकजन्मार्जितस्याऽऽश्रम-  
प्रयुक्ततया विहितस्य कर्माख्यस्य तपसो नियमेषु तपःशब्द इति तत्र तपःशब्द-  
स्मरणादिन्द्रियमनसोरैकाग्र्यलक्षणस्य तपसो मनसश्चेन्द्रियाणां च ऐकाग्र्यं  
परमं तप इतिस्मरणात्तपःशब्दभूतानामेतेषां प्रभवात्सामर्थ्याद्देवप्रसादाच्च  
मोक्षाधिकारसिद्धयर्थमनेकजन्मसूपार्जितपरमेश्वरस्य प्रसादाच्च ब्रह्म ह ब्रह्माद्वि-  
तीयं तत्त्वं हशब्द एतेिहं द्योतयति । श्वेताश्वतरो नाम ऋषिर्विद्वान्पूर्वोक्तं ब्रह्म  
विद्वान्स्वात्मत्वेनापरोक्षीकृतब्रह्मतत्त्वमथ शिष्येषु साधनचतुष्टयसंपत्तिमालक्ष्या-  
नन्तरमत्याश्रमिभ्य इति । अतिः पूजायामिति स्मरणादत्याश्रमः संन्यासा-  
श्रमस्तत्रापि परमहंसाश्रमः । तानि वा एतान्यवराणि तपांसि न्यास एवा-  
त्यरेचयन्न्यास इति ब्रह्मेतिश्रुतेः । “चतुर्विधा भिक्षवश्च कुटीचकवहूदका । हंसः  
परमहंसश्च यो यः पश्चात्स उत्तमः ” इति स्मरणाच्च । य एतेषां मध्येऽत्याश्रमिण-  
स्तेभ्योऽत्याश्रमिभ्यः परमं यत्पूर्वोक्तं ब्रह्म तदेव परममुत्कृष्टमपास्तातिशयानन्दं  
पवित्रं शुद्धं प्रकृतिमाकृताख्यैर्मलैरनास्कन्दितमृषिसंघजुष्टमृषीणां सनकसन-  
न्दनवामदेवप्रभृतीनां संघैर्जुष्टं सेवितं तेषां प्रीतं च सम्यक्सेवितमात्मत्वेन प्रीतं  
चेति यावत् । प्रोवाच सम्यगित्यस्य काकाक्षिन्यायेन संबन्धः । तेभ्य एवंभूतं

ब्रह्म सम्यक्प्रोवाचाऽऽत्मत्वेनापरोक्षीकृतं यथा भवति तथा प्रोवाचेत्यर्थः ।  
प्रोवाचेतिप्रशब्देन गुरोरुपदेशकौशलं दर्शयति ॥ २१ ॥

वेदान्त इति । वेदान्ते सर्वासूपनिषत्सु जातावेकवचनम् । परमं परमपुरुषा-  
र्थरूपं गुह्यं गोपनीयं गुह्यरूपेण स्थितं पुराकल्पप्रचोदितं पुरा कल्परूपेण प्रचो-  
दितं पूर्वभिन्कल्पे प्रचोदितमुपदिष्टमिति वा संप्रदायपरम्परया सम्यग्ज्ञातमिति  
यावत् । कल्पादौ हिरण्यगर्भाय प्रचोदितमुपदिष्टमिति वा । नाप्रशान्ताय  
शमदमाद्यधिकारसंपत्तिरहिताय न दातव्यं तत्रापि नापुत्राय वाऽशिष्याय  
वा न दातव्यं प्रशान्तचित्ताय पुत्राय प्रशान्तचिरप्रोषितशिष्याय च दात-  
व्यमित्यर्थः ॥ २२ ॥

देवतागुरुविषयनिरुपाधिकभक्तेर्विद्याप्राप्तावन्तरङ्गसाधनत्वमाह—यस्य देव  
इति । यस्य पुरुषस्य देवे परमेश्वरे परोत्कृष्टा निरुपाधिका भक्तिर्यथा तथा  
निरुपाधिका भक्तिरेव गुरावपि विद्यते गुरुदेवतयोरेकत्वबुद्ध्या तस्य देवता-  
गुरुविषयनिरुपाधिकभक्तिमतो योग्याधिकारिण एते कथिता अस्यामुपनिषदि  
भगवता श्वेताश्वतरेण कथिता उपदिष्टा हि यस्मादर्थाः प्रकाशन्ते यथावत्प्र-  
काशन्ते महात्मनो महानुभावस्य नान्यस्येति यस्मात्तस्माद्विद्यार्थिभिर्देवतागुरु-  
विषया निरुपाधिका भक्तिः कर्तव्येत्यभिप्रायः । द्विर्वचनमध्यायपरिसमाप्ति-  
द्योतनार्थमादरार्थं च ॥ २३ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपाद-  
शिष्यस्य विज्ञानभगवतः कृतौ श्वेताश्वतरोपनि-  
षद्विवरणे षष्ठोऽध्यायः ॥ ६ ॥

समाप्तिमगमदिदं विज्ञानभगवत्कृतं श्वेताश्वतरो-  
पनिषद्विवरणम् ।

